


تولغوز خەلق پوچەكلەری




بولبولگولیا

شېجاڭ خەلق نەشرىياتى



ISBN 978-7-228-09850-7



9 787228 098507 >

定价: 17.00 元

ئۇيغۇر خەلق چۆچەكلىرى

بۇلىبولگىويا

«ئۇيغۇر خەلق ئېغىز ئەدەبىياتى قامۇسى»
تەھرىر ھەيئىتى نەشرگە تەييارلىغان

شىنجاڭ خەلق نەشرىياتى

图书在版编目(CIP)数据

维吾尔民间故事. 1/《维吾尔民间文学大典》编委会编. - 乌鲁木齐: 新疆人民出版社, 2006.2(2007.3重印)
(维吾尔民间文学大典)
ISBN 978 - 7 - 228 - 09850-7

I.维...II.维...III.维吾尔族 - 民间故事 - 作品集-中国 - 维吾尔语 (中国少数民族语言)
IV.I277.3

中国版本图书馆 CIP 数据核字(2006)第010422号

策 划: 阿布都热合满·艾白
艾合买提·伊明
责任编辑: 艾合买提·伊明
责任校对: 阿布勒孜·阿巴斯 等

维吾尔民间故事 — 1 (维吾尔文) 《维吾尔民间文学大典》编委会 编

新疆人民出版社出版
(乌鲁木齐解放南路 348 号 邮编: 830001)
新疆新华书店发行
新疆新华印刷二厂印刷
880×1230 毫米 32 开本 11.375 印张 2 插页
2006 年 2 月第 1 版 2007 年 3 月第 2 次印刷
印数: 4,001-7,000

ISBN 978-7-228-09850-7 定价: 17.00 元

ئابدۇراخمان ئەبەي
ئەخمەت ئىمىن

پىلانلىغۇچىلار:

مەسئۇل مۇھەررىرى: ئەخمەت ئىمىن
مەسئۇل كوررېكتورى: ئابلىز ئابباس قاتارلىقلار

ئۇيغۇر خەلق چۆچەكلىرى بۇلبۇلگويى

«ئۇيغۇر خەلق ئېغىز ئەدەبىياتى قامۇسى» تەھرىر ھەيئىتى
نەشرگە تەييارلىغان

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348-NQ)
شىنجاڭ شىنخۇا كىتابخانىسىدىن تارقىتىلدى
شىنجاڭ شىنخۇا 2 - باسما زاۋۇتىدا بېسىلدى
فورماتى: 1230 × 880 مىللىمېتىر، 32/1
باسما تاۋىقى: 11.375 قىستۇرما ۋارىقى: 2
2006 - يىلى 2 - ئاي 1 - نەشرى
2007 - يىلى 3 - ئاي 2 - بېسىلىشى
تىراژى: 4,001-7,000
ISBN 978-7-228-09850-7
باھاسى: 17.00 يۈەن



مۇندەججە

- چىن تۆمۈر باتۇر 1
- مەستان كەمپىر 18
- ئىسكەندەر بىلەن ھۆرلىقا 41
- بۇلبۇلگويىا 60
- ئالتۇن كوكۇلىلىق بالا 79
- كومۇلەك پالۋان 92
- قىلىچ ئۆمەر 103
- مىڭكۇ باتۇر 138
- تۈرمەك چاققان 201
- كەنجى باتۇر 219
- قەھرىماننىڭ قىسسىسى 238

چىن تۇمۇر باتۇر

قەدىمكى زاماندا ئىلى ئىقلىمىدا چوڭ بىر پادىشاھ ئۆتە-كەنكەن. ئۇ پادىشاھنىڭ ئىككى خوتۇنى بولسىمۇ، ئەمما پەرزەنت يۈزى كۆرمىگەنكەن، شۇڭا ئۇنىڭ كۆڭلى بىئارام ئىكەن. ئۇ خاپىلىقىنى بېسىش مەقسىتىدە ھەر دائىم شىكارغا چىقىپ تاماشا قىلىشنى ياخشى كۆرىدىكەن.

ئاي، كۈنلەر ئۆتۈپ، پادىشاھنىڭ كىچىك خوتۇنى ھامىلىدار بوپتۇ. بۇنى ئاڭلىغان پادىشاھ شىكارغا تېخىمۇ ئامراق بولۇپ كېتىپتۇ.

بىر كۈنى پادىشاھ ۋەزىرلىرى بىلەن شىكارغا چىقىپ كەتكەندە، كىچىك خوتۇنى بىر ئوغۇل تۇغۇپتۇ. بىراق، پادىشاھنىڭ چوڭ خوتۇنى ئىچى تارلىق قىلىپ، بالىنى كۆلگە تاشلىۋېتىپ، ئورنىغا ئىتنىڭ كۈچۈكىنى ئەكىلىپ قويۇپتۇ. پادىشاھ شىكاردىن يېنىپ كەلگەندە، چوڭ خوتۇنى ئالدىغا چىقىپ:

— ئى پادىشاھىم، كىچىك خوتۇنلىرى كۈچۈك تۇغدى، — دەپ خەۋەر قىپتۇ. دەرغەزەپ بولغان پادىشاھ كىچىك خوتۇندىن ئۆلتۈرمەكچى بوپتۇ. شۇ چاغدا چوڭ خوتۇنى ھىلىگەرلىك بىلەن:

— ئۆلتۈرمىسىلە، پادىشاھىئالەم، بۇ نۆۋەت مەن بىر

قوشۇق قېنىنى تىلىۋالاي، — دەپ يالۋۇرغان بوپتۇ. شۇنىڭ بىلەن پادىشاھ كىچىك خوتۇنىنى بىر قېتىمغا ئامان قالدۇرۇپتۇ. ئارىدىن يەنە بىر قانچە ۋاقىت ئۆتۈپتۇ. پادىشاھنىڭ كىچىك خوتۇنى يەنە ھامىلىدار بوپتۇ. پادىشاھ يەنە بۇرۇنقى ئا- دىتى بويىچە شىكارغا چىقىپ كەتكەنىكەن، بۇ قېتىم كىچىك خوتۇنى قىز تۇغۇپتۇ. چوڭ خوتۇنى بۇنىمۇ كۆلگە تاشلىۋې- تىپ، ئورنىغا مۈشۈكنىڭ ئاسلىنىنى ئەكىلىپ قويۇپتۇ. پا- دىشاھ شىكاردىن قايتىپ كەلگەندە، چوڭ خوتۇنى پادىشاھنىڭ ئالدىغا مۈشۈكنىڭ ئاسلىنىنى كۆتۈرۈپ چىقىپ:

— ئى پادىشاھىئالەم، بۇ قېتىم كىچىك خوتۇنلىرى ئاسلان تۇغدى، يۇرت ئىچىدە يۈزىمىزنى يەر قىلىۋەتتى، بۇ نېمىدېگەن رەسۋاچىلىق، — دەپ يالغاندىن يىغلاپ ئوردىنى بېشىغا كىيىپتۇ. ئاچچىقلانغان پادىشاھ كىچىك خوتۇنغا ئې- غىر جازا بېرىشنى بۇيرۇپتۇ.

ئەمدى گەپنى بالىلارنىڭ ئەھۋالىدىن ئاڭلايلى:

چوڭ خوتۇنى كۆلگە تاشلىۋەتكەن ھېلىقى بالىلارنى بىر ئېيىق سۇدىن ئاچچىق، جاڭگالغا ئېلىپ كېتىپ بېقىپتۇ. بالىلار ئۆسۈپ چوڭ بوپتۇ، ئەقلىگە كەلگەندە ئۇلار بىر - بىرىگە ئات قويۇشۇۋاپتۇ، ئوغۇلنىڭ ئېتى چىن تۆمۈر، قىز- نىڭ ئېتى مەختۇمسۇلا بوپتۇ. بۇ بالىلار سەھرانىڭ ساپ ھاۋاسىدا ساغلام، كۈچلۈك ھەم بەك چىرايلىق بولۇپ ئۆسۈپ- تۇ. كېيىنچە ئۇلار ئېيىقتىن ئايرىلىپ، جاڭگالنىڭ بىر چې- تىگە ئۆي ياساپ، شۇ ئۆيدە ياشاشقا باشلاپتۇ.

چىن تۆمۈر باتۇر كىچىك چېغىدىلا ئوۋ قىلىشنى ئۆگەن- گەچكە، تۈرلۈك جان - جانىۋارلارنى تۇتىدىغان ئاجايىپ باتۇر يىگىتكە ئايلىنىپتۇ. ئۇ ھەر قېتىم ئوۋغا چىققاندا يەتتە كۈن ئوۋ ئوۋلايدىكەن. مىسران قىلىچى بېلىدىن، ئالغۇر بۈركۈتى

قولىدىن، ئارغىماق ئېتى ئاستىدىن، كاپ - كاپ كۈچۈكى
يېنىدىن ئايرىلمايدىكەن.

كۈنلەرنىڭ بىرىدە چىن تۆمۈر باتۇر ئوۋغا چىقىپ كې-
تىۋېتىپ، سىڭلىسى مەختۇمسۇلاغا مۇنداق دەپتۇ:

— سىڭلىم مەختۇمسۇلا، مەن ئوۋدىن قايتىپ كەلگۈچە
ئۆگزىگە چىقما، ئوتنى ئۆچۈرمە، سۈنى كۆچۈرمە، توخۇنى
«تاخ» دېمە، مۈشۈكنى «پەش» دېمە، ئوت ئۆچۈپ قالسا، تۈتۈن
چىققان ياققا ئوت سوراپ كېتىپ قالما.

شۇ گەپلەردىن كېيىن چىن تۆمۈر باتۇر مىسران قىلە-
چىنى ئېسىپ، ئارغىماق ئېتىغا مىنىپ، كاپ - كاپ كۈچۈ-
كىنى ئەگەشتۈرۈپ، ئالغۇر بۈركۈتىنى قولىغا قوندۇرۇپ ئوۋ-
غا مېڭىپتۇ.

ئارىدىن بىر - ئىككى كۈن ئۆتكەندىن كېيىن، مەختۇم-
سۇلا يالغۇزلۇقتا زېرىكىپ، ئۆگزىگە چىقىپ بېشىنى تاراپ
ئولتۇرۇپتۇ. مۈشۈك بىلەن توخۇسىمۇ ئۇنىڭغا ئەگىشىپ
ئۆگزىگە چىقىپتۇ. مۈشۈك مياۋلاپ، توخۇسى قاقلاپ،
مەختۇمسۇلانىڭ ئىچىنى پۇشۇرۇپتۇ. مەختۇمسۇلا مۈشۈكىنى
«پەش»، توخۇسىنى «تاخ» دەپ قوغلاپتۇ. مۈشۈكى بىلەن تو-
خۇسى ئۆگزىدىن چۈشۈپ ئۆيگە كىرىپتۇ. مۈشۈك ئوچاق يې-
نىغا كېلىپ چوڭۇننى ئورۇۋېتىپتۇ، توخۇ كۈلنى تاتلاپتۇ،
شۇنىڭ بىلەن ئوچاقنىڭ ئوتى ئۆچۈپتۇ. مەختۇمسۇلا ئۆيگە
كىرىپ ئوتنىڭ ئۆچۈپ قالغانلىقىنى كۆرۈپتۇ، ناھايىتى قاي-
غۇرۇپ يەنە ئۆگزىگە چىقىپ «ئەمدى قانداق قىلارمەن؟» دەپ
يىغلاپ ئولتۇرسا، ئوڭ تەرىپىدە ئىتنىڭ ئاۋازى ئاڭلىنىپتۇ،
سول تەرىپىدە تۈتۈن كۆرۈنۈپتۇ. مەختۇمسۇلاغا ئوت تېپىش
قايغۇسى چۈشۈپتۇ. «نېمە بولسا بولسۇن، پېشانەمدىن كۆرەي»
دەپ ئىس چىققان تەرەپكە قاراپ مېڭىپتۇ. ئۇزۇن ماڭغاندىن

كېيىن، مورىسىدىن ئىس چىقۇۋاتقان بىر ئەسكى تام ئۆيىگە يېتىپ كەپتۇ. قارىغۇدەك بولسا، ئۆي ئىچىدە بىر قېرى مو- ماي ئولتۇرغۇدەك. مەختۇمسۇلا «ئەسسالام» دەپ ئۇنىڭ قېشى- غا كىرىپتۇ. موماي ئۇنىڭدىن كىملىكىنى، نېمە ئۈچۈن كەل- گەنلىكىنى سوراپتۇ. مەختۇمسۇلا ھەممىنى بىر - بىرلەپ ئېيتىپ بېرىپتۇ. موماي مەختۇمسۇلانىڭ ئىككى قولىغا كۈل بىلەن تېرىق سېلىپ بېرىپتۇ ۋە بىر تال تېزەكنى تۇتاشتۇ- رۇپ، ئۇنى ياغاچقا سانجىپ ئاغزىغا چىشلىتىپ قويۇپتۇ، ئان- دىن مەختۇمسۇلاغا:

— ئىككى قولىڭدىكى كۈل بىلەن تېرىقنى ئۆيۈڭگە بار- غۇچە چېچىپ بارغىن، ئارقاڭغا قارىمىغىن، — دەپتۇ. مەختۇمسۇلا موماينىڭ دېگىنىنى قىپتۇ. شۇنىڭدىن كې- يىن، موماينىڭ ئۆيىدىن مەختۇمسۇلانىڭ ئۆيىگىچە ھېلىقى تېرىقلار ئۈنۈپ بەلگە بولۇپ قاپتۇ. ئۇ موماي ئەسلىدە يەتتە باشلىق يالماۋۇز ئىكەن، مەخ-



تۇمسۇلا ئۇنى بىلمەپتۇ. مەختۇمسۇلا ئوتنى ئېلىپ كېلىپ
دەررۇ ئوت يېقىپ، بىر قازان گۆش پىشۇرۇشقا باشلاپتۇ. كۈن
ئولتۇرۇپ، قاراڭغۇ چۈشۈپ، كەچ كىرىشى بىلەن ھېلىقى
يەتتە باشلىق يالماۋۇز موماي ئىشككە كېلىپ:

چىن تۆمۈر باتۇر ئۆيىدە بارمۇ؟
ئارغىماق ئېتى ئېغىلدا بارمۇ؟
مىسران قىلىچى قوزۇقتا بارمۇ؟
ئالغۇر بۈركۈتى ئورنىدا بارمۇ؟
كاپ - كاپ كۈچۈكى ئىشككە بارمۇ؟

دەپ سوراپتۇ. مەختۇمسۇلا موماينىڭ ئاۋازىنى ئاڭلاپ، ئۆيدىن
چىقماي تۇرۇپ:

چىن تۆمۈر باتۇر ئۆيىدە يوقتۇر،
ئارغىماق ئېتى ئېغىلدا يوقتۇر،
مىسران قىلىچى قوزۇقتا يوقتۇر،
ئالغۇر بۈركۈتى ئورنىدا يوقتۇر،
كاپ - كاپ كۈچۈكى ئىشككە يوقتۇر.

دەپ جاۋاب بېرىپتۇ. شۇنىڭدىن كېيىن، موماي يەتتە باشلىق
يالماۋۇز سۈرىتىدە ئۆيگە كىرىپ، ئاۋۋال قازاندىكى گۆشنىڭ
ھەممىسىنى يەپتۇ، ئاندىن مەختۇمسۇلانىڭ ئۇزۇن چېچىدىن
تورۇسقا ئېسىپ قويۇپ، تاپىنىنى تېشىپ قېنىنى شوراپتۇ.
كېتەر چېغىدا مەختۇمسۇلاغا:

— مېنىڭ بۇ يەرگە كەلگەنلىكىمنى ھېچكىمگە ئېيتما، ئە -
گەر ئېيتىدىغان بولساڭ، مېنىڭدىن زادى قۇتۇلالمايسەن، — دەپ
پوپوزا قىپتۇ. مەختۇمسۇلا قورققىنىدىن ھېچنېمە دېيەلمەپتۇ،
ئاكىسى چىن تۆمۈرنىڭ كېلىشىنى تۆت كۆزى بىلەن كۈتۈپتۇ.

ئەتىسى كۈن كەچ بولۇشى بىلەن، ھېلىقى يالماۋۇز موماي يەنە كەپتۇ، ئۆيدە بار نەرسىلەرنى يەپ بولۇپ، ئىلگىرىكىدەك مەختۇمسۇلانىڭ قېنىنى شوراپتۇ. بۇ ئەھۋال بىرنەچچە كۈن شۇ خىلدا داۋاملىشىپتۇ. مەڭزى ئاناردەك، ھۆسنى گۈلدەك مەختۇمسۇلا كۈندىن - كۈنگە ماغدۇرسىزلىنىپ، زەپىرانىدەك سارغىيىپ كېتىپتۇ.

يەتتىنچى كۈنى چىن تۆمۈر باتۇر ئوۋدىن قايتىپ كېلىپ سىڭلىسىنى كۆرۈپ ھەيران بوپتۇ، كۆڭلىگە گۇمان تولۇپتۇ، چۈنكى سىڭلىسى مەختۇمسۇلا بىر يىل كېسەل بولغان ئادەم - دەك سارغىيىپ كەتكەنىكەن.

— ھەي مەختۇمسۇلا، يەتتە كۈننىڭ ئىچىدە شۇنچە ئو - رۇقلاپ، سارغىيىپ، ھالىڭدىن كېتىپسەن، نېمە بولدۇڭ؟ كىمدىن ساڭا ئازار يەتتى؟ — دەپ سوراپتۇ چىن تۆمۈر با - تۇر. مەختۇمسۇلا يىغلاپ تۇرۇپ، يالماۋۇز موماينىڭ قىلغان - ئەتكەنلىرىنى بىر - بىرلەپ ئاكىسىغا بايان قىپتۇ. بۇنى ئاڭلىغان چىن تۆمۈر باتۇر ناھايىتى غەزەپلىنىپ: «ئەگەر مەن شۇ يەتتە باشلىق يالماۋۇزنى ئۆلتۈرمىسەم، چىن تۆمۈر باتۇر بولماي كېتەي» دەپ قەسەم ئىچىپتۇ ۋە مەختۇمسۇلاغا قاراپ: — ھەي سىڭلىم، مېنىڭ كەلگىنىمنى ھېچ كىشى بىل - مىسۇن. مەن ئىشكىنىڭ كەينىگە ئورا كولاپ مۆكۈپ يات - مەن. ئەگەر يالماۋۇز كېلىپ مېنى سورىسا، كۈندىكىدەك: «كەلمىدى» دەپ جاۋاب بەرگىن، — دەپتۇ، ئاندىن ئېتىغا، بۈركۈتىگە ۋە كۈچۈكىگە قاراپ، — ھەي ۋاپادار جانىۋارلار - رىم، ئەگەر يالماۋۇز موماي كەلسە، ئۇن چىقارماڭلار، بىر ئا - مال قىلىپ ئۇنى قولغا چۈشۈرەيلى، — دەپتۇ. بۇ جانىۋارلار چىن تۆمۈر باتۇرنىڭ گېپىنى ئۇقىدىكەن.

شۇنداق قىلىپ، چىن تۆمۈر باتۇر مەيدىسىگە يەتتە قات ساۋۇتنى تېگىپ، بېشىغا دۇبۇلغا كىيىپ، مىسران قىلىچىنى تۇتۇپ ئوردا مۆكۈنۈپ يېتىپتۇ.

بىر كەمدىن كېيىن يالماۋۇز موماي كېلىپ ئىشكىنىڭ ئالدىدا توختاپتۇ. ئۇنىڭ يۈرىكى دۈپۈلدەپ، بەدىنى شۈركۈنۈپ كېتىپتۇ. ئۇ: «بۈگۈن چىن تۆمۈر باتۇر كەلگەن ئوخشايدۇ، قايتىپ كەتمەسە بولماس» دەپ يېنىپتۇ، لېكىن نەپسى قايىتىپ كېتىشكە قويماپتۇ. موماي: «چىن تۆمۈر باتۇرنىڭ كەلگەن - كەلمىگەنلىكىنى بىر سوراپ كۆرەي. ئەگەر كەلگەن بولسا قايتىپ كېتەي، كەلمىگەن بولسا ئۇ ۋاقىتتا مېنىڭ بەختىم» دەپ ئويلاپ، ئىشكىگە يېقىن كېلىپ:

چىن تۆمۈر باتۇر ئۆيىدە بارمۇ؟
ئارغىماق ئېتى ئېغىلدا بارمۇ؟
مىسران قىلىچى قوزۇقتا بارمۇ؟
ئالغۇر بۈركۈتى ئورنىدا بارمۇ؟
كاپ - كاپ كۈچۈكى ئىشكىگە بارمۇ؟

دەپ سورايتۇ. مەختۇمسۇلا:

چىن تۆمۈر باتۇر ئۆيىدە يوقتۇر،
ئارغىماق ئېتى ئېغىلدا يوقتۇر،
مىسران قىلىچى قوزۇقتا يوقتۇر،
ئالغۇر بۈركۈتى ئورنىدا يوقتۇر،
كاپ - كاپ كۈچۈكى ئىشكىگە يوقتۇر.

دەپ جاۋاب بېرىپتۇ. موماينىڭ يۈرىكى توختاپ، يەتتە بېشىنىڭ ھەربىرىدىن تۈرلۈك سادالارنى چىقىرىپ، ھاۋا گۈلدۈر - لىگەندەك كىرىپ كەپتۇ، لېكىن ئىچكىرىكى ئۆيگە كىرمەي:

— ھەي مەختۇمسۇلا، ئاكاڭ چىن تۆمۈر باتۇر كەلگەن
ئوخشايدۇ، ئۆيۈڭدە ئادەمنىڭ پۇرىقى بارغۇ؟ — دەپتۇ. مەخ-
تۇمسۇلا تەمكىنلىك بىلەن:
— ئاكام تېخى كەلمىدى. ئەگەر كەلگەن بولسا ئارغىماق
ئېتى ئېغىلدا، مىسران قىلچى قوزۇقتا، ئالغۇر بۈركۈتى ئور-
نىدا، كاپ - كاپ كۈچۈكى ئىشىكتە بولماسمىدى، — دەپتۇ.
— سەن يالغان ئېيتسەن، چىن تۆمۈر باتۇر ئېنىق
كەلگەن ئوخشايدۇ، ئادەم پۇرىقى كېلىپ تۇرىدۇ، ئۇ يوشۇرۇ-
نۇۋالغان ئوخشايدۇ، — دەپتۇ يالماۋۇز موماي.
— بۈگۈن ئاكامنىڭ كۆڭلەك، تامبىلىنى يۇيۇپ، سۈيىنى
ئۆيگە تۆككەندىم، شۇنىڭ پۇرىقى بولسا كېرەك، — دەپتۇ
مەختۇمسۇلا.

بۇ سۆزنى ئاڭلاپ يالماۋۇز موماي ئىچكەركى ئۆيگە كى-
رىپتۇ. ئادىتى بويىچە مەختۇمسۇلانى ئۇزۇن چېچىدىن تورۇس-
قا ئېسىپ، ئەمدىلا قېنىنى شوراي دەپ تۇرۇشىغا، چىن تۆ-



مۇر باتۇر ئورىدىن چىقىپ، مىسران قىلىچى بىلەن بىر ئۆر-
غانىكەن، يالماۋۇز موماينىڭ بىر بېشى ئۈزۈلۈپ چۈشۈپتۇ.
يالماۋۇز موماي «ئاھ» دەپتۇ - دە، چىن تۆمۈر باتۇرغا قاراپ:
— بىر بېشىمنىڭ ئالدىڭ، قالغان ئالتە بېشىمغا
قانداق جاۋاب بېرىسەن؟! — دەپ قەھرى بىلەن ئېلىشىشقا
كىرىشىپتۇ.

ئېلىشىش بىر كېچە - كۈندۈز داۋام قىپتۇ. چىن تۆمۈر
باتۇر يەنە بىر بېشىنى چېپىپ چۈشۈرۈپتۇ. يالماۋۇز موماي
ئۆيىدىن قېچىپ چىقىشنىڭ ئىلاجىسىنى تاپالماي، چىن تۆمۈر
باتۇرغا يەنە ئېسىلىپتۇ، يەنە بىر كېچە - كۈندۈز ئېلىشىپ-
تۇ. چىن تۆمۈر باتۇر بۇ قېتىم يالماۋۇز موماينىڭ يەنە بىر
بېشىنى چېپىپ چۈشۈرۈپتۇ. ئۈچ بېشىدىن ئايرىلغان يالما-
ۋۇز موماي تېخىمۇ غەزەپ بىلەن تۇتۇشۇپتۇ. چىن تۆمۈر با-
تۇر ئۇنىڭ يەنە بىر بېشىنى ئۈرۈپ چۈشۈرۈپتۇ. يالماۋۇز
موماي ئۇياقتىن - بۇياققا قېچىشقا باشلاپتۇ. چىن تۆمۈر باتۇر
ئۇنىڭ بەشىنچى بېشىنى كېسىپ چۈشۈرۈپتۇ. يالماۋۇز موماي
ئەمدى ماغدۇرسىزلىنىپ، كۆزلىرى پىيالىدەك بوپتۇ، ئىشىكتىن
قېچىپ چىقاي دېسە، مەختۇمسۇلا قىلىچ شىلتىپ چىقارماپتۇ.
ئاخىر چىن تۆمۈر باتۇر يالماۋۇز موماينىڭ ئالتىنچى بېشىنىمۇ
چېپىپ چۈشۈرۈپتۇ. ئەمدى يالماۋۇز موماينىڭ «يەل مۇڭگۈز»
دەپ ئاتالغان بىرلا بېشى قاپتۇ. ئۇ ئامالسىزلىقتىن قويۇنغا
ئايلىنىپتۇ - دە، ئۆيىنىڭ تۈڭلۈكىدىن چىقىپ كېتىۋېتىپ:
— ھەي مەختۇمسۇلا، خەپ توختا! خەپ توختا! — دەپ
بەدەر قېچىپتۇ.

چىن تۆمۈر باتۇر ئارغىماق ئېتىغا مىنىپ، بىر بېشى
قالغان يالماۋۇز موماينىڭ ئارقىسىدىن قوغلاپتۇ. مەختۇمسۇلا
باغلاقلىق كاپ - كاپ كۈچۈكىنى قويۇۋېتىپتۇ. چىن تۆمۈر

باتۇر يالماۋۇز مومايغا يېتىشىپتۇ. يالماۋۇز موماي نائىلاج
چىن تۆمۈر باتۇرغا ئېسىلىپتۇ. ئۇلار كەچ كىرگۈچە ئېلىد-
شىپتۇ. ئاڭغىچە چىن تۆمۈر باتۇرنىڭ كاپ - كاپ كۈچۈكى
يېتىپ كېلىپ، يالماۋۇز موماينىڭ پاقالچىقىدىن چىشلەپ تار-
تىپتۇ. بىر ئازدىن كېيىن يالماۋۇز موماي ھالسىزلىنىپ يىقىد-
لىپتۇ. كاپ - كاپ كۈچۈكى ئۇنى تالاپ ئولتۇرۇپتۇ. چىن
تۆمۈر باتۇر يالماۋۇز موماينىڭ يەتتىنچى بېشىنى ئېلىپ،
ئۆيگە خۇشال قايتىپتۇ.

شۇنداق قىلىپ، ئۇلار يەنە بىرنەچچە ۋاقىت خۇشال -
خۇرام ئۆتۈپتۇ. مەختۇمسۇلانىڭ رەڭگىروى ئاستا - ئاستا
ئوڭلىنىپ، ئاۋۋالقى ھالىتىگە كەپتۇ. ئۇ ئاي يۈزلۈك، خۇمار
كۆزلۈك، شېرىن سۆزلۈك، سۈمبۈل چاچلىق، قارا قاشلىق،
نازۇك بەدەن بىر گۈزەل بوپتۇكى، ئۇنى كۆرگەن ھەرقانداق
كىشى ئەقىل - ھوشىنى يوقىتىپ قويدىكەن.

كۈنلەردىن بىر كۈنى چىن تۆمۈر باتۇر زېرىكىپ، يەنە
ئوۋغا چىقماقچى بوپتۇ ۋە مەختۇمسۇلاغا:

— ھەي سىڭلىم، مەن يەنە ئوۋغا چىقمەن. سەن ھەر-
گىز ئۆيدىن تالاغا چىقمىغىن، سۇ بويىدا ئولتۇرۇپ چېچىڭنى
تارىمىغىن، — دەپتۇ.

چىن تۆمۈر باتۇر سىڭلىسى بىلەن خوشلىشىپ ئوۋغا
چىقىپ كېتىپتۇ. مەختۇمسۇلا ئاكىسىنىڭ نەسىھەتىنى يادىدا
تۇتۇپ بىرنەچچە كۈنگىچە ئۆيدىن تالاغا چىقماپتۇ، لېكىن
كۈنلەر ئۆتكەنسېرى زېرىكىپتۇ. ئاقىۋەت تالاغا چىقىپ، ئىد-
شك ئالدىدىكى ئېرىقنىڭ بويىدا سۈزۈك سۇنىڭ ئېقىشىغا
قىزىقىپ چېچىنى تاراشقا باشلاپتۇ. ئۇنىڭ ئۇزۇن، سۈمبۈل
چاچلىرىدىن بىرنەچچە تېلى سۇغا چۈشۈپ كېتىپتۇ. بۇ

چاچلار سانجۇ پادشاھلىقىنىڭ^① ئوردىسىدىكى كۆلگە ئېقىپ
بېرىپتۇ. بۇ ۋاقىتتا سانجۇ پادشاھىنىڭ ئوغلى ئوزمۇخ نۆ-
كەرلىرى بىلەن كۆلنىڭ بويىدا ئولتۇرغانىكەن. شاھزادە ئوز-
مۇخ كۆل بويىغا كېلىپ باش - كۆزىنى يۇيۇۋاتسا، ئۇنىڭ
قولغا ھېلىقى چاچلار ئېلىنىپ چىقىپتۇ. بۇ چاچلارنىڭ ئۆ-
زۈن ۋە سۈمبۈللۈقى شاھزادىنى ھەيران قالدۇرۇپتۇ. ئوزمۇخ
نۆكەرلىرىدىن:

— بۇ نېمىدېگەن ئۇزۇن چاچ؟ كىمنىڭ چېچى؟ — دەپ
سورايتۇ. نۆكەرلەر:

— ھەي شاھزادە، بۇ ئىلى ئىقلىمىنىڭ گۈزىلى مەخ-
تۇمسۇلانىڭ چېچى ئوخشايدۇ. ئۇنىڭ چىن تۆمۈر باتۇر دېگەن
ئاكىسى بار، ئۇنىڭغا تەڭ كېلىدىغان ئەر تېخى چىققىنى
يوق، — دەپ جاۋاب بېرىپتۇ.

ئوزمۇخ مەختۇمسۇلانى كۆرمىي تۇرۇپلا ئۇنىڭغا ئاشىق
بولۇپ، ۋەسۋەسىگە چۈشۈپتۇ، دەرھال قول ئاستىدىكى بەگلى-
رىنى يىغىپ مەسلىھەت ئاپتۇ، نۇرغۇن لەشكەر توپلاپ، مەخ-
تۇمسۇلانى بۇلاپ كېلىش ئۈچۈن يولغا راۋان بوپتۇ. ئۇلار
بىرنەچچە كۈندىن كېيىن چىن تۆمۈر باتۇرنىڭ ئۆيىگە يېتىپ
كېلىپ ئەتراپنى قورشاپتۇ. مەختۇمسۇلا بۇلارغا قارشىلىق
كۆرسىتىپ، ئۆگزىگە چىقىپ مۇنداق دەپتۇ:

— ھەي لەشكەرلەر، بۇ نېمىدېگەن ئۇياتسىزلىق! يالغۇز
بىر ئاجىز قىزغا شۇنچە لەشكەرلەرنىڭ كېلىشى نامەردلىك!
ئاكام چىن تۆمۈر باتۇر كەلسە قانداق جاۋاب بېرىسىلەر؟!
ئوزمۇخ مەختۇمسۇلانى كۆرۈپ، ئوتتەك كۆيۈپ مۇنداق دەپتۇ:
— ھەي مەختۇمسۇلا، ئۆزۈڭنى ماڭا قوبۇل قىلساڭ

① سانجۇ پادشاھلىقى — موڭغۇل پادشاھلىقى.

قىل، بولمىسا سېنى زورلۇق بىلەن ئالمىن !
مەختۇمسۇلا بۇ گەپلەرنى ئاڭلاپ غەزەپ بىلەن ئۆگزىدىن
يەرگە چۈشۈپتۇ. ئاكىسى چىن تۆمۈر باتۇر ئوۋغا كېتىشنىڭ
ئالدىدا: «ناۋادا بېشىڭغا كۈن چۈشسە، بۇ قۇشنى قويۇۋەتكىن،
مەن قەيەردە بولسام، شۇ يەرگە خەۋەر يەتكۈزۈپ بارسىدۇ» دەپ
تاپىلاپ، ئالغۇر بۈركۈتىنى قويۇپ كەتكەنىكەن. مەختۇمسۇلا
چۈمۈلىدەك قورشاپ كېلىۋاتقان لەشكەرلەرنى كۆرۈپ قۇشنى
قويۇۋېتىپتۇ، ئۆزى قىلىچىنى قولغا ئېلىپ، بۇلاڭچىلار بىلەن
ئۇرۇشۇپتۇ، ئۇلارنىڭ نۇرغۇن لەشكىرىنى يوقىتىپتۇ.
ئاڭغىچە چىن تۆمۈر باتۇر خەۋەر تېپىپ يېتىپ كەپتۇ. ئۇ
مىسران قىلىچىنى ئوينىتىپ، بىر ئۆزى نەچچە مىڭ لەشكەر
بىلەن قاتتىق ئېلىشىپتۇ. تەڭ كېلەلمىگەن لەشكەرلەر ئۆلەر -
تىرىلىشىگە باقماي قېچىشقا باشلاپتۇ. ئۈزۈمۈخ قېچىپ كې-
تىۋاتقان لەشكەرلىرىگە:

— سىلەر ئىككى كىشىدىن شۇنچە قاچامسىلەر؟ قاچ-
ساڭلار مەندىن ياخشىلىق كۆرمەيسىلەر ! — دەپ، پىتىراپ
كەتكەن لەشكەرلىرىنى ئۆزى باشلاپ يەنە ئۇرۇش ئېچىپتۇ.
ئۈزۈمۈخ چىن تۆمۈر باتۇرغا بىرقانچە ئون پالۋىنى بىلەن
بىراقلا ھۇجۇم قىپتۇ. نەيزە - قىلىچىلارنىڭ بىر - بىرىگە
ئۇرۇلۇشىدىن چاقماق چاققاندىكەن ئوتلار چاقناپتۇ. بىراق، ھەر
ئىككى تەرەپ بىر - بىرىنى يېڭەلمەپتۇ. مەختۇمسۇلا بۇ
ھالنى كۆرۈپ ئەندىشىگە چۈشۈپتۇ. ئۇ: «ئاكامغا زەخمىم يەت-
مىگەندى، ئۇنىڭ مېيىپ بولغىنىدىن مېنىڭ يوق بولغىنىم
ياخشى» دەپ ئويلاپ، ئاكىسىغا مۇنداق دەپتۇ:

— جېنىم ئاكا، دۈشمەنلەر سان - ساناقسىز ھەم رە-
ھىمسىز، شۇڭا سىز جەڭدىن يېنىڭ، ئۆلسەم مەن ئۆلەي،
سىز ئامان قېلىڭ !

شۇ چاغدا چىن تۆمۈر باتۇر مەختۇمسۇلاغا قاراپ:

— سىڭلىم، مېنىڭدىن ئەنسرىمە. چىن تۆمۈر دەپ ئې-
تىم بار، ماڭا دۈشمەن ئالدىدا باش ئېگىش ئۆلۈم بىلەن تەڭ.
سەن جانجىگەر سىڭلىمدىن ئايرىلالمايمەن، شۇڭا جەڭدىن ياز-
مايمەن ! — دەپ جەڭنى داۋاملاشتۇرۇپتۇ.

ئوزمۇخنىڭ لەشكەرلىرى ئۆلۈپ تۈگەشكە ئاز قالغاندا،
ياردەمگە ئەۋەتىلگەن سانجۇ لەشكەرلىرى نەرە تارتىپ يېتىپ
كەپتۇ. ئۇلار قىلىچ - نەيزىلىرىنى يالىڭاچلاپتۇ، ئوقىيالىرىنى
چەنلەپتۇ، چىن تۆمۈر باتۇرغا قارا قاغىدەك يېپىشىپتۇ.
ئوزمۇخ پۇرسەتنى غەنىمەت بىلىپ مەختۇمسۇلانى تۇتۇۋې-
لىپ، پۇت - قولىنى مەھكەم باغلاپ ئېلىپ قېچىپتۇ.
چىن تۆمۈر باتۇر قەھر - غەزەپكە تولۇپ، يەتتە كېچە -
كۈندۈز ئېلىشىپ ھەممە بۇلاڭچىنىڭ كاللىسىنى تېنىدىن
جۇدا قىپتۇ، كېيىن قارىغۇدەك بولسا، مەختۇمسۇلا ھېچ يەردە
كۆرۈنمەپتۇ. چىن تۆمۈر باتۇر تېخىمۇ غەزەپلىنىپ، ئارغىماق
ئېتىغا مىنىپ، مەختۇمسۇلانى ئىزدەپ دەشت - چۆللەرنى
كېزىپتۇ، ئىزدە - ئىزدە ئاخىر ئىلى دەرياسىنى كېچىپ ئۆ-
تۈپ، تېكەس تېغىنىڭ كۆكتۆپە دېگەن يېرىگە كەپتۇ. كىشە-
لىر داڭقى داستان بۇ باتۇرنى ناھايىتى خۇشال قارشى ئاپتۇ.
چىن تۆمۈر باتۇر ئۇ يەرگە جايلىشىپ قاپتۇ، چارۋىچىلىق
قىلىپ يۈرۈپ تېزلا باي بوپتۇ، شۇنداقتىمۇ بۇ مال - دۇنيا
ئۇنىڭ كۆزىگە زادى كۆرۈنمەپتۇ، پۈتۈن ئوي - خىيالى سىڭ-
لىسى مەختۇمسۇلادىلا قاپتۇ، كۆزى كېچە - كۈندۈز ياشتىن
قۇرۇماپتۇ. چىن تۆمۈر باتۇر تولا يىغلاپ يۈرۈپ، ئاخىر ئىك-
كى كۆزى قارىغۇ بولۇپ قاپتۇ.

ئەمدى گەپنى مەختۇمسۇلادىن ئاڭلايلى:

ئوزمۇخ ساھىبجامال مەختۇمسۇلانى قولغا چۈشۈرگەن.

دىن كېيىن ئوردىسىغا ئاپىرىپ، قىرىق كېچە - كۈندۈز توي ئۆتكۈزۈپ، ئۇنى مەجبۇرىي خوتۇنلۇققا ئاپتۇ. ئارىدىن نەچچە يىللار ئۆتۈپ، مەختۇمسۇلا بۇلاڭچىدىن ئىككى ئوغۇل تۇغۇپتۇ، شۇنداقتىمۇ ئۇ يەنە كېچە - كۈندۈز ئاكىسىنى كۆرۈشنى خىيال قىلىپ، قانداقلا بولسۇن بۇلاڭچىلارنىڭ قولىدىن قۇتۇلۇشنىڭ چارىسىنى ئىزدەپتۇ.

كۈنلەرنىڭ بىرىدە مەختۇمسۇلا پادىشاھنىڭ ئالدىغا كىرىپ، دەريا بويىغا بېرىپ سەيلە قىلىپ كېلىشكە ئىجازەت سورايتۇ. پادىشاھ ئۆز كۆڭلىدە: «ھە، ئەمدى ئىككى بالىلىق بولغاچقا بىزگە رام بولدى» دەپ ئويلاپ رۇخسەت قىپتۇ. سانجۇ پادىشاھلىقنىڭ بىر تۇلپارى بولۇپ، ئۇ تۇلپارغا پادىشاھنىڭ ئۆزىدىن باشقا كىشىنىڭ مىنىشى مەنئى قىلىنغاندەكەن. مەختۇمسۇلا ئەنە شۇ تۇلپارغا مىنىپ، قىرىق كېنىزەك ھەم قىرىق نۆكەرنىڭ مۇھاپىزىتىدە دەريا بويىغا قاراپ يول ئاپتۇ. ئۇلار ئىلى دەرياسى بويىغا كېلىپ چۈشۈپتۇ. قاتار - قاتار چېدىر - بارگاھلارنى تىكىپ، ھەر خىل تائاملارنى پىشۇرۇپتۇ، سۈتتىن قىلىنغان شارابلارنى تۇلۇم - تۇلۇمى بىلەن تىكلەپ قويۇپتۇ. چوڭ زىياپەت باشلىنىپتۇ. مەختۇمسۇلا ئۆز قولى بىلەن ياغاچ ئاياقلارغا سۈت ھارقىنى تولىدۇرۇپ كېنىزەك، نۆكەرلەرگە بىر - بىرلەپ سۈنۈپ، بىردەمدە ھەممىسىنى مەست قىلىۋېتىپتۇ. مەختۇمسۇلا ئۇلارنىڭ مەستلىكىدىن پايدىلىنىپ چاققانلىق بىلەن تۇلپارغا مىنىپتۇ - دە، ئىلى دەرياسىنى كېچىپ ئۇ قاتقا ئۆتۈۋاپتۇ. پادىشاھ ئالدىدا بېشى كېتىشتىن قورققان نۆكەرلەر دەرھال ئارقىدىن قوغلاپ دەريا لېۋىگە كەپتۇ، بىراق ھېچقايسىسىنىڭ ئېتى دەرياغا كەلمەپتۇ. ئەسلىدە پادىشاھنىڭ تۇلپارىدىن باشقا ھەرقانداق جانىۋار بۇ دەريادىن ئۆزۈپ ئۆتەلمەيدىكەن. ئامالسىز قالغان

نۆكەرلەر مەختۇمسۇلاغا قاراپ:

— ھەي مەختۇمسۇلا ! ئىككى بالاڭنى يېتىم قىلماي
كەينىڭگە يانغىن ! — دەپتۇ. مەختۇمسۇلا:

— ئىككى ئوغلۇمنى ئېلىپ كەلسەڭلار، كەينىمگە ياند-
مەن ! — دەپتۇ.

نۆكەرلەر دەرھال پادىشاھنىڭ ئوردىسىغا بېرىپ ئىككى
ئوغلنى ئېلىپ كەپتۇ. بۇ ئىككى ئوغلنىڭ چوڭىنىڭ ئېتى
ئاقار، كىچىكىنىڭ ئېتى چۆكەر ئىكەن. مەختۇمسۇلا نۆكەر-
لەرگە قاراپ:

— چوڭ بالامنى دەرياغا تاشلاڭلار، ئۇنىڭ پىراقىغا چى-
دىماي ئۇ ياققا ئۆتۈپ قالارمەن ! — دەپتۇ.

نۆكەرلەر ئاقارنى دەرياغا ئاققۇزۇپتۇ، بىراق مەختۇمسۇلا
ئۇنىڭغا پەرۋا قىلماپتۇ. نۆكەرلەر: «مەختۇمسۇلا كىچىك ئوغ-
لىنى ئوبدان كۆرىدۇ، شۇنى دەرياغا تاشلىساق، ئوغلنى تۇ-
تۇۋالسىمەن دەپ دەرياغا چۈشەر» دېيىشىپ، چۆكەرنى دەرياغا
تاشلاپتۇ. بالا شۇ زامات سۇغا غەرق بوپتۇ. مەختۇمسۇلاغا بۇ
ناھايىتى ئېغىر كەپتۇ. شۇنداق بولسىمۇ، ئۇ سۆيۈملۈك ئا-
كىسى چىن تۆمۈر باتۇرنى تېپىش ئارزۇسىدىن يانماپتۇ. ئۇ
نۆكەرلەرگە قاراپ:

— ھەي ئىنساپسىز بۇلاڭچىلار ! سىلەرگە نەسلىمىد-
مۇ قالدۇرمىدىم، ئەمدى مۇرادىم ھاسىل بولدى ! — دەپتۇ -
دە، ئاتنى چاپتۇرۇپ كېتىپتۇ. بۇلاڭچىلار دەريادىن ئۆتەلمەي
ئامالسىز قايتىپتۇ.

مەختۇمسۇلا شۇ يۈرگىنىچە دەشتلەرنى كېزىپ، تاغلاردىن
ئېشىپ، بىر گۈزەل يايلاققا يېتىپ كەپتۇ. قارىغۇدەك بولسا،
نۇرغۇن تۆگىلەر يايلاپ يۈرگۈدەك. مەختۇمسۇلا تۆگىچىلەردىن:
— بۇ كىمنىڭ تۆگىلىرى؟ — دەپ سوراپتۇ. تۆگىچىلەر:

— چىن تۆمۈر قارىغۇنىڭ تۆگىلىرى، — دەپ جاۋاب بېرىپتۇ.

— ئۇ نېمە بولۇپ قارىغۇ بولدى؟ — دەپ سوراپتۇ مەخسۇلا. تۆگىچىلەر:

— ئۇنىڭ بىر سىڭلىسىنى بۇلاڭچىلار بۇلاپ كەتكەندىن كەن، شۇنىڭ دەردىدە تولا يىغلاپ قارىغۇ بولۇپ قالدى، — دەپتۇ. مەخسۇلا يەنە:

— ھازىر ئۇ قەيەردە؟ — دەپ سوراپتۇ. تۆگىچىلەر:

— قەيەردە ئىكەنلىكىنى بىلمەيمىز، — دەپتۇ. مەخسۇلا يەنە مېڭىپتۇ. بىر ئاز ماڭغاندىن كېيىن نۇرغۇن يىلقلار ئۇچراپتۇ، يىلقىچىلاردىن سوراپتۇ، ئۇلارمۇ شۇنداق جاۋاب بېرىپتۇ، يەنە بىر ئاز ماڭغاندىن كېيىن نۇرغۇن كالا، قوي پادىلىرىنى كۆرۈپتۇ، قويچىلاردىن سوراپتۇ، ئۇلارمۇ ئوخشاشلا جاۋاب بېرىپتۇ. ئاخىردا مەخسۇلا سۇلا ئەڭ چەتتە موزاي بېقىۋاتقان بىر پادىچى بالىدىن:

— جېنىم ئۇكام، چىن تۆمۈر باتۇر ھازىر قەيەردە؟ ئېيتىپ بەرسەڭ، — دەپ يېلىنىپ سوراپتۇ. پادىچى بالا



تەسلىكتە:

— چىن تۆمۈر قارىغۇ ھازىر ئالتۇن ئارىشاڭ دېگەن يەردە، — دەپتۇ. مەختۇمسۇلا ئۇنىڭغا يالۋۇرۇپ:

— مەن چىن تۆمۈر باتۇرنىڭ سىڭلىسى بولمەن، مېنى ئاكىمنىڭ قېشىغا باشلاپ بارساڭ، — دەپتۇ. پادىچى بالا:

— پادىدىن ئايرىلالمايمەن، موزايىلار يىتۈپ كەتسە قانداق قىلىمەن؟ — دەپ ئۇنىماپتۇ. مەختۇمسۇلا:

— ئۇنداق بولسا پادىلىرىڭغا مەن قاراپ تۇراي. قولۇڭغا مۇنۇ ئالمىنى ئال، ئەگەر چىن تۆمۈر باتۇر سۆزۈڭگە ئىشەنمىسە، ئالمىنى كۆزىگە سۈرتسەڭ، كۆزى ئېچىلىدۇ، — دەپ قولغا بىر ئالمىنى بېرىپتۇ.

پادىچى بالا ئالمىنى ئېلىپ يولغا راۋان بوپتۇ. ئۇ بېرىپ چىن تۆمۈر باتۇرغا مەختۇمسۇلانىڭ خەۋىرىنى ئېيتقانىكەن، چىن تۆمۈر باتۇرنىڭ ھېچ ئىشەنگۈسى كەلمەپتۇ. شۇ ھامان پادىچى بالا:

ئالمۇتىيىرنىڭ ئالمىسى،
مەختۇمسۇلانىڭ خالتىسى.
مەختۇمسۇلا بولمىسا،
قايدىن كېلۇر خالتىسى؟ !

دەپ، ئالمىنى چىن تۆمۈر باتۇرنىڭ كۆزىگە سۈركىگەنىكەن، ئۇنىڭ كۆزلىرى شۇ زامات ئېچىلىپتۇ. چىن تۆمۈر باتۇر پا-
دىچى بالغا چوڭ رەھمەتلەرنى ئېيتىپتۇ ھەم ئۇنىڭ بىلەن
بىللە مەختۇمسۇلانىڭ قېشىغا كەپتۇ. ئاكا - سىڭىل قې-
رىنداشلار بىر - بىرىنى كۆرۈپ يىغلىشىپتۇ، ھال - ئەھۋال
سوراپ مۇڭدېشىپتۇ. شۇنىڭدىن كېيىن ئۇلار خوشال - خۇرام،
تىنچ ئۆمۈر كەچۈرۈپتۇ.

مەستان كەمپىر

قەدىمكى زاماندا بىر پادىشاھ بولغانىكەن، ئۇنىڭ ئۈچ خوتۇنىنىڭ ھېچقايسىسى تۇغماس ئىكەن، شۇڭا ئۇ پادىشاھ بالىغا زار ئىكەن.

ئۇ ھەر جۈمە كۈنىدە ۋەزىرلىرى بىلەن ئوۋغا چىقىپ كۆڭلىنى ئېچىشنى ياخشى كۆرىدىكەن. لېكىن، ئوۋغا چىقىش ئۇنىڭ ئۈچۈن قانچىلىك كۆڭۈللۈك بولسا، ئوۋدىن قايتىش شۇنچىلىك كۆڭۈلسىز بولىدىكەن، چۈنكى ھەرقاچان ئوۋغا چىققاندا تاغ - تاشلار، يەلپۈنۈپ تۇرغان گىياھلار، شارقىراپ ئېقىپ تۇرغان تاغ سۇلىرى ۋە سايىراپ تۇرغان تۈرلۈك قۇشلار ئۇنىڭ كۆڭلىنى ئاچسا، ئوۋدىن قايتقان ۋاقىتتا ۋە - زىرلىرىنىڭ بالىلىرىنىڭ ئاتىلىرىنى «دادا، دادا» دەپ ئالدى - لىرىغا چىقىپ چاقىرىشلىرى، پادىشاھنىڭ ئالدىغا «دادا!» دەپ چىققۇدەك بالىسىنىڭ بولمىغانلىقى ئۇنىڭ يۈرەك - باغرىنى ئېزىدىكەن. شۇنداق چاغلاردا ئۇ كۆڭلى يېرىم بولۇپ ئۆيىگە كىرىدىكەن - دە، تاماقمۇ يېمەي، تالا - تۈزگىمۇ چىقماي يېتىۋالىدىكەن.

كۈنلەردىن بىر كۈنى پادىشاھ يەنە شۇنداق ئوۋدىن قايت - قاندا، ۋەزىرلىرىنىڭ ئالدىغا «دادا، دادا» دەپ يۈگۈرۈشۈپ چىققان بالىلارنى كۆرۈپ، يۈرەك - باغرى كاۋاپ بولۇپ ئۆيد -

گە كىرىپتۇ - دە، بىر ھەپتىگىچە ھېچ يەرگە چىقماي يې-
تىۋاپتۇ. بىر ھەپتىدىن بېرى پادىشاھنى كۆرمىگەن دوست -
يارەنلىرى: «پادىشاھىئالەم بىرنەچچە كۈندىن بېرى كۆرۈنمەي
قالدى، ئاغرىپ - تارتىپ قالدىمىكىن، ئۇنى يوقلاپ كېلىلى»
دەپ پادىشاھنىڭ ئۆيىگە كەپتۇ. قارىسا، پادىشاھ بېشىنى
ساڭگىلىتىپ، ئېڭىكىنى تۇتقىنىچە خىيالغا چۆكۈپ ئولتۇرغان.
دوست - يارەنلىرىنى كۆرگەن پادىشاھ بېشىنى كۆتۈرۈپ:

— كېلىڭلار، دوستلىرىم، كېلىڭلار! — دەپ تۈرگە
تەكلىپ قىپتۇ. دوستلار ئولتۇرۇپ تىنچ - ئامانلىق، ھال -
ئەھۋال سورىشىپتۇ. پادىشاھنىڭ چىرايىدىن قانداقتۇر ھەس-
رەت ئۆتىنى كۆرگەن دوستلىرىدىن بىرى:

— پادىشاھىئالەم، كەم دىدار بولۇپ قالدىلا، بىر ھەپتى-
دىن بېرى تالا - تۈزگە چىقماي قويدىلا، چىرايلىرىمۇ ھەس-
رەتلىك كۆرۈنىدۇ، تاۋىلىرى قېچىپ قالدىمۇ نېمە؟ — دەپ
سورايتۇ.

پادىشاھ بىر ئۇھ تارتىپتۇ - دە، ئۆزىنى قايغۇ - ھەس-
رەتكە سالغان دەردىنى ئېيتىشقا باشلاپتۇ:

— ئەي دوستلىرىم، ئۆزۈم پادىشاھمەن، تالاي - تالاي
ئەل - يۇرت قول ئاستىمدا، دۆلىتىم - بايلىقىم ھەددى -
ھېسابسىز، ھەرنېمە قىلسام ئەركىم ئۆزۈمدە، بۇ تەرەپتىن
ئارمىنىم يوق. لېكىن، پەرزەنتسىزلىك مېنى ھەسرەتكە سال-
دى، يۈرەك - باغرىمنى كاۋاپ قىلدى.

— توغرا ئېيتتىلا، پادىشاھىئالەم، پەرزەنت دېگەن ئاتا -
ئانىنىڭ تۈگىمەس - پۈتمەس بەخت - دۆلىتى، پەرزەنتسىز
ھاياتنىڭ لەززىتىمۇ، ھۇزۇرىمۇ يوق. شۇنىڭ ئۈچۈن شۇنچە
ئەل - يۇرتنى سوراپ تۇرغان، خۇسۇسەن، سىلىدەك بىر پا-
دىشاھنىڭ پەرزەنت كۆرۈشى شەرت، — دەپتۇ دوستلىرىدىن

يەنە بىرى.

— مەنمۇ ئەنە شۇ توغرىدا ئويلايمەنۇ، لېكىن ئۇنىڭ تۈ-
ۋىگە يېتەلمەيۋاتىمەن. بۇ توغرىدا دوست — يارەنلىرىم قانداق
مەسلىھەت بېرىدىكەن؟ — دەپتۇ پادىشاھ دوستلىرىغا مۇرا-
جىئەت قىلىپ.

— ئۇنداق بولسا، پادىشاھىئالەم، بىزنىڭ سىلىگە
بېرىدىغان مەسلىھەتىمىز شۇكى، سىلى يەنە خوتۇن ئېلىش-
لىرى كېرەك. ئەنە شۇنىڭدىن كېيىن ئارزۇ — ئارمانلىرى
ھەل بولۇپ قالسا ئەجەب ئەمەس، — دەپتۇ ئۈچىنچىسى.
پادىشاھنىڭ دوستلىرى بۇ مەسلىھەتنى ماقۇل كۆرۈپ،
ئۇنىڭ مەقسەتكە يېتىشى ئۈچۈن دۇئا قىلىپ قايتىشىپتۇ.
پادىشاھ شۇ كۈندىن باشلاپ شەھەر قىزلىرىنى سۈرۈش-
تۈرۈپ، ئۆزىگە لايىق تاللاشقا باشلاپتۇ. بۇ شەھەردە كۆپ با-
لىق بىر كەمبەغەل كىشىنىڭ ئايجامال دېگەن چىرايلىق
بىر قىزى بار ئىكەن، پادىشاھ ئەنە شۇ قىزنى ماقۇل كۆرۈپتۇ.
پادىشاھ لەشكەر باشلىقلىرىدىن بىرىنى چاقىرىپ، شۇ
قىزنى ئەكىلىشكە بۇيرۇپتۇ. لېكىن، پادىشاھنىڭ يېنىدا تۈر-
غان دوستلىرى:

— ئەي پادىشاھىئالەم، قول ئاستىلىرىدىكى پۇقرالار ئى-
چىدىن كۆڭۈللىرىگە ياققان ھەرقانداق قىزنى خالىغان ۋاقىت-
تا ئۆز ھۇزۇرلىرىغا ئالالايدىلا. ئەمما، كۆڭۈللىرىدىكى ئارزۇ —
ئارمانغا يېتىش ئۈچۈن بۇ ئىشنى پەرمان بىلەن ئەمەس، بەل-
كى خەلقنىڭ رەسىم — يوسۇنى بويىچە ئەلچى ئارقىلىق قىل-
سىلا بولارمىكەن، — دەپ مەسلىھەت بېرىپتۇ. شۇنىڭدىن
كېيىن پادىشاھ قىزنىڭ ئاتا — ئانىسىغا ئەلچى ئەۋەتىپ ما-
قۇل قىپتۇ، توي كۈنىنى بەلگىلەپتۇ.

شۇنداق قىلىپ، پادىشاھ ئۆزىگە قاراشلىق بارلىق يۇرت

ئەھلىنى چاقىرىپ، يەتتە كېچە - كۈندۈز چوڭ توي - مەرد -
كە قىلىپ، ئايجامالنى ئاپتۇ.

كۈنلەر ئۆتۈپتۇ، ئايلار ئۆتۈپتۇ، ئايجامال ئېغىر ئاياغ بوپ -
تۇ. بۇنى كۆرگەن پادىشاھ: «مانا ئەمدى مەنمۇ پەرزەنتلىك بو -
لىدىغان بولدۇم» دەپ ناھايىتى خۇشال بولۇپ، ئايجامالنى
باشقا خوتۇنلىرىدىن ياخشى كۆرۈشكە، كۆپرەك ھۆرمەت قى -
لىشقا باشلاپتۇ. پادىشاھنىڭ چوڭ خوتۇنلىرىنىڭ بۇنىڭغا تار -
لىقى كېلىپ: «خەپ توختا، سەن توقالنىڭ بىر ئەدىپىنى
بەرمىسەك» دەپ كۆڭلىگە پۈكۈپ يۈرۈپتۇ.

ئارىدىن يەنە بىرنەچچە ئاي ئۆتكەندىن كېيىن، پادىشاھ
ئۆز ۋەزىرلىرى بىلەن ئوۋغا چىقىپ كېتىپتۇ. ئايجامالنىڭ
ئاي - كۈنى يېقىنلىشىپ قالغانلىقىنى سەزگەن پادىشاھنىڭ
چوڭ خوتۇنلىرى مەرەزلىك قىلىپ: «ئەگەر بۇ توقال ئامان -
ئېسەن تۇغۇپ قالسا، پادىشاھ پۈتۈنلەي ئۇنى ياخشى كۆرۈپ،
بىزدىن كۆڭلى سوۋۇپ كېتىدۇ، شۇڭا ئۇنىڭ تۇغقان بالىسى -
نى پادىشاھنىڭ يوقلۇقىدىن پايدىلىنىپ يوقىتىۋېتىش كې -
رەك» دېگەن پىكىرگە كېلىشىپتۇ ۋە بۇ قارا نىيەتلىرىنى
ئورۇنداش ئۈچۈن شۇ شەھەردىكى جادۇگەر مەستان كەمپىرنى
ياردەمگە چاقىرىپ:

— ۋاي موما، جان موما، كىشىنى ھاجىتىدىن چىقارسا
ساۋاب بولىدۇ، دەيدىغان، شۇ تاپتا بىزنىڭ سىلگە ناھايىتى
چوڭ بىر ئىشتا ھاجىتىمىز چۈشتى، ئۇنى پەقەت ئۆزلىرىلا
ئورۇندىيالايلا. ھازىر توقالنىڭ تولغىقى تۈتۈپ ياتىدۇ، ئۇ
تۇغقان چاغدا بىر ئامال قىلىپ بالىسىنى يوقىتىشنىڭ يولى -
نى قىلسىلا، بىز سىلگە نېمە دېسەلە شۇنى بېرەيلى، —
دەپ ئۆز نىيەتلىرىنى ئېيتىپتۇ.

بۇ سۆزنى ئاڭلىغان جادۇگەر مەستان كەمپىر بۇ ئىشنى

ئورۇنداپ بېرىشكە ۋەدە بېرىپ، كۆپ ئالتۇن ئاپتۇ ۋە ئايجا-
مالنىڭ تۇغۇشىغا ياردەم قىلىدىغان كىندىكئانا سۈپىتىدە ئۇ-
نىڭ ئالدىغا كىرىپتۇ. ئايجامالنىڭ ۋاقتى - سائىتى يېتىپ،
قوشكېزەك — بىر ئوغۇل، بىر قىز تۇغۇپتۇ. لېكىن، بىر-
رىنچى تۇغۇتتىلا قوشكېزەك تۇغقان ياش ئايجامال ئەس -
ھوشىدىن كېتىپ، ھېچ نەرسىنى بىلمەي يېتىپ قاپتۇ. بۇ
مەستان كەمپىرگە راسا ئوڭ كەپتۇ. ئۇ دەررۇ يېڭى تۇغۇلغان
ئىككى كۈچۈك تېپىپ كەپتۇ - دە، ئايجامالنىڭ يېنىغا قويۇپ
قويۇپتۇ، ئۇنىڭ تۇغقان بالىلىرىنى دەرياغا تاشلىۋېتىش ئۇ-
چۈن لاتىغا ئوراپ ئېلىپ كېتىپتۇ. دەرياغا يەتمەستىنلا مەس-
تان كەمپىر ھېرىپ قاپتۇ ۋە: «ئوۋۋاي، دەرياغا قاچان يېتىپ
باراي، ئاۋارە بولۇپ يۈرگۈچە مۇشۇ يەرگىلا تاشلىۋەتمەيمەنمۇ»
دەپ، بىر قىرنىڭ كەينىگە تاشلاپ قويۇپ قايتىپتۇ.

پادىشاھنىڭ چوڭ خوتۇنلىرى قارا نىيەتلىرى ئورۇندالغۇ-
نىغا ناھايىتى خۇشال بولۇپ، دەررۇ بىر خىزمەتكارىنى چا-
قىرىپ، ئۇنى:

— پادىشاھنىڭ زاتى پەس، گاداي توقىلى كۈچۈك تۇغ-
دى، دەررۇ پادىشاھنىڭ ئوۋ قىلىپ يۈرگەن يېرىگە ئات چاپ-
تۇرۇپ بېرىپ خەۋەر قىل، — دەپ بۇيرۇپتۇ.

ھېلىقى خىزمەتكار «كۈچۈك تۇغدى» دېگەن سۆزگە ئى-
شەنگۈسى كەلمىسىمۇ، پادىشاھنىڭ خوتۇنى قىلغان ئەمر بول-
غانلىقى ئۈچۈن، دەررۇ ئاتنى ئېگەرلەپ مىنىپتۇ - دە، چاپ-
تۇرغىنىچە تاغقا قاراپ كېتىپتۇ. ئۇ تاغمۇتاغلارنى ئارىلاپ
يۈرۈپ پادىشاھنى تېپىپتۇ ۋە ئۇنىڭغا:

— ۋاي پادىشاھئالەم، مەن سىلگە چوڭ خوتۇنلىرىنىڭ
ئەمرى بىلەن بىر خەۋەر ئەكەلدىم، لېكىن ئېيتىشقا قورقۇ-
مەن، — دەپتۇ.

— قانداق خەۋەر، تېز سۆزلە ! — دەپتۇ پادشاھ.
— ئەگەر بىر قوشۇق قېنىمدىن كەچسىلە ئېيتاي، پا-
دشاھىئالەم، — دەپتۇ خىزمەتكار.
پادشاھ ئاڭلاشقا تاقەتسىزلىنىپ:

— خوپ، كەچتىم، ئېيتقىن، — دەپتۇ.
— ۋاي پادشاھىئالەم، كىچىك خوتۇنلىرىنىڭ كۆزى يو-
رۇپتۇ، تۇغقىنى ئادەم ئەمەس، ئىككى كۈچۈك ئىكەن، بۇنى
تېخى ھېچكىمگە بىلدۈرمەپتۇ. چوڭ خوتۇنلىرى مېنى دەررۇ
سىلىگە خەۋەر يەتكۈزۈشكە ئەۋەتتى، — دەپتۇ خىزمەتكار.
بۇنى ئاڭلىغان پادشاھ: «ئاھ، بۇ نېمىدىگەن رەسۋاچىلىق !»

دەپ پېشانىسىگە بىرنى ئۇرۇپتۇ - دە، خىزمەتكارغا:
— ئاتنى قانداق چاپتۇرۇپ كەلگەن بولساڭ، شۇنداق
چاپتۇرۇپ بېرىپ ئۇلارغا ئېيت، توقالنىڭ چاچلىرىنى قىر-
قىپ، ئېغىلىنىڭ بىر بۇلۇڭىغا كاتەك ياساپ، ئۇنى شۇنىڭغا
سولاپ قويسۇن، كۈچۈكلىرى ئالدىدا تۇرسۇن، لېكىن بۇ
ئىشلارنى باشقا ھېچكىم بىلمىسۇن، — دەپتۇ.

ھېلىقى خىزمەتكار يەنە ئېتى قارا تەرگە چۈشكۈچە چاپ-
تۇرۇپ قايتىپ كەپتۇ - دە، پادشاھنىڭ ئەمرىنى ئىزھار
قىپتۇ. پادشاھنىڭ چوڭ خوتۇنلىرى: «مانا ئەمدى بىز مەق-
سىتىمىزگە يەتتۇق، پادشاھ يەنىلا بىزنى ياخشى كۆرىدىغان
بولدى» دەپ، ئېغىلىنىڭ بىر بۇلۇڭىغا بىر كاتەك ياسىتىپتۇ،
ئايجامالنى چاچلىرىنى قىرقىپ، ئۇنىڭغا سولاپتۇ، ئالدىغا
ھېلىقى كۈچۈكلەرنى تاشلاپتۇ، يېنىغا يۇندى تولدۇرۇلغان بىر
يالاقنى قويۇپ قويۇپتۇ.

ئايجامال ھوشىغا كېلىپ قارىسا، ئۆزى ئېغىلىدىكى كاتەك
ئىچىدە ياتقۇدەك، چاچلىرى قىرقىلغان، ئالدىدا ئىككى كۈ-
چۈك، بىر يالاقتا يۇندى تۇرغان. ئۇ ۋەقەنىڭ نېمە ئىكەنلى-

كىنى بىلمەي ھاڭ - تاڭ بولۇپ يىغلاپتۇ، قاقشايتۇ، لېكىن
ئىلاج تاپالماپتۇ. شۇنىڭدىن باشلاپ ئايجامالنىڭ ماكانى كا-
تەك، غىزاسى قالغان - قاتقان يۇندى بولۇپ قاپتۇ.

مەستان كەمپىر تاشلىۋېتىپ كەلگەن بالىلارنى دەريادىن
سۇ ئىچىپ كېلىۋاتقان بىر ئانا كېيىك كۆرۈپ قېلىپ تاغقا
ئېلىپ كېتىپتۇ ۋە بىر تاش غارنىڭ ئۆڭكۈرىگە جايلاشتۇ-
رۇپ، ئۆز سۈتىنى ئەمدۈرۈپ بېقىشقا باشلاپتۇ.

ئاي، كۈن، ھەتتا يىللارمۇ ئۆتۈپتۇ. ئاكا - سىڭىل با-
لىلار ئۆسۈپ چوڭ بوپتۇ ۋە ئۆڭكۈردىن چىقىپ ئەتراپتا كۆ-
ڭۈل ئېچىپ ئويناشقا باشلاپتۇ.


بىر كۈنى پادىشاھ شۇ تاغقا ئوۋ ئوۋلاپ بېرىپ قاپتۇ.
پادىشاھ ھېچقانداق ئوۋ ھايۋىنى ئۇچرىتالماي ھېرىپ - ئې-
چىپ يۈرگەندە، ئالدى تەرەپتىكى بىر قىرنىڭ كەينىدىن بىر
كېيىك چىقىپتۇ - دە، جىم قاراپ تۇرۇپتۇ. پادىشاھ: «ھە ما-
نا، ئەمدى خۇدايىم بەردى» دەپ ئوقياسىنى تەڭلىشىگە، ھېلى-
قى كېيىك لىپ قىلىپ قېچىپتۇ، نېرىراق بېرىپ يەنە قاراپ
تۇرۇپتۇ. پادىشاھ پايپاسلاپ يېقىنراق بارسا، يەنە نېرىراق قې-
چىپ بېرىپ تۇرۇپتۇ. شۇنداق قىلىپ، پادىشاھ ئەنە ئاتىمەن،
مانا ئاتىمەن دەپ، كېيىكنى ئەگىشىپ خېلى يەرگە كېتىپ
قاپتۇ. كېيىك پادىشاھنى مەلىكە قىلىپ ھېلىقى ئويناپ يۈر-
گەن ئىككى بالىنىڭ يېنىغا ئەگەشتۈرۈپ كەپتۇ - دە، ئۆزى
بىر قىردىن ئېشىپ غايىب بوپتۇ. بۇ ئەنە شۇ بالىلارنى بې-
قىپ يۈرگەن كېيىك ئىكەن.

بالىلار پادىشاھنى كۆرۈشى بىلەنلا قېچىپتۇ. پادىشاھ
بولسا: «ئادىم، شۇ تاغۇ چۆللەرگە بەرگەن بالىنى ماڭا
نېمىشقا بەرمەيسەن؟» دەپ يەنە دەردكە تولۇپ قايتىپ كېتىپتۇ.
ئۆيىگە كەلگەندە غىزامۇ يېمەستىن، خوتۇنلىرى بىلەنمۇ

گەپلەشمەستىن، خاپا ھالدا خىيال سۈرۈپ ئولتۇرۇپتۇ. ئەتە -
سىمۇ پادىشاھنىڭ شۇنداق خاپا ھالدا خىيالغا چۆكۈپ ئول -
تۇرغىنىنى كۆرگەن خوتۇنلىرى:

— ئىككى كۈندىن بۇيان باش كۆتۈرمەي خىيالغا چۆكۈپ
كەتتىلىغۇ، بىرەر نەرسىدىن خاپا بولدىلىمۇ؟ — دەپ سورد -
شىپتۇ. پادىشاھ:

— ھەي خوتۇنلار، خۇدايىم چۆل - باياۋانلارغا بەرگەن
بالىنى ماڭا بەرسە بولماسمىدى، — دەپ ئۆكۈنۈپ تۇرۇپ،
ئوۋغا چىققاندا كۆرگەن بالىلار توغرىسىدا سۆزلەپ بېرىپتۇ.
پادىشاھنىڭ بۇ گەپلىرىنى ئاڭلىغان خوتۇنلىرى ئىچىدە،
ئاھ، ھېلىقى بالىلارمىكىن؟ قانداق تەقدىر بىلەن ئۆلمەي ھا -
يات قالدىكىن؟ ئەمدى سىزىمىز ئېچىلىپ قالمىسا بولاتتىغۇ،
دەپ ئويلاپتۇ. شۇ چاغدا چوڭ خوتۇنى:



— قويسىلا، يوقلا نەرسىگە كۆڭۈللىرىنى بۇزۇپ، ئۆزلىرىنى ئاۋارە قىلمىسىلا. خۇدايىمنىڭ ۋاقتى — كۈنى كۆپ، سىلىمۇ پەرزەنتلىك بولۇپ قالارلا، — دەپ پادىشاھنىڭ كۆڭلىنى ياساپتۇ.

بۇ خوتۇنلار پادىشاھتىن خالىي بىر يەرگە توپلىنىپ ئۆزئارا مەسلىھەتلىشىپتۇ. بۇلارنىڭ بىرى:

— پادىشاھنىڭ كۆرۈپ كەلگىنى تەھقىق شۇ بالىلار بولسا كېرەك، ئۇلار بولمىسا، چۆل — باياۋاندا نېمە قىلىپ يۈرگەن بالىلار ئۇ؟ — دەپتۇ. ئىككىنچىسى:

— ئەگەر شۇلار بولسا، بىر كۈنى بولمىسا بىر كۈنى سىرىمىز ئېچىلىپ قالىدۇ، چۈنكى پادىشاھ ئوۋغا چىققاندا ئۇلارنى يەنە كۆرۈشى مۇمكىن، — دەپتۇ. ئۈچىنچىسى بولسا:

— ھەر ئېھتىمالغا قارشى، سىرىمىز ئېچىلىپ قالغۇچە ئۇلارنى كۆزدىن يوقىتىش كېرەك، شۇڭا يەنە مەستان كەمپىرنى شۇ تاغقا ئەۋەتىپ، بالىلارنى ئۆلتۈرگۈزۈۋېتىلى، — دەپتۇ. بۇلار شۇ مەسلىھەت بىلەن مەستان كەمپىرنى چاقىرىپ كېلىپ:

— سادىغىڭىز بولايلى، موما، بىزنىڭ قىلغان ئىشىمىز چالا قالغانىكەن. سىلى تاشلاپ كەلگەن بالىلار نېمە سەۋەبىدىن ئۆلمەستىن تاغدا ئويناپ يۈرۈپتۇدەك، پادىشاھ ئوۋغا بېرىپ كۆرۈپتۇدەك. ئىككى كۈندىن بېرى خاپا، شۇلارنى خەيالى قىلىپ، باش كۆتۈرمەي ئۆلتۈرىدۇ. يەنە ئوۋغا چىققاندا ئۇ بالىلارنى يەنە كۆرۈپ قېلىشى مۇمكىن. ئەگەردە سىرىمىز ئېچىلىپ قالسا، بىزنىڭمۇ، سىلىنىڭمۇ جېنىمىز تېنىمىزدىن جۇدا بولىدۇ. شۇڭا، ئىشنىڭ ئالدىنى ئېلىپ، بىر ئىلاجىنى قىلايلى. سىلى تاغقا چىقىپ شۇ بالىلارنى تېپىپ ئۇچۇقتۇرۇپ كەلسىلە، ئېتەكلىرىنى توشقۇزۇپ ئالتۇن — كۈمۈش بېرىدۇ.

مىز، — دەپتۇ. مەستان كەمپىر «خوپ» دەپ ئېتىكىنى توش-
تۇرۇپ ئالتۇن — كۈمۈشلەرنى ئاپتۇ — دە، ئۆيىگە بېرىپ
بىر بۇلۇڭغا كۆمۈپتۇ، كېيىن تاغقا راۋان بوپتۇ.
بالىلارنىڭ قەيەردە ئىكەنلىكىنى ئېنىق بىلمىگەن مەستان
كەمپىر تاغمۇتاغلارنى ئېشىپ، قىرمۇقىرلاردىن ئۆتۈپ، ساي-
مۇسايىلارنى كېزىپ يۈرۈپتۇ. ئۇنىڭ كىيىملىرى تىكەنلەرگە
ئېلىنىپ، تەنلىرى تىلىنىپ كېتىپتۇ، ئاياغ كىيىملىرى يىر-
تىلىپ، پۇتلىرىغا تىكەن كىرىپ، تاپانلىرى تېشىلىپ كې-
تىپتۇ، بىر كۈنى ئېگىز قىيا تاشلارنى ئارىلاپ كېتىپ بې-
رىپ، شۇ يەردە يۈرگەن بىر قىزنى كۆرۈپ قاپتۇ — دە: «ھە،
مانا تاپتىم» دەپ قىزغا قاراپ ئېتىلىپتۇ، لېكىن قىزمۇ بۇ
مومىنى كۆرۈپ ئۆڭكۈرگە قىچىپ كىرىپ، ئۇنىڭ ئاغزىنى



مەھكەم ئېتىۋاپتۇ.

قىزنى قوغلاپ ئۆتكۈرگە كىرەلمىگەن موماي ئۇنىڭ ئاغ-
زىنى ئېچىشقا خېلى ئۇرۇنۇپ كۆرۈپتۇ، زادىلا ئاچالمىغاندىن
كېيىن:

— ھەي قىزىم، ئۆتكۈرنىڭ ئاغزىنى ئاچ، بۇياققا چىق-
قىن، مەن ساڭا تاتلىق ئېلىپ كەلدىم، مە، ئال، — دەپ
ئالداپ بېقىپتۇ.

لېكىن، قىز ئاكىسىنىڭ ئوۋغا چىقىپ كېتىش ئالدىدا:
«بىرەر كىشىنى كۆرسەڭ، ئۆتكۈرگە قېچىپ كىرىپ ئاغزىنى
ئېتىۋال، ئالدىسا ئىشەنمە، ئۆتكۈرنى زادى ئاچما» دېگەن
سۆزلىرىنى ئەسلەپ، مەستان كەمپىرگە ئالدىنماپتۇ ۋە ئۆڭ-
كۈرنىڭ ئىچىدە تۇرۇپ:

— نەدىن كەلگەن بولسىلا، شۇ ياققا كەتسىلە، موما. ھا-
زىر ئاكام ئوۋدىن كەلسە، سىلنى تىرىك قويمايدۇ، — دەپتۇ.
مەستان كەمپىر ئۆزىچە: «راست، بۇنىڭ ئاكىسى چوڭ
بولۇپ قالغاندۇ، مەن بولسام قېرىپ قالدىم، ئۇنىڭ ئۈستىگە،
نەچچە كېچە - كۈندۈز يول يۈرۈپ دەرمانىمدىن كەتتىم، يەنە
ئۆلۈكۈم مۇشۇ چۆل - باياۋانلاردا قېپقالمىسۇن» دەپ ئويلاپ-
تۇ - دە، بۇلارنى باشقا يول بىلەن — دېۋىلەرنىڭ قولىدا
ئۆلتۈرۈشنىڭ كويىغا چۈشۈپتۇ.

— قىزىم، بولمىسا، سەن ماڭا قۇلاق سال ! مۇشۇ تاغ-
نىڭ كۈنپېتىش تەرىپىدە، ئۈچ كۈنلۈك يولدا، بىر بۇلاقنىڭ
بويىدا بىر تۈپ دەرەخ بار. ئاكاڭ ئەنە شۇ دەرەخنىڭ شېخى-
دىن ئەكېلىپ تىكسە، كارامەت يەل - يېمىشلىك بىر باغ بو-
لىدۇ. ئاكاڭ كەلگەندە ئەنە شۇ دەرەخنىڭ شېخىدىن ئەكېلىش-
نى ئېيتقىن، ئۈنىمىسا، يىغلاپ تۇرۇۋالغىن. ئەگەر ئاكاڭ:
«كىمدىن ئاڭلىدىڭ؟» دېسە، چۈشۈمدە كۆردۈم، دېگىن، —

دەپتۇ - دە، ئۆزى قايتىپ كېتىپتۇ.

خېلىدىن كېيىن قىزنىڭ ئاكىسى قايتىپتۇ. ئاخشىمى
ئاكا - سىڭىل ئىككىسى گەپلىشىپ ئولتۇرغاندا، سىڭىلىسى:

— ئاكا، مۇشۇ تاغنىڭ كۈنپېتىش تەرىپىدە، ئۈچ كۈن-
لۈك يولدا بىر بۇلاق بار ئىكەن، ئۇ بۇلاقنىڭ بويىدا بىر تۈپ
دەرەخ بار ئىكەن. ئەگەر شۇ دەرەخنىڭ شېخىدىن ئەكېلىپ
تىكسە، دۇنيادىكى تۈرلۈك - تۈمەن يەل - يېمىشلەرنىڭ
ھەممىسى بار بىر باغ بولغۇدەك. جېنىم ئاكا، ئەنە شۇنىڭ
شېخىدىن ئەكېلىپ تىكپ بەرسىڭىزچۇ، — دەپتۇ. سىڭىلى-
سىنىڭ بۇ سۆزلىرىنى ئاڭلىغان ئاكىسى:

— قوي، بۇنداق بولمىغۇر گەپنى نەدىن ئاڭلىدىڭ؟ —
دەپتۇ. سىڭىلىسى بولسا يىغلاپ يالۋۇرۇپ:

— چۈشۈمدە كۆردۈم، جېنىم ئاكا، مېنى سىڭىلىم دې-
سىڭىز، ياق دېمەيسىز، — دەپ تۇرۇۋاپتۇ.

سىڭىلىسىنىڭ تەلىپىنى قىيالماستىن، ئاكىسى «خوپ»
دەپتۇ ۋە ئەتىسى يولغا راۋان بوپتۇ. ئارىدىن بىر يېرىم كۈن
ئۆتۈپ يولنىڭ يېرىمىغا كەلگەندە، بالىنىڭ ئالدىدىن ئاپئاق
ساقاللىق ۋە ئۇزۇن ھاسا تايانغان بىر بوۋاي چىقىپ قاپتۇ. بالا
سالام بېرىپ ئۆتۈپ كېتىپ بارغاندا، بوۋاي بالىنى توختىتىپ:

— يول بولسۇن، بالام، نەگە ماڭدىڭ؟ — دەپ سوراپتۇ.
بالا كۈنپېتىش تەرەپتىكى بۇلاق بويىدىن دەرەخ شېخى ئەكپ-
لىشكە كېتىپ بارغانلىقىنى ئېيتىپتۇ.

— ھەي بالام، خەتەرلىك سەپەرگە چىقىپسەن. خەير،
مەيلى، «يولۋاس ئىزىدىن، يىگىت سۆزىدىن قايتماس» دېگەن-
دەك، شۇنچە يول بېسىپ كەپسەن، ئەمدى بېرىۋەرگىن. لې-
كىن، بالام، قۇلىقىڭدا تۇتقىنكى، سەن دېگەن ئۇ دەرەخ دېۋد-
لەرنىڭ ماكانىدا، ئۇ يەر دېۋىلەردىن كېچە - كۈندۈز خالىي

بولمايدۇ. ئۇ دەرەخنىڭ شېخىدىن ئالماقچى بولۇپ بارغان قانچە - قانچە ئادەملەر دىۋىلەرنىڭ قولىدا ئۆلۈپ كەتكەن. سەن يەنە بىر يېرىم كۈندىن كېيىن يېتىپ بارسەن. يېتىپ بارغاندىن كېيىن يىراق بىر يەردە مۆكۈنۈپ تۇرغىن. كۈن چۈش بولۇپ تازا قىزىغان چاغدا، دىۋىلەرنىڭ ھەممىسى چۈش-لۈك غىزاغا كىرىپ كېتىدۇ. ئەنە شۇ چاغدىلا شاختىن سۈز-دۈرۈپ قاچ. ئەگەر دىۋىلەر تۇيۇپ قېلىپ قوغلاپ چىققۇدەك بولسا، كەينىڭگە قارىماستىن قېچىۋەرگىن. ئالتۇن يېرىمەن دېسىمۇ، يامبۇ يېرىمەن دېسىمۇ، يالۋۇرسىمۇ، دوق قىلىسىمۇ كەينىڭگە قارىماي قاچ. كەينىڭگە قارىساڭ، تۇتۇلسەن، قارد-مىساڭ، قۇتۇلسەن. ئاقىيول بولسۇن، ئىشىك ئوڭۇشلۇق بولسۇن، مەقسىتىڭگە يەت، بالام. ئامىن ئاللاھۇ ئەكبەر، - دەپ بوۋاي ئىككى قولىنى ئېگىز كۆتۈرۈپ ساقىلىنى سىلاپ-تۇ - دە، كېتىپتۇ. بالا:

— ئېيتقانلىرى كەلسۇن، ئاتا! — دەپ ئۆز يولىغا قاراپ كېتىپتۇ.

ئارىدىن بىر يېرىم كۈن ئۆتكەندىن كېيىن، بالا كەڭ بىر سايغا يېتىپ كەپتۇ، قارىسا، سايىنىڭ ئىچى ئاپئاق ئۇس-تىخانىلارغا تولۇپ كەتكەن. بۇلار شۇ دەرەخنىڭ شېخىدىن ئې-لىشقا كېلىپ دىۋىلەرنىڭ قولىدا ئۆلۈپ كەتكەن ئادەملەرنىڭ ئۈستىخانلىرى ئىكەن. سايىنىڭ ئۇ قاپتىلىدا پارقىراپ ئېقىپ تۇرغان بىر بۇلاق، ئۇنىڭ بويىدا يوغان، بۈك، ياپيېشىل بىر تۈپ دەرەخ ۋە ئۇنىڭ ئەتراپىدا يۈرگەن نۇرغۇن دىۋىلەر كۆرۈ-نۈپتۇ. بالا: «مەن ئىزدەپ كەلگەن دەرەخ شۇ بولسا كېرەك» دەپ، ھېلىقى بوۋاينىڭ سۆزلىرىنى ئەسلەپتۇ - دە، ئۆزىنى دالدىغا ئېلىپ يوشۇرۇنۇپ يېتىپتۇ.

كۈن چۈش بولغاندا تاغ - تاشلارنى تىترىتىپ قاتتىق

جاراڭلىق بىر ئاۋاز چىقىپتۇ - دە، ئۇياق - بۇياقتىن دىۋد -
لەر كېلىپ بىر تۆشۈككە كىرىپ كېتىپتۇ. تاشقىرىدا ھېچ -
كىم قالماي جىمجىتلىق باسقاندا، بالا ئاستا ئورنىدىن تۇرۇپ
دەرەخنىڭ يېنىغا بېرىپتۇ - دە، بىر تال شېخنى سۇندۇرۇ -
ۋېلىپ قېچىپتۇ، لېكىن سەزگۈر دېۋىلەر شاخنىڭ «چارس»
قىلىپ سۇنغانلىقىنى ئاڭلاپ چىقىپ بالىنى قوغلاپتۇ.

— ھەي ئادەمزات، توختا! مە ساڭا ئالتۇن، مە ساڭا
يامبۇ، توختا! ھېچبولمىسا، كەينىڭگە بىر قارا، — دەپ دد -
ۋىلەر قوغلاپ مېڭىپتۇ، ئالداپ بېقىپتۇ، دوق قىلىپ بېقىپ -
تۇ، لېكىن بالا ھېچ توختىماي ۋە كەينىگىمۇ قارىماي قېچىپ
قۇتۇلۇپ كېتىپتۇ.

بالا ئۇياققا ئۈچ كۈن، بۇياققا ئۈچ كۈن — ئالتە كۈن
يول مېڭىپ، يەتتىنچى كۈنى ئۆز ئۆڭكۈرىگە يېتىپ كەپتۇ.
ئاخشىمى ئاكا - سىڭىل ئىككىسى مەسلىھەتلىشىپ، شاخنى
بىر تۈزلەڭگە تىكىپتۇ. ئەتىسى ئۆڭكۈردىن چىقىپ قارىسا،
شۇنداق بىر باغۇ بوستان پەيدا بوپتۇكى، خىلمۇخىل يەل -
يېمىشلەر پىشىپ تۇرغان، رەڭمۇرەڭ گۈللەر ئېچىلىپ تۇر -
غان، تۈرلۈك - تۈمەن قۇشلار سايرىشىپ تۇرغان، باغنىڭ
ئوتتۇرىسىدىكى كۆلدە بېلىقلار ئۈزۈشۈپ ئويناپ يۈرگەن. بۇ -
نى كۆرگەن ئاكا - سىڭىل ئىككىسى باغدا خۇشال سەيلە قى -
لىپ، كۆڭۈل ئېچىپ يۈرۈپتۇ.

شۇنداق قىلىپ، ئارىدىن بىرنەچچە كۈن ئۆتۈپتۇ.
كۈنلەرنىڭ بىرىدە پادىشاھ يەنە شۇ تاغقا ئوۋغا كېلىپ
قايتۇ. ئۇ ئوۋ ئوۋلاپ يۈرگەندە، ئۇنىڭ ئالدىدا ھېلىقى كې -
يىك پەيدا بوپتۇ - دە، بۇرۇنقىدەك قاراپ تۇرۇپتۇ. پادىشاھ
ئاتماقچى بوپتىكەن، نېرىراق قېچىپ بېرىپ يەنە قاراپ تۇ -
رۇپتۇ. يەنە ئاتاي دېسە، يەنە نېرىراق قېچىپ بېرىپ پادىشاھ -

نى ھېلىقى باغقا ئەگەشتۈرۈپ ئاپىرىپتۇ - دە، ئۆزى غايىب بولپتۇ. ئاكىسى ئوۋغا كېتىپ، سىڭلىسى باغدا ئويناپ يۈرگە - نىكەن. قىز پادىشاھنى كۆرۈپ قېچىپ كېتىپتۇ. پادىشاھ يەنە خاپا بولۇپ قايتىپتۇ.

پادىشاھنىڭ خاپا بولۇپ قايتقانلىقىنى كۆرگەن خوتۇنلىرى يەنە ھال سوراپتۇ. پادىشاھ ئوۋ ئوۋلاپ يۈرۈپ كۆرگەنلىرىنى يەنە سۆزلەپ بېرىپتۇ.

بالىلارنىڭ تېخىچىلا بار ئىكەنلىكىنى بىلگەن پادىشاھنىڭ چوڭ خوتۇنلىرى دەررۇ مەستان كەمپىرگە نۇرغۇن ئالتۇنلارنى بېرىپ، ئۇنى يەنە ئەۋەتىپتۇ.

مەستان كەمپىر بۇ قېتىم ئۆزى كۆرگەن يول بىلەن توپتوغرا ھېلىقى ئۆڭكۈرگە كەپتۇ، لېكىن ئۆڭكۈرگە كىرىش - تىن ئېھتىيات قىلىپ، ئاكىسىنىڭ بار - يوقلۇقىنى بىلىش ئۈچۈن بىر يەردە ماراپ يېتىپتۇ.

قىزنىڭ ئاكىسى شۇ كۈنى ئوۋغا كېتىپ، سىڭلىسى يال - غۇز قالغانىكەن. قىز مەستان كەمپىرنى كۆرۈپ قېلىپ ئۆڭ - كۈرگە كىرىپ كېتىپتۇ - دە، ئۆڭكۈرنىڭ ئېغىزىنى ئې - تىۋاپتۇ. كەمپىر بۇنىڭدىن ئاكىسىنىڭ يوقلۇقىنى بىلىپ، ئۆڭكۈرگە كېلىپ، ئۇنى ئېچىش ئۈچۈن كۆپ ھەرىكەت قىلىپ كۆرۈپتۇ، لېكىن ئۆڭكۈرنىڭ ئاغزىغا توسالغان ئېغىر تاشلار - نى كۆتۈرۈشكە كۈچى يەتمىگەندىن كېيىن:

— قىزىم، ئۆڭكۈرنى ئاچ، مانا ساڭا ياخشى كىيىم ۋە ئالتۇن ئۈزۈكلەرنى ئەكەلدىم، — دەپ قىزنى ئالداپ بېقىپتۇ. قىز ئۇ - نىڭ ئالدىغىنىغا كۆنمەپتۇ ۋە ئۆڭكۈرنى ئاچماپتۇ.

— ماڭا سىلنىڭ ھېچنېمىلىرى كېرەك ئەمەس. قاياق - تىن كەلگەن بولسىلا شۇ ياققا كەتسىلە. بولمىسا، ھازىر ئا - كامنىڭ كېلىدىغان ۋاقتى بولۇپ قالدى، ئەگەر ئۇ كېلىپ

قالسا، سىلىنى ئۆلتۈرۈپ تاشلايدۇ، — دەپ ۋارقىراپتۇ قىز.
ھەرقانداق ئالداشلار بىلەن قىزنى ئۆڭكۈردىن چىقىرا-
لمىغان ۋە چىقىرىشقا كۆزى يەتمىگەن مەستان كەمپىر ئىلاج-
سىز، ئۇلارنى باشقا يول بىلەن ئۆلتۈرۈش پىكرىگە كەپتۇ — دە:
— قىزىم، مېنىڭ ئېيتقان سۆزۈم راستمىكەن؟ مەن دې-
گەن دەرەخنىڭ شېخىنى ئەكېلىپ تىكىپتىكەنسەلەر، ياخشى
باغۇ بوستانلىققا ئىگە بولۇپ قاپسىلەر. ئەمدى بىر مەسلىھەت
بېرەي، ئاڭلىغىن، مۇشۇ تاغنىڭ كۈنچىقىش تەرىپىدە، ئۈچ
كۈنلۈك يولدا بىر ئۆڭكۈر بار. ئەنە شۇ ئۆڭكۈردە ھۆرلىقاخان
دېگەن بىر قىز ياشايدۇ. ئاكاڭ كەلگەندە ئەنە شۇ قىزنى ئە-
كېلىپ بېرىڭ، دەپ تۇرۇۋالغىن. ئۈنمىسا، يىغلاپ تۇرۇۋال.
ئەگەر ئۇ قىزنى ئەكەلسەڭلار، ساڭا ئاچا بولىدۇ، ئاكاڭ بىر
ياقلارغا كەتكەندە سەن زېرىكىپ قالمايسەن. ئۆڭكۈرنىڭ ئال-
دىغا ئىككى تال كەمپۈت قويۇپ كېتىمەن، ئاكاڭ كەلگەندە
ئىككىڭلار يەڭلار، — دەپ، ئوڭا سېپىلگەن ئىككى تال كە-
پۈتنى ئۆڭكۈرنىڭ ئالدىغا قويۇپ، ئۆزى قايتىپ كېتىپتۇ.
شۇ ئارىدا بۇ بالىلارنى بېقىپ چوڭ قىلغان ھېلىقى كې-
يىك يۈگۈرۈپ كەپتۇ — دە، كەمپۈتلەرنى ئېلىپ دەرياغا ئاپ-
رىپ تاشلىۋېتىپتۇ.

بىر ۋاقىتلاردىن كېيىن قىزنىڭ ئاكىسى كەپتۇ. ئاخشە-
مى ئاكا — سىڭىل گەپلىشىپ ئولتۇرغاندا، سىڭىلىسى:
— ئاكا، مۇشۇ تاغنىڭ كۈنچىقىش تەرىپىدە بىر ئۆڭكۈر
بار ئىكەن، شۇ ئۆڭكۈردە ھۆرلىقاخان دېگەن بىر قىز ياشايد-
دىكەن. ئەنە شۇ قىزنى ئەكەلسىڭىز، ماڭا ئاچا بولاتتى، سىز
ئوۋغا چىقىپ كەتكەن چاغلاردا مەن ئۇنىڭ بىلەن ئويناپ —
كۈلۈپ، زېرىكمەي يۈرەتتىم، بولمىسا ناھايىتى زېرىكىپ كې-
تىدىكەنمەن، — دەپتۇ.

— بۇنى كىمدىن ئاڭلىدىڭ؟ بولمىغان گەپلەرنى قويساڭ.
چۇ، سىڭلىم، — دەپتۇ ئاكىسى.

— چۈشۈمدە كۆردۈم، ئاكا، — دەپتۇ سىڭلىسى.
— ئۇنداق نەرسىلەرنى ئارزۇ قىلما، سىڭلىم، — دەپتۇ ئاكىسى.

— ئەنىغۇ، دەرەخنىڭ شېخىنى ئەكېلىپ تىكىۋىدۇق،
قانداق ياخشى باغۇ بوستانلىققا ئىگە بولۇپ قالدۇق. ئەمدى
ئاچىلىق بولۇپ قالسام نېمە بولاتتى؟ — دەپتۇ سىڭلىسى.
— ھەي سىڭلىم، ئۇ دەرەخنىڭ شېخىنى ئېلىپ كەلگۈ.
چە نۇرغۇن خەتەرلەرگە يولۇقتۇم، ئۇنى سەن بىلمەيسەن، ئۇ.
لۈكۈم دېۋىلەرنىڭ قولىدا قېلىشقا ئاز قالدى. قوي، سىڭلىم،
بۇ ئارزۇنى قىلما! — دەپتۇ ئاكىسى.

— ئەگەر مېنى سىڭلىم دېسىڭىز، شۇ قىزنى ئەكېلىپ
بېرىڭ، — دەپ يىغلاپ تۇرۇۋاپتۇ سىڭلىسى.
ئاكىسى سىڭلىسىنىڭ كۆز يېشىنى كۆرۈپ، ئۇنىڭ كۆڭ-
لىنى قىيالماستىن يەنە «خوپ» دەپتۇ ۋە ئەتىسى يولغا چى-
قىپتۇ. ئۇ ماڭا — ماڭا بىر يېرىم كۈن ئۆتكەندە، يەنە ئۇنىڭ-
غا ئۇزۇن ھاسا تايانغان، ئاپئاق ساقاللىق بىر بوۋاي يولۇقۇپتۇ.
— ئەسسالامۇ ئەلەيكۇم، ئاتا، — دەپ سالام بېرىپتۇ بالا.
— ۋە ئەلەيكۇم ئەسسالام، بالام، يول بولسۇن، نەگە ماڭ-
دىڭ؟ — دەپ سوراپتۇ بوۋاي.

— مۇشۇ تاغنىڭ ئۆڭكۈرىدە ھۆرلىقاخان دېگەن بىر قىز
بارمىش، مەن شۇ قىزنى ئالغىلى كېتىپ بارىمەن، — دەپ
جاۋاب بېرىپتۇ بالا.

— يىلما يولغا مېڭىپسەن، بالام. ئۇ قىزنى ئالىمەن دەپ
تالاي — تالاي ئادەملەر تاشقا ئايلىنىپ كەتكەن. مەيلى، بالام،
يولغا چىققاندىن كېيىن يولۇڭدىن قايتما، لېكىن مېنىڭ

سۆزلىرىمنى قۇلىقىڭدا مەھكەم تۇت: يەنە بىر يېرىم كۈن ماڭغاندىن كېيىن ئۆڭكۈرگە يېتىپ بارىسەن. ئۆڭكۈرنىڭ ئاغزىدا تۇرۇپ: «ھۆرلىقاخان!» دەپ بىر قېتىم ۋارقىراپلا جىم تۇرۇۋال. بىردەم تۇرغاندىن كېيىن يەنە شۇنداق ۋارقىرىغىن - دە، جىم تۇرۇۋال. ئۈچىنچى قېتىم يەنە ۋارقىراپ، يەنە جىم تۇرۇۋال. ئۇنىڭدىن كېيىن ئۆڭكۈرنىڭ ئىچىدىن: «ۋارقىرا، ۋارقىرا، ۋارقىرا» دېگەن ئاۋاز ئاڭلىنىدۇ، لېكىن سەن زادىلا ۋارقىرىمىغىن. ئاقىيول بولسۇن، ئىشىك ئوڭۇش - لۇق بولسۇن، بالام، ئامىن ئاللاھۇ ئەكبەر، — دەپ بوۋاي ئىككى قولىنى ئېگىز كۆتۈرۈپ دۇئا قىپتۇ - دە، كېتىپتۇ. بالا يولىنى داۋام قىپتۇ، ئارىدىن بىر يېرىم كۈن ئۆتۈپ - تۇ. بىر يەرلەرگە كېلىپ قارىسا، ئادەمگە ئوخشىشىدىغان نۇرغۇن تاشلار تۇرغان. بۇلارنىڭ ھەممىسى ھۆرلىقاخاننى ئا - لىمىز دەپ كېلىپ تاشقا ئايلىنىپ كەتكەن كىشىلەر ئىكەن. بالا ئۆڭكۈرنىڭ ئالدىغا كېلىپ: «ھۆرلىقاخان!» دەپ ۋارقىراپتۇ، بىردەم تۇرغاندىن كېيىن: «ھۆرلىقاخان!» دەپ يەنە ۋارقىراپتۇ، ئۈچىنچى قېتىم يەنە بىر ۋارقىراپ، جىم تۇرۇۋاپتۇ.

بىر ۋاقىتلاردىن كېيىن ئۆڭكۈرنىڭ ئىچىدىن: «ۋارقىرا، ۋارقىرا، ۋارقىرا» دېگەن ئاۋاز ئاڭلىنىپتۇ، لېكىن بالا بوۋاي - نىڭ ئېيتقانلىرىنى ئەسلەپ زادىلا ۋارقىرىماپتۇ. شۇنىڭدىن كېيىن ھۆرلىقاخان: «مېنىڭ سىرىمنى بىلىدىغان بۇ قانداق ئەقىللىق ئادەمزات؟» دەپ ئۆڭكۈردىن چىقىشى بىلەنلا، بالا ئۇنىڭ بىلىكىدىن مەھكەم تۇتۇۋاپتۇ. شۇ چاغدا قىز:

— مەقسىتىڭنى ئېيتقىن، ساڭا نېمە كېرەك؟ — دەپ سوراپتۇ.

بالا ئۆزىنىڭ مەقسەتلىرىنى ئېيتقاندىن كېيىن، ھۆرلى -

قاخان رازىلىق بىلدۈرۈپ بالا بىلەن مېڭىپتۇ. شۇ ئارىدا تاشقا ئايلىنىپ كەتكەن ھېلىقى ئادەملەرنىڭ ھەممىسى يەنە ئەسلىگە كەپتۇ - دە، بالاغا نۇرغۇن رەھمەت- لەرنى ئېيتىپ ئۆز يۇرتلىرىغا راۋان بوپتۇ. بالا ھۆرلىقاخاننى ئۆزى تۇرغان ئۆڭكۈرگە ئەكەپتۇ. شۇنداق قىلىپ، بۇ ئۈچى ئويناپ - كۈلۈپ ياشاشقا باشلاپتۇ. كۈنلەردىن بىر كۈنى پادىشاھ يەنە ئوۋغا چىقىپ، شۇ تاغدا ئوۋ ئوۋلاپ يۈرگەندە، ئالدىدىن يەنە ھېلىقى كېيىك چىقىپتۇ، يەنە ئۆتكەنكى قېتىملاردىكىدەك پادىشاھنى مەلىكە قىلىپ، ھېلىقى باغقا ئەگەشتۈرۈپ كەپتۇ - دە، سەيلە قىلىپ يۈرگەن بالىلارنىڭ يېنىدا تۇرۇۋاپتۇ.

پادىشاھ باغقا كىرىپ قارىسا، ئىككى قىز ۋە بىر ئوغۇل ئويناپ يۈرگەن، ئۇلارنىڭ يېنىدا بىر كېيىك تۇرغان. بۇلارنى كۆرگەن پادىشاھ ھەيران بولۇپ ئاتتىن چۈشۈپتۇ - دە، چۆلۈۈر- نى دەرەخكە باغلاپ قويۇپ، ئۆزى بالىلار تەرەپكە قاراپ مېڭىپتۇ.



بالىلار يېقىنلىشىپ كېلىۋاتقان پادىشاھنىڭ ئالدىغا بېرىپ سالام بېرىپتۇ ۋە ئۇنى ھۆرمەت بىلەن كۈتۈۋېلىپ، باغنىڭ ئەڭ ياخشى جايىغا — گۈللەرنىڭ ئارىسىغا جاي تەييارلاپ ئولتۇرغۇزۇپتۇ. ھۆرلىقاخان تۈرلۈك — تۈرلۈك تا-ئاملارنى تەييارلاپ، خىلمۇخىل يەل — يېمىشلەرنى پادىشاھنىڭ ئالدىغا تۆكۈپ، ئۇنى ياخشى مېھمان قىپتۇ. ئاتا — بالىلار بىر يەردە ئولتۇرۇپ، بىر داستىخاندا تاماق يەپ تۇرسىمۇ، ئاتىسى بالىلىرىنى يا بالىلىرى ئاتىسىنى تونۇماپتۇ.

پادىشاھ بۇ يەردە پۈتۈن كۈن مېھمان بولۇپ، باغنى ئايلىنىپ راسا تاماشا قىپتۇ، ئاندىن ئۇلارنى كېلەر جۈمە كۈنىگە مېھمانغا تەكلىپ قىلىپ قايتىپتۇ. ھۆرلىقاخان پادىشاھنىڭ خۇرجۇنىغا ھەر تۈرلۈك يەل — يېمىش ۋە سۈرلەنگەن گۆشلەردىن توشقۇزۇپ سېلىپ بېرىپتۇ.

پادىشاھ ئەكەلگەن ھەر تۈرلۈك يەل — يېمىش ۋە سۈرلەنگەن گۆشلەرنى كۆرگەن خوتۇنلىرى ھەيران بوپتۇ. ئۇلاردىن بىرى:

— يەل — يېمىش ۋە سۈر گۆشلەرنى نەدىن ئەكەلدىلەر؟ — دەپ سوراپتۇ.

— ھەي خوتۇن، ئوۋ ئوۋلاپ يۈرۈپ بىر تاغ پادىشاھىنىڭ بېغىغا توغرا كېلىپ قالدىم. ئۇلار مېنى راسا مېھمان قىلدى، بۇ نەرسىلەرنى شۇلار بەردى. مەن ئۇلارنى جۈمە كۈنىگە تەكلىپ قىلىپ قويۇپ كەلدىم. شۇنىڭ ئۈچۈن سىلەر ياخشىراق تەييارلىق قىلىپ قويۇڭلار، — دەپتۇ پادىشاھ.

خوتۇنلار شۇ كۈندىن باشلاپ تەييارلىققا كىرىشىپتۇ. جۈمە كۈنى پادىشاھ پۈتۈن لەشكەر باشلىقلىرىنى چاقىرىپ:

— تەختىمدىن تارتىپ تاغنىڭ ئېتىكىگىچە يولنىڭ

ئىككى تەرىپىگە لەشكەرلەرنى قاتار قىلىپ تىزىڭلار. بۈگۈن تاغ پادىشاھى مېھماندارچىلىققا كېلىدۇ، — دەپ بۇيرۇق بېرىپتۇ.

لەشكەر باشلىقلىرى پادىشاھنىڭ ئېيتقىنىدەك، لەشكەر-لىرىنى تەختنىڭ يېنىدىن تارتىپ تاغنىڭ ئېتىكىگە يەتكۈچە يولنىڭ ئىككى چېتىگە قاتار قىلىپ تۇرغۇزۇپتۇ. پادىشاھ ۋە-زىرلىرىنى ئېلىپ، مېھمانلارنى قارشى ئېلىشقا يولغا چىقىپتۇ. بىر ۋاقىتلاردىن كېيىن ئاكا — سىڭىل، ھۆرلىقاخان ۋە كېيىك تاغدىن چۈشۈشكە باشلاپتۇ. پادىشاھ بۇلارنى قارشى ئېلىپ، ئۆيگە باشلاپ كەپتۇ — دە، ئۈچ كېچە — كۈندۈز تا-ماشا قىلىپ بېرىپتۇ، شەھەرلىرىنى ئايلاندۇرۇپ كۆرسىتىپ-تۇ. كېيىن گەپلىشىپ ئولتۇرۇپ، پادىشاھ ھۆرلىقاخاندىن: — بۇ بالىلار كىمنىڭ بالىلىرى؟ — دەپ سوراپتۇ.

— بۇ بالىلار ئەنە شۇ كېيىكنىڭ بالىلىرى، — دەپتۇ ھۆرلىقاخان. ھۆرلىقاخاننىڭ بەرگەن جاۋابىغا ھەيران قالغان پادىشاھ:

— بۇ قىزىق گەپقۇ، كېيىكمۇ ئادەم تۇغامدىكەن؟ — دەپ ئەجەبلىنىپتۇ.

— ئادەم كۈچۈك تۇغقان يەردە، كېيىك ئادەم تۇغالمىدە-كەن؟ — دەپتۇ ھۆرلىقاخان. بۇ سۆزلەرنى ئاڭلاپ پادىشاھ پېشانىسىگە بىرنى ئۇرۇپتۇ — دە، دېمى ئىچىگە چۈشۈپ، خو-تۇنلىرىغا قاراپتۇ. ئۇنىڭ خوتۇنلىرى سىرنىڭ ئاشكارا بولۇپ قېلىشىدىن قورقۇپ زۇۋان سۈرمەپتۇ. چوڭ خوتۇنى گەپنى بۇراپ:

— مېھمانلار ئۆيدە ئولتۇرىۋېرىپ زېرىكىپ قالدىمىكىن، تاماشا قىلدۇرسىلىچۇ، — دەپتۇ. پادىشاھ مېھمانلارغا قاراپ: — كۆڭلۈڭلار نېمىنى خالايدۇ، مېھمانلار؟ خىزمىتىڭلار

ئۈچۈن تەييارمەن، — دەپتۇ.

— ئەگەر پادشاھىئالەمگە مالال كەلمىسە، شۇ شەھەر خەلقىڭىزنىڭ چوڭىدىن — كىچىكىگىچە ئەر — ئاياللارنىڭ ھەممىسىنى بىر كۆرسەك دېگەن تىلىكىمىز بار ئىدى، — دەپتۇ ھۆرلىقاخان.

— جېنىم بىلەن. مېھمانلار، قانداق كۆرۈشنى خالايسىز. لەر؟ ھەربىر ئۆيگە ئەكىرىپ كۆرسىتىمۇ ياكى ھەممىسىنى بىر يەرگە توپلاپ كۆرسىتىمۇ؟ — دەپ سوراپتۇ پادشاھ. — ئۆيمۇئۆي كىرىشكە ۋاقىت كۆپ كېتىدۇ. شۇنىڭ ئۈچۈن ھەممىنى شۇ ساراي دەرۋازىسىدىن ئۆتكۈزۈسلىك، بىز شۇ دەرۋازا ئالدىدا تۇرۇپ كۆرسەك دەيمىز، — دەپتۇ ھۆرلىقاخان. شۇنىڭدىن كېيىن پادشاھ ۋەزىرلىرىگە:

— بۈگۈن شەھەرنىڭ بارلىق خەلقى ساراي دەرۋازىسىدىن ئۆتسۇن! — دەپ بۇيرۇق بېرىپتۇ. ۋەزىرلەر قول ئاستىدىكىلەرگە بۇيرۇق بېرىپتۇ. شۇنداق قىلىپ، بۇ بۇيرۇق شەھەرنىڭ چوڭ — كىچىك، ئەر — ئايال ھەممىسىگە يېتىپتۇ.

كۈن چۈشتىن ئۆتۈپ، پېشىن بولغاندا، پادشاھ مېھمانلار بىلەن دەرۋازا ئالدىغا چىقىپتۇ. ھۆرلىقاخان ئوغۇلنى دەرۋازىنىڭ بىر تەرىپىگە، قىزنى ئىككىنچى تەرىپىگە قويۇپ، ئۆزى كېيىك بىلەن بىر چەتتە قاراپ تۇرۇپتۇ.

ئانچە ئۆتمەي، يېڭى كىيىملىرىنى كىيىشكەن شەھەر خەلقى توپ — توپ بولۇپ دەرۋازىدىن ئۆتۈپتۇ. ھېچكىم قالمايىدىن كېيىن، ھۆرلىقاخان پادشاھقا قاراپ:

— پادشاھىئالەم، مېنىڭچە، ھەممە ئادەملىرى ئۆتمىگەندەك قىلىدۇ، بىرەر بۈلۈك — پۇچقاقتا قېپقالغان كىشىلەردىن يوقمىدۇ؟ — دەپتۇ. پادشاھ لەشكەر باشلىقلىرىغا قاراپ:

— ھەربىر ئۆيگە بىردىن لەشكەر ئەۋەتىپ سۈرۈش.

تۈرۈپ كۆرۈڭلار، قالغان كىشىلەر بولسا دەررۇ دەرۋازىدىن
ئۆتسۇن ! — دەپ بۇيرۇپتۇ.

لەشكەر باشلىقلىرى لەشكەرلىرىنى ئۆيمۇئۆي ئىزدىتىپ-
تۇ. شۇ چاغدا بىر لەشكەر ئېغىلدىكى كاتەكتە سولاقلق تۇرغان
بىر خوتۇننىڭ دەرۋازىدىن ئۆتمىگەنلىكىنى خەۋەر قىپتۇ.
— مەيلى، ئۇمۇ ئۆتسۇن، ئادەم بالىسى ئەمەسمۇ، مېھ-
مانلار ئۇنىمۇ كۆرسۇن، — دەپتۇ پادىشاھ.

بىر ۋاقىتتىن كېيىن چاپلىرى پاخىيىپ، چىرايى سا-
ماندەك سارغىيىپ كەتكەن بىر خوتۇننى ئىككى كۆزەتچى
ھەيدەپ كەپتۇ. ئۇ خوتۇن دەرۋازىغا يېقىن كېلىشى بىلەنلا
بىر ئەمچىكىنىڭ سۈتى ئوغللىنىڭ، بىر ئەمچىكىنىڭ سۈتى
قىزىنىڭ ئاغزىغا تىرىلداپ ئېتىلىپتۇ.

ئەنە شۇ چاغدا ھۆرلىقاخان كۆپچىلىككە قاراپ:

— ئانىنى بالا، بالىنى ئانا بىلەن ۋە ئاتىنى بالا، بالىنى
ئاتا بىلەن تېپىشتۇردۇم. ئۇلارنى بىر - بىرىدىن ئايرىپ، ئە-
يىبىسىز ئانىنىڭ ئالدىغا كۈچۈكلەرنى تاشلىغانلار پادىشاھنىڭ
مۇنۇ چوڭ خوتۇنلىرى بىلەن مۇنۇ مەستان كەمپىر، — دەپتۇ.
شۇنىڭدىن كېيىن ئاتا - ئانا ۋە بالىلار بىر - بىرلىرى
بىلەن قۇچاقلىشىپ، يىغلىشىپ كۆرۈشۈپتۇ.

پادىشاھ شۇ ۋاقىتنىڭ ئۆزىدىلا چوڭ خوتۇنلىرى بىلەن
مەستان كەمپىرنى ئاساۋ ئاتلارغا سۆرىتىپ ئۆلتۈرۈشكە بۇي-
رۇق بېرىپتۇ. پادىشاھنىڭ خىزمەتكارلىرى دەررۇ ئاساۋ
ئاتلارنى كەلتۈرۈپ، پادىشاھنىڭ چوڭ خوتۇنلىرى ۋە مەستان
كەمپىرنى ئاتلارنىڭ قۇيرۇقىغا باغلاپ قويۇۋېتىپتۇ. ئاتلار
چاپە - چاپە ھېلىقى تۆت خوتۇننى سۆرەپ، پارچە - پارچە
قىلىپ تاشلاپتۇ.

ئاتا - ئانا بالىلىرى بىلەن ئەنە شۇنداق تېپىشقانىكەن.

ئىكەن بىلەن ھۆلىقا

بۇرۇنقى زاماندا بىر كىشىنىڭ ئىسكەندەر دېگەن ئوغلى بولغانىكەن. ئىسكەندەر چوڭ بولۇپ بالاغەتكە يەتكەندە، ئاتا - ئانىسى ئوغلىنى ئۆيلەش توغرىسىدا ئۆزئارا مەسلىھەتلىشىپ - تۇ. ئۇلار بىر كۈنى كەچكى تاماقتىن كېيىن ئىسكەندەرنى يېنىغا ئولتۇرغۇزۇپ:

— ئوغلۇم، بىز بولساق قېرىدۇق، پۈتمىز گۆرگە ساڭا - گىلاپ قالدى. كۆزىمىزنىڭ ئوچۇقىدا سېنى ئۆيلەپ قويايلى دەۋاتىمىز، بۇنىڭغا نېمە دەيسەن؟ — دەپتۇ.

ئىسكەندەر بولسا، شەھەرمۇشەھەر يۈرۈپ جاھان كېزىشنى ئارزۇ - ھەۋەس قىلىپ يۈرگەنىكەن، چۈنكى ئۇ يولۇچى ۋە جاھانكەزدىلەردىن بۇ توغرىدا نۇرغۇن ھېكايىلەرنى ئاڭلاپ يۈرۈپ، كۆڭلىدە شۇنداق ئارزۇ - ھەۋەس قوزغالغانىكەن. شۇ - نىڭ ئۈچۈن ئۇ:

— ئۆيلىنىش قېچىپ كەتمەس، كۆڭلۈمدە بار چوڭ ئار - زۇ - ھەۋەس. ئەگەر سىلەر رازىلىق بەرسەڭلار، مەن ئالدى بىلەن جاھاننى بىر كېزىپ كەلسەم، — دەپتۇ.

يالغۇز ئوغلىنىڭ كۆڭلىدە بۇنداق ئارزۇ - ھەۋەسنىڭ بارلىقىنى ئاڭلىغان ئاتا - ئانا ئۆزئارا مەسلىھەتلىشىپتۇ - دە: — مەيلى، ئوغلۇم، ئەگەر كۆڭلۈڭدە شۇنداق ئارمىنىڭ

بولسا، بىز رازى، — دەپ رازىلىق بىلدۈرۈپتۇ.
شۇ كۈندىن باشلاپ ئاتا — ئانا ئىسكەندەرنىڭ يول تەييار-
لىقىنى باشلاپتۇ ۋە بىر كۈنى جۈمەدىن كېيىن ئوغلىنى
كارۋانلارغا قوشۇپ سەپەرگە ئۈزىتىپ قويۇپتۇ.
كۈنلەر ئۆتۈپتۇ، ھەپتىلەر ئۆتۈپتۇ، ئايلارمۇ ئۆتۈپتۇ.
كارۋانلار شەھەرمۇشەھەر يۈرۈپ، ساتىدىغان ماللىرىنى سې-
تىپ، ئالىدىغان ماللىرىنى ئېلىپ قايتماقچى بولغاندا، ئىس-
كەندەر ئاتا — ئانىسىغا: «مەن ئامان — ئېسەن يۇرت كېزىپ
يۈرمىەن. مېنىڭدىن قايغۇرماڭلار. مەن ئەمدى باشقا شەھەرگە
كەتتىم» دەپ ئىككىلىك خەت يېزىپ كارۋانلاردىن ئەۋەتىۋې-
تىپ، ئۆزى باشقا شەھەرگە كېتىپتۇ.


ئايلار ئۆتۈپتۇ، يىللار ئۆتۈپتۇ. ئىسكەندەر شەھەرمۇشەھەر
كېزىپ يۈرۈپتۇ. كۈنلەردىن بىر كۈنى چوڭ بىر شەھەردە تا-
ماشا قىلىپ يۈرسە، ناھايىتى چىرايلىق كىيىنگەن نۇرغۇن
كىشىلەر بىر ياققا كېتىپ بارغۇدەك. بۇ شۇنداق نۇرغۇن
كىشىلەر ئىكەنكى، ئۇلارنىڭ بېشى ياكى ئاخىرى كۆرۈنمىگۈدەك.
ئىسكەندەر ئۇلارنىڭ نەگە كېتىپ بارغانلىقىنى سورىسا،
ئۇلارنىڭ ھېچقايسىسى جاۋاب بەرمەستىن، پەقەت ئۆز — ئۆ-
زىگە: «ھە خۇدا، ماڭا تاشلىسىدى» دېگەن گەپنىلا دەپ يولغا
كېتىۋېرىپتۇ. ئىسكەندەر ئۇياق — بۇياققا قارىسا، بىر ئىشىك
تۈۋىدە بىر موماي قاراپ تۇرغۇدەك. ئىسكەندەر يۈگۈرۈپ مو-
ماينىڭ ئالدىغا بېرىپتۇ — دە:

— موما، بۇ كىشىلەر نەگە ۋە نېمە ئىشقا كېتىپ بارد-
دۇ؟ — دەپ سوراپتۇ.

— ھوي بالام، بۇ شەھەردىكى خاننىڭ ھۆرلىقى دېگەن
بىر قىزى بار. ئۇ قىز شۇنداق چىرايلىق بىر قىزكى، ئەگەر
جاھاندا چىرايلىق ئىككى بولسا، بىرى شۇ قىز، ئەگەر بىرلا

بولسا، ئۆزى شۇ. ئەنە شۇ قىزغا پۈتۈن جاھاندىكى شاھزادە-
لەر، بەگزادىلەر ۋە بايلارنىڭ بالىلىرى ئاشىق بولۇپ ئەلچە-
لەر ئەۋەتتى، لېكىن قىزنىڭ ئاتا - ئانىسى كىمگە بېرىش-

نى بىلمەي، ئاخىر ئىختىدە -
يەرنى قىزنىڭ ئۆزىگە قوي-
غان، شۇنىڭدىن كېيىن قىز
پۈتۈن يىگىتلەرنىڭ شەھەر
دەرۋازىسىدىن ئۆتۈشنى
ئۆقتۈردى. قىز دەرۋازىنىڭ
ئۈستىدە تۇرۇپ ئۆتكەن
كىشىلەرنىڭ ھەممىسىنى
بىر - بىرلەپ كۆزدىن كە-
چۈرۈپ، ئۆزىگە ياققان بى-
رەر يىگىتكە ئالما تاشلىغۇ -
دەك. بۇ كىشىلەر ئەنە شۇ
دەرۋازىدىن ئۆتۈشكە كېتىپ
بارىدۇ، — دەپ سۆزلەپ



بېرىپتۇ موماي.

بۇ گەپنى ئاڭلىغان ئىسكەندەرمۇ توپقا قوشۇلۇپ، كىشە - لەرنىڭ كەينىدىن مېڭىپتۇ. بىر يەرگە بارغاندا، دەرۋازىنىڭ ئۈستىدە قولىدا بىر تال ئالما تۇتقان شۇنداق چىرايلىق بىر قىزنى كۆرۈپتۇ، ئۇ قىز شۇنداق چىرايلىق ئىكەنكى، ئۇنىڭ چىرايىدىن نۇر يېغىپ تۇرغۇدەك. شەھەر خەلقى دەرۋازىدىن ئۆتۈۋاتقۇدەك، لېكىن قىز ئالمنى ھېچكىمگە تاشلىمىغۇدەك. كىشىلەر دەرۋازىغا يەتكۈچە چوڭ ئۈمىد بىلەن بارىدىكەن، ئۆتۈپ بولغاندىن كېيىن، ئۈمىدسىزلىنىپ، روھى چۈشۈپ كېتىدىكەن. ھەممىنىڭ كەينىدىن ئىسكەندەر دەرۋازىغا يېتىپ بېرىشى بىلەنلا، قىز قولىدىكى ئالمنى ئىسكەندەرگە قارىتىپ تاشلاپ - تۇ. قىزنىڭ ئالمنى نى - نى كېلىشكەن شاھزادىلەر ۋە بەگزادىلەرگە تاشلىماي، ئاددىي بىر يىگىتكە تاشلىغىنى ئۇ. چۈن ھەممە ھەيران بوپتۇ. ئەمما، ئىسكەندەرمۇ ناھايىتى چىرايلىق، پېشانىسى ئوچۇق ۋە ئەقىللىق يىگىت ئىكەن. قىزنىڭ ئاتا - ئانىسى ۋەدىگە ۋاپا قىلىپ، چوڭ توي - تۆكۈن ئۆتكۈزۈپ، قىزنى ئىسكەندەرگە نىكاھلاپ قويۇپتۇ ۋە ئۇلارغا ئۆي تۇتۇپ بېرىپتۇ. شۇنداق قىلىپ، يەنە بىرنەچچە ئايلار ئۆتۈپتۇ.

كۈنلەردىن بىر كۈنى، ئىسكەندەر ئۆزىنىڭ ئاتا - ئانىسىنى ئەسلەپ، ئۆز شەھىرىگە قايتىش ئويىغا كەپتۇ - دە، خوتۇنىغا: — ھۆرلىقا، مەن پالانى شەھەرنىڭ پۇقراسى، مېنىڭمۇ ئاتا - ئانام، قوۋم - قېرىنداشلىرىم بار. مەن جاھان كېزىپ چىققاندىم، مانا خېلى يىللار ئۆتۈپ كەتتى، شەھەرلەرنى كەزدىم، تەقدىر - ئىرادە بىلەن ئىككىمىز قوشۇلۇپ ئۆي - ئوچاقلىق بولۇپ قالدۇق. ئەمدى مەن ئاتا - ئاناڭدىن رۇخ - سەت ئالساڭ، مېنىڭ ئاتا - ئانامنىڭ ئالدىغا بارساق، — دەپ

مەسلەھەت ساپتۇ.

ھۆرلىقا بۇ مەسلەھەتنى توغرا كۆرۈپ، ئۆزىنىڭ ئاتا - ئانىسىغا ئېيتىپتۇ. قىزنىڭ ئاتا - ئانىسىمۇ بۇ مەسلەھەتنى ماقۇل كۆرۈپ رازىلىق بېرىپتۇ ۋە كۆپ سوۋغا - سالاملار بىلەن ئۇلارنى ئۈزىتىپ قويۇپتۇ.

ئىسكەندەر ئۆز شەھىرىگە توپتوغرا كەتمەستىن، يەنە كۆرمىگەن شەھەرلەرنى كۆرۈپ كېتىش ئۈچۈن شەھەرمۇشەھەر ئايلىنىپ مېڭىپتۇ. ئۇلار كۆپ چۆللەرنى بېسىپ، قانچە دەر - يالاردىن ئۆتۈپ، نۇرغۇن شەھەرلەرنى كېزىپ ۋە تالاي تاغلارنى ئېشىپ چوڭ بىر شەھەرگە يېتىپ كەپتۇ. شەھەردە ئۇلارنىڭ تونۇشى بولمىغانلىقى ئۈچۈن نېمە قىلىشنى بىلمەي، شە - ھەرنىڭ چېتىدە ئىگىسىز بوش تۇرغان بىر ئۆيگە چۈشۈپ جايلىشىپتۇ.

ئۇلارنىڭ يول ئوزۇقلىرى تۈگەپ، ئاقچىلىرى ئاز قالغا - نىكەن، ئەمما ئىسكەندەر بۇ توغرىدا ھۆرلىقاغا ھېچنېمە دې - مەپتۇ ۋە ئۆزىچە خىجالەت بولۇپ، خىيال بىلەن ئېڭىكىنى تۇتقىنىچە ئولتۇرۇپ قاپتۇ. بۇنى كۆرگەن ھۆرلىقا ئاستا ئىسكەندەرنىڭ يېنىغا كېلىپ:

— ئىسكەندەر، سىزگە نېمە بولدى؟ نېمە سەۋەبتىن شۇنچە خىيالغا چۆكۈپ ئولتۇرىسىز؟ — دەپ سوراپتۇ. ئىسكەندەر:

— يولغا ئالغان ئوزۇقىمىز تۈگىدى، ئاقچىمۇ بىر - ئىككى كۈنگە يەتكۈدەكلا قالدى. يولمىز تېخى ئۇزاق، تونۇش - بىلىشلەرمۇ يوق، نېمە قىلىشنى بىلمەي خىيال سۈرۈپ قالدىم، — دەپ ئەھۋالنى بايان قىپتۇ. ھۆرلىقا ئېرىنىڭ كۆڭلىنى يوپۇتۇپ:

— شۇنىڭغىمۇ شۇنچە خىيال سۈرەمسىز؟ قويۇڭ، بىر

ئىلاجى بولۇپ قالار. ھازىر بازارغا بېرىپ ئىككى نان، بىر گەز ياخشى شايى، قىرىق بىر تۈرلۈك يىپەك يىپ ئەكىلىش، — دەپ ئىسكەندەرنى بازارغا ئەۋەتىپتۇ.

ئىسكەندەر بازارغا بېرىپ، ئىككى نان، بىر گەز ياخشى شايى، قىرىق بىر تۈرلۈك يىپنى ئەكەپتۇ.

ئاخشىمى ئەر — خوتۇن ئىككىسى ئولتۇرۇپ ھېلىقى ئىككى نان بىلەن چاي ئىچىپ قورساقنى توقلاپتۇ، كېيىن ھۆرلىقا:

— سىز ئەمدى ئارام ئېلىش، ھېرىپ كەتتىڭىز، — دەپ ئىسكەندەرگە ئورۇن سېلىپ بېرىپتۇ. ئىسكەندەر يېتىپ ئۇخلاپتۇ ۋە ھۆرلىقاننىڭ كېچىچە نېمە ئىش قىلغانلىقىنى بىلمەپتۇ. ھۆرلىقا بولسا كېچىسى قاراڭغۇدا ئولتۇرۇپ، ھېلىقى يىپلار بىلەن شايدىن ناھايىتى چىرايلىق كەشتە ياغلىق توقۇپتۇ، ئۇنى سەھەرگە يېقىن پۈتكۈزۈپ قوزۇققا ئېلىپ قو-يۇپتۇ — دە، يېتىپ ئۇخلاپتۇ.

ئەتىگەنلىكى ئىسكەندەر ئۇيقۇدىن تۇرسا، ھۆرلىقا ئۇخلاۋاتقان، قوزۇقتا ناھايىتى چىرايلىق بىر كەشتە ياغلىق ئېسىقلىق تۇرغان. ئىسكەندەر شۇنچە شەھەرلەرنى ئايلىنىپ يۈرۈپ ھېچ يەردە ۋە ھېچقاچان بۇنداق چىرايلىق ياغلىقنى كۆرۈپ باقمىغانىكەن. ئۇ ياغلىقنى قولغا ئېلىپ ھەيران بو-لۇپ: «ئەجەبا، بىزدە بۇنداق چىرايلىق كەشتە ياغلىق يوق ئى-دىغۇ، بۇ نەدىن كېلىپ قالدى؟» دەپ ئەجەبلىنىپ تۇرغىنىدا، ھۆرلىقا ئويغىنىپتۇ. ئۇ ئىسكەندەرگە:

— ئەجەبلەنمەش، بۇنى مەن كېچىچە ئولتۇرۇپ، تۈنۈگۈن سىز بازاردىن ئەكەلگەن يىپ ۋە شايدا توقۇدۇم. ئەمدى سىز بۇنى بازارغا ئاپىرىپ سېتىپ كېلىش. يۈز يامبۇ بەرمىسە، ساتماش. ساتقاندىن كېيىن بىر كۈنلۈك ئوزۇق ۋە يەنە تۈنۈ-

گۈنكىگە ئوخشاش بىر گەز شايبى ۋە قىرىق بىر تۈرلۈك يىپ ئەكېلىڭ. شۇنداق قىلىپ، ئۈچ - تۆت قېتىملا كەشتە توقۇپ ساتساق، يولغا يېتەرلىك ئوزۇق جايلىۋالىمىز، — دەپ ئىسكەندەرنى يەنە بازارغا ئەۋەتىپتۇ.

ئىسكەندەر كەشتە ياغلىقنى قاتلاپ قوينىغا ساپتۇ - دە، بازارغا كېتىپتۇ. ئۇ بازارغا بېرىپ قوينىدىكى ياغلىقنى شۇنداق چىقىرىشى بىلەنلا، كىشىلەر ياغلىقنىڭ چىرايلىقلىقىغا ھەيران قېلىشىپ ئىسكەندەرنى ئوربۇلىشىپتۇ. ھەركىم بۇ كەشتە ياغلىقنى سېتىۋېلىشقا قىزىقىپ ئۆزئارا تالىشىپ قاپتۇ. شۇ ئارىدا شۇ شەھەردىكى خاننىڭ بالىسى بازارنى ئا-رىلاپ تاماشا قىلىپ يۈرگەنىكەن، ئۇ بۇ ئەھۋالنى كۆرۈپ، بۇ كىشىلەر نېمىنى شۇنچە تالىشىۋاتىدىكەن، دەپ قارىسا، ناھا-يىتى چىرايلىق بىر كەشتە ياغلىقنىڭ سودىسى بولۇۋاتقان. ئۇنىڭمۇ ھەۋىسى كېلىپ بۇ ياغلىقنى ئالغۇسى كەپتۇ ۋە توپ-نىڭ ئارىسىغا يېرىپ كىرىپ:

— توختاڭلار، خالايق، توختاڭلار، ياغلىقنى تالاشماي بۇ-ياققا بېرىڭلار ! بۇنىڭ ئىگىسى كىم ؟ باھاسى قانچە ؟ — دەپ سوراپتۇ.

ئاڭغىچە بۇ ياغلىقنى تالىشىپ، بىر - بىرلىرى بىلەن بوغۇشۇۋاتقان كىشىلەر شاھزادىگە گەپ قىلالماي، ياغلىقنى ئۇنىڭغا بېرىپتۇ.

— ياغلىقنىڭ ئىگىسى مەن، باھاسى يۈز يامبۇ، — دەپ جاۋاب بېرىپتۇ ئىسكەندەر.

شاھزادە دەررۇ يۈز يامبۇنى چىقىرىپ بېرىپتۇ - دە، ياغلىقنىڭ چىرايلىقلىقىغا ھەيران بولۇپ، پاھ، پاھ، ئەجەبمۇ چىرايلىق توقۇلغان ياغلىق ئىكەن ! بۇنى توقۇغان قانداق گۈزەلنىڭ چېۋەر قولىدۇ ؟ ئۇنى ئەلۋەتتە كۆرۈش ۋە قولغا

چۈشۈرۈش كېرەك، دېگەن ئويغا كەپتۇ. شۇنىڭدىن كېيىن ئۇ ئاستا ئىككى دوستىنى چاقىرىپ:

— سىلەر ھېچكىمگە بىلىندۈرمەستىن ئاۋۇ يىگىتنىڭ كەينىدىن بېرىپ، ئۇنىڭ بارغان يېرىنى، ئۇ بارغان يەردە كىملىك بارلىقىنى تولۇق بىلىپ كېلىڭلار، — دەپ ئىسكەندەرنى كۆرسىتىپتۇ.

ئىسكەندەر بۇ ئىشتىن خەۋىرى يوقلا بازاردىن كېرەكلىك نەرسىلەرنى ئېلىپ ئۆيگە قايتىپتۇ. ئۇنى پايلاپ يۈرگەن ھېلىقى ئىككى يىگىت كەينىدىن يوشۇرۇنچە ئەگىشىپ مېڭىپ-تۇ. ئىسكەندەر ئۆزى چۈشكەن ئۆيگە كېلىپ دەرۋازىدىن كىرسە، ھۆرلىقا ھويللارنى سۈپۈرۈپ، سۇ سېپىپ يۈرگەندەكەن. ئۇ دەرۋازى ئىسكەندەرنىڭ ئالدىغا كېلىپ، قولىدىكى نەرسىلەرنى ئاپتۇ. بۇلارنىڭ ھەممىسىنى ھېلىقى پايلاپ كەلگەن ئىككى پايلاقچى دەرۋازىنىڭ يوقۇقىدىن قاراپ كۆرۈپتۇ. كېيىن ئۇلار شاھزادىنىڭ ئالدىغا بېرىپ:

— بىز ھېلىقى يىگىتنىڭ كەينىدىن پايلاپ بارساق، ئۇ شەھەرنىڭ چېتىدىكى بىر ئۆيگە كىرىپ كەتتى. دەرۋازىنىڭ يوقۇقىدىن ماراپ قارساق، شۇنداق چىرايلىق بىر جۇۋان ھويلنى سۈپۈرۈپ يۈرۈپتۇ، ئېھتىمال شۇ يىگىتنىڭ خوتۇنى بولسا كېرەك. ئۇ جۇۋاننىڭ چىرايلىقلىقىنى بىر دېمەك، ئاي دېسە ئاي ئەمەس، كۈن دېسە كۈن ئەمەس، — دەپتۇ.


— دېمەك، بۇلار باشقا يۇرتتىن كەلگەن كىشىلەر ئىكەن. ئۇنداق بولسا بۈگۈن كەچتىلا ئىشنى باشلايلى، — دەپتۇ شاھزادە ۋە ئىككى دوستى بىلەن كەچتە ھېلىقى جۇۋاننى ئېرىدىن تارتىپ ئەكىلىشكە مەسلىھەتنى پىشۇرۇپ قويۇپتۇ.

شۇنداق قىلىپ، كۈن كەچ بولۇپتۇ. ئىسكەندەر بىلەن ھۆر-

لىقا كەچلىك تاماقنى يەپ بولۇپ ئۇزاق پاراڭ سېلىشىپ
ئولتۇرغاندىن كېيىن، ئىسكەندەر يېتىپ ئۇخلاپتۇ، ھۆرلىقا
بولسا قاراڭغۇدا ئولتۇرۇپ
كەشتە توقۇشقا باشلاپتۇ.

تۈن يېرىمدىن ئۆتۈپ،
پۈتۈن شەھەر ئۇيقۇغا كەت-
كەندىن كېيىن، شاھزادە
ئىككى دوستىنى ئەگەشتۈرۈپ
ئىسكەندەر تۇرغان ئۆيگە
كەپتۇ. ئۇلار ئاستا دەرۋازىنى
ئېچىپ ھويلىغا كىرىپتۇ،
لېكىن ئۆينىڭ ئىشىكىنى
ئاچالماي ئىشىكىنى بۇزۇشقا
باشلاپتۇ.

شۇ ئارىدا ھۆرلىقا بۇ
تاراق - تۇرۇقتىن قورقۇپ
ئىسكەندەرنى ئويغىتىپتۇ.
ئاڭغىچە شاھزادە ۋە ئۇنىڭ
ئادەملىرى ئۆيگە كىرىپ،



زورلۇق بىلەن ھۆرلىقانى سۆرەپتۇ. ئىسكەندەر قانچىلىك قارشىلىق قىلىسمۇ، يالغۇزلۇق قىلىپ كۈچى يەتمەپتۇ. ھېلىقى ئۈچى ئىسكەندەرنى ئۇرۇپ ھوشىدىن كەتكۈزۈپ، پۇت - قولىنى باغلاپ، كوچىدىكى بىر كۆۋرۈكنىڭ يېنىغا - پاتقاققا تاشلىۋېتىپتۇ - دە، ھۆرلىقانى ئەكىتىپتۇ.

ئەتىسى ئەتىگەنلىكى مۆمىن دېگەن بىر كىشى ھارۋا ھەيدەپ كېلىۋېتىپ، كۆۋرۈككە كەلگەندە ئېتى ئۈركۈپ ئۆتەمەپتۇ. ھارۋىكەش ھارۋىدىن سەكرەپ چۈشۈپ قارىسا، پۇت - قولى باغلانغان بىر ئادەم لايغا مىلىنىپ ياتقۇدەك. ئۇ دەررۇ ئىسكەندەرنىڭ پۇت - قوللىرىنى يېشىپ ھارۋىغا ساپتۇ - دە، ئۇنى ئۆزىنىڭ ئۆيىگە ئەكىتىپتۇ.

مۆمىن ئىسكەندەرنى يۇيۇپ، قۇرۇق كىيىملەرنى كىيىدۇ. رۇپ، كۆرىپلەرگە ئوراپ ياتقۇزۇپتۇ. ئىسكەندەر خېلى ۋاقىتلاردىن كېيىن ھوشىغا كېلىپ كۆزىنى ئېچىپ قارىسا، بىر يات كىشىنىڭ ئۆيىدە ياتقان. ئىسكەندەرنىڭ كۆزىنى ئاچ - قانلىقىنى كۆرگەن مۆمىن:

— سەن كىم بولىسەن؟ نەدىن كەلدىڭ؟ نېمە سەۋەبتىن بۇ ئەھۋالغا دۇچار بولدۇڭ؟ — دەپ سوراپتۇ.

ئىسكەندەر ئۆزىنىڭ نەدىن كەلگەنلىكىنى ۋە نېمە سەۋەبتىن بۇ يەرلەرگە كېلىپ، بۇ ئەھۋالغا دۇچار بولۇپ قالغانلىقىنى باشتىن - ئاياغ سۆزلەپ بېرىپتۇ، لېكىن بۇ ئىشنى قىلغانلار كىم، ھۆرلىقانى كىملەر، نەگە ئەكەتكەنلىكىنى ئېيتىپ بېرەلمەپتۇ. مۆمىن ئاكا بۇنى ئاڭلاپ:

— قايغۇرما، ئۇكا، ئوغۇل بالىنىڭ بېشىغا ھەر ئىشلار كېلىدۇ. ئەگەر خوتۇنۇڭ مۇشۇ شەھەردە بولسا، ئۇنى تېپىش ئاسان، ئۇنى تېپىشقا مەن ياردەم قىلىمەن، — دەپ ئىسكەندەرنىڭ كۆڭلىنى يوپۇتۇپتۇ.

شۇنداق قىلىپ، ئارىدىن بىرنەچچە كۈن ئۆتۈپ ئىسكەندەر ئاۋۋالقى ھالىغا كەپتۇ. بىر كۈنى مۆمىن ئاكا بازارغا بېرىپ خۇرجۇننىڭ ئىككى بېشىنى تولدۇرۇپ ھەر خىل ئۇششاق - چۈششەك ماللارنى، يەنى يىپ - يىڭنە، ئەينەك، دورا - دەرمانلارنى ئەكەپتۇ ۋە ئۇنى بىر سېۋەتكە سېلىپ:

— مانا، ئۆكەم، بۇ نەرسىلەرنىڭ ھەممىسى خوتۇن - قىزلارغا كېرەكلىك نەرسىلەر، سەن مۇشۇ نەرسىلەر بىلەن كۈچىمۈكۈچا يۈرۈپ سېتىقچىلىق قىل، مۇشۇ نەرسىلەر ئار - قىلىق خوتۇنلۇق بىلەن تېپىشىسەن. بۈگۈن ماڭغان كۈچىلەر بىلەن ئەتىسى ماڭما، ھەر كۈنى باشقا - باشقا كۈچىلەر بىلەن ماڭ. شۇنداق قىلىپ، بىرنەچچە كۈننىڭ ئىچىدە پۈتۈن شە - ھەرنى ئايلىنىپ چىقىسەن. ئاۋازىڭنى ئايماستىن: «ئەلەڭگە - مەلەڭگە، سەرەڭگە، مېنىڭدىكى ھەرنەرسە كېرەك بولۇر ھە - دەمگە» دەپ ۋارقىراپ ماڭ، — دەپ ئىسكەندەرگە بېرىپتۇ.

ئىسكەندەر سېۋەتنى كۆتۈرۈپ: «ئەلەڭگە - مەلەڭگە، سەرەڭگە، مېنىڭدىكى ھەرنەرسە كېرەك بولۇر ھەدەمگە» دەپ ۋارقىرىغىنىچە كۈچىمۈكۈچا يۈرۈپتۇ. ھەربىر ھويلىدىن خوتۇن - قىزلار يۈگۈرۈشۈپ چىقىپ، بەزىلىرى يىپ - يىڭنە، بەزىلىرى سۈزگە - تارغاق، بەزىلىرى دورا - دەرمان، قىسقىسى ھەركىم ئۆزىگە كېرەكلىك نەرسىلەرنى ئېلىشىپتۇ، لېكىن ھۆرلىقا ھېچ يەردىن چىقماپتۇ. ئىسكەندەر شەھەرنى ئايلىنىپ يۈرۈپ، بىر كۈنى خان سارىيىنىڭ ئالدىدىن ئۆتۈپ قاپتۇ.

ھۆرلىقا ئەنە شۇ ساراينىڭ ئۈستۈنكى ئۆيىدە ئىككى قىزنىڭ كۆزىتىشى ئاستىدا تۇرىدىكەن. ئۇ قايغۇ - ھەسرەت بىلەن خىيال سۈرۈپ دېرىزە ئالدىدا ئولتۇرسا، ئۇنىڭ قولى - قىمغا تونۇش بىر ئاۋاز ئاڭلىنىپتۇ، شۇنداق بېشىنى كۆتۈرۈپ

دېرىزىدىن قارىسا، «ئەلەڭگە - مەلەڭگە، سەرەڭگە...» دەپ
ۋارقىرىغىنىچە بىر سېۋەتتە جىق ئۇششاق - چۈششەكلەرنى
كۆتۈرۈپ ئۆز ئېرى ئىسكەندەر كېتىپ بارغۇدەك. ھۆرلىقا يې-
نىدىكى قىزلارغا بىلىندۈرمەسلىك ئۈچۈن:

— قىزلار، مېنىڭ بېشىم ئاغرىپ تۇرىدۇ، ئاۋۇ كوچىدىن
ئۆتۈپ كېتىپ بارغان كىشىدىن باش ئاغرىقىنىڭ دورىسى
بولسا ئەكىرىڭلار. ئۆزۈڭلارغىمۇ بىرەر نەرسە كېرەك بولسا ئې-
لىڭلار، — دەپ پۇل بېرىپتۇ.

قىزلار يۈگۈرۈشۈپ چىقىپ كەتكەندە، ھۆرلىقا بىر پارچە
قەغەزگە خەت يېزىپ تەييارلاپ تۇرۇپتۇ. ئۇ قىزلار ئۆزلىرىد-
ىگىمۇ كېرەكلىك نەرسىلەرنى ئېلىپ، بىر قۇتا دورا كۆتۈرۈپ
كىرىپتۇ. ھۆرلىقا دورىنى ئېلىپ قارىغان بوپتۇ - دە، ئاس-
تاغىنا ھېلىقى خېتىنى قۇتىنىڭ ئىچىگە ساپتۇ ۋە:

— بۇ دورا ئۆزىمىزدىمۇ بارغۇ، مەن باشقا ياخشىراق
دورا بارمىكىن دېۋىدىم. بۇنىڭ كېرىكى يوق، مەڭلار، ئاچىقىپ
قايتۇرۇپ بېرىڭلار، — دەپتۇ.

قىزلار قۇتىنى ئېلىپ يەنە يۈگۈرۈشۈپ چىقىپتۇ - دە،
ئىسكەندەرنى توختىتىپ:

— بۇ دورا مەلىكەمنىڭ ئۆزىدە بار ئىكەن، — دەپ قايد-
تۇرۇپ بېرىپتۇ. لېكىن، بۇ ئىشلارنى نە قىزلار، نە ئىسكەند-
ەر چۈشەنمەپتۇ. شۇنداق قىلىپ، ئىسكەندەر كەچكىچە كو-
چىمۇ كوچا ئايلىنىپ يۈرۈپ كەچقۇرۇن قايتىپ كەپتۇ.

ئۆيدە كەچلىك تاماقنى يەپ ئولتۇرۇپ، مۆمىن ئاكا:
— ئىشلىرىڭ قانداق، بالام؟ ھۆرلىقانى كۆرەلىدىڭمۇ؟ —
دەپ سوراپتۇ. ئىسكەندەر:

— ياق، بۈگۈنمۇ كۆرەلمىدىم، ئىشىم نەتىجىسىز، —
دەپ جاۋاب بېرىپتۇ. لېكىن، مۆمىن ئاكىنىڭ كۆڭلى بىر

نەرسىنى تۇيغاندەك قىلىپ:

— سېنىڭ بىلەن سۆزلەشكەن ياكى بىرەر نەرسەڭنى ئېلىپ قايتۇرۇپ بەرگەن كىشىلەر بولدىمۇ؟ — دەپ سوراپ-تۇ. شۇ چاغدا ئىسكەندەر ماڭغان كوچىلىرىنى، قەيەردە، كىم-لەرگە نېمىلەرنى ساتقانلىقىنى بىر - بىرلەپ يادىغا ئاپتۇ - دە:

— ھە راستلا، بۈگۈن بىر چوڭ ئىمارەتنىڭ ھويلىسىدىن ئىككى قىز چىقىپ بىر قۇتا دورا ئېلىپ كىرىپ كەتكەنىدى، لېكىن قايتىپ چىقىپ، بۇ دورا مەلىكەمنىڭ ئۆزىدە بار ئىكەن، دەپ قايتۇرۇپ بەردى، — دەپتۇ. مۆمىن ئاكا:

— قېنى، سېۋەتنى بېرى ئەكەلگىنە، — دەپ، سېۋەتتىكى قۇتىلارنى بىر - بىرلەپ ئېچىپ قارايتۇ ۋە بىر قۇتنىڭ ئىچىدىن بىر پارچە خەتنى تېپىپ، — مانا، بالام، مۇنۇ خەتنى ئوقۇپ كۆرگىنە، — دەپ ئىسكەندەرگە بېرىپتۇ.

ئىسكەندەر خەتنى ئېلىپ ئوقۇپ كۆرسە: «مەن خاننىڭ سارىيىدا، ئۈستۈنكى ئۆيدە. سىزنى كۆردۈم، لېكىن ئالدىڭىزغا چىقىشقا ئاماللىق بولمىدى، چۈنكى مەن كۆزەت ئاستىدا تۇرىمەن. سۆزىڭىز قىسقىسى، جۈمە كېچىسى تەييارلىنىپ كېلىڭ، قېچىپ قۇتۇلىمىز. ھۆرلىقا» دەپ يېزىلغانىكەن. ئىسكەندەر خۇشال بولۇپ، ئەمدى قانداق قىلىش توغرىسىدا مۆمىن ئاكىدىن مەسلىھەت سوراپتۇ. مۆمىن ئاكا ئىسكەندەرنىڭ دولىسىنى قېچىپ تۇرۇپ:

— مانا، ھۆرلىقا تېپىلدى، ۋەدە جۈمە كېچىسى ئىكەن. ئاڭغىچە تەييارلىق كۆرۈش كېرەك، — دەپتۇ. ئەتىسىدىن باشلاپ ئىسكەندەر تەييارلىق كۆرۈشكە باشلاپتۇ.

شۇنداق قىلىپ، كۈتكەن جۈمە كۈنىمۇ كەپتۇ. مۆمىن ئاكا ئىسكەندەرگە يولغا كېتەرلىك ئوزۇق ۋە ياخشى ئىككى ئاتنى توقۇپ تەييارلاپ بېرىپتۇ. ئاخشىمى ئىسكەندەر بىر ئات-

نى مىنىپ، بىر ئاتنى سالتاڭ پېتى يېتىلەپ ھېلىقى سارايدىغان ئالدىغا كەلسە، ئۆيدە تېخى چىراغ ئۆچمىگەنىكەن. ئۇ: «بالدۇر كېلىپ قاپتىمەن، ئەمدى چىراغ ئۆچكۈچە بىر دالدىغا كىرىپ بىر ئاز كۈتۈپ تۇراي» دەپ، چەترەك بىر يەرگە بېرىپ تامنىڭ دالدىسىغا ئۆتۈپتۇ - دە، ئاتتىن چۈشۈپ چۈلۈۋىرىدىن تۈتۈپ ئولتۇرۇپتۇ. ئۇ قاياققا قېچىش، نېمە قىلىش خىيالى بىلەن ئولتۇرۇپ كۆزى ئۇيقۇغا كېتىپ قاپتۇ.

بىر ۋاقىتلاردىن كېيىن بۇ يەردىن بىر ئوغرى ئۆتۈپ كېتىپ بېرىپ، ئاتلارنىڭ پۇرقۇشلىرىنى ئاڭلاپ قاپتۇ، كېلىپ قارىسا، توقۇقلۇق ياخشى ئىككى ئاتنى چۈلۈۋىرىدىن تۈتۈپ بىر كىشى ئۇخلاۋاتقان. بۇنى كۆرگەن ئوغرى: «مانا، خۇدايىم بەردى، ئامەت دېگەن شۇ ئەمەسمۇ» دەپ، ئاستا يېقىن كېلىپ ئىسكەندەرنىڭ قولىدىكى چۈلۈۋىرىنى كېسىپتۇ - دە، ئاتنىڭ بىرىنى مىنىپ، بىرىنى يېتىلەپ كېتىپتۇ.

ئىسكەندەر ئۇيقۇچىلىقتا ھېچنېمىنى سەزمەي يېتىۋېرىپتۇ. دەل شۇ ۋاقىتنىڭ ئۆزىدە ھۆرلىقا تەييارلىنىپ، ئىسكەندەرنىڭ كېلىشىنى كۈتۈپ دېرىزىدىن كوچىغا قاراپ تۇرغانىكەن. بىر چاغدا ھېلىقى ئوغرى ئاتلارنى دۈپۈرلىتىپ، شۇ كوچا بىلەن ساراينىڭ ئالدىدىن ئۆتۈپ قاپتۇ. دېرىزىدىن قاراپ تۇرغان ھۆرلىقا قاراڭغۇدا بۇنى ئىسكەندەر دەپ قاپتۇ - دە، تەييارلاپ قويغان بىر خۇرجۇن ئالتۇننى دېرىزىدىن تاشلاپتۇ ۋە ئۆزى ئېھتىيات بىلەن قەدەم بېسىپ تاشقىرىغا چىقىپتۇ. ئوغرى ئالدىغا چۈشكەن بۇ نەرسىگە ھەيران بولۇپ، ئاتتىن ئېڭىشىپ قارىسا، ئىچىگە لىق بىرنېمە تولدۇرۇلغان خۇرجۇن. ئۇ دەررۇ ئاتتىن چۈشۈپ خۇرجۇننى ئېچىپ قارىسا ئالتۇن. بۇنى كۆرگەن ئوغرى خۇشاللىقى ئىچىگە سىغماي، ئۇنى ئاتقا ئارتىپتۇ. شۇ ئارىدا ھۆرلىقا يېتىپ كېلىپ:

— قېنى، چاپسانراق بولۇڭ، بىرەر كىشى كۆرۈپ قال-
غۇچە كېتەيلى، — دەپتۇ. ئوغرى بولسا ئۆز — ئۆزىگە: «مانا،
ئامەت دېگەن شۇ ئەمەسمۇ» دەپ، بىر ئاتقا ھۆرلىقانى مىنگۈ-
زۈپ، بىر ئاتقا ئۆزى مىنىپ «چۇھ» دەپ تاغقا قاراپ كېتىپتۇ.
ئۇلار كېچىچە يول مېڭىپ، تاڭ ئاتارغا يېقىن تاغقا يې-
تىپتۇ، ئوغرى ئۆزى ياشايدىغان بىر ئۆڭكۈرگە ھۆرلىقانى
ئېلىپ كىرىپتۇ. يورۇق چۈشكەندە ھۆرلىقا ھېلىقى كىشىگە
قارىسا، ئىسكەندەر ئەمەس، باشقا بىر كىشى. «ئاه، ئەمدى
راسا قولغا چۈشۈپتىمەنغۇ» دەپتۇ ھۆرلىقا ئىچىدە. ئوغرى
ھۆرلىقانىڭ چىرايىدا پەيدا بولغان ھەسرەتنى سېزىپ:

— نېمىدىن شۇنچە خاپىسىز، خېنىم؟ چىرايىڭىزنى
ئاچسىڭىزچۇ، مانا بۇ دۇنيالارنىڭ ھەممىسى سىزنىڭ، —
دەپ، ئۆڭكۈردىكى ساندۇقلىرىنى ئېچىپ، ئۇنىڭ ئىچىدىكى
ئالتۇن — كۈمۈش، ئۈنچە — مارجان ۋە مەرۋايىتلارنى ھۆرلى-
قاننىڭ ئالدىغا تۆكۈپتۇ. لېكىن، ھۆرلىقا سىر بەرمەستىن:
— ياق، نېمىدىن خاپا بولاتتىم، پەقەت ئات مىنىپ ئۆ-
گەنمىگەنلىكىمدىن ھېرىپ قالسام كېرەك، — دەپ قويۇپتۇ.
ئوغرى خۇشاللىقىدىن قىلىدىغان قىلىق تاپالماي قاپتۇ.
ھۆرلىقا بولسا، بۇنىڭ قولىدىن قانداق قىلىپ قۇتۇلۇشنىڭ
ئىلاجىنى ئىزدەپ:


— ئۇھ، خويمۇ ئۇسساپ كەتتىما، ئازراق سۇ تېپىلامد-
كىن؟ — دەپ سۇ سورايتۇ. ئوغرى ئورنىدىن ئىرغىپ تۇرۇپ:
— سىز ئۈچۈن سۇ تۈگۈل، ئۇنىڭدىن باشقىلىرىمۇ تەي-
يار، — دەپتۇ ۋە يۈگۈرۈپ بېرىپ بۇلاقتىن بىر ئاپقۇر سۇ
ئەكىلىپ، ئازراق قېتىق قوشۇپ دوغاپ قىپتۇ — دە، ھۆرلى-
قاغا ئۈزىتىپتۇ. ھۆرلىقا دوغاپتىن ئازراق ئىچىپتۇ — دە،
ھەر ئېھتىمالغا قارشى يانچۇقىغا سېلىۋالغان زەھەرنى ئېلىپ

ئاستا دوغاققا ئارىلاشتۇرۇپتۇ ۋە:

— سىزمۇ ئۇسساپ قالغانسىز، ئازراق ئىچىۋېلىڭ، —
دەپ دوغاپنى ئوغرىغا ئۇزىتىپتۇ. ئوغرى دوغاپنى ئېلىپ بىر
كۆتۈرۈپ ئىچىۋېتىپتۇ — دە، بىر ئازدىن كېيىن كۆزلىرى
ئالاق — جالاق بولۇپ يىقىلىپتۇ.

شۇنىڭدىن كېيىن ھۆرلىقا ئۆز كىيىملىرىنى خۇرجۇنغا
سېلىپ، ئوغرىنىڭ ساندۇقىدىكى ئەرەنچە كىيىملەرنى ئېلىپ
كىيىپ، ئاتقا مىنىپ قېچىپتۇ. شۇنداق قىلىپ، ھۆرلىقا

كۈن بويى مېڭىپ
تاغلاردىن ئېشىپتۇ،
چۆللەردىن ئۆتۈپتۇ.
كەچ كىرىپ تۈن
باشلىنىپتۇ. تۈن
بويى مېڭىپ كۆپ
دەريالارنى بېسىپ ئۆ-
تۈپ، يەنە بىر تاغقا



كەپتۇ. تاڭ سەھەردە تاغدىن ئېشىپ كېتىپ بارسا، ئاسماندا بىر قۇش ئۇچۇپ يۈرگۈدەك، يەرگە قارىسا ناھايىتى نۇرغۇن كىشى قۇش قاياققا ئۇچسا شۇ ياققا قاراپ، قۇشنى ئەگىشىپ يۈرگۈدەك.

بىر ۋاقىتتا قۇش ئەگىپ - ئەگىپ تۆۋەنلەپ چۈشۈپ ھۆرلىقانىڭ بېشىغا قونۇپتۇ. قۇشنى ئەگىشىپ يۈرگەن كىشىلەر يۈگۈرۈشۈپ كېلىپ: «ۋاي خان ئالىلىرى، مۇبارەك بولسۇن!» دېيىشىپ ھۆرلىقانى ئاتتىن چۈشۈرۈپ، قولمۇقول كۆتۈرۈپ دېگۈدەك خان ئوردىسىغا ئەكىتىشىپتۇ.

ھۆرلىقا ھېچنېمىنى چۈشەنمەي، ۋەقەنىڭ نېمە ئىكەنلىكىنى سۈرۈشتۈرۈپتۇ. ئەسلىدە بۇ شەھەرنىڭ خانى ئۆلۈپ قالغانىكەن، خاننىڭ تەخت ۋارىسى يوق ئىكەن، شۇڭا شەھەر خەلقى خانلىق تالىشىپ ئۆزئارا چىقىشالماستىن، ئاخىر خاننىڭ دۆلەت قۇشى دەپ ئاتالغان قۇشنى ئۇچۇرۇپ: «ئەگەر شۇ قۇش كىمنىڭ بېشىغا قونسا شۇ خان بولىدۇ» دېگەن قارارغا كەلگەنىكەن. شۇ قۇش ھۆرلىقانىڭ بېشىغا كېلىپ قونغىنى ئۈچۈن قارارغا مۇۋاپىق ئۇنى شۇ شەھەرگە خان قىپتۇ، لېكىن ئۇنىڭ ئايال ئىكەنلىكىنى ھېچكىم بىلمەپتۇ.

كۈنلەردىن بىر كۈنى، ھۆرلىقا ئايالچە كىيىملىرىنى كىيىپ ئۆزىنىڭ سۈرىتىنى سىزدۈرۈپتۇ - دە، يەنە ئەرەنچە كىيىنىۋاپتۇ، كېيىن ساراي باشقۇرغۇچىنى چاقىرىپ:

— مۇشۇ سۈرەتنى شەھەر دەرۋازىسىغا ئېسىپ، ئۇنىڭ يېنىغا قاراۋۇل قويۇڭ. ئەگەر كىمدەكىم شۇ سۈرەتنى كۆرۈپ «ئاھ - ۋاھ» ئۇرسا، دەررۇ مېنىڭ ھۇزۇرۇمغا ھەيدەپ كېلىڭ، — دەپ ئەمر قىپتۇ.

ساراي باشقۇرغۇچى خاننىڭ ئەمرىنى ئورۇنداپ، سۈرەتنى شەھەر دەرۋازىسىغا ئېسىپتۇ ۋە قاراۋۇللارنى قويۇپتۇ. ئەمدى

گەپنى ئىسكەندەردىن ئاڭلايلى:

ئىسكەندەر ئۇخلاپ قېلىپ ئاتلىرىنى ئوغرىغا ئالدۇرۇپ قويغان كۈننىڭ ئەتىسى: «خاننىڭ كېلىنى قېچىپ كېتىپتۇ» دېگەن گەپ پۈتۈن شەھەرگە يېيىلىپتۇ. غەزىپى قاينىغان شاھزادە: «ئاسمانغا چىقىپ كەتسە تاپىنىدىن، يەرگە كىرىپ كەتسە چېچىدىن تارتىپ چىقىمەن» دەپ، يۇرتىمۇ يۇرت ئايىلىنىپ ئىزدەشكە باشلاپتۇ. بۇنى ئاڭلىغان ئىسكەندەرمۇ: «دېمەك، ھۆرلىقا قۇتۇلۇپ كېتىپتۇ. ئەمدى بىز ئەدە بولمىسۇن تېپىشىپ قالارمىز» دەپ، ئۇنى ئىزدەپ يولغا چىقىپتۇ.

كۈنلەردىن بىر كۈنى شاھزادە ھۆرلىقانى ئىزدەپ يۈرۈپ، دەل شۇ ھۆرلىقا خانلىق قىلىۋاتقان شەھەرگە كېلىپ قاپتۇ. شەھەرگە كىرىشتە دەرۋازىدا ئېسىقلىق تۇرغان ھېلىقى سۈرەتنى كۆرۈپ قاپتۇ - دە: «ئاھ، جېنىم خوتۇنۇم، نەلەردە ۋە كىملەرنىڭ قولىدا يۈرىدىغانسەن؟» دەپ ئاھ - ۋاھ ئۈرۈپتۇ. نۆكەرلەر شۇ زامات ئۇنى تۇتۇپ، پۇت - قولىنى يەرگە تەگ - كۈزمەي خاننىڭ ئالدىغا ئەكەپتۇ. ھۆرلىقا ئۇنى شۇ زامات زىندانغا تاشلاشقا ئەمر قىپتۇ.

يەنە بىر كۈنى ئىسكەندەر مۇشۇ شەھەرگە كېلىپ قاپتۇ. ئۇمۇ دەرۋازىدىكى سۈرەتنى كۆرۈپ: «ئاھ، جېنىم خوتۇنۇم، نەلەردە ۋە كىملەرنىڭ قولىدا يۈرىدىغانسەن؟» دەپ ئاھ - ۋاھ ئۈرۈپ يىغلاشقا باشلاپتۇ. نۆكەرلەر بۇنىمۇ خاننىڭ ھۇزۇرىغا ئېلىپ كەپتۇ. ھۆرلىقا ئۇنى تونۇسىمۇ تونۇماسقا سېلىپ، ئۇ - نىمۇ زىندانغا تاشلاشقا ئەمر قىپتۇ.

ھۆرلىقا شۇ كۈنى پۈتۈن شەھەرنىڭ ئەر - ئايال، چولق - كىچىك جىمىكى ئاھالىسىگە ئوردىنىڭ ئالدىدىكى مەيدانغا

توپلىنىشنى ئوقتۇرۇپتۇ. شەھەردىكى يەتتە ياشتىن يەتمەش ياشقىچە بولغان ھەممە ئادەم كۆرسىتىلگەن ۋاقىتتا ساراي ئالدىدىكى مەيدانغا توپلىنىپتۇ ۋە نېمە ئىش بولىدىكەن دەپ كۈتۈپ تۇرۇشۇپتۇ.

بىر ۋاقىتلاردىن كېيىن ھۆرلىقاخان ۋەزىرلىرى بىلەن بىرگە چىقىپتۇ ۋە ئىسكەندەر بىلەن ھېلىقى شاھزادىنى زىنداندىن ئالدۇرۇپ چىقىپ:

— ئەي پۇقرالىرىم! مەن سىلەرنىڭ قارارىڭلار بويىچە خانىڭلار بولۇپ ھۆكۈم سۈرۈۋاتىمەن. ئەمدى مېنىڭ سىلەرگە ئاشكارىلايدىغان بىر سىرىم بار، قۇلاق سېلىڭلار. ئالدى بىلەن شۇنى ئېيتىمەنكى، مەن ئەركەك ئەمەس، بەلكى ئايال كىشىمەن. مېنىڭ ئېرىم بار ئىدى، لېكىن بىزنىڭ بېشىمىزغا بەختسىزلىك كېلىپ، ئىككىمىز بىر - بىرىمىزدىن ئايرىلىپ كەتكەندۇق، مانا ئەمدى تېپىشتۇق. مېنىڭ ئېرىم مانا بۇ يىگىت، — دەپ ئىسكەندەرنى كۆرسىتىپتۇ ۋە ئۇنىڭ بىلەن قۇچاقلىشىپ كۆرۈشۈپتۇ، ئۇنىڭدىن كېيىن سۆزىنى يەنە داۋام قىلىپ، — بىزنىڭ بېشىمىزغا بۇ دىشۋارچىلىقلارنى سالغان مانا بۇ قارا نىيەت، — دەپ شاھزادىنى كۆرسىتىپ ۋە بېشىدىن ئۆتكەنلەرنى بىر - بىرلەپ بايان قىلىپ، ئاخىرىدا، — قارا نىيەت شاھزادىنى ئاتنىڭ قۇيرۇقىغا باغلاپ، ئاتقا سۈرىتىپ ئۆلتۈرۈڭلار. ئەمدى مەن خانلىقنى ئېرىم ئىسكەندەرگە تاپشۇرىمەن، — دەپ سۆزىنى تۈگىتىپتۇ.

ياساۋۇللار ئۇنىڭ ئەمرىنى بەجا كەلتۈرۈپ، شاھزادىنى بىر ئاساۋ ئاتنىڭ قۇيرۇقىغا باغلاپ قويۇۋېتىپتۇ. ئات ئۇنى سۆرەپ، تېپىپ يۈرۈپ پارچە - پارچە قىلىۋېتىپتۇ.

ئىسكەندەر شۇ كۈندىن باشلاپ تەختتە ئولتۇرۇپ خانلىق قىلىشقا باشلاپتۇ ۋە ئاتا - ئانىسىنىمۇ يېنىغا ئەكىلىۋاپتۇ.

بۇلبۇلگويا

بۇرۇن بىر پادىشاھ ئۆتكەنىكەن. كۈنلەردىن بىر كۈنى ئۇ بېغىنى سەيلە قىلىپ، ئۇنىڭ گۈزەل مەنزىرىلىرىدىن ھۇ-زۇرلىنىپتۇ ۋە ھارغاندىن كېيىن باغنىڭ ئوتتۇرىسىدىكى ئەتراپى رەڭمۇرەڭ گۈللەر بىلەن قاپلانغان باراڭدا دەم ئېلىپ يېتىپ، ھەرخىل گۈللەرنىڭ خۇش پۇراقلىرى، تۈرلۈك - تۈ-مەن قۇشلارنىڭ سايراشلىرىدىن مەست بولۇپ كۆزى ئۇيقۇغا كېتىپتۇ ۋە مۇنداق بىر چۈش كۆرۈپتۇ:

بۇنىڭدىنمۇ چىرايلىق بىر باغ، باغدا خىلمۇخىل مېۋىلەر پىشىپ، رەڭمۇرەڭ گۈللەر ئېچىلىپ، تۈرلۈك - تۈمەن قۇشلار سايرىشىپ تۇرغۇدەك. قۇشلارنىڭ ئارىسىدا بەكمۇ چىرايلىق بىر قۇش ئالايتەن بىر يېقىملىق ئاۋاز بىلەن ھەممە قۇشلاردىن چىرايلىق سايرىغۇدەك، ئۇنىڭ ھەربىر ساي-رىشىدا ئاغزىدىن دەستە - دەستە گۈللەر ئېتىلىپ چۈشكۈ-دەك. بۇ قۇشنىڭ ئېتى بۇلبۇلگويا ئىكەن.

پادىشاھ: «ئاه، بۇلبۇلگويا» دەپ ئويغىنىپ كېتىپتۇ. قا-رىسا ئۆز بېغى، ھەرقاچاندىكى مەنزىرە - گۈللەر ئېچىلىپ، قۇشلار سايرىشىپ تۇرغان. «بۇ مەنزىرىگە بىر بۇلبۇلگويا بولارمىدى؟!» دەپ ئويلاپتۇ پادىشاھ.

ئەنە شۇ كۈندىن باشلاپ پادىشاھنىڭ ئەس - خىيالى ھې-

لىقى چۈشىدە كۆرگەن بۇلبۇلگويادا قايتۇ.

پادىشاھ: «ئاد، شۇ بۇلبۇلگويانى بىر كۆرسەم، ئۇ.
نىڭ سايراشلىرىنى بىر ئاڭلىسام!» دېگەن ئارزۇ - ئارمانلار
بىلەن كۈندىن - كۈنگە خىيالغا چۆكۈپ، گېلىدىن تاماق
ئۆتمەيدىغان، چىرايى سارغىيىپ، مەيدىسىنى زەي يەرگە يېقىپ
ياتىدىغان بوپتۇ. ئاتىسىنىڭ بۇ ئەھۋالىنى كۆرگەن بالىلىرى
ئۇنىڭ نېمە سەۋەبتىن بۇنداق ھالغا چۈشۈپ قالغانلىقىنى
بىلىش ئۈچۈن:

— ئاتا، سىزگە نېمە بولدى؟ نېمە بۇنچە خىيالغا چۆ.
كۈپ، چىرايىڭىز سارغايىدى؟ نېمە ئارزۇ - ئارمىنىڭىز بار؟ —
دەپ سوراپتۇ، لېكىن پادىشاھ:

— قويۇڭلار، بالىلىرىم، مېنىڭ دەردىمنى سوراپ نېمە
قىلىسىلەر؟ سىلەر سورىماڭلار، مەن ئېيتماي، — دەپ زادى
ئېيتقىلى ئۇنىماپتۇ. لېكىن، بالىلىرى ئاتىسىغا تىنچلىق
بەرمەي ھەر كۈنى سوراۋېرىپتۇ. ئاخىر ئاتىسى ئۆزىنىڭ باغدا
يېتىپ كۆرگەن چۈشىنى ۋە شۇ چۈشىدە كۆرگەن بۇلبۇلگويا.
غا ئىشقا - پىراقى چۈشكەنلىكىنى ئېيتىپ، ئەنە شۇ بۇل.
بۇلبۇلگويانى كۆرۈش، ئۇنىڭ سايرىشىنى ئاڭلاش ئارزۇ - ئارما.
نىدا ئىكەنلىكىنى ئىزھار قىپتۇ. شۇ ۋاقىتتا پادىشاھنىڭ
تۇنجى ئوغلى:

— بۇنىڭغىمۇ شۇنچىۋالا خىيال سۈرۈپ، ئۆزىڭىزنى
ئاۋارە قىلامسىز، ئاتا؟ مەقسىتىڭىز شۇنداق ئىكەن، نېمىشقا
شۇ چاغقىچە بىزگە ئېيتمايسىز؟ مانا بىز — بالىلىرىڭىز
ئەلۋەتتە ئۇ بۇلبۇلگويانى تېپىپ كېلىپ، سىزنى مۇرادىڭىزغا
يەتكۈزەلەيمىز، — دەپتۇ. ئوتتۇراڭچى ئوغلىمۇ شۇنداق دەپتۇ.
كېيىن بالىلىرى بۇلبۇلگويانى تېپىپ كېلىش ئۈچۈن ئاتلى.
نىشقا ئاتىسىدىن ئىجازەت سوراپتۇ.

پادشاھ، بۇلبۇلگويانىڭ قەيەردە ئىكەنلىكى مەلۇم ئەمەس،
ئۇنى تاپالامدۇ، تاپالامدۇ، دەپ ئويلاپتۇ، ئاخىردا:

— مەيلى، ئىزدەسەڭلەر ئىزدەپ كۆرۈڭلار، تېپىپ كەل-
سەڭلار ئەجەب ئەمەس. بالىلىرىم، ئۇنى ئۆز كۆزۈم بىلەن
بىر كۆرۈپ، سايىرىشىنى ئۆز قۇلىقىم بىلەن بىر ئاڭلاپ ئۇل-
سەم ئارمىنىم يوق، — دەپ ئىجازەت بېرىپتۇ. شۇ چاغدا پا-
دشاھنىڭ كەنجى ئوغللىمۇ:

— ئاتا، مەنمۇ باراي؟ — دەپ ئىجازەت سوراپتۇ.
ئاكىلىرىنىڭ: «قوي، ئۇكام، يول ئۇزۇن ۋە قىيىن، سەن
بولساڭ تېخى كىچىك، قىيىنلىق قالىسەن، ئۇنىڭدىن كۆرە
ئاتا — ئانىمىزنىڭ ئالدىدا ئويناپ — كۈلۈپ يۈرۈۋەرگىن» دې-
گىنىگە، ئاتا — ئانىسىنىڭ: «ياق، بالام، سەن تېخى سەپەرگە
چىقىپ باقمىغان، ئاكىلىرىڭ بارسۇن، سەن بىزنىڭ ئالدى-
مىزدا ئويۇنۇڭنى ئويناپ يۈرۈۋەرگىن» دېگىنىگە كۆنمەي:
— ياق، بارىمەن دېدىم بارىمەن، — دەپ يىغلاپ تۇرۇۋاپ-
تۇ. پادشاھ:

— نەسىھەتكە كۆنمىسەڭ، مەيلى بېرىۋەر، بالام، كۆرگۈلۈ-
كۈڭ بولسا كۆرەرسەن، — دەپ، ئۇنىڭغىمۇ رۇخسەت بېرىپتۇ.
شۇنىڭدىن كېيىن بۇ ئۈچ ئاكا — ئۇكا سەپەرگە تەييار-
لىنىشقا باشلاپتۇ، يول ئوزۇقى ئۈچۈن ياغلىق توقاچلارنى
ياقتۇرۇپ، سۈر گۆشلەرنى پىشۇرۇپ ئۈچ خۇرجۇننى تولدۇ-
رۇپتۇ، تاغدىكى يىلقىلىرىنىڭ ئارىسىدىن ئەڭ ياخشى ئۈچ
ئاتنى تاللىۋاپتۇ، ئۇلارغا يولغا ئالغان ئوزۇق — تۈلۈكلىرىد-
ىنى ئارتىپ ۋە ئاتا — ئانىسىدىن دۇئا ئېلىپ يولغا راۋان
بوپتۇ.

كۈنلەرنىڭ كەينىدىن كۈنلەر، ھەپتىلەرنىڭ كەينىدىن
ھەپتىلەر ئۆتۈپتۇ. ئۇلار كۆپ دەريالارنى كېچىپ، ئۇزۇن

يوللارنى بېسىپتۇ، تاغلاردىن ئېشىپ، چۆل - باياۋانلارنى كېزىپتۇ. بىر يەرگە كەلگەندە، ئۇلارغا ئۈچ ئاچا يول ئۇچراپ-تۇ. بۇ ئۈچ ئاچا يولنىڭ قاق ئوتتۇرىسىدا يوغان بىر تاش بولۇپ، ئۇنىڭغا خەت يېزىلغانىكەن. خەتتە ئوڭ تەرەپتىكى يول «بارسا كېلەر»، ئوتتۇرىسىدىكى يول «بارسا يا كېلەر، يا كەل-مەس»، سول تەرەپتىكى يول «بارسا كەلمەس» دەپ يېزىلغانىكەن. ئەنە شۇ يەردە بۇ ئۈچ ئاكا - ئۇكا: «ئەمدى ھەرقايسىمىز ئۆز ئالدىمىزغا باشقا - باشقا ماڭايلى، ئىزدىگەن بۇلبۇلگويانى بىرىمىز تاپالمىساق، يەنە بىرىمىز تاپارمىز» دېيىشىپ، ئۈچى ئۈچ يولغا چۈشۈپ ماڭماقچى بولۇشۇپتۇ، لېكىن ھېچقايسىسىنىڭ «بارسا كەلمەس» يولغا ماڭغۇسى كەلمەپتۇ. ئاكىلىرىنىڭ مۇشۇ ئوي بىلەن قىيىنلىپ تۇرغانلىقىنى كۆرۈپ: — مەيلى، ئاكىلار، «بارسا كەلمەس» يولغا مەن ماڭاي، سىلەر باشقىلىرىدا مېڭىڭلار، — دەپتۇ كەنجىسى. — مەن «بارسا يا كېلەر، يا كەلمەس» يولغا ماڭاي،



دەپتۇ ئوتتۇرا نچىسى.

— ئۇنداق بولسا مەن «بارسا كېلەر» يولغا ماڭاي، —

دەپتۇ تۇنجىسى.

ئۇلار قايسىبىرىنىڭ قايتقان، قايسىبىرىنىڭ تېخى قايت-
مىغانلىقىنى بىلىش ئۈچۈن، ئەگەر كىم ئىلگىرى قايتقۇدەك
بولسا، ئەنە شۇ تاشقا ئۆز ئىسمىنى ۋە قايتقان كۈنىنى يېزىپ
كېتىشى ھەققىدە شەرتلىشىپتۇ — دە، ئۈچ ئاكا — ئۇكا ئۈچ
يولغا چۈشۈپ، ئۈچ تەرەپكە راۋان بوپتۇ.

بۇلارنىڭ ئەڭ كىچىكى شۇ كېتىشى بىلەن كۆپ يول يۈ-
رۈپ، چۆل — باياۋانلارنى، تاغ — ئېدىرلارنى بېسىپ ئۆتۈپتۇ،
يول ئوزۇقى تۈگەپتۇ، ئېتىنىڭ تاقىلىرى ئۇپراپ چۈشۈپ،
ئېتى تېشىقاپ كېتىپتۇ، شۇنداق بولسىمۇ يولنى داۋاملاشتۇ-
رۇپ، بىر بۈك بوستانلىقنى كۆرۈپ قاپتۇ. بۇ بالا ئاشۇ يەردە
ئادەم بولسا كېرەك دەپ ئويلاپ، توپتوغرا شۇ بوستانلىققا
قاراپ مېڭىپتۇ، يەنە خېلى ماڭغاندىن كېيىن بوستانلىققا يې-
تىپ كېلىپ ئېتىنى لاڭقاغا باغلاپتۇ — دە، ئۆزى باغقا كى-
رىپتۇ. قارىسا، سالقىن باغ، خىلمۇخىل مېۋىلەر پىشىپ،
رەڭمۇرەڭ گۈللەر ئېچىلىپ، تۈرلۈك — تۈمەن قۇشلار سايرى-
شىپ تۇرغۇدەك. باغنىڭ ئوتتۇرىسىدا بىر كۆل بولۇپ، ئۇ-
نىڭدا بېلىقلار ئۈزۈپ يۈرگۈدەك، كۆلگە تۆت تەرەپتىن كۈ-
مۈشتەك سۈزۈك سۇلار قۇيۇلۇپ تۇرغۇدەك، لېكىن يا سۇنىڭ
ئايىغى چىقمىغۇدەك، يا كۆل تاشمىغۇدەك. باغنى ئارىلاپ بىر
يەرگە كەلسە، لىق بىر قازان تاماق پىشىپ تۇرغۇدەك. لې-
كىن، باغدا ئادەمزاتنىڭ قارىسىمۇ كۆرۈنمەپتۇ. نەچچە كۈندىن
بېرى ئاغزىغا بىر چىشلەم بىرنېمە سالماي قورسىقى ئېچىپ
كەتكەن كەنجى بالا قازاندىكى تاماقتىن ئۇسۇپ ئىچمەكچى بو-
لۇپ قولىنى چۆمۈچكە ئۇزاتقانىكەن، چۆمۈچ «تاق» قىلىپ با-

لەننىڭ ماڭلىقىغا تېگىپتۇ؛ پىشىپ تۇرغان ئالمىلاردىن يې-
مەكچى بولۇپ قولىنى شاخقا ئۇزاتقانىكەن، ئۇنىڭ يوپۇرمىقى
«شاق» قىلىپ كاپىتىغا ئۇرۇلۇپتۇ. بۇنىڭغا ھەيران بولغان
بالا ئېتىنى ئوتلاشقا قويۇۋېتىپ، ئۆزى كۆل بويىدىكى گۈل-
لەرنىڭ ئارىسىدا دەم ئېلىپ يېتىپ كۆزى ئۇيقۇغا كېتىپتۇ
ۋە مۇنداق بىر چۈش كۆرۈپتۇ:

ئۇنىڭ ئالدىغا ئاپئاق كىيىنگەن، ئاق سەللە ئورىغان،
ئاپئاق ساقاللىق بىر بوۋاي ھاسا تايىنىپ كېلىپ:

— بالام، سەن خەتەرلىك جايغا — دېۋىلەرنىڭ ماكانىغا
كېلىپ قالدىڭ. نېمە ئۈچۈن ۋە نېمە ئىزدەپ بۇ يەرگە كې-
لىپ يۈرسەن؟ — دەپ سوراپتۇ. بالا بۇلبۇلگويانى ئىزدەپ
كەلگەنلىكىنى ئېيتىپ بېرىپتۇ.

— ھەي بالام، — دەپتۇ بوۋاي، — قىيىن نەرسىنى
ئىزدەپ كەپسەن، چۈنكى ئۇ دېۋىلەر پادىشاھىنىڭ يان بېغىدا،
سەن ھازىر ئۇنىڭ چەت بېغىدا تۇرۇۋاتىسەن. ئۇنى ئالماقچى
بولۇپ كەلگەن ناھايىتى كۆپ ئادەم دېۋىلەرنىڭ قولىدا ئۆلۈپ
كەتكەن، لېكىن سەن بىر ئىلاجىنى قىلىشنىڭ مۇمكىن. ئۇ-
نىڭ ئۈچۈن مۇنداق قىل: ھەر كۈنى كۈن قىزىغان ۋاقىتتا
يېنىڭدىكى شۇ كۆلگە ئىككى كەپتەر ئۇچۇپ چۈشۈپ چۆمۈلۈپ
ئوينىدۇ، بۇلار ئەنە شۇ دېۋىلەر پادىشاھىنىڭ قىزلىرى. سەن
سەزدۈرمەي ئۇلارنىڭ كىيىملىرىنى ئېلىۋال — دە، قولىدىكى
ئۈزۈكلىرىنى سوراپ تۇرۇۋال. ئۈزۈكنى ئالماي تۇرۇپ كىيى-
منى قايتۇرۇپ بەرمىگەن، بولمىسا، ئۈزۈك ھالاك بولىسەن.
خوپ، بالام، مەقسىتىڭگە يەتكىن، ئامىن ئاللاھۇ ئەكبەر.

بوۋاي دۇئا قىپتۇ — دە، غايىب بوپتۇ.

بىر ۋاقىتلاردىن كېيىن بالىنىڭ قۇلىقىغا بىرى: «كۆ-
زۈڭنى ئاچ!» دېگەندەك قىپتۇ، بالا چۆچۈپ ئويغانسا ھېچكىم

يوق، پەقەت ئاسماندا ئىككى كەپتەر بىر - بىرىنى قوغلاپ
ئوينىشىپ ئۇچۇپ كېلىۋاتقۇدەك. بالا ئۆزىنى دالدىغا ئېلىپ
مۆكۈنۈپ تۇرۇپتۇ. ھېلىقى كەپتەرلەر كۆلنىڭ بويىغا چۈشۈپ
بىر قانات قاققانكەن، ئاي دېسە ئاي ئەمەس، كۈن دېسە كۈن
ئەمەس چىرايلىق قىزلارغا ئايلىنىپتۇ، كېيىن باغنى ئايلىنىپ
سەيلە قىلىشىپتۇ، ئالمىلاردىن ئۈزۈپ يېيىشىپتۇ، قازاندىكى
تاماقتىن ئۇسۇپ ئىچىشىپتۇ، ئاندىن كۆلگە كەپتۇ - دە،
كىيىملىرىنى سېلىپ قويۇپ چۆمۈلۈشكە، بىر - بىرىگە سۇ
چىچىشىپ ئويناشقا باشلاپتۇ.

شۇ چاغدا بالا سەزدۈرمەي ئاستا ئورنىدىن تۇرۇپتۇ - دە،
كۆلنىڭ بويىغا كېلىپ قىزلارنىڭ كىيىملىرىنى ئېلىۋاپتۇ.
قىزلار سۇغا چۆمۈلۈپ بولۇپ، كىيىملىرىنى كىيەي دېسە يوق
تۇرغۇدەك. قىزلار يالڭاچ بولغانلىقتىن ئىزا تارتىپ كۆلدىن
چىقالماپتۇ ۋە كىيىملىرىنى قايتۇرۇپ بېرىشنى سوراپ يالۋۇ -
رۇشۇپتۇ، لېكىن بالا قىزلارغا:

— ئۈزۈكۈڭلارنى بەرسەڭلار، قايتۇرۇپ بېرىمەن، —
دەپتۇ. قىزلار يالۋۇرۇپ - يېلىنىپ كىيىملىرىنى ئالالمىغاندىن
كېيىن ھەر ئىككىسى قولىدىكى ئۈزۈكنى چىقىرىپ بېرىپ -
تۇ. بالا ئۈزۈكنى ئاپتۇ - دە، ئۇلارنىڭ كىيىملىرىنى قايتۇ -
رۇپ بېرىپ، ئۆزى گۈللەرنىڭ ئارىسىغا كىرىپ تۇرۇپتۇ. با -
لىمۇ قەددى - قامىتى كېلىشكەن، ناھايىتى چىرايلىق ئىكەن.

قىزلار كىيىملىرىنى كىيىپ، چاپلىرىنى تاراپ تۇرۇپ،
ھەرقايسى ئۆز ئىچىدە، بۇ يەرگە كەلگەن ھەرقانداق ئا -
دەمىزات تىرىك كەتمەيتتى، لېكىن بۇ يىگىت ئۆزىنىڭ قورق -
ماسلىقى ۋە ئەقىللىقلىقى بىلەن بىزنىڭ قولىمىزغا چۈش -
مەستىن، بىزنى قولغا چۈشۈرۈۋالدى. دېمەك، بۇ يىگىتتىن
ئايرىلماسلىق كېرەك، دەپ ئويلاپ، ھەر ئىككىسى بالىنىڭ

جامالىغا زوقلىنىپ ئاشىق بوپتۇ، ئۇنىڭغا تاماق بېرىپ قور -
سىقنى تويغۇزۇپتۇ، ئالما ئۈزۈپ بېرىپتۇ، باغنى سەيلە قىل -
دۈرۈپتۇ. ئېگىچە - سىڭلىنىڭ ھەرقايسىسى يىگىتنى ئۆزىگە
قارىتىۋالماقچى بولۇپ، تالىشىپ قاپتۇ. ئاچىسى:

— مەن سېنىڭدىن چوڭ، شۇنىڭ ئۈچۈن بۇ يىگىت مې -
نىڭ بولۇشى كېرەك. ئولجا دېگەن ئاۋۋال چوڭىغا، كېيىن
كىچىكىگە تېگىدۇ، — دەيدىكەن. سىڭلىسى بولسا:

— ياق، ئۇنى سېنىڭدىن ئاۋۋال مەن كۆرگەن، ئولجىمۇ
ئاۋۋال تاپقاننىڭ بولىدۇ، — دەپ تالىشىدىكەن.

شۇنداق قىلىپ، ئېگىچە - سىڭىل ئىككىسى تالىشا -
تالىشا ئۆزئارا كېلىشەلمىگەندىن كېيىن: «بولمىسا قازىغا با -
رىمىز، قازى قايسىبىرىمىزگە بۇيرۇپ بەرسە، يىگىت شۇنىڭ
بولسۇن» دەپ، دىۋىلەرنىڭ قازىسىغا بېرىپتۇ.

قازىنىڭ ئالدىغا ئاۋۋال ئاچىسى كىرىپ:

— قازى بېگىم، بىز ئېگىچە - سىڭىل ئىككىمىز بىر
ئولجا تېپىۋالغاندۇق، لېكىن ئۇنى ئىككىگە بۆلگىلى بولماي -
دۇ. سىڭلىم بولسا: «مەن ئاۋۋال كۆرگەن، شۇنىڭ ئۈچۈن مەن
ئالىمەن» دەيدۇ. مەن بولسام: «چوڭ بولغاندىن كېيىن مەن
ئالىمەن» دەيمەن. شۇ سەۋەبتىن ئالدىلىرىغا كەلدۇق، شۇ
ئولجىنى قايسىمىز ئېلىشىمىز كېرەك؟ — دەپتۇ.

قازى بولسا قىزنىڭ ھۆسن - جامالىغا مەپتۇن بولۇپ،
ئۆزىنى يوقىتىپ قويۇپتۇ - دە، پۇرسەتتىن پايدىلىنىپ:

— توغرىسىنى ئېيتقاندا، ئولجا ئاۋۋال كۆرگەننىڭ بو -
لىدۇ. ئەگەر سىز ئولجىنى ئېلىشقا شۇنچە قىزىقىپ كەتكەن
بولسىڭىز، ئاۋۋال مېنى بىر سۆيۈپ قويۇڭ، ئولجىنى سىزگە
بۇيرۇپ بېرىمەن، — دەپ شەرت قويۇپتۇ.

قىز يىگىتنى قولىدىن بېرىپ قويماسلىق ئۈچۈن قازىنىڭ

شەرتىگە ئىلاجىسىز رازى بولپتۇ، قازى قىزنى مەھكەم قۇچاق-
لىۋېلىپ سۆيۈشكە باشلاپتۇ. شۇ چاغدا ئىشكىنىڭ يوقۇقىدىن
قاراپ تۇرغان سىڭلىسى بۇ ئىشنى كۆرۈپ قېلىپ دەررۇ يۈ-
گۈرۈپ كىرىپتۇ - دە:

— ھەي شەرمەندىلەر، بۇ قانداق ئىش ؟ ! سىلەرنى
دادامغا ئېيتىمىسام، توختاڭلار ! — دەپ ۋارقىراپ كېتىپتۇ.
ئەگەر بۇ گەپ پادىشاھقا يەتسە، كالىسى كېسىلىدىغانىدە-
قىدىن قورققان قازى:

— ھاي قىزىم، ۋارقىرىماڭ، ئولجا سىزنىڭ، گەپ مۇشۇ
يەردە قالسۇن ! — دەپ يالۋۇرۇشقا باشلاپتۇ ۋە يىگىتنى كى-
چىكىگە بۇيرۇپ بېرىپتۇ. ئەگەر بۇ ئىشنى ئاتىسىغا ئېيتىپ
قويسا، جېنى تېنىدىن جۇدا بولۇشتىن قورققان ئاچىسىمۇ:
— جېنىم سىڭلىم، ئاغزىڭنى يۇم، مەيلى، يىگىت سې-
نىڭ بولسۇن ! — دەپ يالۋۇرۇشقا باشلاپتۇ.
يىگىتنى ئۆزىگە ھۆكۈم قىلدۇرۇۋالغان سىڭلىسى خۇشال
بولۇپ:

— مەيلى، سىلەرنى مەن كۆرمىدىم، مېنى سىلەر كۆر-
مىدىڭلار، — دەپ يۈگۈرگىنىچە يىگىتنىڭ يېنىغا كېلىپ،
ئۇنىڭ بوينىدىن قۇچاقلاپتۇ ۋە يىگىتتىن بۇ يەرلەرگە نەدىن
ۋە قانداق كېلىپ قالغانلىقىنى سورايتۇ. يىگىت ئۆزىنىڭ نە-
دىن ۋە نېمە مەقسەتلەر بىلەن كەلگەنلىكىنى بىر - بىرلەپ
سۆزلەپ بېرىپتۇ.

— ئاھ، يولۇڭ يىراق، مەقسىتىڭنىڭ ئەمەلگە ئېشىشى
تەس ئىكەن. سەن ئىزدەپ كەلگەن بۇلبۇلگويا مېنىڭ دادامدا.
ئاشۇ كۆرۈنگەن تاغنىڭ باغرىدا ناھايىتى چىرايلىق يان بېغى-
مىز بار، — دەپ، قولىنى سوزۇپ تاغنى كۆرسىتىپتۇ قىز، —
بۇلبۇلگويا شۇ باغنىڭ ئوتتۇرىسىدىكى گۈللەرنىڭ ئىچىدىكى

ئالتۇن قەپەستە تۇرىدۇ. ئۇ باغقا ئادەم زاتى ئاياغ باسالمايدۇ،
ئەگەر بىر ئىلاجىنى تېپىپ كىرەلىگەن تەقدىردىمۇ تىرىك
چىقالمايدۇ. بۇ يولدا تالاي - تالاي ئادەملەر ئۆلۈپ كەتكەن.
لېكىن، بۆلبۈلگويانى ئېلىش ئۈچۈن مەن ساڭا ياردەم قىلد -
مەن. بۇ ئىشنى پەقەت جۈمە كېچىسىلا ئورۇنداش مۇمكىن،
چۈنكى جۈمە كۈنى دادام ئوۋغا چىقىپ، كەچ قايتىدۇ ۋە
ئاخشىمى ھاراق - شاراب ئىچىپ، ئۇزاق ئويۇن - تاماشىلار -
دىن كېيىن ئۇخلاپ قالىدۇ، باغنىڭ قاراۋۇللىرىمۇ مەستلىك -
تە قاتتىق ئۇخلاپ كېتىدۇ. ئەنە شۇ چاغدىلا باغقا كىرىش
مۇمكىن. لېكىن، باغنىڭ ئىچىدە يولۋاس ۋە شىرلار بار،
ئۇلار ناھايىتى خەۋپلىك. قولۇڭدىكى مانا بۇ ئۈزۈكنى باغدىكى
يولۋاس ۋە شىرلار تونۇيدۇ. ئۇلار بۇ ئۈزۈكنى كۆرۈشى بى -
لەنلا ساڭا ھېچقانداق زىيان - زەخمەت يەتكۈزمەيدۇ. بۆلبۈل -
گويانى پەقەت قەپەسى بىلەنلا ئالغىن، بىراق قەپەسىنى ئېچىپ
سالغىن، ئەگەر قەپەسىنى ئاچساڭ، بۆلبۈلگويا قاقاقلاپ كۈ -
لۈۋىتىدۇ - دە، لەشكەر ۋە قاراۋۇللار ئويغىنىپ كېتىدۇ.
ئۇلار تېنىڭنى پارچە - پارچە قىلىپ يولۋاس، شىرلارغا
تاشلاپ بېرىدۇ.

شۇنىڭدىن كېيىن قىز يىگىتنى پىنھان بىر يەرگە
جايلاشتۇرۇپتۇ ۋە ھەر كۈنى بىللە كوڭۇل ئېچىپ يۈرۈپتۇ.
شۇنداق قىلىپ، كۈتكەن جۈمە كۈنىمۇ كەپتۇ. سەھەردە دىۋ -
لەر پادىشاھى تاغقا ئوۋغا كېتىپتۇ. ئۇ كۈن بويى تاغمۇتاغلار -
نى كېزىپ ئوۋ ئوۋلاپ يۈرۈپ ھېرىپ - چارچاپ كەلگەندە،
ھاردۇقىنى چىقىرىش ئۈچۈن تاماشا ئويۇشتۇرۇپتۇ. تاماشىغا
دىۋىلەرنىڭ ھەممىسى توپلىنىپتۇ.

يىگىت بۆلبۈلگويا تۇرغان باغقا قاراپ مېڭىپتۇ، باغقا
يېقىن بىر يەرگە كېلىپ، دىۋىلەرنىڭ ئۇخلىشىنى كۈتۈپ

يوشۇرۇنۇپ يېتىپتۇ. دىۋىلەرنىڭ ئويۇن - تاماشىسى يېرىم كېچىگىچە داۋام قىپتۇ، ھەممىسى مەستلىكتىن ئۆزلىرىنى بىلمەي ئۇخلىشىپ قاپتۇ.

ۋاراڭ - چۈرۈڭ بېسىلغاندىن كېيىن يىگىت، دىۋىلەر ئۇخلاپ قالغان ئوخشايدۇ، ۋاراڭ - چۈرۈڭ بېسىلىدىغۇ، دەپ ئاستا ئورنىدىن تۇرۇپتۇ ۋە باغقا يېقىن كېلىپ ئۇياق - بۇ - ياققا قاراپتۇ، ھېچكىم كۆرۈنمىگەندىن كېيىن ئاستا شورىدىن باغقا كىرىپتۇ. باغنى ئايلىنىپ يۈرگەن يولۋاس ۋە شىرلار يىگىتكە قاراپ ئېتىلىپتۇ، لېكىن يىگىت قولىدىكى ئۈزۈكنى شۇنداق كۆرسىتىشى بىلەنلا، ئۇلار جىم بولۇشۇپتۇ ۋە تەزىم قىلغاندەك باشلىرىنى ئېگىشىپ تۇرۇپتۇ.

يىگىت گۈللەرنىڭ ئارىسىدىن بۇلبۇلگويانى تېپىپتۇ - دە، ھېلىقى قىزنىڭ جېكىگەن سۆزلىرىنى ئۇنتۇپ قېلىپ، بۇلبۇلگويانىغۇ تاپتىم، ئەمدى قەپەسنى ئېچىپ ئۇنى بىر كۈلدۈرەيچۇ، دەپ قەپەسنى ئېچىۋېتىپتۇ. شۇ چاغدا بۇلبۇلگو - يا قاقاقلاپ بىر كۈلۈۋەتكەنكەن، ئۇنىڭ كۈلكىسىدىن ئۇيقۇ - دىكى ھەممە دىۋىلەر ئويغىنىپ كېتىپ، باغقا قاراپ يۈگۈرۈ - شۇپتۇ. بۇنى ئاڭلىغان قىزمۇ ئەنسىرەپ باغقا ھەممىدىن ئىل - گىرى ئۇچۇپ كەپتۇ ۋە دەررۇ كېلىپ يىگىتنى يوشۇرۇپ، قەپەسنى ئۆز قولىغا ئېلىپ تۇرۇپتۇ، كېيىن يۈگۈرۈشۈپ كەلگەن دىۋىلەرگە:

— بۇ مەن، بۇلبۇلگويانى كۈلدۈرۈپ كۆڭۈل ئېچىۋاتىمەن، بۇ يەرگە مېنىڭدىن باشقا كىممۇ كىرەلەيتتى ؟ ! خا - تىرجەم بولۇپ، ئۇيقۇڭلارنى ئۇخلاۋېرىڭلار، — دەپ قايتۇرۇپتۇ. دىۋىلەر قىزنىڭ بۇ سۆزىدىن خاتىرجەم بولۇپ، ئۆز جاي - لىرىغا كېتىشىپتۇ. قىز بولسا بۇلبۇلگويانى جايىغا قويۇپ، بۇ ئىشنى كېيىنكى جۈمەگە قالدۇرۇپتۇ. سەۋەبى، بۇ ھەپتىدە

يىگىت بۇلبۇلگويانى ئېلىپ كەتسە، دىۋىلەر ئۇنى قىزدىن كۆرۈشى تۇرغان گەپ.

شۇنداق قىلىپ، يەنە كۈنلەر ئۆتۈپتۇ. قىز بىلەن يىگىت كۆلگە چۆمۈلۈپ، باغدا ئوينىشىپ يۈرۈپ، جۈمە كۈنىمۇ كەپتۇ. بۇ قېتىم قىز يىگىتكە راسا قاتتىق جېكىپ:

— ئەگەر قەپەسنى يەنە ئاچىدىغان بولساڭ، ئەمدى ھەر ئىككىمىز ھالاك بولىمىز. قۇلىقىڭدا تۇتقىنكى، قەپەسنى زادى ئاچما! — دەپتۇ.

دىۋىلەر پادىشاھى يەنە ئوۋغا كېتىپتۇ، كەچقۇرۇن ھېرىپ — ئېچىپ كېلىپ ئولتۇرۇش قىپتۇ. ئويۇن — تاما-شا، ئىچكۈلۈك باشلىنىپتۇ، يەنە ھەممىسى مەست بولۇپ قات-تىق ئويۇغۇغا كېتىپتۇ.

ئەنە شۇ چاغدا يىگىت ئاستا ئورنىدىن تۇرۇپتۇ — دە، تونۇش يول بىلەن باغقا قاراپ كەپتۇ. ئۇياق — بۇياققا قاراپ، ئېھتىياتچانلىق بىلەن شورىدىن باغقا چۈشۈپتۇ. ئۆزىگە قاراپ ئېتىلغان يولۋاسلارغا يەنە ھېلىقى ئۈزۈكنى كۆرسىتىپ ئۇلارنى تىنچلاندۇرۇپتۇ — دە، گۈللەرنى ئارىلاپ بېرىپ، بۇل-بۇلگويانى ئاپتۇ. ئۆتكەن جۈمە كېچىسى قىلغان خاتاسىنى ۋە بولۇپ ئۆتكەن ۋەقەلەرنى ئەسكە ئېلىپ، قەپەسنى ئاچماستىن توپتوغرا ئۆزى تۇرغان باغقا كەپتۇ ۋە بۇلبۇلگويانى ئېلىپ يۇرتىغا ماڭماقچى بوپتۇ. قىز يىگىتنى نۇرغۇن سوۋغا — سالاملار بىلەن ئۈزىتىپ تۇرۇپ:

— ئەگەر بېشىڭغا بىرەر ئېغىر كۈن چۈشكۈدەك بولسا، مانا بۇ چاچنى كۆيدۈرسەن، شۇ زامات مەن ھازىر بولىمەن، — دەپ بىر تال چېچىنى يۇلۇپ يىگىتكە بېرىپتۇ.

بۇ ئىككى ئاشىق — مەشۇق قۇچاقلىشىپ خوشلىشىپتۇ. كۈنلەر ئۆتۈپتۇ، يىگىت تالاي دەريالاردىن ئۆتۈپتۇ. ئايلار

ئۆتۈپتۇ، يىگىت نۇرغۇن چۆل - باياۋانلارنى بېسىپ، ئاكىلە -
رى بىلەن ئايرىلىشقان ھېلىقى ئۈچ ئاچا يولغا يېتىپ كەپتۇ.
ئۇ يېتىپ كېلىپ تاشقا قارىسا، ھېچبىر خەت يېزىلمە -
غان. يىگىت، ئاكىلىرىم تېخىچىلا قايتماپتۇ، ئۇلارنى تاشلاپ
كەتسەم بولماس، ئۇلارنى ئىزدەي، بولسا بىللە كېتەرمىز،
بولمىسا، بىر خەۋىرىنى ئېلىپ كېتەرمەن، دېگەن ئويغا كەپ -
تۇ ۋە ھېلىقى تاشقا: «مەن ئۇكاڭلار بۇلبۇلگويانى تېپىپ
قايتقاندىم، لېكىن سىلەر قايتىمىغىنىڭلار ئۈچۈن سىلەرنى
ئىزدەپ كەتتىم. ئەگەر بىر - بىرىمىز بىلەن ئۇچرىشالماي
قايتقۇدەك بولساق، مۇشۇ تاشقا يېزىپ كېتىڭلار، مەن
كەينىڭلاردىن يېتىپ بارىمەن» دەپ يېزىپ قويۇپ، ئۆت -
تۇرانچى ئاكىسى كەتكەن «بارسا كېلەر، يا كەلمەس» دېگەن
يولغا راۋان بوپتۇ.

كۈنلەردىن بىر كۈنى بۇ يىگىت چوڭ بىر شەھەرگە يې -
تىپ بېرىپتۇ. بىر كوچىدىن ئۆتۈپ كېتىپ بارسا، ئوتتۇرا -
چى ئاكىسى بىر ئاشخانىنىڭ ئۈچىقىغا ئوت قالاپ، كۈلگە
مىلىنىپ ئولتۇرغانىكەن. سەپىلىپ قارىسا، كىيىملىرى
يىرتىلىپ جۇل - جۇل بولۇپ، ئۆزى جۈدەپ، كۆزلىرى ئى -
چىگە كىرىپ كەتكەنىكەن. ئۆكسى ئاكىسىنى كۆرۈش بىلەنلا
دەررۇ تونۇسمۇ، ئاكىسى ئۆكسىنى تونۇماپتۇ.

يىگىت ئۆزىنى تونۇتمايلا بېرىپ بىر سارايدا چۈشۈپتۇ -
دە، يۈز - كۆزلىرىنى يۇيۇپ، ئاستا ئاشخانىغا كەپتۇ ۋە ئاش -
پەزگە: «مەن پالانى دەڭدە تۇرىمەن، ئاۋۇ ئوت ياقارىڭىزدىن
مەن تۇرغان سارايدا مانتا ئەۋەتىپ بېرىڭ» دەپ پۇلىنى تۆلەپ
كېتىپتۇ.

ئاشپەز بىردەمدىن كېيىن بىر لېگەنگە مانتىنى سېلىپ،
ئوراپ، ھېلىقى ئوت ياقاردىن ئەۋەتىپتۇ. ئوت ياقار مانتىنى

ئۇكىسىنىڭ ئالدىغا قويۇپ قايتماقچى بولۇپ بۇرۇلۇپتۇ. شۇ چاغدا ئۇكىسى:

— توختاڭ، بۇ ياققا كېلىڭ، مانتىنى بىللە يەيمىز، — دەپتۇ. ئوت ياقار بولسا خىجالەت بولۇپ:

— ياق، ياق، رەھمەت، بۇ جۇل - جۇل كىيىملىرىم بىلەن سىزدەك بىر بايۋەچچە بىلەن بىللە ئولتۇرۇپ بىر لې - گەندە تاماق يېسەم قانلاشمايدۇ، — دەپ ئارقىسىغا بۇرۇلۇپتۇ، لېكىن ئۇكىسى ئۈنماي:

— ياق، بۇ ياققا كېلىڭ، مەن تاماقنى يالغۇز يېيەلمەيمەن، ماڭا ھەمراھ بولمىسىڭىز بولمايدۇ، — دەپ تۇرۇۋاپتۇ. كېيىن ئىككىسى بىللە ئولتۇرۇپ تاماق يېيىشىپتۇ. ئا - كىسى بۇ يىگىتنى بىر يەردە كۆرگەندەك قىپتۇ، لېكىن قە - يەردە كۆرگەنلىكىنى يادىغا كەلتۈرەلمەپتۇ.

ئۇكىسى ئۇ ياق - بۇ ياقتىن پاراڭ قىلىپ، ئاخىر ئۆزىنى تونۇتۇپتۇ، شۇنىڭدىن كېيىن ئاكا - ئۇكا ئىككىسى قۇچاق - لىشىپ كۆرۈشۈپتۇ، مۇڭدېشىپتۇ. ئاكىسى ئۆزىنىڭ بېشىدىن ئۆتكەنلەرنى، قانداق قىلىپ بۇ كۈنلەرگە دۇچار بولۇپ قالغان - لىقىنى بىر - بىرلەپ سۆزلەپ بېرىپتۇ. كېيىن ئۇكىسى بازارغا بېرىپ يېڭى كىيىم - كېچەكلەرنى ئەكىلىپ ئاكىسى - نى كىيىندۈرۈپتۇ ۋە ئاشخانىدىن چىقىرىۋاپتۇ.

شۇنداق قىلىپ، بۇ ئىككىسى: «ئەمدى چوڭ ئاكىمىزنى تاپايلى» دېيىشىپ يولغا راۋان بولۇپتۇ. ئۇلار چوڭ ئاكىسىنى ئىزدەپ كۆپ يېزا ۋە شەھەرلەرنى كېزىپتۇ، ئۇچرىغان كىشى - لەردىن سورايتۇ، ھېچ يەردىن خەۋىرىنى ئالالماي، يەنە بىر چوڭ شەھەرگە كېلىپ قاپتۇ. بىر كۈنى بازارلارنى ئارىلاپ يۈرۈپ، بىر يەردە نۇرغۇن ئادەملەرنىڭ توپلىنىپ تۇرغىنىنى كۆرۈپتۇ - دە، ئاكا - ئۇكا ئىككىسى شۇ يەرگە بېرىپتۇ.

قارىسا، ئوتتۇرىدا جۇل - جۇل كىيىملىك، قولىدا ئۇزۇن
ھاسا تۇتقان بىر قەلەندەر ساپايى سوقۇپ، ناخشا ئېيتىۋاتقۇ-
دەك. ئۇلار سىنچىلاپ قارىسا، ئۆزلىرى ئىزدەپ يۈرگەن چوڭ
ئاكىسى ئىكەن. لېكىن، ئۇلار كۆپچىلىكنىڭ ئارىسىدا تونۇش-
لمۇق بەرمەي، ئۆزلىرى چۈشكەن سارايغا بېرىپتۇ - دە،
سارايۋەنگە ئىلتىماس قىلىپ:

— بىز بۈگۈن بازاردا ساپايى سوقۇپ، ناخشا ئېيتىۋاتقان
بىر قەلەندەرنى كۆردۇق. ئۆزىمىز مۇساپىر بولغىنىمىز ئۇ-
چۈن، شۇ قەلەندەرنىڭ ناخشىسىنى ئاڭلاشقا خۇشتار بولۇپ
قالدۇق، سىز شۇ قەلەندەرنى چاقىرىپ ئەكىلىپ بەرسىڭىز، —
دەپتۇ. سارايۋەن بازارغا بېرىپ قەلەندەرنى تېپىپتۇ ۋە ئۇنىڭغا:

— ھەي قەلەندەر، بۇياققا كەل، ئىككى كىشى سېنىڭ
ناخشاڭغا خۇشتار بولۇپ قاپتۇ. ئۇلار سودىگەرلەرمۇ ياكى
سەيلە قىلىپ يۈرگەن بايۋەچچىلەرمۇ بىلمەيمەن. ئۇلار بىزنىڭ
سارايغا كېلىپ چۈشكەن، سېنى چاقىرىپ كېلىشكە ئەۋەتتى.
يۈر مەن بىلەن، — دەپ قەلەندەرنى بىللە ئەكەپتۇ.
قەلەندەر سارايغا كېلىپ:

— ھەرقايسىلىرىنىڭ ھۇزۇرلىرىغا قانداقلىكى خىزمەت-
لىرى بولسا بەجا كەلتۈرۈشكە كەلدىم، — دەپ تىز پۈكۈپ
تەزىم قىپتۇ.

— كېلىڭ، كېلىڭ! — دېيىشىپ، ئاكا - ئۇكا ئىك-
كىسى قەلەندەرگە جاي كۆرسىتىپتۇ، — بازاردا سىزنىڭ
ناخشىڭىزنى ئاڭلاپ خۇشتار بولۇپ قالدۇق، بىر ناخشا ئېي-
تىپ بەرسىڭىز دەپ ئىلتىماس قىلىپ كىشى ئەۋەتكەنىدۇق.
ئەگەر مۇمكىن بولسا، ناخشىڭىزنى بىر ئاڭلىساق، — دەپ
ئۇنى ئۆز يانلىرىغا ئولتۇرغۇزۇپتۇ. قەلەندەر:

— ئەگەر مېنىڭ ناخشاڭغا خۇشتار بولساڭلار، سىلەردەك

ياخشىلارنىڭ سادىغىسى بولۇپ كېتەي، — دەپ قەددىنى رۇسلاپ ناخشا ئېيتىشقا باشلاپتۇ، بىردىن خىيالى بۆلۈنۈپ: «بۇ كىشىلەر كۆزۈمگە خويمۇ ئىسسىق كۆرۈنىدىغۇ، قەيەردە دۇر كۆرگەندەك قىلىمەن» دەپ ئويلاپتۇيۇ، لېكىن زادىلا يادىغا كەلتۈرەلمەپتۇ.

كېيىن كەنجى ئۆكىسى ئۇياقتىن — بۇياقتىن پاراڭ قىلىپ، ئاستا — ئاستا ئۆزلىرىنى تونۇتۇپتۇ ۋە ئۆزئارا قۇچاقلىشىپ كۆرۈشۈپتۇ. ئاندىن كېيىن كەنجىسى بازارغا بېرىپ يېڭى كىيىملەرنى ئەكىلىپ، ئاكىسىنى كىيىندۈرۈپتۇ ۋە ئۇزاق مۇڭدېشىپ بېشىدىن ئۆتكەنلەرنى ئېيتىشپتۇ. بۇ ئۈچ ئاكا — ئۇكا بىرنەچچە كۈن دەم ئالغاندىن كېيىن، ئۆز يۇرتىغا قاراپ يول ئاپتۇ. ئۇلار ئۇزاق مېڭىپ ئۆز شەھىرىگە يېتىشكە يەتتە كۈنلۈك يول قالغاندا، چوڭ ئاكىسى بىلەن ئوتتۇرا ئىچىسىنىڭ نىيىتى بۇزۇلۇپتۇ. ئۇلار بىر قۇدۇقنىڭ يېنىغا يېتىپ كەلگەندە، ھاردۇقنى چىقىرىش ئۈچۈن توختاپتۇ. تاماقلارنى يەپ بولۇپ دەم ئېلىپ ياتقاندا، ئىككى ئاكىسى يوشۇرۇنچە: «بىز ئۆيگە بارغاندا، ئۆكىمىز بۆلبۈلگويانى مەن تاپتىم دېسە، دادىمىز ئۇنى تېخىمۇ ئەتىۋارلاپ كېتەدۇ، ئۇنىڭ ئۈس —



تىگە، بىرىمىزنىڭ ئاشخانىدا ئوت قالاپ، بىرىمىزنىڭ تىلەمچىلىك قىلىپ يۈرگىنىمىزنى ئېيتىپ قويدى، بىز ئۈچۈن ئىنتايىن ئۇيات

ئىش بولىدۇ. ئۇنىڭدىن كۆرە ئۆلۈۋالغىنىمىز تۈزۈك. شۇنىڭ ئۈچۈن، ئۇنى ئۆلتۈرۈۋېتىپ، بۆلبۈلگويانى ئۆزىمىز ئېلىپ بارايلى. ئەگەر ئۆكىمىزنى سورىغۇدەك بولسا، ئۇ بىزدىن ئايرىلىپ باشقا ياققا كەتكەن، ئۇنى ئىزدەپ ھېچ يەردىن تاپالمايدۇق، دەيلى» دەپ مەسلىھەتلىشىپتۇ. ئۇلار كەنجى ئۆكىسىنىڭ ئۇيقۇغا كەتكەنلىكىدىن پايدىلىنىپ، ئۇنى قۇدۇققا تاشلاپتۇ، ئۆزلىرى بۆلبۈلگويانى ئېلىپ، يەتتە كۈندىن كېيىن ئۆيىگە يېتىپ بېرىپتۇ. بالىلىرىنىڭ كەلگىنىنى كۆرگەن ئاتا - ئانا ئۇلار بىلەن قۇچاقلىشىپ كۆرۈشۈپتۇ، كېيىن كەنجى ئوغلىنى سورايتۇ. ئۇلار كېلىشىۋالغان گېپى بويىچە:

— بىز بۇ يەردىن چىقىش بىلەنلا ئۇ بىزدىن ئايرىلىپ باشقا ياققا كەتكەن، شۇنىڭدىن بېرى ئۇنى كۆرمىدۇق. بىز بۆلبۈلگويانى تاپقاندىن كېيىن ئۇنى كۆپ ئىزدىدۇق، بىراق ھېچ يەردىن تاپالمىدۇق... — دەپ جاۋاب بېرىشىپتۇ. كەنجى ئوغلىنىڭ دەردىدە ئاتا - ئانا كۆپ قايغۇ - ھەسرەت چېكىپتۇ، بۆلبۈلگويامۇ سايىرماستىن مۇڭغا پېتىپ يېتىپتۇ.

ئاتىسى: «ئاھ، بۆلبۈلگويا تېپىلدى دەپ خۇشال بولسام، ئەمدى كۆز قارىچۇقۇم كەنجەم يوق. ھەممىدىن كەنجى بالامنىڭ دەردى مېنى يوقاتتى» دەپ يەنە ھەسرەتكە چۆكۈپتۇ. كەنجى بالىسىنىڭ دەردىدە يىغلاپ يۈرۈپ ئاتىسىمۇ، ئانىسىمۇ كۆز نۇرلىرىدىن ئايرىلىپتۇ...

پادىشاھنىڭ كەنجى ئوغلى ئاكىلىرى تەرىپىدىن قۇدۇققا تاشلانغاندىن كېيىن بىرنەچچە ۋاقىت ھوشسىز يېتىپتۇ، كېيىن ئاستا - ئاستا ھوشىغا كېلىپ قارىسا، قاراڭغۇ قۇدۇقنىڭ تېگىدە ياتقۇدەك، نېمە ئىش ئىكەنلىكىنى چۈشىنىپ، قۇدۇقتىن چىقىشقا ھەرىكەت قىلىپ كۆرۈپتۇ، لېكىن چىقالمايدۇ.

ماپتۇ. ھېلىقى قىز بەرگەن بىر تال چاچنى كۆيدۈرەي دەپ چاقمىقىنى چېقىپ كۆرسە، پىلىكى ھۆل بولۇپ كەتكەنلىك. تىن يانماپتۇ. تەلەيگە يارىشا شۇ ئارىدا قۇدۇق يېنىغا بىر. نەچچە كارۋان كېلىپ چۈشۈپتۇ. ئاتلىرىنى سۇغىرىش ئۈچۈن ئۇلاردىن بىرى قۇدۇقتىن سۇ تارتىشقا چېلەك تاشلاپتۇ. شۇ ۋاقىتتا يىگىت چېلەككە ئېسىلىۋاپتۇ. كارۋان چېلەكنى تارتسا كۈچى يەتمەپتۇ. كېيىن ئىككى - ئۈچى بىر بولۇپ تەسلىكتە تارتىپ چىقارسا، بىر يىگىت چىقۇۋاتقۇدەك.

يىگىت قۇدۇقتىن چېقىپ ۋەقەنى كارۋانلارغا ئېيتىپ بېرىپتۇ ۋە ھېلىقى چاچنى كۆيدۈرۈپتۇ. شۇ چاغدا ئاسماندىن بىر كەپتەر ئۇچۇپ كېلىپ قۇدۇق بېشىغا قونۇپ، بىر قانات قېقىپلا قىزغا ئايلىنىپتۇ - دە، يىگىتتىن: — بېشىڭغا نېمە كۈن چۈشتى؟ — دەپ سوراپتۇ.

يىگىت بولغان ۋەقەلەرنى ئېيتىپ بېرىپتۇ، شۇنىڭدىن كېيىن قىز قولىنى ئېگىز كۆتۈرۈپ ئىككى قېتىم چاۋاك چالغانىكەن، توقۇقلۇق ئىككى تۇلپار كىشىگىنچە يېتىپ كەپتۇ.

ئاندىن ئىككىسى ئىككى تۇلپارغا مىنىپتۇ - دە، «چۆھ» دەپ يولغا چۈشۈپتۇ. ئۇلار يەتتە كۈنلۈك يولنى يېرىم كۈندە بېسىپ، ئۆيىگە يېتىپ بېرىپتۇ. قىز بىلەن يىگىت ئىشىك. تىن شۇنداق كىرىشى بىلەنلا، نەچچە كۈنلەردىن بۇيان كۈل. مەستىن غەمكىن ياتقان بۇلبۇلگويىا قاقاقلاپ بىر كۈلۈۋەتكە. نىكەن، ئۇنىڭ كۈلكىسى پۈتۈن ئۆيىنى چاڭ كەلتۈرۈپتۇ. ئۇ. كىشىنىڭ تۇيۇقسىز كىرىپ كەلگەنلىكىنى كۆرگەن ئاكىلىرى قورقۇپ كېتىپ، نېمە قىلىشنى بىلمەي قاپتۇ.

كۆز نۇرلىرىدىن ئايرىلغان ئاتا بىلەن ئانا بۇلبۇلگويىانىڭ كۈلۈشىنى ئاڭلاپ خۇشال بولسىمۇ، ئۇنىڭ نېمە ئۈچۈن كۈل.

گەنلىكىنىڭ سەۋەبىنى بىلمەپتۇ.

كەنجى ئوغۇل ئاتا - ئانىسىنىڭ ئالدىغا كېلىپ:

— سالام، مېھرىبانلىرىم، سالامەتمۇ سىلەر؟ مەن كىچىك ئوغۇلڭلار! — دەپ ئاتا - ئانىسى بىلەن قۇچاقلىشىپ كۆ-
رۈشۈپتۇ. بۇنى ئاڭلىغان ئاتا - ئانا:

— ۋاي جېنىم بالام، بارمۇسەن؟ نەلەردە يۈرسەن؟ ئاكە-
لىرىڭ سېنى ئۆلۈپ كېتىپتۇ دەپ كەلگەنىدى، دەردىڭدە تولا
يىغلاپ كۆز نۇرلىرىمىزدىن ئايرىلدۇق، بالام، — دەپ يىغلاپ،
بالىسىنى باغرىغا بېسىپتۇ، خۇشاللىقىدىن كۆزلىرىمۇ ئاستا -
ئاستا ئېچىلىپتۇ ۋە، — ۋاي بالام، سېنىمۇ كۆرىدىغان كۈن
بار ئىكەنغۇ، — دەپ، ئوغلىنى يېڭىۋاشتىن باغرىغا بېسىپ
يىغلىشىپتۇ.

كەنجى ئوغلى ئولتۇرۇپ پاراڭغا چۈشۈپتۇ، بېشىدىن
ئۆتكەن ۋەقەلەرنى، ئاكىلىرىنىڭ ئەھۋالىنى ۋە ئاخىر ئۇلارنىڭ
قىلغان قەستلىرىنى بىر - بىرلەپ ئاتا - ئانىسىغا سۆزلەپ
بېرىپتۇ، ئۆزىنىڭ ئۆمۈرلۈك ھەمراھىنى ئاتا - ئانىلىرىغا
تونۇشتۇرۇپتۇ. بۆلبۈلگويىا بۇلارنى ئالقىشلىغاندەك قاقاقلاپ
كۈلۈپتۇ، ھەر كۈلگەندە ئۇنىڭ ئاغزىدىن دەستە - دەستە
گۈللەر ئېتىلىپ چىقىپتۇ.

كەنجى ئوغلىنىڭ گەپلىرىنى ئاڭلاپ، چوڭ ئوغۇللىرىنىڭ
قىلمىشلىرىدىن غەزەپلەنگەن ئاتا نۆكەرلەرگە چوڭ ئوغلى بى-
لەن ئوتتۇراڭچى ئوغلىنى ئاساۋ ئاتىنىڭ قۇيرۇقىغا باغلاپ
سۈرىتىپ ئۆلتۈرۈشكە بۇيرۇپتۇ.

شۇنداق قىلىپ، بۆلبۈلگويىانى بىر كۆرۈشكە ئارمان قىل-
غان پادىشاھ ئۇنى ئۆز يېنىغا ئالايىتەن جايلاشتۇرۇپتۇ ۋە
ھەر كۈنى ئۇنىڭ سايىرىشىدىن زوقلىنىپ، مۇراد - مەقسىتى-
گە يېتىپتۇ.

ئالتۇن كوكۇللىق بالا

بۇرۇنقى زاماندا بىر كەمبەغەلنىڭ شانىياز دېگەن يالغۇز ئوغلى بولغانىكەن. ئۇ ئاتا - ئانىسىدىن يېتىم قالغاندىن كېيىن ھەركىمىلەرنىڭ مېلىنى بېقىپ، سۈيىنى توشۇپ، ھوي-لىلىرىنى سۈپۈرۈپ كۈن كەچۈرۈشكە باشلاپتۇ.

كۈنلەردىن بىر كۈنى شانىياز تونۇر بېشىدا يېتىپ بىر چۈش كۆرۈپتۇ. چۈشىدە چوڭ بىر دەريادا نۇرغۇن قىزلار چۆمۈلۈپ، بىر - بىرىگە سۇ چېچىشىپ ئويناپ يۈرگۈدەك. ئۇلارنىڭ ئارىسىدا نۇرغۇن دېگەن چىرايلىق بىر قىز بۇ با-لىغا قاراپ كۈلگۈدەك - دە، سۇ چېچىپ قاچقۇدەك. شانىياز ئۇنى قوغلايمەن دەپ تەمشەلسىمۇ، ئورنىدىن قوزغىلالمىغۇ-دەك. ئاخىر چېچىلغان سۇدىن ئەندىكىپ ئويغانسا، قاپقاراڭغۇ كېچە، يېنىدا ھېچكىم يوق، شارقىراپ يامغۇر يېغىۋاتقانىكەن. شانىياز: «ئاھ، چۈشۈم ئىكەن!» دەپتۇ - دە، شۇنىڭدىن باشلاپ چۈشىدە كۆرگەن نۇرغۇنلارغا ئاشىق بولۇپ قاپتۇ، لې-كىن ئۇ قىزنىڭ نەدە ئىكەنلىكىنى، ئۇنى قانداق تېپىشنى بىلمەپتۇ. ئۇنىڭ كۆڭلىدە غايىبانە ئىش - مۇھەببەت ئو-تى يېنىپتۇ، كېچە - كۈندۈز ئىس - ھوشى ئەنە شۇ قىزدا بولۇپ قاپتۇ. ئۇنىڭ ئىشقى ئوتىدا شانىياز ئۆز شەھىرىنى تاشلاپ، تەركىدۇنيا بولۇپ چىقىپ كېتىپتۇ.

شۇنداق قىلىپ، كۈنلەر ئۆتۈپتۇ، ھەپتىلەر ئۆتۈپتۇ،
ئايلا ئۆتۈپتۇ، شانىياز نۇرغۇن تاغ - دەريالار ۋە چەكسىز
چۆللەرنى بېسىپ ئۆتۈپتۇ، ئاخىر بىر چوڭ شەھەرگە يېتىپ
كەپتۇ. ئۇ بۇ شەھەردە نېمە قىلىشنى بىلمەي شەھەرنىڭ چې-
تىدىرەك بىر بۇلاقنىڭ بويىغا كېلىپ خىيال سۈرۈپ ئول-
تۇرسا، بىر موماي ئىككى چېلەكنى كۆتۈرۈپ سۇغا چىقىپ
قايتۇ. موماي شانىيازنىڭ خىيال سۈرۈپ ئولتۇرغىنىنى كۆ-
رۈپ، ئۇنىڭدىن:

— نېمىشقا خىيال سۈرۈپ ئولتۇرسەن، بالام؟ — دەپ
سورايتۇ.

— ئارتۇقچە غەم - قايغۇ مېنى خيالغا غەرق قىلماقتا،
موما، — دەپتۇ بېشىنى ئاستا كۆتۈرۈپ شانىياز.

— بېشىڭغا قانداق غەم - قايغۇ چۈشتى، بالام، ياكى ئاتا -
ئاناڭ قوغلىۋەتتىمۇ؟ — دەپ سورايتۇ موماي.

— ياق، موما، ئاتا - ئانام يوق، يېتىم بالىمەن. بۇ يەر -
گە تېنەپ كېلىپ قالدىم. تونۇش - بىلىشىم يوق، بېشىم
گاڭگىراپ نېمە قىلىشىمنى بىلمەي ئولتۇرىمەن، — دەپ
جاۋاب بېرىپتۇ شانىياز.

— خىيال قىلىپ ئۆزۈڭنى ئاۋارە قىلما، بالام. مەن سا -
ڭا ئانا بولاي، سەن ماڭا بالا بول. ئېغىرىڭنى يەر كۆتۈرەر،
رىزىقىڭنى خۇدا بېرەر، بالام، يۈر مەن بىلەن، — دەپ، موماي
شانىيازنى ئەگەشتۈرۈپ ئەكېتىپتۇ.

شۇنداق قىلىپ، بۇلار ئانا - بالا بولۇپ ناھايىتى ئىناق
كۈن كەچۈرۈشكە باشلاپتۇ. شانىياز موماينىڭ كالىلىرىنى بې-
قىپ، سۈيىنى توشۇپ يۈرۈپ خېلى كۆپ ۋاقىتلارنى ئۆتكۈزۈپتۇ.
كۈنلەرنىڭ بىر كۈنى شانىياز موماينىڭ كالىلىرىنى بې-
قىپ، دەريا بويىغا كېلىپ قايتۇ، قارىسا نۇرغۇن قىزلار دەر -

يادا چۆمۈلۈپ، بىر - بىرىگە سۇ چېچىشىپ ئوينىشىپ يۈر - گۈدەك. ئۇلارنىڭ ئارىسىدا بىر قىز شانىيازنىڭ كۆزىگە ناھايتى ئىسسىق كۆرۈنۈپتۇ، ئۇ قىزنى قەيەردىدۇر بىر يەردە، قاچاندىدۇر بىر ۋاقىتتا كۆرگەندەكلا قىلغۇدەك، لېكىن زادىلا يادىغا ئالالماپتۇ. ئۆزىنى دالدىغا ئېلىپ ئۇزاق قاراپ تۇرۇپتۇ. شۇ ئارىدا قىزلارنىڭ بىرى ھېلىقى قىزغا قاراپ: «نۇر - بوۋى!» دەپ ۋارقىراپتۇ. ئەنە شۇ چاغدا شانىيازنىڭ يۈرىكى «شۇۋ» قىلىپ كېتىپتۇ. قارىسا چۈشىدە كۆرگەن ھېلىقى قىزنىڭ ئۆزى. «تاپتىم» دەپتۇ ئىچىدە شانىياز. شۇ زامات ئۇ بىر تال شاخنى شارىتىدە كېسىۋېلىپ نەي ياساپتۇ - دە، بىر تۈپ تالنىڭ تۈۋىدە ئولتۇرۇپ چېلىشقا باشلاپتۇ. شانىياز نەي - نى شۇنداق مۇڭلۇق بىر مۇقامغا چېلىپتۇكى، ئۇنى ئاڭلىغان قىزلار تۇرغان جايلىرىدا قىمىرلىماي ھەيران بولۇپ قارىشىپ قاپتۇ. كېيىن ئۇلار دەررۇ سۇدىن چىقىپ كىيىملىرىنى كىيىشىپتۇ - دە، نەي ئاۋازى كەلگەن تەرەپكە قاراپ كېلىشىپ - تۇ ۋە تونۇش بولمىغان بۇ نەيچىنىڭ ئەتراپىدا ئولتۇرۇشۇپ نەيىنىڭ مۇڭلۇق ئاۋازىغا غەرق بولۇشۇپتۇ. شانىياز بىردەم نەي چالغاندىن كېيىن كالىلىرىغا قارىماقچى بولۇپ ئورنىدىن تۇرغانىكەن، بېشى تالنىڭ شېخىغا تېگىپ دوپپىسى چۈشۈپ كېتىپتۇ. شۇ چاغدا ئۇنىڭ ئالتۇن كوكۇلىسىنى ۋە نۇر يې - غىپ تۇرغان جامالىنى كۆرگەن نۇر بوۋى ئۇنىڭغا ئاشىق بولۇپ قاپتۇ.

ئەتىسى شانىياز موماينىڭ بېغىدىن بىر دەستە گۈل ئېلىپ، ئۇنىڭ ئارىسىغا بىر پارچە خەت سېلىپ، يەنە كالىلىرىنى ھەيدەپ چىقىپتۇ. كۈن چۈشتىن ئېگىلگەندە، ھېلىقى قىزلارمۇ چىقىپ ئويناپ - كۈلۈپ دەريادا سۇغا چۆمۈلۈشكە باشلاپتۇ. شۇ چاغدا شانىياز قىزلار چۆمۈلۈۋاتقان جايىنىڭ باش

تەرىپىگە ئۆتۈپ، قولىدىكى گۈلدەستىنى سۇغا تاشلاپتۇ. نۇر -
بۇۋى ئېقىپ كېلىۋاتقان گۈلنى تۇتۇۋاپتۇ، قارىسا ئارىسىدا
بىر پارچە قەغەز تۇرغۇدەك، ئۇنى ئېچىپ قارىسا خەت، ئوقۇپ
كۆرسە ئىش - مۇھەببەت سۆزلىرى ئىكەن، مېنىڭ كۆڭلۈم -
دە يانغان مۇھەببەت ئوتى ئۇ يىگىتنىڭمۇ كۆڭلىدە يېنىۋې -
تىپتۇ، ئىككىمىزنىڭ تىلىكى بىر ئىكەن. دېمەك، مۇرادقا
يېتىش ئەمدى ئاسان، دەپ ئويلاپتۇ، لېكىن بۇنى ھېچكىمگە
بىلىندۈرمەپتۇ. ئۇ كۈن شۇنداق ئۆتۈپتۇ.

يەنە بىر كۈنى دەريادا شۇنداق چۆمۈلۈپ ئويىناپ يۈرگەن -
دە، نۇربۇۋى ئۆزىنىڭ ئەڭ يېقىن دوستى شېرىنخانغا سىرنى
ئېيتىپ بېرىپتۇ ۋە:

— مەن ھازىر شۇ يىگىتنىڭ قېشىغا بارىمەن، سىز
قىزلارنى مەلىكە قىلىپ، مېنىڭ يوقلۇقىمنى بىلىندۈرمەي
تۇرۇڭ، — دەپ، ئۆزى دەريانى ياقىلاپ شانىيازنىڭ قېشىغا
كېتىپتۇ.

نۇربۇۋى بىلەن شانىياز ئۇزاق گەپلىشىپ، بىر - بىرىگە
ئىش - مۇھەببەتلىرىنى ئىزھار قىلىشىپتۇ، ئويىناپ - كۈ -
لۈشۈپتۇ. نۇربۇۋى كېيىن قايتىپ كېلىپ قىزلارغا ئاستا
قېتىلىۋاپتۇ، بۇنى ھېچكىم سەزمەپتۇ. شۇنداق قىلىپ،
شانىياز بىلەن نۇربۇۋى ئويىناپ - كۈلۈپ بىر مەزگىلنى
ئۆتكۈزۈپتۇ.

كۈنلەردىن بىر كۈنى شانىياز بىلەن نۇربۇۋى دەريا بويى -
نى سەيلە قىلىپ يۈرگەندە، شانىياز:

— ئىككىمىز بۇنداق يۈرۈپ ۋاقىتنى ئۆتكۈزمەيلى، دەر -
ھال ئۆي - ئوچاقلىق بولۇپ بىللە تۇرمۇش كەچۈرەيلى، —
دەپ مەسلىھەت ساپتۇ.

نۇربۇۋى بۇ مەسلىھەتنى ماقۇل كۆرۈپ:

— خوپ ، بىراق سىز ئاتا - ئانىمىڭىزنىڭ ئالدىغا
ئەلچى ئەۋەتىپ، ئۇلارنىڭ رازىلىقىنى ئېلىڭ، — دەپتۇ.
شانىياز شۇ كۈنى ئاخشى تاماقتىن كېيىن مومىسىغا
ئاستاغىنا دەپتۇ:

— موما، سىزگە بىر ئىلتىماسىم بار ئىدى، ئەگەر
مۇمكىن بولسا، ئېيتىپ باقسام.

— خوپ، بالام، ئىلتىماسىڭىزنى ماڭا ئېيتماي كىمگە
ئېيتاتتىڭىز؟ ئېيتقىن، — دەپتۇ موماي.

— ئەيىب كۆرمىسىڭىز، موما، مەن نۇربۇۋىنى ياخشى
كۆرەتتىم. شۇنىڭغا ئەلچىلىككە بېرىپ، ئاتا - ئانىسىنىڭ
ئالدىدىن ئۆتسىڭىز دېۋىدىم، — دەپتۇ شانىياز.

— ۋاي بالامەي، مەن بىر كەمبەغەل تۇل خوتۇن تۇرسام،
سەن مېنىڭ ئۆيۈمدە يۈرگەن بىر يېتىم بالا تۇرساڭ. نۇربۇۋىدە
نىڭ دادىسى باي، يۇرت چوڭلىرىدىن بىرى. بۇ ئىشنىڭ بولمايدە
دۇ، بالام، قوي، نۇربۇۋى توغرىلىق ئويلىما. «خىل - خېلى
بىلەن، پىچاق قىنى بىلەن» دېگەن گەپ بار، مەن سېنى ئۆز
خىلىڭنى تېپىپ ئۆيلەپ قويماي. ئەگەر مەن ئۇلارنىڭ قىزىغا
ئەلچىلىككە بارسام، ئۇلار نومۇس كۈچىدىن بىزنى ئامان قوي-
مايدۇ، — دەپ باش تارتىپتۇ موماي. شانىياز بولسا:

— ئەلچىگە ئۆلۈم يوق، موما، ھەرھالدا بىر بېرىپ ئال-
دىدىن ئۆتۈپ كۆرۈڭ، جېنىم موما، — دەپ يالۋۇرۇپ تۇ-
رۇۋاپتۇ. موماي ئاخىر شانىيازنىڭ كۆڭلىنى قىيالىماي ئەلچى-
لىككە بېرىشقا رازى بوپتۇ.

موماي ئەتىسى تاڭ سەھەردە، تېخى ھېچكىم ئۇيقۇدىن
ئويغانمىغان چاغدا ئورنىدىن تۇرۇپتۇ - دە، بىر قولىغا چې-
لىك، بىر قولىغا سۈپۈرگە ئېلىپ باينىڭ ئۆيىگە كەپتۇ.
ئۇ باينىڭ ئىشىكىنىڭ ئالدىنى ئالا قويماي سۈپۈرۈپتۇ،

سۇ چېچىپتۇ، كېيىن دېرىزىگە يېقىن كېلىپ:

ئەلچىمەنەي، ئەلچىمەن،

ئەلچىلىككە كەلدىممەن.

سىزدىن جاۋاب ئېلىشقا،

شانىيازىدىن كەلدىممەن.

دەپتۇ - دە، كېتىپتۇ.

بۇ سۆزلەر ئۇيقۇدىن ئەمدى ئويغىنىۋاتقان باي بىلەن ئۇ -
نىڭ خوتۇنىنىڭ قۇلىقىغا ئاڭلىنىپتۇ. ھەيران بولغان ئەر -
خوتۇن ئورنىدىن تۇرۇپ تاشقىرىغا چىقسا، ھېچكىم يوق، ئى -
شەك ئالدى پاكىز سۈپۈرۈلگەن، سۇ چېچىلغان. ئۇلار بىر -
بىرىگە قارشىپتۇ - دە: « بۇ ئەلچى كېلىشنىڭ دېرىكى»
دەپ، شۇ كۈنى ئاخشىمى ئەلچىنى كۈتۈپتۇ.

كەچقۇرۇنلۇقى ھېلىقى موماي يەنە ئىككى - ئۈچ موماي -
نى بىللە ئەكەپتۇ. ئاۋۋال ئۇياقتىن - بۇياقتىن گەپلىشىپ
ئولتۇرۇپ، كېيىن شانىياز دېگەن بىر يىگىتتىن ئەلچىلىككە
كەلگەنلىكىنى ئېيتىپتۇ. باي شانىيازنىڭ كىم ئىكەنلىكىنى،
ئۇنىڭ ئاتا - ئانىلىرىنىڭ تۇرمۇش ئەھۋالى ۋە مەنسەپ دەرىجە -
جىلىرىنى سۈرۈشتۈرۈپتۇ. موماي بولسا باينىڭ ھەربىر سوئا -
لىغا تولۇق قىلىپ، شانىيازنىڭ يېتىم بالا ئىكەنلىكىنى،
ئۆزىنىڭ ئۆيىدە تۇرۇۋاتقانلىقىنى بىر - بىرلەپ ئېيتىپ
بېرىپتۇ.

مومايىنىڭ سۆزلىرىنى ئاڭلىغان باينىڭ قۇيقا چاچلىرى
تىك بولۇپ، قاتتىق غەزىپى ئۆرلەپتۇ ۋە ئاچچىقىغا چىدىيالماي:
— مەن بۇ شەھەرنىڭ كاتتىلىرىنىڭ بىرى تۇرسام، بىر
تېجىمەلنىڭ مېنىڭ قىزىمغا ئەلچى قويۇشى قانداق گەپ؟ !
بۇ ماڭا ئاھانەت ئەمەسمۇ ! مېنىڭ ئىشىكىمگە ئىككىنچى ئا -

ياغ باسقۇچى بولماڭلار، ئەگەر يەنە كېلىدىغان بولساڭلار، پۇ-
تۇڭلارنى چاقىمەن! — دەپ ئەلچىلەرنى قوغلاپ چىقىد-
رىپتۇ. موماي ئۆيگە كېلىپ:

— دېمىدىممۇ، بالام، «بويۇڭ يەتمىگەن يەرگە قول ئۇزات-
ما» دېگەندەك، بايلار سەن بىلەن ماڭا ئوخشاش كەمبەغەللەرگە
قىز بېرىمىدۇ! ئىككىنچى نۇربۇۋى توغرىلۇق ئويلىما، بول-
مىسا، ئۇلار مېنىمۇ، سېنىمۇ خاراب قىلىدۇ. مەن ساڭا ئۆ-
زۈڭنىڭ لايىقىدا ئوبدان بىر قىز تېپىپ ئۆيلەپ قويسىمەن،
بالام، — دەپتۇ. شانىياز:

— مەيلى، موما، جاھاننىڭ خاپا بولغۇچىلىكى يوق، —
دەپتۇ — دە، نۇربۇۋى بىلەن مەسلىھەتلىشىپ باشقىچە يول
تۇتۇشنى كۆڭلىگە پۈكۈپ قويۇپتۇ. لېكىن، شۇ كۈندىن
باشلاپ نۇربۇۋى كۆرۈنمەس بولۇپ قاپتۇ، چۈنكى، ئەلچى كەل-
گەندىن كېيىن ئاتا — ئانىسى ئۇنىڭ سىرتقا چىقىپ يۈرۈ-
شىگە يول قويماس بولۇپ قالغانىكەن.

ئاتا — ئانىسىنىڭ بۇ ئىشىدىن غەزەپلەنگەن نۇربۇۋىمۇ:
«ئەگەر ئاتا — ئانام ئىككىمىزنىڭ قوشۇلۇشىغا رازى بولمىغان
بولسا، مەنمۇ باشقىچە يول تۇتۇشۇم كېرەك» دېگەن ئويىنى
كۆڭلىگە پۈكۈپ قويۇپتۇ. شۇنىڭدىن كېيىن ئۇ ئۆزىنىڭ ئەڭ
يېقىن سىرداش دوستى شېرىنخان ئارقىلىق شانىيازغا بىر
پارچە خەت ئەۋەتىپتۇ. شانىياز بۇ خەتنى ئوقۇپ كۆرسە:
«ئەمدى مەن ئەركىنلىكتىن مەھرۇم قىلىندىم، لېكىن سىز
بىلەن قىلىدىغان مەسلىھەتتىم بار. شۇڭا، بۈگۈن ئاخشام بىزنىڭ
باغقا كېلىڭ. سۇ ئېقىنىنى بويلاپ ماڭسىڭىز، سۇ سىزنى توپ-
توغرا بىزنىڭ باغنىڭ سۈڭۈچىگە ئېلىپ بارىدۇ. شۇ سۈڭۈچ
ئارقىلىق باغقا كىرىپ، گۈللەرنىڭ ئارىسىدا كۈتۈپ تۇرۇڭ. يې-
رىم كېچىدە مەن چىقىمەن» دېگەن سۆزلەر يېزىلغانىكەن.

شانىياز شۇ ئاخشىمى يېرىم كېچىدە ئورنىدىن تۇرۇپ،
سۇنى ياقىلاپ نۇربۇۋىلەرنىڭ بېغىغا قاراپ مېڭىپتۇ، سۈڭ-
گۈچتىن باغقا كىرىپتۇ ۋە گۈللەرنىڭ ئارىسىغا جايلىشىپ،
نۇربۇۋىنى كۈتۈپ ئولتۇرۇپتۇ. كۆز يۇمماستىن يېرىم كېچى-
نى كۈتۈپ ياتقان نۇربۇۋىمۇ ئاستا ئورنىدىن تۇرۇپ چىقىپتۇ.
ئىككىسى بۇ يەردە ئولتۇرۇپ ئۇزاق گەپلىشىپتۇ ۋە جۈمە
كېچىسى قېچىپ كېتىشكە ۋەدىلىشىپتۇ.

شۇنداق قىلىپ، كۈتكەن جۈمە كۈنىمۇ كەپتۇ. نۇربۇۋى
ئاتىسىنىڭ ئات باقارى رېھىم بوۋاي بىلەن سۆزلىشىپ، ئىك-
كى ئاتنى ئېگەر - توقۇمىلىرى بىلەن تەييارلاپ، ئۇنى كېچى-
سى باغنىڭ كەينىدە كۈتۈپ تۇرۇشقا تەيىنلەپتۇ ۋە ئۆز ھۈج-
رىسىغا كىرىپ

كېتىپتۇ.

بىر ۋاقىتلار -

دىن كېيىن
چىراغلار ئۆچۈپ،
ئەل ئايىغى بې-
سىلغاندا، نۇربۇۋى
ئاستا ئورنىدىن
تۇرۇپتۇ، تەككىد-
لەرنى يوتقانغا
ئوراپ، خۇددى
بېشىنى پۈركەپ
ئۇخلاۋاتقان ئادەم-
گە ئوخشىتىپ قو-
يۇپ، ئۆزى چىقىپ
كېتىپتۇ.



شۇ ئارىدا ئۇنىڭ ئاتىسى نۇربۇۋىنى يوقلاپ كىرىپ، يۈت-
قانغا ئورالغان تەككىلەرنى كۆرۈپتۇ - دە، ھە، قىزىم ئۇخلا-
ۋېتىپتۇ، دەپ چىقىپ، ئۆز ھۇجرىسىدا خاتىرجەم ئۇيقۇغا
كېتىپتۇ. بۇ چاغدا رېھىم بوۋاي ۋەدە بويىچە ياخشى ئىككى
ئاتنى توقۇپ، باغنىڭ كەينىدە كۈتۈپ تۇرغانىكەن. خۇددى شۇ
ۋاقىتتا بۇياقتىن نۇربۇۋى، ئۇياقتىن شانىياز يېتىپ كېلىپ،
ئىككىسى ئىككى ئاتنى مىنىپتۇ - دە، رېھىم بوۋاي بىلەن
خوشلىشىپ موماينىڭ ئالدىغا كەپتۇ.

شانىياز موماينىڭ بەرگەن ياردىمى ۋە قىلغان ياخشىلىق-
لىرى ئۈچۈن مىننەتدارلىق بىلدۈرۈپ، ئەمدى كەتمەكنى بايان
ئەيلەپتۇ. شۇ چاغدا موماي غەزەل بىلەن:

ئۆيدىن چىقساڭ تىك داۋان،

ئۇندىن قانداق ئۆتەرسەن؟ !

چۆل - ياۋاندا بەش بۆرە،

ئۇندىن قانداق ئۆتەرسەن؟ !

دەريا بويى بۈك جاڭگال،

ئۇندىن قانداق ئۆتەرسەن؟ !

يېرىم يولدا قاراقچى،

ئۇندىن قانداق ئۆتەرسەن؟ !

دەپتۇ ۋە شانىيازنىڭ كەتمەسلىكىنى ئىلتىماس قىلىپ يىغلاپتۇ.
شانىياز موماينىڭ بۇ سۆزلىرىگە جاۋابەن:

ئېگىز - ئېگىز داۋاننى

ئاتلىرىمغا تاپشۇردۇم.

ياۋاندىكى بۆرىنى

مىلتىقىمغا تاپشۇردۇم.

ئادەم ئۆتمەس جاڭگالنى
چاقمىقىمغا تاپشۇردۇم.
يولدىكى قاراقچىنى
تەقدىرىمگە تاپشۇردۇم.

دەپ، بۇ يەردىن كەتمەسە بولمايدىغانلىقىنى بىلدۈرۈپتۇ ۋە:
«خەير، موما» دەپتۇ - دە، «چۇھ» دەپ يولغا راۋان بوپتۇ.
موماي بولسا: «خەير، بالام، سېنى ئاللاغا تاپشۇردۇم!» دەپ
دۇئا قىلىپ قاپتۇ.

كۈنلەر ئۆتۈپتۇ، ئۇلار بىر يەرلەرگە كەلسە، ناھايىتى
ئېگىز ۋە تىك داۋان تۇرغۇدەك. شانىياز بىلەن نۇربۇۋى ئې-
تىنى «چۇھ» دەپ بىر قامچا ئۇرغانىكەن، كۆزنى يۇمۇپ -
ئاچقۇچە داۋاندىن ئېشىپ ئۆتۈپ كېتىپتۇ. بىر يەرلەرگە
كەلسە، بەش چىلبۆرە ھۇۋلاپ يۈرگۈدەك. شانىياز ئوقياسىنى
ئېلىپ ئۈچ قېتىم ئاتقانىكەن، بۆرىلەردىن ئۆلگىنى ئۆلۈپ،
قالغىنى قېچىپ كېتىپتۇ. يەنە بىر يەرلەرگە كەلسە، بىر
دەريانىڭ بويىدا ئادەم ئۆتەلمەس بۈك جاڭگاللىق تۇرغۇدەك.
شانىياز چاقمىقىنى بىر چاققاننىكەن، پۈتۈن جاڭگال كۆيۈپ،
يول ئېچىلىپتۇ. شۇنداق قىلىپ، ئۇلار يېرىم يولغا كەلگەندە
ئالدىدىن يەتتە قاراقچى چىقىپتۇ - دە، ئۇلارنى تۇتۇۋېلىپ،
بىر تاغنىڭ ئارىسىغا ئەكىتىپتۇ. قاراقچىلار ئۇلارنى ئۆزلىرى
تۇرغان بىر غارغا ئەكىرىپ، شانىيازدىن:

— ساڭا جان كېرەكمۇ ياكى مال كېرەكمۇ؟ — دەپ

سورايتۇ.

— بۇ نېمە دېگىنىڭلار، چۈشەنەلمىدىمغۇ؟ — دەپتۇ

شانىياز.

— ئەگەر جان كېرەك بولسا، قۇرۇق بېشىڭنى ئەكىتە-

ۋەرگىن، ساڭا يول ئوچۇق، ئاتلىرىڭ بىلەن بۇ قىز قالسۇن.
ئەگەر مال كېرەك دېسەڭ، بۇ يەردىن تىرىك چىقمايسەن، —
دەپتۇ قاراقچىلار.

— ئاتلىرىمنى ئالساڭلارمۇ ئېلىڭلار، لېكىن بۇ قىز مې-
نىڭ خوتۇنۇم بولغاچقا، مەن ئۇنى سىلەرگە تاشلاپ كېتەلمەي-
مەن، — دەپتۇ شانىياز.

شۇ ئارىدا قاراقچىلار شانىيازنى ئۇرۇپ چالا ئۆلۈك قى-
لىپ تاشلاپتۇ. — دە، نۇربۇۋىنى تاماق تەييارلاشقا بۇيرۇپتۇ.
نۇربۇۋى كۆز ياشلىرىنى تۆككىنىچە ئىلاجىسىز قاراق-
چىلارنىڭ بۇيرۇقى بىلەن تاماق تەييارلاشقا باشلاپتۇ، يەنە بىر
تەرەپتىن، بۇ يەردىن قانداق قۇتۇلۇشنىڭ ئىلاجىنى ئىزدەپتۇ،
شۇ ئارىدا يانچۇقىدىكى ھەر ئېھتىمالغا قارشى ئېلىۋالغان
بىر بولاق ئوغا يادىغا چۈشۈپتۇ.

تاماق تەييار بولغاندا، نۇربۇۋى ھېلىقى ئوغىنى ئاستا تا-
ماققا ئارىلاشتۇرۇپتۇ. — دە، قاراقچىلارغا بېرىپتۇ. قاراقچىلار
تاماقنى يەپ بولغاندىن كېيىن كۆزلىرى ئالاق — جالاق بو-
لۇپ، بىرپەستە ھەممىسى قېتىپ قاپتۇ. شۇ ۋاقىتتا نۇربۇۋى
شانىيازنىڭ يۈزىگە سۇ چېچىپ، ئۇنى ھوشغا كەلتۈرۈپتۇ ۋە
ئاتلىرىغا مىنىپ يەنە يولغا راۋان بوپتۇ.

شۇنداق قىلىپ، يەنە خېلى كۈنلەر ئۆتۈپتۇ. ئۇلار بىر
بۇلاقنىڭ بويىغا كېلىپ ئاتلىرىدىن چۈشۈپتۇ ۋە ئېگەر —
توقۇملىرىنى ئېلىپ ئوتلاشقا قويۇۋېتىپتۇ. ئۆزلىرى دەم ئې-
لىپ تاماق قىلىپ يەپتۇ ھەم ئۇزاق يول مېڭىپ ھارغانلىقى-
دىن يېتىپ ئۇيقۇغا كېتىپتۇ.

ئەتىسى يەنە تاماق تەييارلاپ يېگەندىن كېيىن، شانىياز
ئەمدى ئاتلارنى تۇتۇپ كېلەي دەپ قارىسا ئاتلىرى كۆرۈنمەپ-
تۇ. ئۇياق — بۇياققا قاراپ زادىلا تاپالماي، بىر قىرغا چىقىپ

ئولتۇرسا، نۇرغۇن قۇلانلار ئوينىشىپ يۈرگۈدەك. شانمىياز
قۇلانلارغا قاراپ:

ھەي قۇلانلار، قۇلانلار،
ئۆزى ياخشى قۇلانلار،
كۆزى ياخشى قۇلانلار.
كەركە بويلۇق كەر ئاتنى
كۆردۈڭلارمۇ، قۇلانلار؟
سۈرمە رەڭلىك سۈر ئاتنى
كۆردۈڭلارمۇ، قۇلانلار؟

دەپ غەزەل بىلەن سورايتۇ. قۇلانلار بولسا بويۇنلىرىنى تولغاپ
قاراپ قويۇپتۇ - دە، ئۈنچىقماي يۈگۈرۈشۈپ ئۆتۈپ كېتىپتۇ.
قارىسا ھەممىسىنىڭ كەينىدىن بىر ئاقساق قۇلان ئارانلا مې-
ڭىپ كېتىۋاتقۇدەك. شانمىياز بۇنىڭغىمۇ:

ھەي قۇلانجان، قۇلانجان،
ئۆزى ياخشى قۇلانجان،
كۆزى ياخشى قۇلانجان.
كەركە بويلۇق كەر ئاتنى
كۆردىمىكىن قۇلانجان؟
سۈرمە رەڭلىك سۈر ئاتنى
كۆردىمىكىن قۇلانجان؟

دەپتۇ. شۇ چاغدا بۇ ئاقساق قۇلان توختاپتۇ - دە:

ھەي يولۇچى، يولۇچى،
كەركە بويلۇق كەر ئېتىڭ
كەر بۇلاقتا يۈرىدۇ.

ئوڭ يېقىدا ئون قۇلان
سەكرەپ ئويناپ يۈرىدۇ.
سۈرمە رەڭلىك سۈر ئېتىڭ
سۈر بۇلاقتا يۈرىدۇ.
سول يېقىدا بەش قۇلان
سەكرەپ ئويناپ يۈرىدۇ.

دەپ جاۋاب بېرىپتۇ - دە، پۈتىنى كۆتۈرۈپ شانىيازغا كۆر-
ستىپتۇ. شانىياز يۈگۈرۈپ بېرىپ قۇلانىڭ پۈتىغا قارىسا،
بىر تاش كىرىپ قالغانىكەن. شانىياز قۇلانىڭ پۈتىدىن تاش-
نى ئېلىپ، بېشىنى سىلاپ قويغانىكەن، ئۇنىڭ پۈتى ساقىيىپ
كېتىپتۇ ۋە بىر يۈگۈرۈپتىكەن، ھەممە قۇلانىلاردىن ئۆتۈپ
كېتىپتۇ.

كېيىن شانىياز نېرىقى بىر قىرغا چىقىپ قارىسا، بىر
بۇلاقنىڭ بويىدا كەر ئېتى قۇلانىلار بىلەن سەكرىشىپ ئويناپ
يۈرگۈدەك، يەنە بىر بۇلاقنىڭ بويىدا سۈر ئېتىمۇ بىرنەچچە
قۇلان بىلەن سەكرەپ ئويناپ يۈرگۈدەك. شانىياز بۇ ئاتلارنىڭ
يۈگەنلىرىنى شاراقلاشقانىكەن، ھەر ئىككى ئېتى يۈگۈرگىنىچە
يېتىپ كەپتۇ. شانىياز بۇلارنىڭ بىرىنى مىنىپ، بىرىنى يې-
تىلەپ نۇربۇۋىنىڭ يېنىغا كەپتۇ - دە، ئېگىرىنى توقۇپ يەنە
يولغا راۋان بوپتۇ.

يەنە كۆپ يول ماڭغاندىن كېيىن شانىياز ئۆزى يۇرتىغا
يېتىپ كەپتۇ ۋە ئاتا مىراسىغا ئىگە بولۇپ، نۇربۇۋى بىلەن
بەختلىك ياشاپ، ياخشى تۇرمۇش كەچۈرۈپتۇ.
قىزنىڭ ئاتىسى ئۇلارنى ئىزدەيدىمىكەن ياكى ئىزدەيدىدۇ-
مىكەن، بۇنىسى مەلۇم ئەمەس، لېكىن شانىياز بىلەن نۇربۇۋى
شۇنداق قىلىپ ئۆز مۇراد - مەقسەتلىرىگە يېتىپتۇ.

كومۇلەك پالتان

بۇرۇن بىر پادىشاھ ئۆتكەنكەن، ئۇنىڭ بىرلا قىزى بار ئىكەن. پادىشاھ قىزىم زېرىكىپ قالىدۇ، دەپ بىر باغ ياسىدى. تىپتۇ. بۇ باغقا ھەممە مېۋىلىك دەرەختىن تىكتۈرۈپتۇ، قىدىزغا ھەمراھ بولۇش ئۈچۈن قىرىق كېنىزەك بەلگىلەپتۇ. پادىشاھنىڭ قىزى ھەر كۈنى باغدا ئوينايدىكەن، باغنىڭ سىرتىغا چىقمايدىكەن. قىز ئون سەككىز ياشقا كىرگەن چاغدا باغدىن چىقىپتۇ. پادىشاھنىڭ بېغى ئالدىدا بىر تۇل خوتۇن بار ئىكەن. ئۇ مەلىكىگە:

— پادىشاھنىڭ قىزى ئون سەككىز ياشقا كىرگەندە بىر قېتىم شىكارغا چىقىش پەرھىز، قىزىم. سىزنىڭ يېشىڭىزمۇ بۇ يىل ئون سەككىزگە توشتى، — دەپتۇ. مەلىكە ھېلىقى خوتۇننىڭ ئېيتقانلىرىنى ئانىسىغا ئېيتىپ مەسلىھەت سورايتۇ. ئانىسى:

— قىزىم، مەنغۇ قوشۇلمىمەن، سىز بىزنىڭ يالغۇز قىدىزىمىز، دادىڭىز قوشۇلماسلىقى مۇمكىن. دادىڭىزدىن رۇخسەت ئالغاندىن كېيىن، ئاندىن شىكارغا چىقىڭ، — دەپتۇ. مەلىكە ئانىسىغا:

— ئانا، ئۇنداق بولسا دادامغا دېيىڭىز، مېنىڭ شىكارغا چىقىشىمغا قوشۇلسا، — دەپتۇ. ئانىسى پادىشاھقا دېگەنكەن،

پادشاھ بۇ مەسلىھەتكە قوشۇلماپتۇ. مەلىكە ئانىسىغا يەنە يالۋۇرۇپ، دادىسىدىن رۇخسەت ئېلىپ بېرىشنى سورايتۇ. پا- دشاھ ئاخىر قوشۇلۇپتۇ ھەمدە قىزىنىڭ شىكار تەييارلىقىنى قىلىشقا باشلاپتۇ. مەلىكە شىكارغا چىققاندا ھەمراھ بولۇش ئۈچۈن قىرىق مىڭ لاۋۇلەشكەر ۋە قىرىق قېچىر ئالتۇن - كۈمۈش تەييارلاپتۇ ھەمدە باش ۋەزىرگە:

— مۇشۇ ئالتۇن - كۈمۈش تۈگىگۈچە قىزىمنى سالامەت ئوينىتىپ قايتۇرۇپ كېلىڭلار، — دەپ يارلىق چۈشۈرۈپتۇ. مەلىكە قىرىق مىڭ لاۋۇلەشكەر، قىرىق كېنىزەك بىلەن يولغا چىقىپتۇ. مېڭىپ ئۈچ كۈن بولغاندا، مەلىكە:

— توختاڭلار، مەن تەرەت سۇندۇرۇۋالاي، ئاندىن ماڭاي- لى، — دەپتۇ - دە، بىر دۆڭنىڭ كەينىگە ئۆتۈپ تەرەتكە ئولتۇرۇپتۇ. شۇ ئەسنادا ئالەمنى قارا بوران قاپلاپ كېتىپتۇ. ئات ئۈستىدە ئولتۇرغان لاۋۇلەشكەر ۋە كېنىزەكلەرنى بوران ئۇچۇرۇپ كېتىپتۇ، مەلىكىنىمۇ تۈۋى يوق قامغاقنى بوران ھەيدەپ كەتكەندەك، بىر تاغنىڭ تۈۋىگە ئاپىرىپ تاشلاپتۇ. بوران توختىغاندىن كېيىن مەلىكە كۆزىنى ئېچىپ ئورنىدىن تۇرسا، تاغ باغرىدىن بىر توكۇر ئېيىق ئۆزى تەرەپكە كې- لمۇئاتقۇدەك. بۇنى كۆرگەن مەلىكە قورقۇپ كېتىپتۇ. قورققى- نىدىن، مەن نېمە ئۈچۈن شىكارغا چىققاندىمەن، چىقىمىسام بوپتىمەن، دادام بارماڭ دېسە ئۈنماپتىمەن، دەپ كۆپ پۇشا- مان قىپتۇ. توكۇر ئېيىق ئادەمدەك زۇۋانغا كېلىپ:

— خۇدا بەندىسىگە مېھرىبان ئىكەن. مېنىڭ ئايالىم ئۆ- لۈپ كەتكىلى ئون ئىككى يىل بولغان، بالامۇ يوق، ئاناممۇ، داداممۇ يوق. سىزنى بۈگۈن خۇدا نېسىپ قىپتۇ. ئىككىمىز بىللە ياشايدىغان بولدۇق، — دەپ مەلىكىنى ئۆڭكۈرگە ئېلىپ مېڭىپتۇ. مەلىكە ئۆڭكۈرگە كىرىپ قارىغۇدەك بولسا، ئۆڭ-

كۈرنىڭ يېرىمى سۆڭەك، يېرىمى كونا تېرە بىلەن تولۇپ
كەتكەنكەن، سېسىقچىلىققا ئادەم چىداپ تۇرغىلى بولمايدۇ.
كەن. مەلىكە:

— مەن مۇشۇ ئۆڭكۈردە ئولتۇرامدىمەن؟ — دەپتۇ. ئې-
يىق بولسا:

— ھە، بىزنىڭ تۇرار يېرىمىز مۇشۇ، — دەپتۇ.
— مەن بۇ ئۆڭكۈردە تۇرار بولسام، ئۆڭكۈردىكى تېرە -
سۆڭەكلەرنى تېزدىن تازىلىۋېتەيلى، — دەپتۇ مەلىكە. ئېيىق
بىر كىچىك ئېيىققا:

— سەن بۇ نەرسىلەرنى تېزدىن يوقات ! — دەپ بۇيرۇق
چۈشۈرۈپتۇ. كىچىك ئېيىق ئۆڭكۈر ئىچىگە كىرىپ بىر پۇۋ -
لىگەنكەن، كونا تېرە ۋە سۆڭەكلەر ئۆڭكۈر سىرتىغا ئۇچۇپ
چىقىپ كېتىپ، ئۆڭكۈر ئىچى پاكىز تازىلىنىپ قاپتۇ. مەلىكە:
— ئەمدى كىگىز، يوتقان - كۆرپە، قازان - چۆمۈچ، ئا-
ياق - قوشۇق، ئۆي سەرەمجانلىرىنى تېزدىن كەلتۈرسىڭىز،
قورسىقىم ئېچىپ كەتتى، — دەپتۇ. توكۇر ئېيىق ئۆڭكۈر
ئاغزىغا چىقىپ بىر توۋلىغانكەن، پۈتۈن ئېيىقلار ئۆڭكۈر
ئاغزىغا يىغىلىپتۇ. توكۇر ئېيىق بىر بۆلۈك ئېيىقلارنى ئو-
تۇنغا، بىر بۆلۈك ئېيىقلارنى قازان - قومۇچ، ئۆي سەرەمجان-
لىرىنى تېپىپ كېلىشكە بۇيرۇپتۇ. مەلىكە ئۆڭكۈرنىڭ ئىچىدە
گە ئوچاق ساپتۇ. بىر ئاش پىشىم ئىچىدە ئېيىقلار ھەممە
نەرسىنى تەييار قىلىپ كەپتۇ. مەلىكە تاماق ئېتىش ئۈچۈن
ئوچاققا ئوت ياققانكەن، توكۇر ئېيىق قورقۇپ ئۆڭكۈر ئا-
غزىغا چىقىپ تۇرۇپتۇ. مەلىكە:

— قورقماڭ، بىزنىڭ ئۆرپ - ئادىتىمىز مۇشۇ. بىز
ھازىر تاماق ئېتىپ يەيمىز، — دەپتۇ. شۇ ئارىلىقتا توكۇر
ئېيىق ئۆڭكۈر ئاغزىدا مىدىرلىماي تۇرۇپتۇ. مەلىكە ئۈزۈپ

تاشلاپ سۇيۇقئاش ئېتىپ، ئاشنى قاچىغا ئۇسۇپ:

— كېلىڭ، تاماق يەيمىز، — دەپتۇ.

— مەن يېمەيمەن، — دەپتۇ توكۇر ئېيىق.

— بۇنىڭ ھېچقانداق زىيىنى يوق، كېلىڭ، — دەپتۇ مەلىكە.

— تاماقنى ئوت قالاپ قىزىتىپ ئەتسەڭ، بۇنى قانداقمۇ ئېغىزغا ئالغىلى بولىسۇن؟! — دەپتۇ توكۇر ئېيىق.

مەلىكە بىر قاچا ئاشنى ئۆزى ئىچىپ، بىر قاچا ئاشنى ئېيىقنىڭ ئالدىغا ئېلىپ بېرىپتۇ. ئېيىق ئاشنى كۆرۈپ كەينىگە يېنىپتۇ. مەلىكە بىر قوشۇق ئاشنى ئىچۈرۈپ قويغاندەكەن، ئاش ئېيىققا بەك تېتىپ كېتىپتۇ. توكۇر ئېيىق، ئا- دەمزات دېگەن شۇنداق مەزىلىك تاماق بىلەن غىزالىنىدىكەن ئەمەسمۇ، دەپ ئويلاپ ئاشنى ئىچىپتۇ. ئېيىق ئارقا - ئارقىدىن ئون سەككىز قاچا ئاش ئىچىپ: «ئەمدى تويدۇم، بۇمۇ بولىدىغان نەرسىكەن» دەپتۇ.

ئارىدىن ئايلار ئۆتۈپتۇ، يىللار ئۆتۈپتۇ. مەلىكىنىڭ قورسىقىدا قاپتۇ. ئاي - كۈنى توشۇپ بىر بالا تۇغۇپتۇ. بالىنىڭ ئېگىزلىكى يەتتە گەز، توغرىسى ئۈچ گەز ئىكەن. بالا ئۆسۈپ يەتتە ياشقا كىرگەندە بالىنىڭ ئېگىزلىكى توققۇز گەز، توغرىسى يەتتە گەز بولپتۇ. بالا بىر كۈنى ئانىسىدىن:

— ئانا، سېنىڭمۇ ئاناڭ، داداڭ بارمۇ؟ — دەپ سوراپتۇ.

— ئانام بىلەن دادام بار، ئوغلۇم، — دەپتۇ مەلىكە.

— ئۇنداق بولسا مەن چوڭ ئانام بىلەن چوڭ دادامنى بىر كۆرسەم، — دەپتۇ بالا.

— مېنىڭچە بولسا ئاپارغۇم بار، بىراق داداڭ ئۇنىمايدۇ.

مېنىڭمۇ ئانام بىلەن دادامنى بەكمۇ كۆرگۈم كەلدى، — دەپتۇ مەلىكە.

— ئۇنداق بولسا مەن دادامنى كۆندۈرەي. سەن ئوخشىد-
تىپ پولۇ ئەت، — دەپتۇ بالا. مەلىكە پولۇنى ئېتىپتۇ. تو-
كۇر ئېيىق شىكاردىن كەلگىلى ئاز قالغاندا، ئوغۇل ئۆڭكۈر
ئاغزىغا چىقىپ قاراپ تۇرۇپتۇ. توكۇر ئېيىق تاغنىڭ باغرىغا
كەلگەن ۋاقتىدا، مۇشۇ چاغقىچە «دادا» دەپ توۋلاپ باقمىغان
بالا:

— دادا، كەلدىڭمۇ؟ — دەپ ۋارقىراپتۇ.
بۇنى ئاڭلىغان توكۇر ئېيىق خۇشاللىقىدىن:
— بالام، سەن نېمە بولدۇڭ؟ — دەپ يۈگۈرۈپ كەپتۇ.
ئېيىق بالىسى:

— سېنى بۈگۈن بەكمۇ سېغىنىدىم، دادام قايسى تەرەپتىن
كېلىدىكەن دەپ كۆزۈم تۆت بولدى، — دەپتۇ. توكۇر ئېيىق
خۇشاللىقتا بالىسىنى كۆتۈرۈپ سۆيمەكچى بولغاندا، بالا دادى-
سىدىن يۈزىنى قاچۇرۇپتۇ. توكۇر ئېيىق:

— بالام، نېمانداق قىلىسەن؟ — دەپ سورايتۇ.
— مېنىڭ بىر گېپىم بار، گېپىمگە ماقۇل بولساڭ،
مەنمۇ سېنىڭ گېپىڭگە ماقۇل بولىمەن. ئالدى بىلەن غىزالى-
نايلى، ئاندىن دەيمەن، — دەپتۇ بالا.
— بالام، ئىككىمىز بىر لېگەندە ئاش يەمدۇق؟ — دەپتۇ
توكۇر ئېيىق.

— ئىككىمىز بىر لېگەندە ئاش يېسەك، يا سەن تويماي-
سەن، يا مەن. ئۇنىڭدىن كۆرە ئايرىم قاچىدا تاماق يەيلى، —
دەپتۇ بالا. ئۇلار تاماقنى يەپ بولغاندىن كېيىن، بالا دادىسى-
دىن سورايتۇ:

— سېنىڭ ئاناڭ بىلەن داداڭ بارمۇ؟
— مېنىڭ ئانام بىلەن دادام بۇرۇن ئۆلۈپ كەتكەن، —
دەپتۇ توكۇر ئېيىق.

— ئانامنىڭ ئانىسى بىلەن دادىسى بارمۇ؟ — دەپ سورايتۇ بالا.

— ئاناڭنىڭ ئانىسى ۋە دادىسى بار ئىكەن، لېكىن قەيەردە ئىكەنلىكىنى بىلمەيمەن، — دەپتۇ توكۇر ئېيىق. — دادا، مېنى چوڭ دادام بىلەن چوڭ ئانامغا كۆرسەتسەڭ، مەن سەندىن ئىنتايىن خۇرسەن بولاتتىم، — دەپتۇ بالا.

توكۇر ئېيىق ماقۇل بوپتۇ. ئۈچ كۈن يول تەييارلىقى قىلىپ، بىر خۇرجۇننىڭ بىر پېيىغا ئالتۇن، بىر پېيىغا كۈمۈش قاچىلاپتۇ. مەلىكە خۇرجۇننى كۆتۈرۈپتۇ، توكۇر ئېيىق بالىنى كۆتۈرۈپ يولغا راۋان بوپتۇ. تۇغۇلۇپ ئانىسىدىن باشقا ئادەمزاتنى كۆرۈپ باقمىغان بۇ بالا چوڭ دادا ۋە چوڭ ئانىسىنى كۆرۈش خۇشاللىقىدا يولدا ئۇچرىغانلىكى تاشلارنى ئېتىپ ئويناپ مېڭىپتۇ. ئۇ ھەر يوغان قورام تاشلارنىمۇ ئالما ئاتقاندا ئاسمانغا ئېتىپ يەنە تۇتۇۋېلىپ، يەنە ئېتىپ ئويناپ مېڭىپتۇ. شۇ ئارىدا چوڭ بىر قورام تاش توكۇر ئېيىققا تېگىپ كېتىپ ئۆلۈپ قاپتۇ. بالا شوخلۇق قىلىپ ئويناپ، دادىسىنى ئۆلتۈرۈپ قويغانلىقىغا قاتتىق ئۆكۈنۈپتۇ. ئۇ ئانىسى بىلەن بىرلىكتە يولنى داۋاملاشتۇرۇپتۇ. مەلىكە يولدا ناھايىتى ھېرىپ كېتىپتۇ. بالا ئانىسىنى ھاپاش ئېتىپ مېڭىپتۇ. شۇنداق كېتىۋاتسا، ئالدى تەرەپتىن بىر دەرەخزارلىق كۆرۈنۈپتۇ. ئۇلار، ئاشۇ جايدا ئادەم بار ئوخشايدۇ، بىر ئىككى كۈن تۇرۇپ دەم ئېلىپ ماڭايلى، دېيىشىپ دەرەخزارلىققا كەپتۇ ۋە بىر تۇل خوتۇننىڭ سارىيىغا چۈشۈپتۇ.

ئەتىسى ئەتىگەندە، شۇ يەردىكى ھەممە ئادەم سەپ بولۇپ بىر يەرگە بېرىشقا تەرەددۇت قىلىۋاتقانلىقىنى كۆرۈپتۇ. بالا بۇنىڭ سەۋەبىنى سورايتۇ. كىشىلەر: «بىز ھەر كۈنى سەپ

بولۇپ پادشاھنىڭ ئوردىسىغا بېرىپ پادشاھقا سالام بېرىپ
كېلىمىز، كىم بارمىسا جاللاتلار كاللىسىنى ئالىدۇ» دەپتۇ.
بالا ئەھۋالنى ئانىسىغا ئېيتىپتۇ. ئانا - بالا ئىككىسى سەپكە
قوشۇلۇپ پادشاھنىڭ ئالدىغا بېرىپ سالام بېرىپ قايتىپ
كەپتۇ.

ئەمدى گەپنى پادشاھتىن ئاڭلايلى:
پادشاھ سالامدىن كېيىن قايتىپ كىرىپ، خانىشقا:
— بۈگۈن سالامغا، باشقا يۇرتلۇق بولسا كېرەك، بىر ئا-
يال ۋە بىر بالا كەلدى. بىزنىڭ قىزىمىز بولغان بولسا شۇند-
چىلىك بولاتتى، نەۋرىمىز بولسىمۇ شۇ ئايالنىڭ بالىسىچىلىك
بولاتتى، — دەپ خورسىنىپتۇ.
— ئەتە سالام بېرىش ۋاقتىدا مەنمۇ چىقىپ كۆرەي، —
دەپتۇ خانىش.

ئەتىسى ئەتىگەندە خانىش پادشاھ بىلەن بىرگە چىقىپ
پادشاھنىڭ تەختىنىڭ كەينىگە ئۆتۈپ تۇرۇپتۇ. كىشىلەر ئۆ-
ۋەت بىلەن كىرىپ سالام بېرىپ قايتىپتۇ. ئۆۋەت مەلىكە بى-
لەن ئۇنىڭ ئوغلىغا كېلىپ پادشاھقا سالام بەرگەندە، خانىش
تەخت كەينىدە تۇرۇپ قارىسا، ئۇ ئايال خانىشنىڭ كۆزىگە
ئىسسىق كۆرۈنۈپتۇ. خانىش ئۇ ئايالنى چاقىرىپ:

— سىزگە ۋە ئوغلىڭىزغا چاي تەييارلىغانىدىم، بىردەم
بىللە ئولتۇرۇپ چاي ئىچسەك قانداق دەيسىز؟ — دەپ ئىلا-
تىجا قىپتۇ ۋە ئانا - بالا ئىككىسىنى داستىخانغا تەكلىپ
قىپتۇ. داستىخان ئۈستىدە خانىش:

— سىز نەدىن كەلدىڭىز؟ يۇرتىڭىز نەدە؟ — دەپ
سورايتۇ.

— مەن يۇرتۇمنىڭ نەدە ئىكەنلىكىنى بىلمەيمەن. مەن
بىر پادشاھنىڭ قىزى ئىدىم، يېشىم ئون سەككىزگە توشقۇ-

چە باغدىن چىقماي ئوينىدىم. بىر تۇل خوتۇننىڭ گېپى بىلەن شىكارغا چىقىپ، يولدا قارا بورانغا ئۇچراپ ھەمراھلىرىمدىن ئايرىلىپ قالدىم... — دەپ بېشىدىن ئۆتكەن ئىشلارنى خا-
نىشقا بىرمۇبىر سۆزلەپ بېرىپتۇ. خانىش ئۇنىڭ ئىسمىنى سوراپ، ئاندىن:

— ۋاي، سىز مېنىڭ بالام ئىكەنسىز، بىز سىزنىڭ دەر-
دىڭىزدە كۆپ يىغلاپ، ئىزدەپ ھېچ يەردىن تاپالماي، ھەر كۈ-
نى يۇرت خەلقىنى مۇشۇ جايدىن ئۆتكۈزۈپ كەلدۇق، لېكىن
سىزنى تاپالمىغاندۇق، — دەپتۇ. ئانا - بالا، نەۋرە قۇچاق-
لىشىپ يىغلىشىپ كېتىپتۇ. ئاندىن پادىشاھ كىرىپ ئەھۋالنى
ئۇقۇپ قىزى ۋە نەۋرىسى بىلەن يىغلاپ قۇچاقلىشىپ كۆرۈ-
شۈپتۇ. پادىشاھ: «بۈگۈندىن باشلاپ يۇرت خەلقى سالامغا كەل-
مىسۇن» دەپ پەرمان چۈشۈرۈپتۇ. نەۋرىسىگە كومۇلەك پالۋان
دەپ ئىسىم قويۇپتۇ. كومۇلەك پالۋاننى زېرىكىپ قالىدۇ
دەپ، قىرىق بالىنى ئۇنىڭ قېشىدا تۇرغۇزۇپتۇ. ئارىدىن ئۈچ
ئاي ئۆتكەندە، كومۇلەك پالۋان ئاغىنىلىرىنى ئېلىپ ئوينىغى-
لى سىرتقا چىقىپ كېتىپتۇ.

شۇ كۈنى پادىشاھنىڭ چوڭ خاقانغا ئولپان تاپشۇرىدىغان
كۈنى بولۇپ، خەزىنىدىن قىرىق قېچىرلىق ئالتۇن - كۈمۈش
تەييارلاپ: «ئەگەر ئولپاننى بۈگۈن تۆلىمىسەم، خاقان لەشكەر
باشلاپ كېلىپ شەھرىمنى ۋەيران قىلىۋېتىدۇ» دەپ ئەنسىز-
لىك ئىچىدە تۇرغانىكەن.

نەۋرىسى كومۇلەك پالۋان ئوينىغان يېرىدىن قايتىپ،
قىرىق ئاغىنىسى بىلەن ئوردا ئالدىغا كەلسە، بىرمۇنچە كى-
شىلەر توپلىشىپ قالغىنىنى كۆرۈپتۇ. ئۇ يېتىپ كېلىشىگە،
پادىشاھ:

— بالام، مېنى خۇداغا ئامانەت دەپ ئۈزىتىپ قويغىن،

مەن ئەمدى يولغا راۋان بولمىسام بولمايدۇ، — دەپتۇ.
— دادا، نەگە بارسىز؟ — دەپ سوراپتۇ كومۇلەك پالۋان.

— بالام، بۈگۈن مېنىڭ يىللىق ئولپان تۆلەيدىغان كۈ-
نۇم. بۈگۈندىن قالدۇرساق، خاقاننىڭ ئىككى پالۋانى بار، بى-
رىنىڭ ئىسمى بوستان پالۋان، يەنە بىرىنىڭ ئىسمى سۆگەت
پالۋان. ئۇلار يېتىپ كېلىپ يۇرتىمىزنى خانىۋەيران قىلىۋې-
تىدۇ. مەن خاقانغا ئولپان تاپشۇرغىلى باراي، — دەپتۇ پادى-
شاھ. كومۇلەك پالۋان:

— قېنى سىلەر، ۋەزىرلەر؟ — دەپ ۋەزىرلەرنى چاقىرى-
تىپتۇ، ۋەزىرلەر بىردەمدىلا ھازىر بوپتۇ.
— مۇشۇ ئالتۇن — كۈمۈشلەرنى قايسى خەزىنىدىن ئال-
غان بولساڭلار شۇ خەزىنىگە ئەكىرىپ قويۇڭلار. ھەر يىلى
قىرىق قېچىر ئالتۇن — كۈمۈشنى خاقانغا تۆلىسەڭلار، يۇرت
خەلقىنى قانداق باققىلى بولىدۇ؟ ! ئولپاننىڭ جاۋابىنى مەن
ئۆزۈم بېرىمەن. خاقاننىڭ ئالدىغا ئۆزۈم باراي، — دەپتۇ كو-
مۇلەك پالۋان.

— بالام، يالغۇز بارساڭ بولمايدۇ، قانچىلىك لەشكەر ئې-
لىپ بارسەن؟ — دەپتۇ پادىشاھ.

— ماڭا لەشكەرنىڭ كېرىكى يوق، مېنىڭ بېرىشىمغا
رۇخسەت قىلسىلا، — دەپتۇ كومۇلەك.

— بالام، سەن يالغۇز بالا، ئەسلىدە سېنى يالغۇز يولغا
سېلىپ قويۇشقا بولمايتتى. بوستان پالۋان ۋە سۆگەت
پالۋانلار تەڭدىشى يوق پالۋانلار، بەك پەخەس بول، ھەرگىز
بىخۇدلۇق قىلما، — دەپ بېرىشقا رۇخسەت قىپتۇ پادىشاھ.

شۇنىڭ بىلەن كومۇلەك پالۋان يولغا راۋان بوپتۇ. بوستان
پالۋان، ئولپان بۈگۈن كەلمىدى، ئالدىغا باراي، دەپ ئۇمۇ

يولغا چىقىپتۇ. ئۇ: «ئەگەردە ئولپاننى تەييارلىمىغان بولسا، يۇرتىنى ۋەيران قىلىپ، ھەممە ئادەمنىڭ تېرىسىنى تەتۈر سويمايدىغان بولسام» دەپ قەسەم قىپتۇ. يول تەڭ بولغاندا، كومۇلەك پالۋان بىلەن ئۇچرىشىپ قاپتۇ. بوستان پالۋان نا- ھايىتى ئېگىز، ئۈستىخانلىق بىر پالۋان ئىكەن. كومۇلەك پالۋان، بوستان پالۋان دېگەن مۇشۇ بولسا كېرەك، دەپ ئويلاپ:

— ئەسسالامۇ ئەلەيكۇم، پالۋان، — دەپ سالام بېرىپتۇ. بوستان پالۋان كۆز چاناقلىرى قانغا تولۇپ:

— مېنىڭ يولۇمغا كاشلا بولماي يىراق تۇر، ئادەمنىڭ سايىسى، — دەپ كومۇلەك پالۋاننى ئىتتىرىپتۇ، لېكىن كۈ- چى يەتمەپتۇ، ئىككى قوللاپ ئىتتىرىپتۇ، مىدىرلىتالماپتۇ. كومۇلەك پالۋان، ئەمدى نۆۋەت ماڭا كەلدى، دەپ بوستان پالۋاننى دەس كۆتۈرۈپ بېشىدىن ئايلاندۇرۇپ چۆرگىلىتىپتۇ. بوستان پالۋان قورققىنىدىن:

— بىر قوشۇق قېنىمنى تىلەي، مېنى ھايات قويساڭ، خىزمىتىڭگە تەييارمەن، — دەپ يېلىنىپتۇ. كومۇلەك پالۋان: «خەير، بوپتۇ» دەپ ئۇنى ئاستا يەرگە قويۇپتۇ. شۇ چاغدا سۆگەت پالۋان كېلىپ قاپتۇ.

— ئەسسالامۇ ئەلەيكۇم! — دەپتۇ كومۇلەك پالۋان. — يولۇمغا كاشلا بولماي يىراق تۇر! — دەپتۇ سۆگەت پالۋان ۋە كومۇلەك پالۋاننى يولنىڭ سىرتىغا ئىتتىرىپتۇ. كومۇلەك پالۋان ئاچچىقىدا سۆگەت پالۋاننىڭ بېلىدىن تۈتۈپ دەس كۆتۈرۈپ بېشىدىن ئايلاندۇرۇپتۇ.

— ۋايىجان، بىر قوشۇق قېنىمنى تىلەي، مېنى ھايات قويساڭ، خىزمىتىڭنى قىلسام، — دەپ يېلىنىپتۇ سۆگەت پالۋان. كومۇلەك پالۋان: «مەيلى، خەير» دەپ سۆگەت پالۋاننى

ئاستا يەرگە قويۇپتۇ. بوستان پالۋان ۋە سۆگەت پالۋان ئىكەنكىسى تىزلىنىپ: «بىز بۈگۈندىن باشلاپ سېنىڭ خىزمىتىڭدە بولىمىز» دەپ قەسەم قىپتۇ. بۇ ئۈچ پالۋان بىرلىكتە كومۇلەك پالۋانىنىڭ چوڭ دادىسىنىڭ شەھىرىگە قاراپ يولغا چىقىپتۇ. پادىشاھ نەۋرىسىنىڭ قايتىپ كېلىشىنى تۆت كۆز بىلەن كۈتۈپ تۇرغان مەزگىلدە، كىشىلەر يولغا قاراپ، يىراقتىن ئىككى ئېگىز پالۋانىنىڭ قارىسىنى كۆرۈپ پادىشاھقا خەۋەر قىپتۇ. پادىشاھ: «مېنىڭ بالامنى مۇشۇلار ئۆلتۈرۈۋەتكەن ئوخشايدۇ» دەپ يىغلاپ كېتىپتۇ. ھەممە كىشى يىغا - زار قىلىشىپتۇ. كومۇلەك پالۋان، شەھەر ئىچىدە يەنە نېمە ئىش يۈز بەرگەندۇ دەپ، ھەيرانلىقتا ئوردا ئالدىغا يېتىپ كەلسە، پادىشاھ نەۋرىسىنى كۆرۈپ:

— بالام، سېنى بىرەر خەتەرگە يولۇقۇپ ئۆلۈپ كەتكەن ئوخشايدۇ دەپتۇق، سەن بار ئىكەنسەن، جانجىگىرىم، — دەپ نەۋرىسىنى قۇچاقلاپ كۆز يېشى قىپتۇ.

كومۇلەك پالۋان يولدا بولۇپ ئۆتكەن ئىشلارنى چوڭ دادىسىغا سۆزلەپ بېرىپتۇ. پادىشاھ خۇشال بولۇپ، بوستان پالۋان، سۆگەت پالۋانلارغا چوڭ ئىلتىپات كۆرسىتىپتۇ. پادىشاھ:

— ئوغلۇم، مەن ياشىنىپ قالدىم، بۈگۈندىن باشلاپ پادىشاھلىق تەختىدە سەن ئولتۇرغىن، — دەپ، پادىشاھلىقنى كومۇلەك پالۋانغا ئۆتۈنۈپ بەرگەنلىكىنى يۇرت - خەلقكە جاكارلاپتۇ.

كومۇلەك پالۋان پادىشاھ بولغاندىن كېيىن، بوستان پالۋانىنى ئوڭ قول ۋەزىر، سۆگەت پالۋانىنى سول قول ۋەزىر قىلىپ تەيىنلەپتۇ ۋە ئادىللىق بىلەن يۇرت سورايتۇ. شۇنىڭدىن كېيىن بۇ يۇرت خاقانغا ئولپان تاپشۇرمايدىغان بوپتۇ.

قىياچ ئۆمر

بۇرۇنقى زاماندا بىر ئادىل پادىشاھ بولۇپ، ئۇنىڭ بىر سادىق ۋەزىرى بار ئىكەن. بىرى پادىشاھ، يەنە بىرى ۋەزىر بولسىمۇ، لېكىن ئۇلار سىرداش، جان دوست - ئاغىنىلەر ئىكەن. بىرىنىڭ توغرا يولىنى يەنە بىرى قوللايدىكەن، شۇڭلاشقىمۇ ئۇلارنىڭ ئېلى ئاۋاتلىشىپ روناق تېپىپتۇ. پۇقرالار ئۆزلىرىنىڭ پادىشاھ ۋە ۋەزىرىدىن رازى ئىكەن. پا-دىشاھ ۋە ۋەزىر ئادىللىق بىلەن خېلى بىر مەزگىل دەۋر سۈرۈپتۇ. پادىشاھنىڭ مەملىكەت ۋە خەلققە نىسبەتەن كۆڭلى توق، ۋاقتى شوخ ئۆتۈپتۇ، ئەمما ۋەزىر كۈندۈزى ئوردىدا خۇشال - خۇرام يۈرسىمۇ، ئۆيگە قايتقاندا كۆڭلى يېرىم بو-لىدىكەن، چۈنكى ۋەزىرنىڭ ساقىلى كۆكسىگە چۈشۈپ، چاچ-لىرىغا ئاق كىرگەن بولسىمۇ، بىرەر پەرزەنتى يوق ئىكەن. ۋەزىرنىڭ خوتۇنى ئاق كۆڭۈل، ساددا ئايال بولغاچقا، ۋەزىرنى يەنە ئۆيلىنىپ بالا يۈزى كۆرۈشكە بىرقانچە قېتىم دەۋەت قىلغان بولسىمۇ، ۋەزىر ئۈنىمايدىكەن. ۋەزىرنى كۆندۈرەلمىگەن خوتۇنى نۇرغۇن سەۋەبلەرنى قىپتۇ، ھەر كۈنى بەش ۋاخ نا-مىزىدا پەرزەنت تىلەپتۇ.

كۈنلەر ئارقىسىدىن كۈنلەر، ئايلار ئارقىسىدىن ئايلار ئۆ-تۈپتۇ. ۋەزىرنىڭ خوتۇنى ھامىلىدار بوپتۇ. بۇنىڭدىن خەۋەر

تاپقان ۋەزىر خۇشال بوپتۇ، خوتۇنغا بولغان مېھىر - مۇ -
ھەبىتى ھەسسىلەپ ئېشىپتۇ. لېكىن، ئۇزۇن ئۆتمەي ۋەزىر
كېسەل بولۇپ ئورۇن تۇتۇپ يېتىپ قاپتۇ. پادىشاھ قەدىردان
دوستى ۋە سادىق ۋەزىرنىڭ ئاغرىپ قالغانلىقىنى ئاڭلاپ
قاتتىق قايغۇرۇپتۇ، ئۇنى ھەر كۈنى يوقلاپ تۇرۇپتۇ، ئاڭلىد -
غانلىكى تېۋىپلارنى تاپتۇرۇپ كېلىپ داۋالىتىپتۇ، ئەمما
شېپا تاپالماي، ۋەزىرنىڭ كېسەلى كۈندىن - كۈنگە ئېغىر -
لىشىپتۇ. ۋەزىر ئۆزىنىڭ ساقىيالمىدىغانلىقىغا كۆزى يېتىپ،
خوتۇنغا:

— بالىخانىدا بىر كونا ساندۇق بار، ئۇ ساندۇقتا بوۋام -
دىن مىراس قالغان ئۇزۇنلۇقى بىر غېرىچ كېلىدىغان بىر
قىلىچ بار. بۇ قىلىچنىڭ خاسىيىتى شۇكى، قىلىچنى بىر
سىلكىسە قىرىق گەز ئۇزىرايدۇ. قىلىچنى كىمدە كىم ئاسسا،
ئاسقان ۋاقىتتىن باشلاپ ئۇ كىشىنىڭ جېنى شۇ قىلىچقا
ئۆتۈپ كېتىدۇ، قىلىچ شۇ كىشىدىن ئايرىلسا، ئۇ كىشىنىڭ -
مۇ جېنى تۈگەيدۇ. ئەگەر پەرزەنتىمىز ئوغۇل بولسا، ئۆمەر
دەپ ئات قويغىن. بالاغەتكە يېتىپ كۈچ - قۇۋۋەتكە تولغاندا،
قىلىچنى بەرگىن. ئەگەر قىز بولسا، ئەھۋالغا قاراپ ئۆزۈڭ
بىر ئىش قىلارسەن. مەن بالىمىزنى كۆرەلمەي بۇ دۇنيادىن
كېتىپ قالدىغان ئوخشىمەن. بالىنى ئوقۇتۇپ ئەقىللىق، بىد -
لىملىك، باتۇر قىلىپ تەربىيەلەرسەن، يېتىشەلمىگەن يېرىڭدە
پادىشاھتىن ياردەم سورا، — دېگەنلەرنى ۋەسىيەت قىلىپ تاللا
ئاتاردا ئاخىرەتكە يول ئاپتۇ.

ۋەزىرنىڭ خوتۇنى يىغلاپتۇ، قاقشاپتۇ. ۋەزىرنىڭ ۋاپا -
تىدىن خەۋەر تاپقان پادىشاھ ئوردىدىكى چوڭ - كىچىك ئە -
مەلدارلارنى باشلاپ كەپتۇ، شەھەردىكى ئەل - جامائەتمۇ يىغىد -
لىپ پادىشاھنىڭ باشچىلىقىدا مېيىتىنى ئۆزىتىپتۇ.

پادشاھ ئوردىغا قايتار چېغدا ۋەزىرنىڭ خوتۇنغا سەۋر قىلىشىنى، ئارتۇقچە قايغۇرۇپ كەتمەسلىكىنى، ۋەزىرنىڭ نەزىر - چىراغلىرىنى ئۆزى باش بولۇپ ئۆتكۈزۈپ بېرىدىغانلىقىنى ئېيتىپ، مىڭ تىللا قالدۇرۇپ كېتىپتۇ.

پادشاھ ۋەدىسىدە تۇرۇپ، ۋەزىرنىڭ نەزىر - چىراغلىرىنى كەڭ - كۈشادە ئۆتكۈزۈپ بېرىپتۇ. ئۇنىڭدىن پۈتۈن شەھەر خەلقى رازى بوپتۇ. ۋەزىرنىڭ ئالەمدىن ئۆتكىنىگە قىرىق بىر كۈن بولغان كۈنى تاڭ سەھەردە ۋەزىرنىڭ خوتۇنى ئوغۇل تۇغۇپتۇ. بۇ خوش خەۋەر ئوردىغا يېتىپ بارغاندىن كېيىن، پادشاھ خۇشال بولۇپ مىڭ تىللا، بىر ئالتۇن بۆشۈك ئەۋەتىپ بېرىشنى خەزىنىدارغا ئەمر قىپتۇ. ۋەزىرنىڭ خوتۇنى مەھەللە مەسچىتىنىڭ مەزىنىنى چاقىرىپ كېلىپ ئەزان توۋىلىتىپ، ۋەزىرنىڭ ۋەسىيىتى بويىچە بالىغا ئۆمەر دەپ ئاتىلىپ.



قويۇپتۇ. بۆشۈك تويى ئۆتكۈزۈپ، پادىشاھ ئەۋەتكەن ئالتۇن بۆشۈككە بۆلەپتۇ.

بۇ بالىدا بىر خىل خاسىيەت بولۇپ، كۈنلەپ ئەمەس، سائەتلەپ چوڭ بوپتۇ. ئۈچ ياشقا كىرگەندە سەككىز ياشلىق بالىدەك بوپتۇ. ئۆمەر يەتتە ياشقا تولغاندا ئانىسى ئۇنى مەك-تەپكە بېرىپتۇ. ئۇ شۇ زاماندا بار بولغان بىلىملەرنى ئۆگەنپتۇ. ئۇ ناھايىتى چىرايلىق، كېلىشكەن، قاۋۇل بىر يىگىت بوپتۇ. ھەرقانداق بىر كىشى ئۇنى كۆرسە: «پەرىزات ئەۋلادى» دەپ قالىدىكەن، ھەرقانداق بىر قىز ئۇنى كۆرسە، ئۆزىنى يوقىتىپ، مەيلىنى بېرىپ قويىدىكەن.

ئۆمەر كۈنلەرنىڭ بىرىدە، زېرىكىپ باغنى ئارىلاپ تاماشا قىپتۇ. ھېرىپ كېتىپ، بۇرۇن دادىسى دەم ئالىدىغان شە-پاڭدا يېتىپ ئۇخلاپ قاپتۇ. ئۇ بىر چۈش كۆرۈپتۇ. چۈشىدە ئۆزى شىپاڭدا ئاسمانغا قاراپ ياتارمىش. بىر ۋاقىتتا بىر پە-رىزات ئاسماندىن پەسلەپ ئۈچۈپ ئۆتۈپ كېتىپ بارغۇدەك. ئۇ پەرىزاتنى كۆرۈپ ئاشىقى بىقارار بولغانلىقىنى ئىزھار قىلىپ كەينىدىن ماڭغۇدەك. قىزمۇ توختاپ: «مەنمۇ سىزنى چۈشۈمدە كۆرۈپ ئاشىق بولۇپ ئىزدەپ چىققانىدىم، قارىسام مۇشۇ يەر-دە يېتىپسىز. ئەگەر ماڭا ھەقىقىي ئاشىق بولسىڭىز، كۈنچە قىشقا قاراپ مېڭىۋېرىڭ، مېنى تاپسىز» دەپتۇ - دە، ئۈچۈپ كېتىپتۇ. ئۆمەر ئېسىنى يىغىپ: «توختاڭ، باغقا چۈشۈپ مەن بىلەن تاماشا قىلىڭ!» دەپ ۋارقىراپ، ئۆزىنىڭ ئاۋازىدىن ئۆزى ئويغىنىپ كېتىپتۇ. ئۇ شۇنىڭدىن ئېتىبارەن ئاشىق دەردىگە گىرىپتار بوپتۇ، گېلىدىن غىزا ئۆتمەي، مەيدىسىنى زەي يەرگە چاپلاپ يېتىپ، چىرايى سارغىيىشقا باشلاپتۇ.

شۇنداق كۈنلەرنىڭ بىرىدە، پادىشاھ تەختتە ئولتۇرۇپ مەرھۇم ۋەزىرىنى ئەسلەپ قاپتۇ ۋە مەرھۇم ۋەزىرنىڭ خوتۇنى

ۋە بالىسىنى ئوردىغا باشلاپ كېلىشكە بۇيرۇپتۇ. ئۇزۇن ئۆت-
مەي موماي بىلەن ئۆمەر ئوردىغا يېتىپ كەپتۇ. پادىشاھ يەتتە
ياشلىق بالىنىڭ شۇنچىۋالا چوڭ يىگىت بولۇپ كەتكەنلىكىگە
ئەجەبلىنىپتۇ. پادىشاھ ئۆمەرنى يېنىدا ئولتۇرغۇزۇپ، بالىنىڭ
چىرايىدىكى سېرىقلىقنى كۆرۈپ ئەجەبلىنىپ، ئوردا تېۋىپىغا
كۆرسىتىپتۇ. تېۋىپ ئۆمەرنىڭ كېسىلىنى تاپالماي: «زېرر-
كىپ، ئىچى پۇشۇپ، سولشىپ قالغاندەك تۇرىدۇ» دەپتۇ. پا-
دىشاھ تېۋىپنىڭ گېپىگە ئىشىنىپ، ياخشى ئارغىماق، قىلىچ،
ئوقيا، نەيزە، قالقان ۋە تۆت دانە ئالتۇندىن سوقۇلغان ساقا
ئەكەلدۈرۈپ بالىغا ئىنئام قىپتۇ. مومايغا مىڭ تىللا بېرىپ
ئۆزىنى قويۇپتۇ.

ئۆمەر دەردىنى بېسىشنىڭ ئىلاجىنى قىلالماي، بەزىدە
ئوۋغا چىقسا، بەزىدە كوچىدا ساقىسىنى ئويناپ يۈرۈپتۇ. بىر
كۈنى ئۇ كوچىدا خىيال سۈرۈپ كېتىپ بېرىپ ساقىسىنى
دومىلىتىپتۇ. خىيالى باشقا ياقتا بولغاچقا، ساقا دومىلاپ بې-
رىپ يىپ ئېگىرىۋاتقان موماينىڭ چاقىغا تېگىپتۇ. ئۆمەر بۇ-
نى كۆرۈپ قاتتىق خىجىل بوپتۇ ۋە مومايدىن ئەپۇ سورايتۇ.
موماينىڭ ئاچچىقى يامان ئىكەن، ئۆمەرنىڭ ئەپۇ سورىغىنىغا
ئۇنىماي:

— ھۇ دادىسى يوق يېتىمەك، شۇ بويۇڭ بىلەن ساقا
ئويناپ يۈرگۈچە، بېرىپ مەشۇقۇڭنى تاپساڭ بولمامدۇ! —
دەپ كايىپتۇ. ئۆمەر، مېنىڭ ئاشىق ئىكەنلىكىمنى بۇ موماي
قانداق بىلىدىغاندۇ، دەپ ئويلاپ، مومايدىن:

— موما، مەشۇقۇمنى قانداق تاپمەن؟ — دەپ سورايتۇ.
— ئالدى بىلەن ئۆيگە بېرىپ، ئاناڭغا قوماچ قورۇت،
ئۆزۈڭ ئۆگزىگە چىقىۋال. قوماچ راسا قورۇلغاندا: «ئانا، ئو-
چۇمۇڭ بىلەن تۇڭلۇكتىن سۇنۇپ بەر» دەپ تۇرۇۋال. ئۇند-

مىسا، سەنمۇ ئۇنىما. ئاناڭ ئاخىر ئۇنايدۇ. قوماچنى ئوچۇمى بىلەن سۇنغاندا، ئاناڭنىڭ قوماچ تۇتقان قولىنى مەھكەم تۇ- تۇۋال ھەم: «دادامدىن ماڭا نېمە قالغان؟» دەپ سوراپ تۇ- رۇۋال، دەپ بەرمىگۈچە قولىنى قويۇپ بەرمە. شۇنىڭدىن كې- يىن دەرھال كۈنچىقىشقا قاراپ ئاتلان ! — دەپتۇ موماي.

ئۆمەر مومايغا تەشەككۈر بىلدۈرۈپ، تۆت دانە ئالتۇن سا- قىسىنى مومايغا بېرىۋېتىپتۇ — دە، ئۇچقاندەك يۈگۈرۈپ ئۆي- گە يېتىپ كەپتۇ. ئۇ موماينىڭ ئۆگەتكىنى بويىچە ئانىسىغا قوماچ قورۇتۇپ، ئۆزى ئۆگزىگە چىقىپ تۇڭلۇكتىن ماراپ تۇرۇپتۇ، قوماچ قورۇلۇپ بولغاندا:

— مۇشۇ تۇڭلۇكتىن ئوچۇمۇڭ بىلەن سۇنۇپ بەر، — دەپ تۇرۇۋاپتۇ.

ئانىسى قىزىق قوماچنى ئوچۇمىدا ئېلىپ بالىسىغا تۇڭ- لۇكتىن سۇنۇپتۇ. ئۆمەر ئانىسىنىڭ قولىنى كاپىدە تۇتۇۋېلىپ: — دادامدىن ماڭا نېمە قالغان؟ — دەپ سوراپ تۇرۇۋاپ- تۇ. ئانىسى:

— قولۇمنى قويۇۋەت، قولۇم كۆيۈپ كەتتى، — دەپ ۋارقىراپ كېتىپتۇ، ئەمما ئۆمەر ئانىسىنىڭ قولىنى قويۇۋەتمەي:

— دادامدىن ماڭا نېمە قالغان؟ — دەپ سوراپ تۇرۇۋاپ- تۇ. قولى كۆيۈپ كەتكەن ئانا نائىلاج:

— بالىخانىدىكى كونا ساندۇقتا بىر غېرىچ ئۈزۈنلۇقتىكى بىر قىلىچ بار، داداڭدىن شۇ قىلىچ قالغان، — دەپ جاۋاب بېرىپتۇ.

ئۆمەر ئانىسىنىڭ قولىنى قويۇپ بېرىپ، بالىخانىدىكى كونا ساندۇقنىڭ ئاغزىنى ئاچسا، كۈمۈش غىلاپلىق، ئالتۇن ساپلىق، بىر غېرىچ كەلگۈدەك بىر پىچاق تۇرغۇدەك. ئۇ، بۇنى

قانداقمۇ قىلىچ دېگىلى بولسۇن، بۇ بىر پىچاقكەنغۇ، دەپ كۆڭلى غەش بوپتۇ، ئەمما بۇ پىچاقنى ئانام قىلىچ دېدى، بۇ يەردە بىر سىر بار، بۇنى ئانامدىن يەنە سوراي، دەپ تۇرۇش-غا، ئانىسى شوتىغا يامىشىپ ئۆگزىگە چىقىپ:

— جېنىم بالام، سەن كىچىك، بۇ قىلىچنى يېنىڭغا ئاسما، — دەپ بالىسىغا يېلىنىپتۇ. ئۆمەر بۇ گەپتىن تېخى-مۇ ئەجەبلىنىپ:

— ئانا، بۇ پىچاقنىڭ نېمە خاسىيىتى بار؟ — دەپ سورايتۇ.

— بۇنىڭ ئىككى خاسىيىتى بار ئىكەن: بىرى، بۇ قىلىچ بىر سىلكىسە قىرىق گەز ئۆزىرايدىكەن. يەنە بىرى، بۇ قىلىچنى كىمدەكىم يېنىغا ئاسسا، ئاسقان ۋاقىتتىن باشلاپ شۇ كىشىنىڭ جېنى بۇ قىلىچقا ئۆتۈپ كېتىدىكەن. سەن بۇ قىلىچنى ئاسساق بولمايدۇ. ئەكەل، بالام، ساندۇققا سېلىپ قويماي، بۇ قىلىچ ھامان سېنىڭكى، چوڭ بولغىنىڭدا بېرەي، — دەپتۇ ئانا.

بۇ گەپ ئۆمەرنىڭ قۇلىقىغا كىرمەپتۇ. ئۇ قىلىچنى يېنىغا ئېسىپ، غىلاپتىن چىقىرىپ بىر سىلكىگەنىكەن، قىرىق گەز ئۆزىراپتۇ. بۇنى كۆرۈپ ئۆمەر قىن - قىنىغا پاتماي خۇشال بولۇپ كېتىپتۇ ۋە قىلىچنى غىلاپقا سېلىپ، ئانىسىغا:

— بۇ قىلىچنى ئاسقىنىم ئاسقان. مېنىڭ ئىسمىم بۇ-گۈندىن ئېتىبارەن «قىلىچ ئۆمەر». ئەتە مەن يىراققا سەپەرگە ئاتلىنىمەن، مېنىڭ سەپەردىكى يېمەك - ئىچمىكىمنى تەييارلاپ بەرگىن! — دەپتۇ.

ئانا ئوغلىنى رايدىن ياندۇرالمىي، ئائىلاج ئوغلىنىڭ دې-گىنىنى قىلىشقا كىرىشىپتۇ. ئەتىسى ئەتىگەندە قىلىچ ئۆمەر ئانىسى تەييارلاپ بەرگەن بىر خۇرجۇن نان بىلەن ئىككى تۈ-


لۈمىدىكى سۈنى پادىشاھ بەرگەن ئارغىمىقىغا ئارتىپ، قورال - ياراغلارنى ئېسىپ، ئاتقا مىنىپتۇ. ئانىسىنىڭ: «خوش، بالام، سالامەت قايتىپ كەلگەيسەن، سېنى ئاللاغا تاپشۇردۇم» دېگەن دۇئالىرىنى ئاڭلاپ، «چۈھ» دەپ ئاتقا قامچا ساپتۇ.

قىلىچ ئۆمەر بىرنەچچە كۈن يول يۈرۈپتۇ. يۈرۈپ - يۈرۈپ بىر پايانسىز چۆلگە كىرىپ قاپتۇ. چۆلدە بىرنەچچە كۈن يول يۈرگەندىن كېيىن ئېتى ئۇسسۇزلۇقتىن ئۆلۈپ قاپتۇ. ئۇ خۇرجۇن - قاچىلىرىنى يۈدۈپ داۋاملىق يول يۈرۈپتۇ. نانلىرى تۈگەپ، سۇلىرى ئاز قاپتۇ. بىر دۆڭنىڭ ئۈستىگە چىقىپ قارىسا، يىراقتا بىرنەمە ئاپئاق پارقىراپ كۆرۈنۈپتۇ، ئېھتىمال سۇ بولسا كېرەك دەپ ئويلاپ، قەدىمىنى تېزلىتىپ پارقىرىغان تەرەپكە مېڭىپتۇ. بىر ھازادىن كېيىن يېتىپ بېرىپ قارىسا، بىر شورلۇق دۆڭ ئىكەن، ئۇنىڭ تۈۋىدە بىر يىگىت ھوشسىز ياتقانكەن. قىلىچ ئۆمەر ئۇنىڭ قېشىغا بېرىپ يۈرىكىنى سىلاپ باقسا، يۈرىكى بىلىنەر - بىلىنمەس سوقۇۋاتقانكەن. ئۇ دەرھال تۈلۈمدىكى سۇدىن ئۇ يىگىتنىڭ ئاغزىغا تېمىتىپتۇ. يىگىت ئاستا - ئاستا ھوشىغا كېلىپ، كۆزىنى ئېچىپتۇ. ئۇلار بىر - بىرىدىن ھال - ئەھۋال سو-رىشىپتۇ، مۇڭدېشىپتۇ. ئۇ يىگىت: «بىز ئاكا - ئۇكا بولايلى!» دەپتۇ. قىلىچ ئۆمەرمۇ رازى بوپتۇ. ياش سۈرۈشتۈرسە، ئۇ يىگىت قىلىچ ئۆمەردىن خېلىلا چوڭكەن. ئۇلار قەسەم قىلىشىپ ئاكا - ئۇكا بولۇشۇپ، بىرلىكتە كۈنچىقىشقا قاراپ داۋاملىق يۈرۈپتۇ. يول ئۈستىدە قىلىچ ئۆمەر ئاكىسىغا قورالۋازلىقنى، يۇلتۇز ساناشنى ئۆگىتىپتۇ ھەمدە ئۆزىنىڭ ۋە ئاكىسىنىڭ يۇلتۇزىنى كۆرسىتىپ قويۇپتۇ.

ئۇلار بىرقانچە كۈن يول مېڭىپ بىر شەھەرگە يېقىنلاش-قاندا، بىر دۆڭنىڭ تۈۋىدە ھوشسىز ياتقان يەنە بىر يىگىتنى

ئۇچرىتىپتۇ. ئۇنىڭمۇ تىنىقى توختىمىغانىكەن، قىلىچ ئۆمەر
ئۇنىڭ ئاغزىغىمۇ سۇ تېمىتىپ يىگىتنى ھوشىغا كەلتۈرۈپتۇ،
ھال - مۇڭ ئېيتىشىپتۇ. ئۇ يىگىتمۇ: «ئاكى - ئۇكا بولايلى
!» دەپتۇ. ئۇنىڭ يېشىنى سۈرۈشتۈرسە، ئۇ ئوتتۇراڭچى ئاكى
بولۇشقا توغرا كەپتۇ. ئۈچ يىگىت قەسەم قىلىشىپ ئاكى -
ئۇكا بولۇشۇپتۇ، ئاندىن شەھەرگە كىرىپتۇ. قارىسا، شەھەر
خەلقى ماتەم كىيىمى كىيىشكەن، يىغا - زار قىلىشۋاتقاندا.
كەن. ئۇلار شەھەرنىڭ چەترەك يېرىدىكى بىر ئۆيگە كىرىپتۇ،
ئۆيدە بىر موماي بار ئىكەن، ئۇلار مومايغا سالام بېرىپتۇ.
موماي:

— سىلەر مۇساپىر ئوخشايسىلەر - ھە؟ — دەپتۇ ۋە
تۆرگە باشلاپ چاي بېرىپتۇ. ئۇلار چاي ئىچكەچ شەھەردە
كۆرگەن ئەھۋالنىڭ سەۋەبىنى سوراپتۇ. موماي: «بۇنىڭدىن
قىرىق يىل ئىلگىرى شەھىرىمىزگە بىر ئەجدىھا كېلىپ،
خەلقنى دەم تارتىپ يېگىلى تۇردى. پادىشاھىمىز نۇرغۇن



لەشكەر بىلەن چىقىپ ئەجدىھا بىلەن جەڭ قىلىپ، تەڭ كې-
لەلمەي ئەجدىھاغا يالۋۇردى. ئەجدىھا ھەر قىرىق كۈندە بىر
قوي بىلەن بويىغا يەتكەن قىزدىن بىرنى تاغقا ئەۋەتىپ بەرسە
شەھەرگە كىرمەيدىغانلىقىغا ۋەدە بەردى. پادىشاھمۇ، خەلقىمۇ
بۇنىڭغا ئائىلاج كۆندى. شۇنىڭدىن بېرى تالاي قىزلار ئەجدى-
ھاغا يەم بولۇپ كەتتى. بۇ قېتىم نۆۋەت پادىشاھنىڭ يالغۇز
قىزىغا كەلگەن. مەلىكىمىز ئاي دېسە ئاغزى بار، كۈن دېسە
كۆزى بار، پەرىشتىدەك بىر قىز ئىدى. خەلق ئەنە شۇنىڭغا
يىغلايدۇ» دەپ ئەھۋالنى بايان قىپتۇ. قىلىچ ئۆمەر:

— مەن بېرىپ ئۇ ئەجدىھانى ئۆلتۈرىمەن! — دەپ ئور-
نىدىن تۇرۇپتۇ. موماي:

— بالام، نادانلىق قىلما، ساڭا ئوخشاش نى - نى
پالۋانلار ئەجدىھا بىلەن ئېلىشالماي، ئەجدىھاغا يەم بولۇپ
كەتكەن. ياش ئۆمرۈڭنى نابۇت قىلما، — دەپ توسۇپتۇ. قى-
لىچ ئۆمەر بۇ گەپلەرگە پىسەنت قىلماي، تاغقا قاراپ راۋان
بويۇپتۇ.

قىلىچ ئۆمەر تاغ باغرىغا بېرىپ قارىسا، بىر ئەجدىھا
ئىككى تاغنىڭ ئوتتۇرىسىدا يەنە بىر تاغ بولۇپ ياتقۇدەك. يە-
نىمۇ يېقىنراق بېرىپ قارىسا، بىر قىز بىر قوينى تۇتۇپ
يىغلاپ ئولتۇرغۇدەك. قىلىچ ئۆمەر قىزنىڭ قېشىغا بېرىپ:

— مەن ئەجدىھانى ئۆلتۈرۈپ سىزنى ۋە شەھىرىڭىزدىكى
خەلقنى قۇتۇلدۇرۇشقا كەلدىم، — دەپتۇ.

قىز بۇ يىگىتنىڭ ناھايىتى چىرايلىقلىقىنى كۆرۈپ، يى-
گىتكە ئىچى ئاغرىپتۇ ھەم:

— بۇ ئۆلۈم پېشانەمگە پۈتۈلگەن ئوخشايدۇ، سىز قايتىپ
كېتىڭ! — دەپ قىلىچ ئۆمەرنى ياندۇرماقچى بويۇپتۇ. قىلىچ
ئۆمەر ئۈنىماپتۇ. ئۇ: «كىيىملىرىمىزنى ئالماشتۇرايلى» دەپ،

قىزنىڭ كىيىملىرىنى ئۆزى كىيىپ، ئۆزىنىڭ كىيىمىنى قىزغا كىيىدۈرۈپتۇ، ئاندىن ئەجدىھاننىڭ ئەھۋالىنى سوراپتۇ. قىز:

— ئەجدىھا ھەر قېتىم بىر قىز بىلەن بىر قوينى يې-
گەندىن كېيىن قىرىق كېچە - كۈندۈز ئۇخلايدۇ، ئويغىنىدۇ-
غان ۋاقىتتا ئۈچ قېتىم سىلكىنىدۇ. ھازىر ئويغىنىدىغان
ۋاقتى بولۇپ قالدى، — دەپتۇ. قىلىچ ئۆمەر:

— مەن يىراقتىن كەلدىم، مەن سىزنىڭ تىزىڭىزغا بې-
شىمنى قويۇپ كىچىككىنە ئۇخلىۋالاي، ئەجدىھا ئىككىنچى
قېتىم سىلكىنىپ بولغاندا مېنى ئويغىتىپ قويۇڭ! — دەپ،
قىزنىڭ تىزىغا بېشىنى قويۇپ ئۇخلاپ قاپتۇ.

بىر ئاش پىشىمغا يېقىن ۋاقىت ئۆتكەندىن كېيىن ئەج-
دىھا ئىككىنچى قېتىم سىلكىنىپتۇ. قىز قورقۇنچلۇقتا تە-
زىدا ئۇخلاۋاتقان يىگىتنى ئۇنتۇپ، ئون گۈلىنىڭ بىرىمۇ
ئېچىلماي تۇرۇپ، ياش ئۆمرىنىڭ خازان بولىدىغانلىقىنى
ئويلاپ يىغلاپ كېتىپتۇ.

قىزنىڭ كۆزىدىن ئاققان ياشتىن بىر تامچىسى قىلىچ
ئۆمەرنىڭ يۈزىگە چۈشۈپتۇ. قىلىچ ئۆمەر چۆچۈپ ئويغىنىپ:
— سىز قوينى ئېلىپ دەرھال تاغدىن چۈشۈپ كېتىڭ،
مەن بۇ ياۋۇزنىڭ جاجىسىنى بېرەي، — دەپتۇ ۋە قىزنى
پەسكە چۈشۈرۈپتۇ. قىز: «نېمە ئىش بولاركىن؟» دەپ، تاغ
باغرىدىكى يوغان بىر قورام تاشنىڭ دالدىسىدا ماراپ تۇرۇپتۇ.

قىلىچ ئۆمەر خاسىيەتلىك قىلىچنى قىنىدىن چىقىرىپ
سىلكىپ ئۇزارتىپتۇ ۋە ئۇنى قورسىقىغا مەھكەم تېگىپتۇ.
شۇ ئارىلىقتا ئەجدىھا ئۈچىنچى قېتىم سىلكىنىپ كۆزىنى
ئېچىپتۇ. قارىسا، ئالدىدا قىز بالىنىڭ كىيىمىنى كىيگەن
بىر يىگىت تۇرغان. ئەجدىھا خۇشاللىقىدا قاقاقلاپ كۈلۈپ

كېتىپ:

— ھەي يىگىت! قىز بالىنىڭ كىيىمىنى كىيىۋاپسەن، مەن بۇنىڭدىن قىرىق يىل ئىلگىرى سېنى چۈشۈمدە كۆرۈپ، سەن بىلەن جەڭ قىلماقنى ئارزۇ قىلىپ يۈرەتتىم، بۈگۈن ئۆزۈڭ مېنى ئىزدەپ كەپسەن. مەن بىلەن مەيدانغا چىقىپ ئېلىشىشقا رازىمۇسەن؟ — دەپ سوراپتۇ.

— مەن رازى، سەن بىلەن جەڭ قىلاي دەپ دەرگاھىڭغا كەلدىم، — دەپتۇ قىلىچ ئۆمەر.

— ئۇنداق بولسا، — دەپتۇ ئەجدىھا، — سەن ئۈستۈڭدىكى قىزچە كىيىمىنى سېلىۋەت، ئۆلسەممۇ ئوغۇل بالىنىڭ قولىدا ئۆلەي، سەن ئۆلسەڭمۇ ئوغۇل بالىدەك ئۆل! — دەپتۇ. — ئەگەر سېنىڭ مۇددىئايىڭ شۇ بولىدىغان بولسا، سېلىۋەتسەم سېلىۋەتتىم، — دەپتۇ قىلىچ ئۆمەر ۋە قىزنىڭ كىيىمىنى سېلىپ تاشلاپ، قىلىچنى توغرا تۇتۇپ جەڭگە تەييار بوپتۇ.

ئەجدىھا ئاغزىنى يوغان ئېچىپ قىلىچ ئۆمەرنى دەم تار-

تىپتۇ، قىلىچ ئۆ-
مەر مىدىرلاپمۇ
قويماپتۇ. ئەجدىھا
كۆزىنى ئېچىپ قا-
رسا، رەقەبى مى-
دىر - مىدىر قىل-
ماي تۇرغۇدەك.
ئىككىنچى قېتىم
تۈگۈلۈپ تۇرۇپ
كۈچەپ دەم تارتىپ-
تۇ. قارىسا، ئۇ يەنە



مىدىر - سىدىر قىلماي تۇرغۇدەك. ئەجدىھا دەرغەزەپ بولۇپ
ئۈچىنچى قېتىم دەم تارتىپتۇ. قىلىچ ئۆمەرمۇ شۇنى كۈتۈپ
تۇرغانىكەن، ئۇ ئۆزىنى قويۇۋېتىپتۇ. شۇنىڭ بىلەن ئەجدىھا-
نىڭ ئاغزىدىن كىرىپ قۇيرۇقىدىن چىقىپ كېتىپتۇ.

ئەجدىھا كۆزىنى ئېچىپ قارىسا ئالدىدا يىگىت يوق، يۇ-
تۇۋېتىپتىمەن دەپ خۇشال بولۇپ تۇرسا، يىگىت ئەجدىھانىڭ
ئالدىدا يەنە پەيدا بوپتۇ. ئەجدىھا:

— ھەي يىگىت، تىرىكمۇسەن، ئۆلمىدىڭمۇ؟ — دەپ
سورايتۇ.


— مەن ئۆلمىدىم، سەن ئۆلدۈڭ، ئىشەنمىسەڭ سىلكى-
نىپ باق، — دەپتۇ قىلىچ ئۆمەر.

ئەجدىھا بىر سىلكىگەنىكەن، كاسا قىلىنغان قوغۇندەك
ئىككى پارچە بولۇپ كېتىپ، جېنى چىقىپتۇ. بۇنى كۆرگەن
قىز قوينى تاشلاپ، چۈشۈپ قالغان كەشىگە قارىماي ئوردىغا
يۈگۈرۈپتۇ. قىزىنىڭ ئوردىغا قايتىپ بارغانلىقىنى كۆرگەن
پادىشاھ، ئەجدىھا تاغدىن چۈشۈپ شەھەرنى ۋەيران قىلىدىغان
بولدى، دەپ قورقۇپ كېتىپ، دەرھال قىزىنى تۇتۇپ ئەجدىھا-
نىڭ ئالدىغا ئاپىرىپ تاشلاشقا ئەمر قىپتۇ. جاللاتلار قىزىنى
تۇتۇپ ئەجدىھانىڭ ئالدىغا سۆرەپ مېڭىپتۇ. قىز:

— دادا، مېنىڭ ئىككى ئېغىز گېپىمنى ئاڭلا! بىر
مۇساپىر يىگىت ئەجدىھانى ئۆلتۈرۈپ، مېنى ۋە بۇنىڭدىن
كېيىن ئەجدىھاغا يەم بولۇشنى كۈتۈپ غەمدە تۇرغان پۈتۈن
قىزلارنى ئازاد قىلدى، ئىشەنمىسەڭ راۋاققا چىقىپ قاراپ
باق، — دەپتۇ.

پادىشاھ قىزىنىڭ گېپىگە بىر ئىشىنىپ، بىر ئىشەنمەي
راۋاققا چىقىپ قارىسا، ئەجدىھا ياتقان تاغ قىپقىزىل قانغا
بويىلىپ كەتكەن، ئەجدىھانىڭ تېنى ئىككى پارچىگە بۆلۈپ

تاشلانغان. پادشاھ خۇشاللىقىدىن راۋاقتىن ئۇچقاندەك چۈ-
شۈپ، چاكارلىرىغا شەھەر دەرۋازىسىدىن تارتىپ تاغقىچە پا-
يانداز سېلىشنى، شەھەر خەلقىنىڭ كوچىنىڭ ئىككى تەرىپىدە
تۇرۇپ بۇ باتۇرنى قارشى ئېلىشنى جاكارلاشنى بۇيرۇپتۇ.
ئۆزى ھازا كىيىملىرىنى سېلىپ، پادشاھلىق تونىنى كى-
يىپ، ۋەزىر، ئەمەلدارلىرىنى ئېلىپ يىگىتنى قارشى ئېلىشقا
مېڭىپتۇ. قىلىچ ئۆمەر قايتىپ كېلىپ سۈت بىلەن يۇيۇنۇپ،
ئاكىلىرى بىلەن پاراڭلىشىپ تۇرۇشىغا، پادشاھ يېتىپ كې-
لىپ ئۇنى ئوردىغا باشلاپتۇ. شەھەر خەلقى بۇلارنى تەزىم بى-
لەن كۈتۈۋاپتۇ. پادشاھ باتۇرلارنى ئوردىغا باشلاپ كېلىپ
كاتتا زىياپەت بېرىپتۇ ھەمدە پۈتۈن شەھەر خەلقىگە قىرىق
كېچە - كۈندۈز توي قىلىپ بېرىپتۇ. قىرىق بىرىنچى كۈنى
پادشاھ بۇ باتۇرلار بىلەن چاي ئىچىپ ئولتۇرۇپ، قىلىچ ئۆ-
مەرگە ئۆزىگە كۈيئوغۇل بولۇش تەكلىپىنى بېرىپتۇ. قىلىچ
ئۆمەر پادشاھتىن:



— سىلەرنىڭ بۇ شەھەردە كۆڭلەكنى ياقىسىدىن كىيەم-
دۇ ياكى ئېتىكىدىنمۇ؟ — دەپ سوراپتۇ.

— ياقىسىدىن كىيىمىز، — دەپ جاۋاب بېرىپتۇ پادىشاھ.
— ئۇنداقتا مېنىڭ ئاكىلىرىم تۇرغان يەردە مەن ئۆيلە-
نىۋالسام بولمايدۇ. بۇ قىز چوڭ ئاكامنىڭ بولسۇن! — دەپ-
تۇ قىلىچ ئۆمەر.

پادىشاھمۇ رازى بوپتۇ. يەنە قىرىق كېچە - كۈندۈز توي
ئۆتكۈزۈپ بېرىپتۇ. قىرىق بىرىنچى كۈنى چوڭ ئاكىسى
ئىككى ئىنىسىنى ئۆيگە تەكلىپ قىپتۇ. ئۈچ ئاكا - ئۇكا
قىزغىن پاراڭلىشىپ ئولتۇرۇشۇپتۇ. كەچ بولغاندا، قىلىچ
ئۆمەر چوڭ ئاكىسىغا بىر قاچا سۈت ئەكەلدۈرۈپ تورۇسقا
ئېسىپتۇ ۋە:

— ئەتە ئوتتۇرانچى ئاكام بىلەن يولغا چىقمىز. سىز
ھەر كۈنى ئەتىگەندە سۈتكە قاراپ قويۇڭ، ئەگەر سۈتنىڭ
رەڭگى ئۆزگەرمىسە، مېنى سالامەت ئىكەن، دەپ بىلىڭ. سۈت-
نىڭ رەڭگى يىرىڭ رەڭگىگە ئايلانسا، ھاياتى خەۋپ ئاستىدا
ئىكەن، دەپ بىلىڭ. ئەگەر سۈتنىڭ رەڭگى قان رەڭگىگە
ئايلانسا، ئۇكامنىڭ جېنى يوقكەن، دەپ بىلىڭ ۋە مېنى ئىز-
دەپ چىقىڭ! — دەپ تاپلاپ خوشلىشىپ چىقىپ كېتىپتۇ.
ئەتىسى ئۇلار سەپەرگە ئاتلىنىپتۇ. پادىشاھ ئۇلارغا ئىك-
كىدىن ئات يوللۇق تۇتۇپ:

— بىرىگە مىنىڭلار، بىرىگە ئوزۇق - تۈلۈك ۋە سۇ قا-
چىلانغان تۈلۈمنى ئارتىڭلار! — دەپتۇ.

پادىشاھ، چوڭ ئاكىسى ۋە پۈتۈن شەھەر خەلقى شەھەر
دەرۋازىسىنىڭ سىرتىغىچە چىقىپ ئاكا - ئۇكىلارنى قىزغىن
ئۆزىتىپتۇ.

بۇ ئىككى ئاكا - ئۇكا چۆل كېزىپ، تاغ ئېشىپ، دەريا

كېچىپ يول يۈرۈپتۇ. ئاتلىرى ئۇسسۇزلۇقتىن ئۆلۈپتۇ. ئۇلار يولىنى پىيادە داۋاملاشتۇرۇپتۇ. يول يۈرگەچ قىلىچ ئۆمەر ئا- كىسىغا قورالۋازلىقنى، دەريا باغلاشنى ئۆگىتىپتۇ. ئۇلار توپ- توغرا قىرىق كۈن بولغاندا، چىڭقىچۇش ۋاقتىدا بىر شەھەر- گە كىرىپتۇ. قارىسا، بىرمۇ ئادەم يوق، ھەممە ئىشكىلەر تا- قاقلىق. ئۇلار ھەيران بولۇپ، ئۇ ئىشكىلگە، بۇ دەرۋازىغا قا- رشىپ كېتىپ بارسا، بىر ئۆيدىن باشتىن - ئاياغ قارا كى- يىم كىيگەن بىر بوۋاي يۈگۈرۈپ چىقىپ، ئۇلارنىڭ قوللىرىد- دىن يېتىلگىنىچە ئۆيگە ئەكىرىپ كېتىپتۇ. يىگىتلەر بۇ ئەھۋالدىن ئەجەبلىنىپ، بوۋايدىن سەۋەبىنى سورايتۇ.

— بىزنىڭ بۇ شەھىرىمىزنى بۇنىڭدىن سەكسەن يىل ئىلگىرى يەتتە قارا دىۋە بېسىۋالغانىكەن. ئۇلار پۈتۈن شەھەر خەلقىنى قارا كىيىم كىيىشكە مەجبۇر قىلغان. ئۇلار كۈندۈزى ئۇخلاپ، كېچىسى ئوۋغا چىقىدۇ. تالا - تۈزدە ئۇچرىغانلىكى ئادەمنى تۇتۇپ يەيدۇ. پۇقرالار بۇ ياقتا تۇرسۇن، پادىشاھمۇ قارا كىيىم كىيىپ ئوردىسىدىن چىقالماي ياتىدۇ، — دەپتۇ بوۋاي. بۇنى ئاڭلىغان قىلىچ ئۆمەرنىڭ غەزىپى ئۆرلەپ، دەر- ھال بېرىپ دىۋىلەرنى ئۆلتۈرۈپ، خەلقنى ئازادلىققا چىقار- ماقچى بوپتۇ. بوۋاي يىگىتنىڭ بۇ سۆزىنى ئاڭلاپ:

— سەن راستلا دىۋىننى ئۆلتۈرەلمەسەن؟ — دەپ سورايتۇ.

— چوقۇم ئۆلتۈرىمەن ! — دەپتۇ قىلىچ ئۆمەر.

— ئۇنداق بولسا گېپىمنى ئاڭلا، — دەپتۇ بوۋاي، — مۇشۇ يول بىلەن مېڭىۋەرسەڭ، تۆت كۈچىنىڭ دوقمۇشىدا ئىككى قاناتلىق چوڭ بىر قارا دەرۋازا بار، دەرۋازىنىڭ ھەر- بىر قانتىنى ئۈچتىن ئالتە دىۋە پۇتلىرى بىلەن تىرەپ تاقاپ ياتىدۇ. بۇلار كىچىكرەك دىۋىلەر. سەن بارغاندىن كېيىن، بىر قاناتنى تاقاپ ياتقان دىۋىلەرنىڭ پۇتلىرىنى قىچقىلساڭ،

ئۇلار پۇتلىرىنى يىغۋالىدۇ. دەرۋازىنى قىيا ئېچىپ كىرىپلا، دەرۋازىنى تاقاپ ياتقان ئالتە دىۋىنىڭ كاللىسىنى ئال. دەرۋازىنىڭ ئالدىدا ئىككى قەۋەتلىك چوڭ بىر ئىمارەت بار، ئىككى كىچىق قەۋەتكە چىقساڭ، چوڭ سارايدا دىۋىلەرنىڭ باشلىقى بار. ئۇ ھەددىدىن زىيادە چوڭ. ئىلاج بار بىر قىلىچ چېپىپلا ئۇچۇقتۇرۇۋەت. ناۋادا جېنى چىقماي قالسا، ئىككىنچى قېتىم قىلىچ ئۇرما. ئەگەر ئىككىنچى قېتىم قىلىچ ئۇرساڭ، دىۋىنىڭ بىر تامچە قېنىدىن مىڭ دىۋە پەيدا بولىدۇ - دە، ئۇلارغا تاقابىل تۇرالماي قالسىەن.

قىلىچ ئۆمەر بوۋاينىڭ دەپ بەرگىنى بويىچە بىردەمدىلا ئالتە دىۋىنىڭ كاللىسىنى ئېلىپ، دېمىنى رۇسلىۋېلىپ بىنا. نىڭ ئىككىنچى قەۋىتىگە چىقىپ، چوڭ ساراينىڭ ئىشىكىنى ئېچىپ كىرسە، پەرەز قىلغىنىدىنمۇ نەچچە ھەسسە چوڭ، كۆزلىرى جامدەك، بۇرۇن تۆشۈكلىرى مۇرىدەك، بەتبەشىرە بىر دىۋە ياتقۇدەك. ئۇ ئۇخلىمىغان بولۇپ، قىلىچ ئۆمەرنى كۆرۈپلا ئورنىدىن تۇرۇشقا تەمشىلىپتۇ. قىلىچ ئۆمەر ئالدىدىن تەييارلاپ قويغان قىرىق گەزلىك قىلىچنى دىۋىنىڭ بويىنىغا كۈچ بىلەن ئۇرۇپتۇ. شۇنچىۋالا زور كۈچ بىلەن چېپىلغان قىلىچ ئۇنىڭ دولىسىدىن كېسىپ، كۆكرىكىنىڭ ئوتتۇرىسىغا كېلىپ توختاپ قاپتۇ. قىلىچ ئۆمەر قىلىچنى سۇغۇرۇۋېلىپ، كەينىگە ئۆرۈلۈپ ماڭاي دەپ تۇرسا، دىۋە:

— سەن بىر نامەرد ئىكەنسەن. يا مېنى چاپماي قويمىدىڭ، چاپقاندىن كېيىن مېنى چالا ئۆلۈك تاشلاپ قېچىپ كەتمەي، ئۆلتۈرۈۋېتىپ چىقىپ كەت، جېنىم بەك قىيىنلىق كەتتى، — دەپ يىغلاپتۇ. قىلىچ ئۆمەر بۇ قارا دىۋىنىڭ نامەرد دېگەن گېپىنى ئاڭلاپ ئۆزىنى باسالماي قىلىچنى قەندىدىن چىقىرىپ بىر سىلكىپ قىرىق گەزگە ئۇزارتىپ،

دېۋنى چېپىش ئۈچۈن شۇنداق كۆتۈرۈشكە، دېۋە خۇشاللىق قىدىن قاققلاپ كۈلۈپ تاشلاپتۇ. قىلىچ ئۆمەر بۇ كۈلگىنى ئاڭلاپ داڭ قېتىپ تۇرۇپ قېلىپ، بوۋاينىڭ دېگەنلىرىنى ئېسىگە ئاپتۇ - دە، قىلىچنى قىنىغا سېلىپ، كەينىگە ئۆرۈلۈپ ئۇدۇل چىقىپ كېتىپتۇ. دېۋە ئىگراپ يېتىپ قاپتۇ. قىلىچ ئۆمەر دېۋىلەرنىڭ ئوردىسىدىن چىقىپ بوۋاينىڭ ئۆيىگە قايتىپ كەپتۇ. بوۋاي قىلىچ ئۆمەردىن:

— ئۆلتۈردۈڭمۇ؟ — دەپ سوراپتۇ. قىلىچ ئۆمەر: — ھەئە، ئۆلتۈردۈم. ئەمما، چوڭ دېۋە ئېغىر زەخم يېدى، ئەتىگىچە قانسىراپ ئۆلسە كېرەك، — دەپ جاۋاب بېرىپتۇ. بوۋاي تاماق پىشۇرۇپ تۇرغانىكەن، پىشۇرغان تاماقنى يىگىتلەرنىڭ ئالدىغا قويۇپ:

— سىلەر تارتىنماي قورسىقىڭلارنى تويغۇزۇڭلار، مەن بېرىپ پادىشاھقا خەۋەر قىلاي، — دەپ ئۆيدىن چىقىپتۇ. بوۋاينىڭ يولى دېۋىلەرنىڭ ئوردىسىنىڭ ئالدىدىن ئۆتىدىكەن، شۇڭا ئۇ دېۋىلەرنىڭ ئوردىسىغا كىرىپ ھەقىقىي ئەھۋالنى كۆرۈپتۇ ۋە خۇشاللىقىدىن پادىشاھقا خۇش خەۋەر يەتكۈزۈش ئۈچۈن ئوردىغا قاراپ يۈگۈرۈپتۇ. ئۆزى ئالدىغا كەتسە، پۇتى كەينىدە قاپتۇ. شۇنداق يۈگۈرۈپ پادىشاھنىڭ ئوردىسىغا يېتىپ كەپتۇ، ئەمما دەرۋازىنى مۇشتلاپ توۋلاپ زادى ئاچالماپتۇ. ئوردا ئىشىكىنى ساقلاۋاتقان نامى چىققان پالۋانلارمۇ دەرۋازىنى ئېچىشقا جۈرئەت قىلالماي، شۇتا قويۇپ تامدىن مائىسا، بىر بوۋاي تۇرغۇدەك.

— نېمە گېپىڭ بار؟ — دەپ سوراپتۇ پالۋانلار. بوۋاي: — دەرھال دەرۋازىنى ئېچىڭلار، پادىشاھقا دەيدىغان خۇش خەۋىرىم بار، — دەپتۇ. پالۋانلار دەر - دەر تىترىشىپ، دەرۋازىنىڭ كىچىك ئىشىكىنى قىيا ئېچىپتۇ، بوۋاينى كىر -

گۈزۈپلا يەنە ئىتتىك تاقىۋاپتۇ. پادشاھنىڭ ئوردىسى ئىككى قاتار ئون ئالتىدىن ئوتتۇز ئىككى تۈۋرۈكى بار زور ساراي ئىكەن. بوۋاينىڭ خۇشاللىقىدىن كۆزىگە ھېچنېمە كۆرۈنمەي ئۈدۈل بىرىنچى تۈۋرۈككە ئۈسۈپ ساپتۇ، ئۇنىڭدىن قاڭقىپ چىقىپ ئىككىنچى تۈۋرۈككە ئۈسۈپ ساپتۇ. شۇنداق قىلىپ، پادشاھنىڭ ئالدىغا يېتىپ بارغۇچە ئوتتۇز ئىككى تۈۋرۈكنىڭ ھەممىسى قىپقىزىل قان بولۇپ كېتىپتۇ. پادشاھ شۇنداق قارىغۇدەك بولسا، قىپقىزىل قانغا بويىلىپ كەتكەن بىر مەخ-لىۇق ئالدىدا تۇرغان، بۇنى كۆرۈپ پادشاھنىڭ جېنى چىقىپ كەتكىلى تاس قاپتۇ.

— نېمە... نېمە ئادەمسەن؟ نېمانچە قانغا بويىلىپ كەتتىڭ؟ — دەپ سورايتۇ پادشاھ.

بوۋاي ئەھۋالنى مەلۇم قىپتۇ. پادشاھ داڭدار پالۋانلاردىن ئىككىسىنى بوۋايغا قوشۇپ، ئۆز كۆزى بىلەن كۆرۈپ كېلىشكە ئەۋەتىپتۇ. بۇ پالۋانلار قورقۇپ، بوۋاينىڭ دالدىسىدا مېڭىپ دېۋىلەرنىڭ ئوردىسىغا يېتىپ كەپتۇ. بوۋاي ئۇلارنى قوللىدىن تارتىپ دەرۋازىنىڭ ئىچىگە ئەكىرىپ، ئالتە دېۋىننىڭ ئۆلۈكىنى كۆرسىتىپتۇ. پالۋانلار دېۋىلەرنىڭ ئۆلۈكىنى كۆرگەندىن كېيىن يۈرىكىنى بىر ئاز توختىتىپ، بوۋاينىڭ كەينىدىن بىنانىڭ ئىككىنچى قەۋىتىگە چىقىپتۇ. قارىسا، چوڭ دېۋە ئۆلمىگەن. چوڭ دېۋە ئۇلارنى كۆرۈپ: «بىر نامەرد مېنى يېرىم جان قىلىپ تاشلاپ كەتتى. جېنىم بەك قىيىنلىق كەتتى، قايسىڭلار مەرد بولساڭلار، يەنە قىلىچ سېلىپ جېنىمنى ئېلىپ بۇ زۇلۇمدىن قۇتۇلدۇرساڭلار، كۆزۈم ئوچۇق كەتمەسە» دەپ يېلىنىپ - يالۋۇرۇپتۇ. پالۋانلارنىڭ يۈرەك-لىكرەكى قىلىچىنى قىنىدىن چىقىرىپ دېۋىنى چاپماقچى بولغانىكەن، بوۋاي ئۇنى غەزەپ بىلەن شۇنداق ئىتتىرىپتۇ.

كى، ئۇ پالۋان كەينىدىكى پالۋانغا سوقۇلۇپ، ئىككىسى بىر - لىكتە ئىككىنچى قەۋەتتىن يەرگە دومىلاپ چۈشۈپ كېتىپتۇ. ئۇلار ئورنىدىن تۇرۇپلا، ئالدى - كەينىگە قارىماي ئۇدۇل ئوردىغا قاراپ يۈگۈرۈپتۇ. ئوردىنىڭ ئىشىكى ئېچىلىشى بىلەن تەڭ ئۇلارمۇ ئوردىنىڭ ئىچىگە ئۆزىنى ئېتىپتۇ ۋە تەڭلا تۈۋ - رۈككە ئۈسۈپ ساپتۇ، قاڭقىپ چىقىپ بىر - بىرىگە ئۈسۈپ - تۇ، يەنە قاڭقىپ تۈۋرۈككە، يەنە قاڭقىپ بىر - بىرى بىلەن ئۈسۈشۈپ، پادىشاھنىڭ ئالدىغا يېتىپ بارغۇچە ھېلىقى بوۋاي - دىنمۇ بەتتەر قان بولۇپ كېتىپتۇ. پادىشاھ بۇلارنى كۆرۈپ قورقۇپ كېتىپ:

— نېمە گەپ؟ نېمە بولدۇڭلار؟ — دەپ سوراپتۇ. بۇ ئىككى پالۋان تەڭلا:

— بىزنىڭ نېمە بولغانلىقىمىزنى سورىمىسىلا، پادىشاھ - ئالەم، بوۋاينىڭ دېگىنى راست ئىكەن، دىۋىلەر راست ئۆلۈپ - تۇ، — دېيىشىپ ھوشىدىن كېتىپ يىقىلىپتۇ. ئاڭغىچە بوۋايمۇ يېتىپ كەپتۇ. پادىشاھ بوۋايدىن بۇ ۋەقەنىڭ تەپسىلا - تىنى يەنە بىر قېتىم ئاڭلاپتۇ ۋە خۇشاللىقىدىن بوۋاينى قۇ - چاقلاپ سۆيۈپتۇ. ئۇ چارچىلىرىغا پۈتۈن شەھەر خەلقىگە بۇ ۋەقەنى ئاڭلىتىشنى، ئوردىدىن تارتىپ بوۋاينىڭ ئۆيىگىچە بولغان كۈچىغا پايانداز سېلىشنى، شەھەر خەلقى كۈچىنىڭ ئىككى تەرىپىدە تۇرۇپ بۇ باتۇرلارنى كۈتۈۋېلىشنى ئەمىر قىپتۇ. ئۆزىمۇ لەنتى قارا كىيىملەرنى سېلىپ تاشلاپ ئوت قويۇۋېتىپ، پادىشاھلىق تون ۋە تاجلىرىنى كىيىپتۇ، ۋەزىر - ئەمەلدارلىرىنى ئېلىپ بوۋاينى يول باشلىتىپ، بوۋاينىڭ ئۆ - يىگە بېرىپ باتۇرلار بىلەن كۆرۈشۈپتۇ ۋە ئۇلارنى ئوردىغا باشلاپ مېڭىپتۇ. شەھەر خەلقى بۇ يىگىتلەرنى تەزىم بىلەن كۈتۈۋاپتۇ. پادىشاھ يىگىتلەرنى ئوردىغا باشلاپ كېلىپ زىياپەت



بېرىپتۇ ھەمدە بۇ خۇشاللىق -
نى تەنتەنە قىلىپ، شەھەر
خەلقىگە قىرىق كېچە - كۈن -
دۈز توي قىلىپ بېرىپتۇ.
توي ئاياغلاشقاندىن كېيىن،
پادىشاھ بۇ ئىككى ئاكا -
ئۇكا بىلەن چاي ئىچىشىپ
ئولتۇرۇپ، قىلىچ ئۆمەرنى
ئۆزىگە كۈيئوغۇل بولۇشقا
ھەم قېرىپ قالغانلىقى ئۈچۈن
ئورنىغا پادىشاھ بولۇشقا تەك -
لىپ قىپتۇ. قىلىچ ئۆمەر پا -
دىشاھتىن:

— سىلەرنىڭ بۇ شەھەردە چاپاننى ياقىسىدىن كىيەمدۇ
ياكى ئېتىكىدىنمۇ؟ — دەپ سوراپتۇ.
— ئەلۋەتتە ياقىسىدىن كىيىدۇ، — دەپ جاۋاب بېرىپتۇ
پادىشاھ.

— ئۇنداق بولسا، — دەپتۇ قىلىچ ئۆمەر، — نوۋەت
ئوتتۇرانچى ئاكىمنىڭ، ئوتتۇرانچى ئاكىم سىلگە كۈيئوغۇل
بولسۇن.


پادىشاھمۇ رازى بولۇپ، يەنە قىرىق كېچە - كۈندۈز توي
بېرىپ، قىزىنى قىلىچ ئۆمەرنىڭ ئاكىسىغا نىكاھلاپ بېرىپ -
تۇ. قىرىق بىرىنچى كۈنى ئاكىسى قىلىچ ئۆمەرنى ئۆيىگە
چاقىرىپتۇ ۋە ئوبدان مېھمان قىپتۇ، شېرىن سۆھبەت قى -
لىشىپ ئولتۇرۇشۇپتۇ، چوڭ ئاكىسىنى ئەسلىشىپتۇ. كەچ
بولغاندا، قىلىچ ئۆمەر:

— ئاكا، مېنىڭ مەقسىتىم تېخى ئەمەلگە ئاشمىدى، مەن

بۇ مەقسىتىمگە يېتىش ئۈچۈن سەپىرىمنى يەنە داۋاملاشتۇرۇۋاتىمەن. شۇم كېرەك، شۇڭلاشقا مەن سىز بىلەن خوشلىشىپ ئەتە سەپەرگە چىقماقچى، — دەپ مۇددىئاسىنى بايان قىپتۇ. ئاكىسىمۇ ئۇنىڭ رايىنى قايتۇرماي رازى بوپتۇ. قىلىچ ئۆمەر ئاكا كىسىغا بىر قانچە سۈت ئەكەلدۈرۈپ تورۇسقا ئېسىپتۇ ۋە چوڭ ئاكىسىغا تاپىلىغاندەك تاپىلاپ، خوشلىشىپ قايتىپ چىقىپتۇ.

ئەتىسى ئۆزى يالغۇز خۇرجۇن - قاپلىرىنى ئاتقا ئارتىپ، ئۇزاتقىلى چىققان پادىشاھ، ئاكىسى ۋە پۈتۈن شەھەر خەلقى بىلەن خوشلىشىپ كۈنچىقىشقا قاراپ راۋان بوپتۇ، بىرنەچچە كۈن يول مېڭىپلا، بۇرۇن بېسىپ ئۆتكەن چۆللەر - دىنىمۇ چوڭ چۆللۈككە كىرىپ كېتىپتۇ، بىرنەچچە كۈندىن كېيىن ئېتى ئۆلۈپتۇ، يەنە بىرنەچچە كۈندىن كېيىن يەيدىغان نى، ئىچىدىغىنى تۈگەپتۇ، ھالسىزلىنىپ تىرىشىپ - تىرىشىپ يول يۈرۈپتۇ، بىر تاغنىڭ باغرىغا كەلگەندە ماغدۇردىن كېتىپ يىقىلىپ يېتىپ كۆزى ئۇيقۇغا كېتىپتۇ. ئۇ بىر چۈش كۆرۈپتۇ، چۈشىدە بىر ئاپئاق ساقال بوۋاي پەيدا بولۇپ: «ھەي بالام، نەدىن كەلدىڭ؟» دەپ سوراپتۇ. قىلىچ ئۆمەر بېشىدىن ئۆتكەنلەرنى ھېكايە قىلىپ بېرىپتۇ. بوۋاي قىلىچ ئۆمەرنىڭ سەرگۈزەشتىلىرىنى ئاڭلاپ بولۇپ:

— بۇ ئىقلىمدا ئۈچ ئايەت بار ئىدى، سەن ئىككىسىنى يوقىتىپسەن. يەنە سەپىرىڭنى داۋاملاشتۇرساڭ ئۈچىنچى مۇشەكۈلگە يولۇقسەن. بۇ ئۈچىنچى مۇشەكۈل سېنىڭ مەشۇقۇڭ گۈلشەندۇر. ئۇ بۇ ئۆپچۆرىگە كېلىپ قالغان پۈتۈن ئادەمزاتنى قىرىپ يوقىتىپ، جەسەتلەرنى ئىتقا توغراپ بېرىدۇ. ئۇنىڭغا ئۆيلىنىشنى نىيەت قىلغان نۇرغۇنلىغان شاھزادە، پالۋانلار ئۇنىڭ قىلىچى ئاستىدا ئۆلۈپ، ئىتقا يەم بولغان. ئۇ ئۆزى يالغۇز بولسىمۇ، لەكىمىڭ - لەكىمىڭ لەشكەر ئۇنىڭغا تەڭ



كېلەلگەن ئەمەس. سەن
گەرچە ئەجدىھا ۋە دىۋىلەرنى
يەڭگەن بولساڭمۇ، ئەمما
ئۇنىڭغا تەڭ كېلەرمەسسەن.
مىكىن، — دەپتۇ. قىلىچ
ئۆمەر:

— ھىجران ئازابىنى
جىق تارتتىم، شۇنچە ئۇزۇن
يولنى بېسىپ، دوزاخنىڭ
ئازابىنى تارتىپ مۇشۇ يەر.
گە كەپتىمەن، يا جانانغا
يېتەي، يا جاندىن كېچەي،
مەشۇقۇمنىڭ قولىدا جان

بەرسەم بۇ دۇنيادىن ئارمانسىز كېتىمەن، — دەپتۇ. بوۋاي:
— خەير، بوپتۇ. ئۇنداق بولسا، مۇشۇ كۆرۈنگەن تاغنىڭ
كۈنگەي تەرىپىگە ئۆتسەڭ، بىر تۈلكە ئۇچرايدۇ، سەن تۈلكە.
گە: «مۈشكۈلۈمنى ئاسان قىل» دېسەڭ، تۈلكە ماقۇل كۆرۈپ
شۇ ئورۇندا ئولتۇرۇپ تۇرۇشۇڭنى بۇيرۇيدۇ، ئۆزى يەرنى
كولاپ كىرىپ كېتىدۇ. تۈلكە يەرنى كولاپ سەن ئۈچۈن يول
ئېچىپ، بۇ يولنى مەلىكىنىڭ ئات ئوقۇرىنىڭ تۈۋىگە ئاپىرىپ
قويۇپ يېنىپ چىقىدۇ. سەن تۈلكە كولىغان يەر ئاستى يولى.
نىڭ ئاخىرىغىچە بېرىپ، كۆرسەتكۈچ بارمىقىڭ بىلەن يەر
ئۈستى تەرەپنى ئىتتەرسەڭ، بىر تۆشۈك ئېچىلىدۇ. مەلىكە.
نىڭ ئېتى ئون كۈنلۈك يىراقلىقتىكى ئادەم ھىدىنى سېزە.
لەيدۇ، بىر سائەتتە قىرىق كېچە - كۈندۈزلۈك يول باسالايدۇ.
سەن قولۇڭنى شۇنداق چىقارساڭ، سېنىڭ ھىدىڭنى پۇرىغان
ئات قاتتىق كىشنەيدۇ. ئاتنىڭ كىشىگىنىنى ئاڭلىغان مەلىكە.

كە ساۋۇتلىرىنى كىيىپ، قىلىچ - نەيزىلىرىنى ئېلىپ، ئاتنى ئېگەرلەپ، چۆل - جەزىرىنى ئايلىنىپ كېلىپ، ئاتنى تىللاپ ئۆيىگە كىرىپ كېتىدۇ. بىر ئاز ۋاقىت ئۆتكەندىن كېيىن يەنە قولۇڭنى ئازراقلا چىقارساڭ، ئات يەنە كىشنەيدۇ. مەلىكە يەنە ئالدىنقى قېتىمقىدەك قۇرۇق ئايلىنىپ كېلىپ قاتتىق خاپا بولۇپ، ئاتنى: «ئالچىغان قىرچاڭغۇ، بۇدا يەنە كىشنەيدىغان بولساڭ ھەرگىز چىقمايمەن» دەپ تىللاپ - قارغاپ كىرىپ كېتىدۇ. ئەنە شۇنىڭدىن كېيىن سەن ئۇ يەردىن بۆسۈپ چىقىرسەن، ئاندىن مانا بۇ ئادەمنىڭ قۇلاقلىرىنى ئاتقا تاشلاپ بېرىسەن، ئات بۇ قۇلاقلىرىنى يەپ جىم تۇرىدۇ. سەن يۈگۈرۈپ مەلىكە ياتقان ئۆيىگە بېسىپ كىرىسەن. مەلىكە ئۇ چاغدا ئاچ - چىقىدا قولىنى بېشىنىڭ ئاستىغا قويۇپ، ئۇلۇغ - كىچىك تىنىپ ياتقان بولىدۇ. سەن كىرگەن يېتىڭ ئۇنىڭ قورسىقىغا مىنىۋالسەن - دە، ئىككى قولىنى ئىككى قولۇڭدا ئىككى ياققا بار كۈچۈڭ بىلەن كېرىپ تۇرۇۋالسەن. ئۇ قولىنى يى - غىشقا جىق كۈچەپ باقىدۇ. ئەگەر ئۇ قولىنى يىغىۋالسا، تۈ - گەشكىنىڭ شۇ. ئۇ قولىنى يىغالمىدايدىغانلىقىغا كۆزى يەتسە، ساڭا تەسلىم بولىدۇ، مۇرادىڭغا يېتىسەن. خەير، سەپىرىڭ ئوڭۇشلۇق بولسۇن، ئامىن، - دەپ كۆزدىن غايىب بوپتۇ. قىلىچ ئۆمەر چۆچۈپ ئويغانسا، ئىنس - جىن يوق، يېنىدا بىر دۆۋە ئادەم قۇلىقى تۇرغۇدەك. ئۇ قۇلاقلىرىنى ئېتىكىگە ئېلىپ، كۆرۈنگەن تاغنىڭ كۈنگەي تەرىپىگە قاراپ مېڭىپتۇ. راست دېگەندەك، ئۇنىڭغا قاراپ زوڭزىيىپ ئولتۇرغان بىر تۈلكىنى كۆرۈپتۇ. قىلىچ ئۆمەر چۈشىدە كۆرگەن بوۋاينىڭ گەپلىرىنى ئېسىگە ئېلىپ: «مۈشكۈلۈمنى ئاسان قىلساڭ» دەپ تۈلكىگە مۇراجىئەت قىپتۇ. ئۇنىڭدىن كېيىنكى ئىشلارنىڭ ھەممىسى بوۋاي دېگەندەك بوپتۇ. بىر ھازا ئۆتكەندىن كېيىن

تۈلكە كاماردىن ھاسىراپ - ھۆمۈدەپ چىقىپ، كامارنى كۆر -
ستىپ قويۇپ كۆزدىن غايىب بوپتۇ. قىلىچ ئۆمەر كامارغا
كىرىپ ئۆمىلەپتۇ، ئۆمىلەپتۇ، قانچىلىك ۋاقىت ئۆمىلىگەن -
لىكىنى بىلمەپتۇ. ئاخىر كامارنىڭ تۈۋىگە يېتىپ بېرىپ
بوۋاينىڭ دېگەنلىرىنى بىر - بىرلەپ قىپتۇ. ئىككىنچى قې -
تىم مەلىكە ئايلىنىپ كېلىپ ئېتىنى تىللاپ - قارغاپ يې -
نىپ كىرىپ كەتكەندىن كېيىن، بوۋاينىڭ دېگىنىدەك كامار -
دىن ئۆسۈپ چىقىپ، ئات كىشىنەپ بولغۇچە قۇلاقلىرىنى ئاتقا
تاشلاپ بېرىپ، مەلىكىنىڭ ئۆيىگە كىرىپتۇ. قارىسا، مەلىكە
ياتقۇدەك. قىلىچ ئۆمەر يۈگۈرۈپ بېرىپ، مەلىكە ئۆزىنى
ئوڭلاپ بولغۇچە ئۇنىڭ قورسىقىغا مىنىۋېلىپ، قولىنى كې -
رىپ بېسىپ تۇرۇۋاپتۇ. مەلىكىمۇ بوش كەلمەپتۇ، قولىنى
يىغىشقا بەكمۇ كۈچەپتۇ. قىلىچ ئۆمەرنىڭ بىلەكلىرى سىر -
قىراپ كېتىپتۇ، مەلىكىمۇ بەك كۈچىگەنلىكتىن چىرايلىرى
ئاناردەك قىزىرىپ، تەرلەپ كېتىپتۇ. ھەر ئىككىسى بوش
كەلمەپتۇ. بىر كېچە - كۈندۈز ئېلىشقاندىن كېيىن، مەلىكە:

— مەن بولالمىدىم، مەن ساڭا ئەل بولدۇم، — دەپ،
قىلىچ ئۆمەرنى مەيدىسىگە تېڭىپتۇ، — سەن مېنىڭ ئاشە -
قىم، مەن سېنىڭ مەشۇقۇڭمەن. سېنى سېغىنىپ ھىجران
ئازابىنى تارتىپ، كۈنلىرىم تۈنگە، تۈنلىرىم كۈنگە تەستە ئۇ -
لىشىپ، يولۇڭغا بەكمۇ ئىنتىزار بولۇپ يۈرگەنىدىم، خويىمۇ
ئوبدان يېتىپ كەلدىڭ. سەن ئىشىكتىن كىرگەن چاغدىلا تو -
نۇغانىدىم. مەن ئۆزۈمنى سېنىڭ باغرىڭغا ئاتاي دەپ تۇرسام،
سەن مەن بىلەن كۈچ سىنىشىپ قالدىڭ، ئۇنىڭ ئۈستىگە،
مېنىڭ نامىم ساڭا ئۇن - تىنسىز ئەل بولۇشقا يول قويماي،
سەن بىلەن ئېلىشىپ قالدىم. ئەمدى مەن مەڭگۈ سېنىڭكى.
كۈچ سىناشقانلىقىمنى ئەپۇ قىلغىن. بىز ئاينى گۇۋاھ قىلىپ

نىكاھلىشايدۇ. مەن ئەرگە تەگكەندىن كېيىن ئادەتتىكى ئايالغا ئايلىنىمەن، كۈچۈممۇ تۈگەيدۇ. مەن ئەنە شۇنداق سېھىرلەنگەن. سەن مېنىڭ ئېرىم، مەن سېنىڭ ۋاپادار خوتۇنۇڭمەن، — دەپتۇ. ئۇلارنىڭ شېرىن، لەززەتلىك كۈنلىرى باشلىنىپتۇ، بىر - بىرىگە بولغان مېھىر - مۇھەببىتى كۈندىن - كۈنگە ئېشىپتۇ، بىر - بىرىگە قاراپ تويۇشماپتۇ. ئەمدى گەپنى مەلىكە تۇرغان قەلئەنىڭ كۈنچىقىش تەرىپىدىكى بىر شەھەردىن ئاڭلايدۇ:

ئۇ شەھەرنىڭ پادىشاھىمۇ مەلىكە گۈلشەنگە ئاشىق ئىكەن. بىرقانچە قېتىم ئەلچى ئەۋەتىپ ئەلچىلىرىدىن ئايرىلىپ، لەشكەر تارتىپ بېرىپ لەشكەرلىرىدىن ئايرىلىپ، ئۆزى ئاران قېچىپ قۇتۇلۇپ، مەلىكىنىڭ ۋىسالىغا يېتەلمەي ياكى ئۇنىڭدىن ئۈمىدىنى ئۈزەلمەي يۈرەكلىرى زەرداب بولۇپ، كۆك يەرگە مەيدىسىنى يېقىپ ياتقانكەن. كۈنپېتىش تەرەپتىن كەلگەن بىر يىگىتنىڭ مەلىكىنى نىكاھىغا ئالغانلىقىنى ئاڭلىغان بۇ پادىشاھ ئورنىدىن چاچراپ قوپۇپ: «كىمدەكىم ماڭا



مەلىكە گۈلشەننى ئەكېلىپ بەرسە، بېشىدىن - ئايىغىغىچە ئالتۇن - كۈمۈش بىلەن قاپلايمەن» دەپ، چارچىسىنى شە-
ھەرگە چىقىرىپتۇ. چارچىنىڭ ئاۋازىنى ئاڭلىغان شۇ شەھەر-
دىكى بېلى مۈكچەيگەن، ئاغزى ئۈمچەيگەن، ئوغرى مۈشۈكنىڭ
كۆزىدەك كۆزى بار، تەلەتتىن قۇۋلۇق - شۇملۇق چىقىپ
تۇرىدىغان، ئىلمەك بۇرۇن بىر موماي پادىشاھنىڭ ئوردىسىغا
كىرىپ كەپتۇ ۋە پادىشاھقا:

— ۋەدە قىلغان ئالتۇن - كۈمۈشلىرىڭنىڭ يېرىمىنى
ھازىر بەر، قالغان يېرىمىنى مەلىكىنى تاپشۇرۇۋالغاندىن كې-
يىن بېرىسەن، — دەپتۇ. خۇشال بولۇپ كەتكەن پادىشاھ بىر
تاغار ئالتۇن - كۈمۈش، ئۈنچە - مەرۋايىت، قىممەت باھالىق
جاۋاھىر تاشلارنى موماينىڭ ئۆيىگە ئاپىرىپ بېرىشكە ئەمىر
قىپتۇ. ئۇ مومايدىن مەلىكىنى قانداق ئەكېلىدىغانلىقىنى
سورايتۇ. موماي:

— ئۇ تەرەپلەرنى سورىما. سەن ئالدى بىلەن ئادەملىرىڭ-
گە ئېيت، ئۇلار مېنىڭ پۇت - قوللىرىمنى باغلاپ، ئۇرۇپ
بەدەنلىرىمنى كۆكەرتىۋەتسۇن. ئاندىن كېيىن يۈگۈرۈك ئاتلى-
رىڭنىڭ بىرىگە بىر نۆكىرىڭنى مىندۈر، ئۇ مېنى ئاتنىڭ
ئالدىغا ئېلىپ مەلىكىنىڭ يولىغا تاشلاپ قايتىپ كەلسۇن،
قالغىنىنى ئۆزۈم بىر ئىش قىلىمەن، — دەپتۇ.

پادىشاھ شۇ كۈنىلا موماينىڭ دېگىنىنى قىلىپ، موماينى
مەلىكىنىڭ يولىغا تاشلىتىپ كەپتۇ. قىلىچ ئۆمەر بىلەن مە-
لىكە ئىككىسى شېرىن پاراڭ بىلەن ئولتۇرسا، ئات قاتتىق
كىشنەپتۇ. قىلىچ ئۆمەر ئاتقا مىنىپ چىقىپ، يول ئۈستىدە
قول - ئاياغلىرى باغلانغان، يۈز - كۆزى يارىلانغان موماينى
كۆرۈپتۇ. قىلىچ ئۆمەر ئاتتىن چۈشۈپ، موماينىڭ قول - ئا-
ياغلىرىنى يېشىپ ھال - ئەھۋال سورايتۇ. موماي بىر ھازا -

غىچە يىغلاپ، قىلىچ ئۆمەرگە:

— مېنىڭ ناھايىتىمۇ چىرايلىق بىر قىزىم بار ئىدى، قىزىمنى سۇغا چىقارتسام پادىشاھنىڭ شىكاردىن يېنىشىغا توغرا كېلىپ قېلىپ، پادىشاھ بىلەن يۈزلىشىپ قاپتۇ. پادىشاھنىڭ كۆزى قىزىمغا چۈشكەندىن كېيىن، قىزىمنى ئۆزىگە خوتۇنلۇققا دەپ ئەلچى ئەۋەتىپتۇ. قىزىمنىڭ يىگىتى بار ئىدى، كىچىكىدىن بىللە ئويناپ، بىللە چوڭ بولغانىدى. قىزىم ئۆلۈپ كەتتى، مەنمۇ ئۆلۈپ كەتتىم، قىزىم ئۆردىغا كەتسە مەڭگۈ كۆرەلمەيدىكەنمەن. مېنىڭ قىزىمدىن باشقا قارايدىغان ئادىم يوق. شۇنىڭ بىلەن مەنمۇ رازى بولماي ئەلچىلەرگە بىرمۇنچە يالۋۇرۇپ، پادىشاھنىڭ ئىنساپىغا دۇئا قىلىپ يولغا سالدىم. ئەلچىلەر بۇ گەپنى پادىشاھقا دەپ بارغانىكەن، پادىشاھنىڭ غەزىپى ئۆرلەپ: «قىزىنى ياخشىلىقچە بەرسە بەر. سۇن، بەرمىسە، ئۇ قېرىنىڭ پۇت - قولىنى باغلاپ مەلىكە گۈلشەننىڭ يولىغا تاشلاپ كېلىڭلار، مەلىكە ئۇ قېرىنىڭ جەستىنى ئىتقا تاشلاپ بەرسۇن، قىزىنى ئاتنىڭ ئالدىغا ئە. كېلىڭلار» دەپ بۇيرۇپتۇ. پادىشاھنىڭ جاللاتلىرى بۇ ئىشنى بىردەمدىلا ئەمەلگە ئاشۇردى. مېنىڭ بۇ يەردە توپىغا مىلىنىپ يېتىشىمنىڭ سەۋەبى شۇ. بىر يىگىت مەلىكە گۈلشەنگە ئۆي - لىنىپتىمىش دېيىشۋاتاتتى، سەن شۇ يىگىتمۇ، ئەمەسمۇ؟ — دەپتۇ. قىلىچ ئۆمەر:

— ھەئە، شۇ يىگىت مەن، — دەپ جاۋاب بېرىپتۇ. موماي: — نى - نى يىگىت - پالۋانلار، پادىشاھ - شاھزادىلەر ئالالمىغان مەلىكىنى سەن ئاپسەن، تەلەپلىك يىگىت ئىكەن. سەن، مۇبارەك بولسۇن. ئاتا - ئاناڭ بارمۇ؟ ئۇلار نەدە؟ — دەپ سوراپتۇ. بۇ سوئال ۋە ئالدىدا تۇرغان بۇ موماي قىلىچ ئۆمەرنىڭ يىراقتا قالغان ئانىسىنى ئەسلىتىپتۇ، قىلىچ ئۆمەر

چوڭقۇر خيالغا چۆمۈپتۇ. موماي:

— ئويلېنىپ قالدىڭغۇ، بالام؟ مېنىڭ قىزىمنى بۇلاپ كەتكەن پادىشاھمۇ مەلىكىنى قولغا چۈشۈرۈش ئۈچۈن كۆپ ئۇرۇنغان، ئەمدى تاۋۇزى قولىتۇقىدىن چۈشۈپتۇ. مەلىكە ساڭا ئوخشاش باتۇر يىگىتلەرگە مەنسۇپ، بالام. مېنىڭ بارىدىغان يېرىم يوق. سىلەر ياش ئەر - خوتۇنلار بىر - بىرىڭلاردىن ئايرىلالمايسىلەر. سەن ئەر كىشى، باتۇر يىگىتسەن، سەن ھە - مېشە ئۆيدە ئولتۇرۇۋەرسەڭ زېرىكىسەن. مەلىكىنى تاشلاپ چىقىپ كەتسەڭ، بۇ يەردە ئۇنىڭ سەندىن باشقا ھېچنېمىسى يوق، ئۇ زېرىكىدۇ. مېنى ئالغاچ كەتسەڭ، قىزىمنى كۆرگەن كۆزۈمدە مەلىكىنى كۆرسەم. سەن سىرتقا چىقساڭ، مەن خۇ - تۇنۇڭغا ھەمراھ بولۇپ، ئىككىڭلارنىڭ خىزمىتىنى قىلسام، — دەپ يېلىنىپتۇ ۋە زار - زار يىغلاپتۇ. قىلىچ ئۆمەرنىڭ مو - مايغا ئىچى ئاغرىپتۇ. ئۇنىڭ گەپلىرىدىن تەسىرلىنىپ، ئې - تىغا مىنگەشتۈرۈپ قەلئەگە ئەكەپتۇ. بۇنى كۆرگەن مەلىكە - نىڭ تېنى غۇژزىدە بوپتۇ، ئەمما چاندۇرماپتۇ. موماي سالام - لىشىپ بولۇپلا چېلەك، سۈپۈرگىنى كۆتۈرۈپ ھويلىنى تازى - لىغىلى چىقىپتۇ. موماي چىقىپ كەتكەندىن كېيىن، مەلىكە قىلىچ ئۆمەرگە:

— بۇ موماينى بىكار ئەكەپسىز، چىرايىدىن شۇملۇق يې - غىپ تۇرىدۇ. تايىنلىق مېنى ئالىمەن دەپ يۈرگەن پادىشاھ ئە - ۋەتكەن غالىچىمىكىن دەيمەن، — دەپ گۇمانىنى سۆزلەپتۇ.

— بۇ موماينىڭ قولىدىن نېمە ئىش كېلەتتى. ياخشى بولسا ئېشىنى يەيدۇ، يامان بولسا بېشىنى! — دەپتۇ قىلىچ ئۆمەر.

موماي كەلگەندىن كېيىن ناھايىتى تىرىشىپ ئىشلەپتۇ، ئۆي ئىچى، ھويلا - ئاراملارنى تازىلاپ، سۇ چېچىپ، ئۆيىنى

ئالاھىدە ياساپ، ھەممە يەرنى پاكىز قىلىۋېتىپتۇ، مەلىكىنىڭ بەدەنلىرىنى يۇيۇپ، چاپلىرىنى تاراپ، بېشىنى بېقىپ، ئېشىنى ئېتىپ، شېرىن سۆزلەپ يۈرۈپ ئۇنى ئۆزىگە رام قىلىۋاپتۇ. قىلىچ ئۆمەر بۇرۇن ئوۋغا چىقاي دېسە مەلىكە ئۇنىمايدىكەن، موماي كەلگەندىن كېيىن: «بارسىڭىز بېرىڭ» دەيدىغان بوپتۇ. موماي بىكار قالغان ۋاقىتلىرىدا تۈرلۈك چۆچەكلەرنى سۆزلەپ مەلىكىنى كۈلدۈرۈپ، كۈننىڭ قانداق كەچ بولغانلىقىنى سەزدۈرمەپتۇ. موماي كۈندۈزى ئىشلىسە، كېچىسى قىلىچ ئۆمەر بىلەن مەلىكە ياتىدىغان ئۆيدىكى كارىۋاتنىڭ تېگىگىچە لەخمە كولاپتۇ. لەخمە پۈتۈپ تام تۈۋىدىكى كىچىككەنە تۆشۈك ئېچىلىپ بولغاندا، كۆڭلى ئارامغا چۈشۈپتۇ. شۇ كۈنلەردە قىلىچ ئۆمەر ئوۋغا چىقىپ كېتىپتۇ. موماي ئۆي ئىچى ۋە ھويلا - ئارامنى تازىلاپ بولۇپ:

— قىزىم، ماۋۇ ئاپتاپقا كەل، بېشىڭنى بېقىپ قويماي، دەپتۇ. مەلىكىمۇ ئۆز ئانىسىدەك ئۆگىنىپ قالغان بۇ موماينىڭ قۇچىقىغا بېشىنى قويۇپ يېتىپتۇ. موماي مەلىكىنىڭ بېشىنى باققاچ، ئۇياقتىن - بۇياقتىن گەپ قىلىۋېتىپ:

— قىزىم، ئېرىڭ سېنى ياخشى كۆرەمدۇ؟ — دەپ سورايتۇ.

— ياخشى كۆرىدۇ، مېنى ئۆزىنىڭ جېنىدىنمۇ بەك ياخشى كۆرىدۇ. ياخشى كۆرمىسە، يالغۇز ئانىسىنى تاشلاپ، شۇنچە جاپالىق يولنى بېسىپ مېنىڭ يېنىمغا كېلەمدۇ؟ — دەپ جاۋاب بېرىپتۇ مەلىكە.

— ئادەتتە بۇنداق باتۇرنىڭ جېنى ئۆزىنىڭ تېنىدە بولمايدۇ. ئېرىڭنىڭ جېنى نەدىكەن، بىلمەيسەن؟ — دەپ سورايتۇ موماي.

— بىلمەيمەن، — دەپ جاۋاب بېرىپتۇ مەلىكە.

— ئەگەر ئۇ ھازىرغىچە جېنىنىڭ نەدىلىكىنى ساڭا دەپ بەرمىگەن بولسا، — دەپتۇ موماي، — ئۇ چوقۇم سېنى ياخشى كۆرمەيدىكەن، ساڭا ئىشەنمەيدىكەن. ئەگەر سېنى ياخشى كۆرگەن بولسا، ساڭا ئىشەنگەن بولسا، جېنىنىڭ نەدىلىكىنى دەپ بەرگەن بولاتتى.

مەلىكە بۇ كۈننى چىۋىن يەۋالغاندەك بىئارام بولۇپ، نا- ھايىتى تەستە ئۆتكۈزۈپتۇ. كەچقۇرۇن قىلىچ ئۆمەر ئوۋدىن يېنىپ كېلىپ، ئوۋلاپ كەلگەن كېيىكىنى سويۇپ، گۆش قە- لىپ مومايغا تاشلاپ بېرىپتۇ ھەمدە ئوبدان پىشۇرۇپ قويۇش- نى تاپىلاپ ئۆيگە كىرىپتۇ. ئۆيگە كىرسە مەلىكە خامۇش ئولتۇرغۇدەك، ھاردۇقمۇ سورىماپتۇ. قىلىچ ئۆمەر، مەن يوق زېرىكىپ قالغان ئوخشايدۇ، دەپ ئويلاپ چاقچاق قىپتۇ، قە- چىقلاپ بېقىپتۇ، ئەركىلىتىپتۇ، مەلىكە سۆز قىلماپتۇ. ئا- خىر گەپ — سۆز قىلماي ئورۇنغا كىرىپ يېتىپتۇ. بىر ئاز ۋاقىت ئۆتكەندىن كېيىن، مەلىكە ئۇلۇغ — كىچىك تىنىپ:

— سىز زادى مېنى ياخشى كۆرمەيسىز؟ — دەپ سوراپ.

تۇ. قىلىچ ئۆمەر خوتۇنىنىڭ بۇ سوئالىدىن ھەيران قېلىپ:

— سەن ھازىرغىچە مېنىڭ سېنى ياخشى كۆرىدىغانلىق-

قىمغا ئىشەنمەيسەن؟ مەن سېنى ياخشى كۆرمىسەم، يۇرتۇمنى،

مېھرىبان ئانامنى تاشلاپ، چۆل — باياۋانلارنى كېزىپ، مۇشۇ

يەرگە كېلەرمىدىم؟ سېنى ياخشى كۆرمىسەم، سەن بىلەن ئەر —

خوتۇن بولۇشقاندىن كېيىن، سېنى ئۆزى چوڭ بولغان يەردىن

ئايرىلىپ كۆڭلى يېرىم بولمىسۇن دەپ ئۆز يۇرتۇمغا ئېلىپ

كەتمەي، مۇشۇنداق ئادەمسىز چۆل — باياۋاندا يۈرەرمىدىم؟ —

دەپ سوئال بىلەن جاۋاب بېرىپتۇ.

— مېنى ياخشى كۆرسىڭىز، نېمىشقا جېنىڭىزنىڭ نې-

مىدە ئىكەنلىكىنى ھازىرغىچە دەپ بەرمەي مەندىن يوشۇرد-

سىز؟ — دەپتۇ مەلىكە. قىلىچ ئۆمەر:

— سەن سورىما، مەن ئېيتماي، — دېگەنكەن، مەلىكە

مىشلىداپ يىغلاپ، تەتۈر قاراپ يېتىۋاپتۇ. قىلىچ ئۆمەر تەڭ.

لىكتە قېلىپ، خوتۇننى ئۆزىگە قارىتىپ قۇچاقلاپ يېتىپ:

— ئىنس — جىنغا تىنما، مېنىڭ جېنىم مۇشۇ يېنىم.

دىكى قىلىچىمدا، — دەپتۇ. بۇ گەپنى كارىۋاتىنىڭ ئاستىدىكى

لەخمىدە ياتقان ھىيلىگەر شۇم موماي ئاڭلىۋاپتۇ. ئۇلار قات.

تىق ئۇيقۇغا كەتكەندە موماي ئاستا ئۆيگە كىرىپ، قىلىچ ئۆ.

مەرنىڭ قىلىچىنى غىلىپىدىن سۇغۇرۇۋېلىپ، مەلىكىنىڭ ئې.

تىنى مىنىپ قېچىپ، قىلىچىنى يىراقتىكى بىر دەرياغا تاش.

لىۋېتىپتۇ. ئەتىگىنى مەلىكە ئويغانسا، قىلىچ ئۆمەر شۈك

ياتقۇدەك. «تۈرۈڭ ئورنىڭىزدىن» دەپ تۈرتۈپ بېقىپتۇ، «ھىلى.

گەرلىك قىلماڭ» دەپ

قىچىقلاپ بېقىپتۇ. شۇ

چاغدا كۆزى قىلىچى يوق

قۇرۇق غىلاپقا چۈشۈپ،

ئەھۋالنى چۈشىنىپتۇ.

دە، يىغلاپ كېتىپتۇ.

ياۋۇز موماي قولىغا

بىر ئارغامچىنى ئېلىپ

«ھى... ھى...» دېگىنىچە

ئۆيگە كىرىپ: «ئەمدى

قولغا چۈشتۈڭمۇ، مەلى.

كەم» دەپ مەلىكىنى باغ.

لىماقچى بوپتۇ. مەلىكە

قارشىلىق كۆرسىتىپتۇ.

موماي چاققانلىق قىلىپ



مەلىكىنىڭ بويىنىغا ئارغامچا بىلەن سىرتماق سېلىۋېلىپ،
باغلاپ ئاتنىڭ ئالدىغا ئۆگتۈرۈپ پادىشاھنىڭ ئالدىغا ئاپىرىپ
تاشلاپتۇ ۋە مەلىكىنى قولغا چۈشۈرۈشتىكى جەرياننى سۆزلەپ
بېرىپ، پادىشاھتىن ۋەدە قىلغان ئالتۇن - كۈمۈشنىڭ قالغان
قىسمىنى ئېلىپ ئۆيىگە كېتىپتۇ. پادىشاھ مەلىكىنى كۆرۈپ
خۇشاللىقىدا ھوشىدىن كېتىپتۇ، ھوشىغا كېلىپ مەلىكىگە
ئۆزىگە خوتۇن بولۇش تەلىپىنى قويۇپتۇ. مەلىكە:

— ماقۇل، ئەمما مېنىڭ شەرتىم بار. بىرىنچى شەرتىم،
مېنىڭ ئېتىمىنى قويۇپ بېرىڭ، مەن تۇرغان قەلئەنى ساقلىمەن.
سۇن. ئىككىنچى شەرتىم، ئېرىم ئۆلدى، قىرىق كۈن ماتەم
تۇتمەن، ئۇنىڭدىن كېيىن پۈتۈن شەھەر خەلقىگە قىرىق
كېچە - كۈندۈز توي ئۆتكۈزۈپ بېرىسىز. ئاندىن كېيىن نە-
كاھىڭىزغا ئۆتمەن. بۇ شەرتلىرىمگە كۆنمەي بىر كۈن بۇرۇن
يېقىنلىشىمەن دەيدىكەنسىز، مېنىڭ ئۆلۈكۈمگە ئېرىشىسىز، —
دەپتۇ. پادىشاھ نائىلاج بۇ شەرتلەرگە كۆنۈپتۇ.

ئەمدى گەپنى قىلىچ ئۆمەرنىڭ ئاكىلىرىدىن ئاڭلايلى:
بۇ ئىككى ئاكا - ئۇكا ۋەدە بويىچە ھەر كۈنى سەھەردە
سۈتكە قاراپ تۇرۇشۇپتۇ. دەل ياۋۇز جادۇگەر موماي قىلىچ
ئۆمەرنىڭ قىلىچىنى دەرياغا تاشلىۋەتكەن كۈنى ئەتىگەندە
سۈتكە قاراشسا، سۈت قىپقىزىل قان رەڭگىگە ئۆزگەرگەن.
چوڭ ئاكىسى دەرھال قىرىق پالۋاننى، سەكسەن ئاتنى تاللاپ-
تۇ، قىرىق ئاتقا قىرىق پالۋاننى بىردىن مىنىدۈرۈپتۇ، يەنە
قىرىق ئاتقا ئوزۇق - تۈلۈك ۋە سۇ قاچىلانغان تۇلۇملارنى
ئارتىپ يولغا چىقىپتۇ. بىرنەچچە كۈن يول مېڭىپ، ئوت-
تۇرانشى ئۈكسى تۇرغان شەھەرگە يېتىپ كەپتۇ. ئۈكسىمۇ
ئاكىسىغا ئوخشاش تەييارلىق قىلىپ، ئاكىسىنى كۈتۈپ تۇر-
غانىكەن. بۇلار سەكسەن نەپەر پالۋاننى ئېلىپ يولغا راۋان

بويۇتۇ. سەپەرنىڭ ئوتتۇز توققۇزىنچى كۈنى تاڭ سەھەردە مە -
لىكە گۈلشەننىڭ قەلئەسىگە يېتىپ كەپتۇ ۋە قەلئەگە كى -
رىپتۇ. قارىسا، ئۈكىسى ئۇخلاۋاتقاندا ياتقۇدەك. چوڭ ئاكا -
سى يۇلتۇزلارغا قاراپ قىلىچ ئۆمەرنىڭ يۇلتۇزىنى ئىزدەسە،
يۇلتۇزى ئاسماندا كۆرۈنمەپتۇ. نەگە ئېقىپ چۈشكەندۇ، دەپ،
تاغ - داۋان، دەريا - كۆللەرگە قارىسا، بىر دەريانىڭ تېگىدە
تۇرغۇدەك، يۇلتۇزنىڭ يېنىدا ئۈكىسىنىڭ قىلىچى تۇرغۇدەك.
ئۇلار دەرھال ئاتلىرىغا مىنمەكچى بولغانىكەن، مەلىكىنىڭ
ئېتى بۇ ئىككى ئاكا - ئۈكىنى ئۆزلىرىنىڭ ئاتلىرىغا مىن -
گىلى قويماي، چاپانلىرىنىڭ پېشىدىن، يەڭلىرىنىڭ ئۈچىدىن
چىشلەپ ئۆزىگە مىندۈرۈپ، ھېلىقى دەريانىڭ ياقىسىغا بىر -
دەمدىلا ئەكەپتۇ. ئوتتۇرانچى ئاكىسى دەرھال دەريانى باغلاپ،
قىلىچنى ئېلىپ چىقىپ قەلئەگە قايتىپ كېلىپ، قىلىچنى
غىلاپقا ساپتۇ. قىلىچ ئۆمەر قاتتىق بىر چۈشكۈرۈپ: «ئەجەب
قاتتىق ھەم تاتلىق ئۇخلاپتىمەن، ھەي مەلىكە، قېنى سەن؟»
دەپ توۋلاپ كۆزىنى ئاچسا، ئىككى ئاكىسى يېنىدا قاراپ
تۇرغۇدەك. ئۇ ئاكىلىرى بىلەن قۇچاقلىشىپ كۆرۈشۈپتۇ، بو -
لۇپ ئۆتكەن ئىشلارنى چۈشىنىپتۇ. قىلىچ ئۆمەر ئاكىلىرىغا:
«دەرھال ئاتلىنىلى» دەپ سىرتقا چىقىشىغا، ئېتىمۇ ئالدىغا
كېلىپ تۇرۇپتۇ. قىلىچ ئۆمەر ئېتىغا مىنىپ ئوقتەك ئۇچۇپ -
تۇ، ئىككى ئاكىسىمۇ سەكسەن پالۋاننى ئەگەشتۈرۈپ ئاتلىرىد -
نى قويۇۋېتىپتۇ. ئۇلار توينىڭ قىرىقىنچى كۈنى چۈش بىلەن
پادىشاھنىڭ قەلئەسىگە بوراندەك بۆسۈپ كىرىپتۇ. پادىشاھ
لەشكەرلىرىنىڭ قارشىلىق كۆرسەتكەنلىرىنى چېپىپ تاشلاپ،
پادىشاھنى تىرىك قولغا چۈشۈرۈپ، ئوردا سارىيىنىڭ تورۇ -
سىغا ئېسىپ قويۇپتۇ. ئۇلار مەلىكىنى تېپىپتۇ. ئەگەر بۇلار
يېتىپ كەلمىگەن بولسا، ۋەدە بويىچە مەلىكە پادىشاھنىڭ خو -

تۇنى بولۇشقا توغرا كېلىدىكەن. مەلىكە، بۈگۈن ئۆلىدىغان بولدۇم، دەپ ھاياتىدىن ئۈمىدىنى ئۈزۈپ بىر بولاق زەھەرنى تەييار قىلىپ قويغانىكەن. مەلىكە قىلىچ ئۆمەرنى كۆرۈپ ئۆزىنى ئۇنىڭ قۇچىقىغا ئېتىپ يىغلاپ كېتىپتۇ. سورىمايدىغان سىرنى سوراپ ئۆزىنىڭ جۇدالىققا ئۇچرىغانلىقىنى ئەسلەپ ئېرىدىن ئەپۇ سوراپتۇ. بۇلارنىڭ كۆڭلى ئىزىغا چۈشكەندىن كېيىن جادۇگەر موماينى تېپىپ كەپتۇ. پادىشاھنى دارغا ئېسىپتۇ، جادۇگەر موماينى ئاتنىڭ قۇيرۇقىغا باغلاپ ئاتنى چۆل - باياۋانغا قويۇۋېتىپتۇ. بۇ شەھەرنىڭ خەلقىمۇ بۇ زالىم پادىشاھنىڭ زۇلمىدىن ئاران تۇرغانىكەن، ئۈنىمىغانغا ئۈنماي ئۇلارنى «پادىشاھ بولۇڭلار» دەپ تەلەپ قىپتۇ. قىلىچ ئۆمەر چوڭ ئاكىسىغا:

— سىز پادىشاھ بولۇڭ! — دەپ تەكلىپ قىپتۇ. چوڭ ئاكىسى:

— مەن ھازىر قېيناتام ئۆلۈپ كېتىپ ھېلىقى شەھەرگە پادىشاھ بولدۇم. بۇ شەھەرگە پادىشاھ بولالمايمەن، — دەپ ئۈنىماپتۇ. ئوتتۇرانچى ئاكىسىمۇ بۇ شەھەرنىڭ پادىشاھلىقىدىن ۋاز كېچىپ، چوڭ ئاكىسىغا ئوخشاش جاۋاب بېرىپتۇ. شۇنىڭ بىلەن بۇ شەھەرنىڭ پادىشاھلىقى قىلىچ ئۆمەرگە قاپتۇ. قىلىچ ئۆمەر ئاكىلىرىنىڭ شەرىپى، خەلقنىڭ زالىم پادىشاھتىن قۇتۇلغانلىقى ۋە ئۆزىنىڭ تويى ئۈچۈن قىرىق كەچ - كۈندۈز تاماشا قىلىپ بېرىپتۇ. قىرىق بىرىنچى كۈنى قىلىچ ئۆمەر ئىككى ئاكىسىنى يولغا سېلىپ قويۇپتۇ، ئۆزى بۇ شەھەرگە پادىشاھ بولۇپ قاپتۇ، ئەلنى ئادىل سوراپتۇ، ئەل پاراۋان، مەملىكەت قۇدرەتلىك بوپتۇ، ئۇ ئۆمرىنىڭ ئاخىرىدىن غىچە مەلىكە بىلەن خۇشال - خۇرام كۈن كەچۈرۈپتۇ.

مىنگۇباتۇر

بۇرۇنقى زاماندا بىر پادىشاھ ئۆتكەنكەن. ئۇ پادىشاھنىڭ مىرزان ئىسىملىك بىر دانىشمەن ئوغلى بار ئىكەن. ئوغۇل ئەمدىلا ئون ئۈچ ياشقا كىرگەندە پادىشاھنىڭ قىرىق كۈنلۈك شىكارغا چىقىدىغان ۋاقتى بولۇپ، ئۆكەرلىرى بىلەن شىكارغا كېتىپتۇ. پادىشاھ شىكارغا كەتكەندىن كېيىن مىرزان ئاتە-سىنىڭ پادىشاھلىق تونىنى كىيىپ، توننىڭ يانچۇقىغا قولنى سالسا، قولغا بىرنەرسە ئۇرۇنۇپتۇ. ئۇنى يانچۇقتىن ئېلىپ قارىسا، بىر ساھىبجامالنىڭ رەسمى ئىكەن. ئۇ ئەقىل-ھوشىدىن كېتىپ، بىھوش بولۇپ يىقىلىپتۇ. بۇ ئەھۋالغا ئەقلى ھەيران بولغان مۇلازىملار ئۇنىڭ يۈزىگە سۇ چېچىپتۇ، مىرزان ھوشىغا كەلگەندىن كېيىن ئۇنىڭدىن:

— ئەي شاھزادە، نېمە بولدۇڭ؟ قانداق ئىنساندىن ساڭا ئازار يەتتى؟ ئېيتقىن! — دەپ سورايتۇ، لېكىن بالىنىڭ سۆزلىگۈدەك مادارى قالمىغانىكەن. ئۇلار مىرزانى ئۆيگە ئە-كىرىپ ھەر خىل دورا، شىپالىق گۈل - گىياھلارنىڭ قە-ياملىرىنى ئىچۈرۈپتۇ، ھەكىم - ئۆلىمالارنى چاقىرىپ كېلىپ كۆرسىتىپتۇ. مىرزان مادارىغا كەلگەن بولسىمۇ، لېكىن بول-غان ئەھۋالنى زادىلا ئېيتقىلى ئۇنىماپتۇ. پادىشاھ شىكاردىن قايتىپ كېلىپ مىرزاننىڭ ئەھۋالىدىن خەۋەر تېپىپتۇ، شۇ

ھامان ئوغلنىڭ يېنىغا كىرىپ، ئۇنىڭدىن:
— ھەي بالام، نېمە ئىش يۈز بەردى؟ ماڭا ئېيتقىن! — دەپ
سورايتۇ. مىرزان زۇۋانغا كېلىپ، ئاتىسىغا:
— ھەي ئاتا، بىرىنچىدىن، گۇناھىمدىن ئۆتسىڭىز،
ئىككىنچىدىن، مېنىڭ مۇددىئايمنى راۋا كۆرسىڭىز، ئېيتىد-
مەن، — دەپتۇ.

— قانداق مۇددىئايىڭ بولسا ئېيتقىن، مەن راۋا كۆرد-
مەن، — دەپتۇ پادىشاھ ئوغلغا جاۋابەن.

— ئەي ئاتا، يانچۇقىڭىزدا بىر ساھىبجامالنىڭ رەسمى
بار ئىكەن، ئاشۇ ساھىبجامالنى ماڭا ئېلىپ بەرسىڭىز، مې-
نىڭ مۇددىئايىم شۇ، — دەپتۇ مىرزان. پادىشاھ ئوغلغا:

— ئەي بالام، بۇ گېپىڭنى بىر قىلدىڭ، ئىككىنچى
قىلمىغىن، ئۇنىڭغا مەن ئامال قىلالمايمەن. ئۇ مېنىڭدەك
قىرىق پادىشاھنىڭ ئۈستىدىكى شاھىنشاھنىڭ قىزى. ئەگەر
سەن ئالىمەن دېسەڭ ھەم ئۇنى قولغا كەلتۈرەلسەڭ، قانچى-
لىك دۇنيادەپنە كەتسۇن، مەن ھەممىنى تەييار قىلىپ بېرىد-
مەن، — دەپتۇ. ئاتىسىنىڭ گېپىدىن ئاچچىقى كەلگەن
مىرزان:

— سىز ماڭا راست گەپنى قىلىمىدىڭىز، — دەپتۇ — دە،
ئوردىدىن چىققىنىچە چاپىنىنى ئۆشىنىسىگە ئېلىپ، دادىسىنى
ۋە شەھىرىنى تەرك ئېتىپ چۆل — جەزىرىلەرگە چىقىپ كې-
تىپتۇ. مىرزان شۇ ماڭغىنىچە ئادەمسىز بىر چۆل — باياۋانغا
يېتىپ كەپتۇ. ئۇ بۇ چۆلدە ئوقيا بىلەن جانىۋارلاردىن جە-
رەن، كېيىك ئېتىپ يەپ، يەتتە يىل كۈن ئۆتكۈزۈپتۇ، يې-
شمۇ يىگىرمىگە يېتىپتۇ، چاچلىرى ئۆسۈپ يەرگە سۆرىلىپ-
تۇ. مىرزان ئادەمسىز چۆل — باياۋاندا ياشاپ زېرىكىپتۇ، ئى-
چى پۇشۇپتۇ، ئادەملەرنى سېغىنىپتۇ. ئىچ پۇشۇقىنى چىقىد-

رش ئۈچۈن بىر غېجەك
 ياسايتۇ، ئىككى تال چې-
 چىنى تار قىلىپ سېلىپ
 بىر چېلىپتىكەن، غې-
 جەكنىڭ مۇڭلۇق ئاۋازى
 چۆل - جەزىرىنى زىلزى-
 لىگە كەلتۈرۈپتۇ. مىرزان
 غېجەك چېلىپ، سۈرەت-
 تىكى ساھىبجامالىنى ياد
 ئېتىپ، خىيالغا كەلگەن
 تەرەپكە مېڭىپتۇ، ماڭا -
 ماڭا چۆلدىن قۇتۇلۇپتۇ.
 يەنە مېڭىپ بىر دەرياغا



يولۇقۇپتۇ. دەريانى بويلاپ مېڭىۋېرىپتىكەن، دەريانىڭ ئۇقى-
 تىدىكى بىر شەھەرنى كۆرۈپتۇ، شەھەرگە يېتىپ كەلگۈچە
 كەچ بولۇپ قاپتۇ. ئۇ دەريانىڭ ياقىسىدىكى تاغ ئۆتكۈرلىرىد-
 ىنىڭ بىرىنىڭ ئىچىگە كىرىپ غېجەكنى چېلىپ تاڭنى ئۆت-
 كۈزۈپتۇ. ئۇ شەھەر شاھى مۇستان دېگەن پادىشاھنىڭ شەھ-
 ىرى بولۇپ، مىرزانىڭ ئاتىسىنىڭ يانچۇقىدىن چىققان رەسىم
 ئاشۇ شاھى مۇستان دېگەن پادىشاھنىڭ قىزى ھەبىگۈل تاجى-
 نىڭ رەسمى ئىكەن. ھەبىگۈل تاجى شۇ كۈنى كېنىزەكلىرى
 بىلەن يېرىم كېچىدە باغنى سەيلە قىلىپ يۈرۈپ، غېجەكنىڭ
 مۇڭلۇق ئاۋازىنى ئاڭلاپ قاپتۇ. بۇ كىم چالغان غېجەكنىڭ
 ئاۋازىدۇ؟ بىزنىڭ يۇرتىمىزدا بۇنداق مۇڭلۇق ساز چالدىغان
 سازەندە يوق ئىدىغۇ، دەپ، كېنىزەكلىرى بىلەن دەريا بويىغا
 بېرىپ سالغا چۈشۈپ، كېچىنىڭ كېيىنكى يېرىمىنى سالدا
 ئۇخلاپ ئۆتكۈزۈپتۇ. تاڭمۇ ئېتىپتۇ. ئۇلار ئويغىنىپ غېجەك

چېلىنغان تەرەپكە قارىسا، بىر ئۆڭكۈرنىڭ ئاغزىدا بىر يىگىت چېچىنى خۇددى سەللىدەك ئورىۋېلىپ، غېجەكنى چېلىپ بە- خىرامان ئولتۇرغۇدەك. مەلىكە ھەبىگۈل تاجى غېجەك ئۈنىگە قىزىقىپ، كېنىزەكلىرى بىلەن قىرغاققا چىقىپ ئۆڭكۈرگە يېقىنلىشىپتۇ. مىرزان مەلىكىنى كۆرۈپلا بىھوش بوپتۇ. مە- لىكىنىڭ كېنىزەكلىرى ئۈنىڭغا سۇ چېچىپ ھوشىغا كەلتۈ- رۈپتۇ. يىگىت كۆزىنى ئېچىپ قاراپ، ھېلىقى ئاتىسىنىڭ يانچۇقىدىن چىققان رەسىمدىكى ئاشۇ مەلىكە ئىكەنلىكىنى بىلىپتۇ. ئۇ:

— مەن ئەمدى مۇراد - مەقسىتىمگە يەتتىم، — دەپ ئورنىدىن تۇرۇپتۇ. مەلىكىمۇ جاۋابەن:

— مەنمۇ مەقسىتىمگە يەتتىم، شاھزادە، — دەپتۇ - دە، شاھزادىگە ئەڭگۈشتەر ئۈزۈكىنى بېرىپ قايتىپ كەتمەكچى بولۇپ، يەنە، — مەن مۇشۇ يۇرتتا، كېنىزەكلىرىم ئارقىلىق سىزگە يېمەك - ئىچمەك، كىيىم - كېچەك ئەۋەتىپ تۇرد- مەن، — دەپتۇ - دە، مىرزان بىلەن خوشلىشىپ قايتىپتۇ.

مىرزان ئاھ ئۇرۇپ ئۆڭكۈر ئاغزىدا قاپتۇ.

گەپنى ھەبىگۈل تاجىنىڭ ئاتىسىغا يۆتكەيلى:

ھەبىگۈل تاجىنىڭ ئاتىسىنىڭ قىرىق خوتۇنى بولسىمۇ، يەنە بىر خوتۇن ئېلىپ، خوتۇنىنى قىرىق بىرگە يەتكۈزمەكچى بوپتۇ، ئالدىنغان قىزنىمۇ تېپىپتۇ، توي تەييارلىقىمۇ پۈتۈپ- تۇ، لېكىن تويىنى قىزىتقۇدەك سازچى تېپىلماپتۇ، چۈنكى شاھ ئوردا سازچىلىرىنىڭ سازىنى ئاڭلاۋېرىپ، ئۈنىڭدىن زې- رىككەنكەن. پادىشاھ ھەر تەرەپكە چاپارمەن ماڭدۇرۇپمۇ، كۆڭلىگە ياققۇدەك بىر سازچى تاپالماپتۇ. ئەتە توي بولىدۇ دېگەن كۈنى سەھەردە راۋاققا چىقىپ تۆت ئەتراپقا قارايتۇ، دەل شۇ ۋاقىتتا مىرزان چاچ تارلىق غېجىكىنى تەڭشەپ

شۇنداق بىر چېلىپتىكەن، غېجەك ئۇنىنىڭ ساداسى جىلغا،
ئورماننىڭ ئىچىنى زىلزىلىگە كەلتۈرۈۋېتىپتۇ. غېجەكنىڭ
مۇڭلۇق ئاۋازى پادىشاھنىڭ قۇلىقىغا يېتىپ، ئۇنى ھەيران
قالدۇرۇپتۇ. پادىشاھ دەرھال ئوردىسىغا قايتىپ، ئۆكەرلىرىگە:
— دەريانىڭ ئۇ قېتىدا بىر سازچى بار ئىكەن، ئۇ ئا-
دەمزاتمۇ يا جىن - پەرىمۇ بىلىمدىم، مېنىڭ يېنىمغا ئەكەپ-
لىڭلار، لېكىن قاچۇرۇپ قويماڭلار، قاچۇرۇپ قويساڭلار ھەم-
مېڭلارنىڭ كاللىسىنى ئالىمەن! — دەپ پەرمان قىپتۇ. ئۇ
شۇنداق دەپ مىرزانى ئەكەپلىش ئۈچۈن ئون ئىككى ئۆكەرنى
ئەۋەتىپتۇ. ئۇلار دەريادىن سال بىلەن ئۆتۈپ قارىسا، تاغنىڭ
ئۆڭكۈرىدە چاپلىرى بېشىغا يۆگەكلىك ھالدا بىر يىگىت غې-
جەك چېلىپ ئولتۇرغۇدەك، ئۇلار يىگىتنى ئېلىپ پادىشاھنىڭ
ئالدىغا كەپتۇ، پادىشاھ يىگىتنىڭ تەقى - تۇرقىغا قاراپ
ھەيران بولۇپ، ئۇنىڭدىن:

— ئەي يىگىت، سەن ئادەمزاتمۇ يا جىن - پەرىمۇ؟ ماڭا
ئېيتقىن، — دەپتۇ.

— مەن ئادەمزات، يۇرتۇمنى تەرك ئېتىپ، چۆل -
جەزىرە ۋە تاغلاردا سەرگەردان بولۇپ يۈرمىەن، — دەپتۇ
مىرزان جاۋابەن.

— ئۇنداق بولسا، سەن مېنىڭ تەۋەلىكىمگە ئۆتۈپ ئوردا
سازەندىسى بولساڭ قانداق؟ — دەپتۇ پادىشاھ.

مىرزان ماقۇل بوپتۇ. ئۇ پادىشاھنىڭ ئوردىسىدا كۈندە
ئۈچ قېتىم غېجەك چالىدىكەن، پادىشاھ ئۇنىڭ ھال - ئەھۋال-
لىدىن خەۋەر ئېلىپ، ئۇنى ئۆزىنىڭ يېقىن سازچىسى قىلىۋاپتۇ.
ئاي، يىللار ئۆتۈپتۇ، ھەبىگۈل تاجىنىڭ دادىسىمۇ قېرىپ-
تۇ، پات - پات كېسەل بولۇپ يېتىپ قالىدىغان، بىر ياتسا
تەستە ماغدۇرىغا كېلىدىغان بولۇپ قاپتۇ. بۇ پادىشاھ قىزىغا

بەك ئامراق ئىكەن، مىرزانىڭ ئەقلىگە، ساز چېلىش ماھاردىكى تىگە قايىل بولۇپ، بارغانسېرى ئۇنىڭغىمۇ ئامراق بولۇپ قېلىپ، ئۇنى ئۆزىگە كۈيئوغۇل قىلىۋالغۇسى كېلىپ، قىزى بىلەن ئىككىسىنى قىرىق بىر كېچە - كۈندۈز توي مۇراسىمى ئۆتكۈزۈپ نىكاھلاپ قويۇپتۇ. ئارىدىن ئانچە ئۇزاق ئۆتمەي پادىشاھلىقنى مىرزانغا بېرىپتۇ. ھەبىگۈل تاجىنىڭ دادىسى قىرىق خاننى باشقۇرىدىغان شاھىنشاه ئىكەن. مىرزانىڭ دادىسىمۇ ئاشۇ قىرىق خاننىڭ بىرى ئىكەن. شۇنىڭ بىلەن ئۇ ئاتىسىنىمۇ باشقۇرىدىغان شاھىنشاه بوپتۇ. مىرزان پادىشاھ بولغاندىن كېيىن يۇرتنى ئادىل سورايتۇ. «ئادىللىقتا كىم؟» دېسە، «مىرزان پادىشاھ، مىرزان پادىشاھ» دەپ ئالتە شەھەرگە ئېتى، يەتتە شەھەرگە داڭقى كېتىپتۇ. ئۇنىڭ ئايالى ھەبىگۈل تاجى بىر ئوغۇل تۇغۇپتۇ، بۇ ئوغۇلنىڭ ئىسمىنى مىڭكۇ دەپ قويۇپتۇ. مىرزان شاھ بىلەن ھەبىگۈل تاجى مىڭكۇنى ياخشى بېقىپ، ياخشى تەربىيەلەپتۇ، يەتتە ياشقا كىرگەندە مەكتەپكە بېرىپتۇ. مىڭكۇ مەكتەپتە ئوقۇپ يۈرۈپ بىر كۈنلىرى تۇيۇقسىز ئاغرىپ قاپتۇ، كېسىلىگە ھېچ نەرسە داۋا بولماپتۇ. شەھىرى كىتىكتىنمۇ ھەكىم - ھۆكۈمالارنى چاقىرتىپ كېلىپ ئۇنىڭ كېسىلىنى كۆرسىتىپتۇ، بۇ ھەكىم - ھۆكۈمالارمۇ مىڭكۇنىڭ كېسىلىگە ئامال قىلالماپتۇ. كۈھىقاپتىن مەشرىق شىرئان دەيدىغان ئەۋلىيانى تەكلىپ قىلىپ ئەكەلدۈرۈپتۇ. مەشرىق شىرئان مىڭكۇنىڭ چىرايىغا سىنچىلاپ قارىغاندىن كېيىن:

— بۇ بالىغا مەن ھازىرلا چارە - ئامال قىلىمەن. سىزنىڭ ئوردىڭىزدا بىر ئەركەك ئېيىق بار ئىكەن، ئۇ ئېيىقنى ئۆلتۈرۈپ مىڭكۇنى ئۇنىڭ تېرىسىگە ئالسىڭىز، كېسەلدىن سەللىمازا ساقىيىدۇ، — دەپتۇ.

مرزان شاھ ئەۋلىيانىڭ دېگىنى بويىچە ئەركەك ئېيىقنى
ئۆلتۈرۈپ، ئۇنىڭ تېرىسىگە ئوغلىنى ئاپتۇ. ئارىدىن ئۈچ كۈن
ئۆتكەندە، راست دېگەندەك، مىڭكۇ سەللىمازا ساقىيىپتۇ.

مىڭكۇ ساقايغاندىن كېيىن مەكتەپكە بارسا، بالىلار ئۇنى:
«ئېيىق بالىسى، ئېيىق بالىسى» دەپ ئۇنىڭ چىشىغا تېگىپ-
تۇ. ئۇ ئاچچىقىدا چىشىغا تەگكەن بالىلارنىڭ بويىنىدىن تۈتۈپ
خۇددى توپقا ئوخشاش ئاسمانغا ئېتىپتۇ. ئۇ شۇ تەرىقىدە
ئوتتۇز بالىنى ئاسمانغا ئېتىپ ئۆلتۈرۈپ قويۇپتۇ، قالغان با-
لىلار قورقۇشۇپ چۇرقىرىشىپتۇ. خەلىپەتلەر مىڭكۇنى تۇتۇۋې-
لىپ، پادىشاھنىڭ ئالدىغا ئېلىپ بېرىپتۇ.

— ئەي پادىشاھىئالەم، سىزنىڭ بۇ بالىڭىز بۈگۈن ئۆت-
تۈز بالىنى ئۆلتۈرۈپ قويدى، قالغان بالىلارنىمۇ ئۆلتۈرمەك-
چى بولغاندا بىز تۇتۇۋالدۇق، — دەپتۇ خەلىپەتلەر. پادىشاھ
ئۇلارنىڭ گېپىگە ئىشەنمەي، بىرنەچچە ۋەزىر ۋە نۆكەرلىرى
بىلەن مەكتەپكە بېرىپ، بالىلارنىڭ ئۆلۈكىنىڭ سايىنىڭ تې-
شىدەك يېتىپ كەتكەنلىكىنى كۆرۈپ، خەلىپەتلەردىن:

— بۇ نېمە ئىش؟ — دەپ سوراپتۇ ھەيران بولۇپ. خەل-
پەتلەر بۇ بالىلارنىڭ مىڭكۇنى «ئېيىق بالىسى» دەپ تېرىك-
تۈرگەنلىكى ئۈچۈن مىڭكۇ تەرىپىدىن ئاسمانغا ئېتىپ ئۆل-
تۈرۈلگەنلىكىنى سۆزلەپ بېرىپتۇ. بۇنى ئاڭلىغان پادىشاھ با-
لىسىغا:

— ئەي بالام، سەن تېخى ئەمدىلا يەتتە ياشقا كىرسەڭ،
ئۆزۈڭدىن چوڭ بالىلارنى مۇشۇنداق ئۆلتۈرۈۋەتسەڭ بولامدۇ،
ئىچىڭ ئاغرىمامدۇ؟ — دەپتۇ.

— ئەي ئاتا، ئۇلار مېنى: «ئېيىق بالىسى، ئېيىق بالى-
سى، سېنى ئېيىق تېرىسىگە ئېلىپ قۇتقۇزغان» دېسە، مەن
قانداقمۇ يۈزۈمنى كۆتۈرۈپ يۈرمىن، ئۇنىڭ ئۈستىگە، سىز-

دەك بىر پادىشاھ ئۈچۈن بۇ ھاقارەت ئەمەسمۇ؟ — دەپتۇ مىڭكۇ.

مىرزان ئادىل پادىشاھ بولغاچقا، ناھەقتىنلا ئوتتۇز جانغا زامىن بولغان ئوغلنىڭ بۇ قىلمىشىنى مۇنداقلا بولدى قە-لىۋېتىشكە بولمايدىغانلىقىنى ئويلاپ، شۇ يەردىلا:

— بۇ بالىنى مېنىڭ كۆزۈممۇ كۆرمىسۇن، كۈھىقاپقا ئا-پىرىپ تاشلىۋېتىڭلار، ئۇنى شۇ تاغدىكى يىرتقۇچ دېۋىلەر يەپ كەتسۇن، — دەپ نۆكەرلەرگە تاپشۇرۇپتۇ.

نۆكەرلەر مىڭكۇنىڭ بويىغا، قولغا تاقاق، پۇتغا كىشەن سېلىپ، ئۆيگە سولاپ قويۇشۇپتۇ. پادىشاھنىڭ ئاق كۆڭۈل بىر ۋەزىرى بار ئىكەن، ئۇ مىڭكۇ باتۇرنىڭ خەۋىرىنى ئاڭلاپ پادىشاھقا مۇنداق دەپتۇ:


— ئى پادىشاھىئالەم، ئۆزلىرى بىر ئادىل پادىشاھ تۇ-رۇپ، بۇ يەتتە ياشلىق بالىغا رەھىم قىلمىسىلا بولامدۇ؟ ھېچبولمىسا بۇ بالىغا ئىككى - ئۈچ كۈنلۈك مۆھلەت بېرىي-لى، دوست - بۇرادەرلىرى بىلەن خوشلىشىپ كۆڭلىنى ئې-چىۋالسۇن، ئاندىن كۈھىقاپقا ئاپىرىۋەتسەكمۇ كېچىكمەيمىز.

مىرزان شاھ ۋەزىرىنىڭ مەسلىھەتىنى ماقۇل كۆرۈپ، ئۈچ كۈنلۈك مۆھلەت بېرىپتۇ. ئۈچ كۈن مۆھلەت ئىچىدە بالا ئۆز ئادىتى بويىچە ئويناپتۇ. مىڭكۇنىڭ بىر يېقىن ئاغىنىسى بار ئىكەن، مىڭكۇ ئۇنىڭغا:

— مېنى كۈھىقاپنىڭ يىرتقۇچ چىلبۆرىلەر بىلەن تولغان تېغىغا پالىدى، بەلكىم ئۇ يەردىكى يىرتقۇچ ھايۋانلار مېنى يەپ كېتەر. ماڭا ئۈچ كۈنلۈك مۆھلەت بەرگەندى، ۋاقتىممۇ توشتى، مېنى ھازىر شۇ جايغا ئېلىپ بارىدۇ. ئەمدى بىز كۆرۈشەلمەيمىز، خەير - خوش، — دەپتۇ. ئاغىنىسى ئۇنىڭ گېپىنى ئاڭلاپ، مىڭكۇغا:

— ۋاي دوستۇم، سەن نەگە بارساڭ مەنمۇ شۇ يەرگە بىلەنمەن، نېمە كۆرسەك تەڭ كۆرەيلى، — دەپتۇ. بۇ بالىنىڭ ئاتا-ئانىسى ئۇنىڭ مىڭكۇ بىلەن بىللە بېرىشىغا تولىمۇ تەستە قوشۇلۇپتۇ.

ئۈچ كۈن توشقاندا، پادىشاھنىڭ ئۆكەرلىرى بۇ ئىككى بالىنى ساندۇققا سېلىپ، تۆگىگە ئارتىپتۇ، توققۇز مىراقۇل ھەيدەپ مېڭىپتۇ. توققۇز تۆگىگە سۇ، توققۇز تۆگىگە يېمەك-لىك ئارتىپتۇ، بۇلارنى يېتىلەشكە توققۇز مىراقۇل بەلگىلەپتۇ. ئۇلار كۈھىقاپ تېغىغا قاراپ سەپەر قىپتۇ. شۇنداق قىلىپ، ئۇلار ئون كۈن يول يۈرگەندىن كېيىن، دەشتى بۇلاق قۇملۇقىنىڭ ئىچىگە كىرىپ كېتىپتۇ. سەپەر قىلغانلار ئىچىدە بىر ۋەزىر بولۇپ، ئۆكەرلەرگە:



— بۇ بالىلار كىچىك، ئۆزىنىڭ نېمە قىلغانلىقىنى بىل-
مەيدۇ، شۇڭا ئۇلارنى مۇشۇ يەرگە تاشلىۋېتەيلى، جېنىنى جان
ئەتسۇن. بۇلارنى كۇھىقاپنىڭ تېغىغا ئاپارساق بىزنىمۇ يىرت-
قۇچ چىلبۆرىلەر يەپ كېتىدۇ، تىرىك قايتىپ كېلەلمەيمىز، —
دەپتۇ. ۋەزىرىنىڭ دېگىنىگە بەزى نۆكەرلەر قوشۇلماي:

— ياق، پادىشاھنىڭ پەرمانىنى بەجا كەلتۈرمىسەك بول-
مايدۇ، ئۆزىمىز نېمە بولساق مەيلى، — دەپتۇ. ئاخىر ئۇلار
ئىككى بالىنى كۇھىقاپ جىلغىسىغا تاشلىۋېتىپ قايتىپ كې-
تىپتۇ. ئۇلار يېرىم يولغا كەلگەندە قارا بوران چىقىپ، تۆگە-
لەرنى يېتىلەپ مېڭىپتۇ. قارا بوران بارغانسېرى كۈچىيىپتۇ.
ئۇلارنىڭ يېتىلەپ ماڭغۇدەك مادارى قالماي ھەيدەپ ماڭغاند-
كەن، تۆگىلەرنى يىتتۈرۈپ قويۇپ، ئاچ قېلىپ شۇ قارا
بوراندا ئۆلۈپتۇ.

ئەمدى گەپنى مىڭكۇ باتۇردىن ئاڭلايلى:

مىڭكۇ باتۇر بىلەن ئۇنىڭ ئاغىنىسى كۇھىقاپ جىلغى-
سىدا ئوقيا بىلەن جەرەن، كېيىك، توشقان ئېتىپ يەپ كۈن
كەچۈرۈپتۇ، لېكىن بۇ كۈن ئۇزۇنغا بارماپتۇ. بىر كۈنى ھېچ
نەرسە تاپالماپتۇ، ئاپتاپ بەك چىقىپ كېتىپتۇ. ئۇلار ھېرىپ -
ئېچىپ كېتىپ بارغاندا، جىلغا ئىچىدە بىر كېيىكنىڭ بالى-
سىنى ئەگەشتۈرۈپ كېتىۋاتقانلىقىنى كۆرۈپ قاپتۇ. ئىككىسى
كېيىكنىڭ پېيىگە چۈشۈپ، ئۇ يەردە ئاتايلى، بۇ يەردە ئاتايلى
دەپ، بىر بۇلاقتا سۇ ئىچكەن يېرىدە، بىرى ئانا كېيىكنى،
يەنە بىرى بالا كېيىكنى ئېتىۋاپتۇ. ئاندىن ئۇلار كېيىكلەرنى
سويۇپتۇ. ئۇلار ئەتراپقا قارىغۇدەك بولسا، بىر تاغنىڭ كامى-
رىدىن ئىس چىقىپ تۇرغۇدەك.

— ئاداش، سەن گۆشنى پارچىلاپ تۇر، مەن ئاشۇ ئىس
چىققان جايغا بېرىپ باقاي، ئۇ جايدىكى ئادەمزاتمۇ ياكى جىن

— شاياتۇنمۇ؟ مەن كۆرۈپ
 كېلەي، — دەپ مىڭكۇ
 باتۇر شۇ تەرەپكە مېڭىپ-
 تۇ. ئۇ ئۆڭكۈرگە يېقىن-
 لىشىپ زەن سېلىپ قا-
 رىسا، قاتمۇقات ئۆڭكۈر
 ئىكەن. مىڭكۇ يەتتە ئىپ-
 غىزدىن ئۆتكەندە ئالتۇندا
 سىرلانغان بىر ئىشىك
 يولۇقۇپتۇ. مىڭكۇ ئالتۇن
 ئىشىكنى ئېچىپ كىرسە،
 بىر سەللىلىك كىشى نا-
 مىزنى ئوقۇپ بولۇپ
 جايىنامازنى يىغىشقا تەم-
 شىلىۋاتقانىكەن. مىڭكۇ
 باتۇر ئۇنىڭغا:



— ئەسسالامۇئەلەيكۇم، — دەپ سالام قىپتۇ. ئۇ بوۋاي:
 — كەل، بالام، بۇ يەرگە ئادەمزات كەلمەيدىغان جاي ئى-
 دى، قانداق قىلىپ كېلىپ قالدىڭ؟ سەن ئادەمزاتمۇ ياكى
 خىزىرمۇ؟ — دەپ سورايتۇ.
 — مەن ئادەمزات، مېنى ئاتام مۇشۇ چۆل — جەزىرىگە
 پالىۋەتكەندى، — دەپتۇ مىڭكۇ باتۇر.
 — ئارقاڭدا باشقا ئادەم بارمۇ، بالام؟ — دەپ سورايتۇ
 بوۋاي.
 — بىر ئاغىنەم بار ئىدى، ئۇ جىلغىدىكى بىر بۇلاقنىڭ
 يېنىدا كېيىك سويۇپ قالدى، — دەپتۇ مىڭكۇ.
 — چاقىرغىن، ھەمراھىڭمۇ بۇ يەرگە كەلسۇن، — دەپتۇ

بوۋاي. مىڭكۇ باتۇر ئۆڭكۈردىن چىقىپ ئاغىنىسىنىڭ يېنىغا بېرىپتۇ، ئىككىسى ئۆڭكۈر تەرەپكە قاراپ مېڭىپتۇ. ئۇلار تاغ باغرىغا يېقىنلاشقاندا قارا بوران چىقىپ كېتىپتۇ، ئۇلار بوراننىڭ قاتتىقلىقىدىن كۆزىنى ئاچالماي، ئۆڭكۈرنى تاپالماي ئېزىپ كېتىپتۇ. ئۇلار ئاخىر جىلغا ئىچىدىكى بۆرىلەر ماكا- نىغا بېرىپ قاپتۇ. بۇ بۆرىلەر ئەسلىدە دىۋە بولۇپ، چىلبۆرە سىياقىغا كىرىۋالغانىكەن. ئۇلار ئىككى بالىنى تۇتۇۋېلىپ، سويۇپ يېيش ئۈچۈن كانارغا ئېسىپ قويۇپتۇ. ھېلىقى بوۋاي ئەنە كېلە، مانا كېلە، دېسە بالىلار كەلمەپتۇ. بوۋاي ئۆڭكۈر- دىن چىقىپ قارىسا، قارا بوران چىقىپ كەتكەن، جاھاننى چاڭ - توزان قاپلاپ، ھېچ نەرسىنى پەرق ئېتەلمەپتۇ. بۇ بوۋاينىڭ بىر بالىسى بار ئىكەن، ئۇنىڭ ئىسمى باقان باتۇر ئىكەن. ئۇ شۇنداق باتۇر ئىكەنكى، ئۇنىڭغا ھېچقانداق باتۇرلار تەڭ كېلەلمەيدىكەن. باقان باتۇر ئۈچ كۈندە بىر قېتىم دادى- سىنى يوقلاپ كېلىپ تۇرىدىكەن. ئۇ كۈنى دەل باقان باتۇرنىڭ كېلىدىغان كۈنى ئىكەن. بوۋاي كۈتۈپ تۇرسا باقان باتۇر كەپتۇ. بوۋاي:

— ۋاي بالام، بىر ياخشى مېھمان كەلگەندى، ئۇ: «ئار- قامدا بىر ئاغىنەم بار ئىدى، ئۇنى باشلاپ كېلەي» دەپ كې- تىپ كەلمىدى. بوراندا ئېزىپ كەتكەن ئوخشايدۇ، سەن شۇ بالىلارنى تېپىپ كەل، — دەپتۇ.

باقان باتۇر تاغنىڭ چوققىسىغا چىقىپ قارىسا، چىلبۆرد- لەرنىڭ كانارىدا ئىككى بالا ئېسىقلىق تۇرغۇدەك، چىلبۆرىلەر قىلىچلىرىنى يالىڭاچلاپ بالىلارنى چېپىشقا تەمىشلىپ تۇرغا- نىكەن، باقان باتۇر شۇ يەردىن تاغ جىگدىسىنى قومۇرۇپ، قولىدا ئېگىز كۆتۈرۈپ تۇتۇپ:

— باقان باتۇر دېگەن مەن بولىمەن ! ھازىر چاپاي دەۋاتە-

قان ئاۋۇ ئىككى بالىنى قويۇپ بېرىش ! ئەگەر قويۇپ بەرمەي زىيان - زەخمەت يەتكۈزسەڭ، ئۇرۇق - ئەۋلادىڭنى قۇرۇتۇۋې-
تىمەن ! — دەپ تاغنى پىرقىرىتىپ كۆرسىتىپتۇ. باقان با-
تۇرنىڭ گېپىنى ئاڭلىغان چىلبۇرلەر قورقۇپ ئىككى ئوغۇل-
نى كاناردىن چۈشۈرۈپ، باقان باتۇرنىڭ ئالدىغا تەزىم قىلىپ
ئەكەپتۇ.

— ۋاي، خاپا بولماڭ، سىزنى رەنجىتىپ قويۇپتۇق، —
دەپتۇ چىلبۇرلەر. —
باقان باتۇر ئىككى بالىنى باشلاپ ئاتىسىنىڭ قېشىغا ئا-
پىرىپتۇ. بالىلار:

— بىز ئادەم تولا يەرگە كەتسەك، بۇ يەرگە كۆنەلمەي-
دىكەنمىز، — دەپ يالۋۇرۇپتۇ. باقان باتۇر ئۇلارنىڭ قولغا:
«مەنكى باقان باتۇر، بۇ ئىككى ئوغۇل مېنىڭ نۆكىرىم،
كىمكى زىيان - زەخمەت يەتكۈزىدىكەن، مەن شۇ كىشىنىڭ
ئۇرۇق - ئەۋلادىنى قۇرۇتۇۋېتىمەن» دەپ خەت يېزىپ، مۆھ-
رىنى بېسىپ بېرىپتۇ.

باقان باتۇر دېسە، كۈھىقاپ ئىقلىمىنىڭ ھەممىسى بىل-
دىكەن، دىۋىزاتلارغىمۇ تونۇش ئىكەن.

بۇ بالىلار مېڭىپتۇ، مېڭىپتۇ، مېڭىپتۇ، ئالدىدىن چى-
ۋىنىمۇ توغرا ئۆتمەپتۇ. ئۇلار مېڭىۋېرىپ قارلىق تاغقا كېلىپ
قاپتۇ. تاغقا يېقىن كېلىشىگە قار يېغىپ كېتىپ، ئۇلار تاغ-
نىڭ ئۆڭكۈرىدە يېتىپ ئارام ئاپتۇ ۋە سوغۇقتىن توڭلاپ ئۆ-
لەي دەپتۇ - دە، خۇداغا ئىلتىجا قىلىپ: «ئەي خۇدا، بىزنىڭ
جېنىمىزنى مۇشۇ يەردە ئالغىن ياكى ئادەمزات بار يەرگە يەت-
كۈزگىن» دەپ يېلىنىپتۇ. ئەتراپ مانانلاشقانداك بولۇپ، بى-
شىغا سەللە ئورىغان، بېلىگە ئالتۇن كەمەر باغلىغان بىر
ئاقساقال بوۋاي پەيدا بوپتۇ.

— ئى بالىلىرىم، ئورنۇڭلاردىن تۇرۇڭلار! — دەپتۇ بوۋاي. ئوغۇللار ئورنىدىن تۇرۇپتۇ.

— سىلەرگە مەن ئۈچ نەرسە ئەكەلدىم. مانا بۇ مىسران قىلىچ، مانا بۇ جاھاننەما، مانا بۇ كۆزنى يۇمۇپ تۇرۇپ ئاتە-سىمۇ كۆزلىگەن يەرگە تېگىدىغان ئوقيا، — دەپ ئۇ نەرسە-لەرنى بالىلارغا بېرىپتۇ ۋە، — ئوغۇللىرىم، خەير — خوش ئەمىسە، ئامان بولساق كۆرۈشەرمىز، — دەپتۇ — دە، بوۋاي كۆزدىن غايىب بوپتۇ. بالىلار: «ئەمدى دىۋىزاتلارغا ئۇچىراپ قالساقمۇ قورقمايمىز» دېيىشىپ، سەپىرىنى داۋاملاشتۇرۇپتۇ. ئۇلار شۇ ماڭغانچە بىر شەھەرگە بېرىپتۇ. بالىلار شەھەرگە كىرسە دوقمۇش — دوقمۇشتا: «كىمكى قىزىمنى يۇتۇپ كەت-كەن ئەجدىھانى ئۆلتۈرسە، شۇ كىشىگە كىچىك قىزىمنى بېرىمەن، شۇ كىشىنىڭ ئۇرۇق — ئەۋلادىغىچە ھەممىسىنى ئۆ-مۈر بويى باقمەن» دېگەن يارلىق چاپلاقلىق ئىكەن. ئۇلار كىشىلەردىن سورىسا، كىشىلەر:

— مۇشۇ شەھەرنىڭ ئەتراپىدىكى بىر تاغدا بىر ئەجدىھا بار، تاغنىڭ ئۇ تەرىپىدىمۇ بىر شەھەر بار. ئەجدىھا ئۇ شە-ھەرگە بارسا بەش — ئالتە مىڭ ئادەمنى يەپ، بىرەر مىڭ ئا-دەمنى دەسسەپ ئۆلتۈرىدۇ، بىزنىڭ شەھەرگە كەلسىمۇ شۇنداق قىلىدۇ. ئاشۇ ئەجدىھا پادىشاھنىڭ قىزىنى يۇتۇپ كەتكەن. پادىشاھ بۇ يارلىقنى چىقارغىلى بۈگۈن تۆت ئاي بولدى. تۆت ئايدىن بۇيان يەتتە ئىقلىمدىن سانسىز باتۇر، سانسىز چە-ۋەندازلار كېلىپ ئەجدىھاغا يەم بولۇپ كەتتى، — دەپتۇ. بۇ گەپنى ئاڭلاپ بالىلار پادىشاھنىڭ ھۇزۇرىغا بېرىپتۇ ۋە:

— ئەسسالامۇ ئەلەيكۇم، پادىشاھ ئالىيلىرى، بىز سىلە-نىڭ پەرمانلىرىنى بەجا كەلتۈرگىلى كەلدۇق، — دەپتۇ.

— مېنىڭ قايسى پەرمانىمنى بەجا كەلتۈرىسىلەر؟ —

دەپتۇ پادىشاھ بالىلارغا قاراپ.

— سىلىنىڭ قىزلىرىنى بىر ئەجدىھا يۇتۇپ كېتىپتە.
كەن، ئاشۇ ئەجدىھانى ئۆلتۈرۈشكە بىزگە رۇخسەت قىلسىلا، —
دەپتۇ مىڭكۇ.

— ئى گۆدەك بالىلار، سىلەر جىق بولسا ئون ياشقا
كىرگەنسەلەر، سىلەر ئەجدىھانىڭ يېنىغا بارساڭلارمۇ قورقۇپ
يۈرىكىڭلار يېرىلىپ ئۆلۈپ كېتىسىلەر، ئۇنىڭدىن كۆرە ئويۇ.
نۇڭلارنى ئويىناڭلار، جاسارىتىڭلارغا رەھمەت، — دەپتۇ پادىشاھ.
— ياق، پادىشاھ ئالىيلىرى، بىزگە رۇخسەت قىلسىلا، ئەج.

دىھا بىلەن بىر ئېلىشىپ كۆرەيلى، — دەپ تۇرۇۋاپتۇ بالىلار.
پادىشاھ ئامالسىز ئىجازەت بېرىپتۇ. مىڭكۇ باتۇر ئاغد-
نىسىنى پادىشاھنىڭ ھۇزۇرىدا قالدۇرۇپ قويۇپ، مىسران قى-
لىچىنى ئېلىپ ئەجدىھانىڭ قېشىغا مېڭىپتۇ. بارسا ئەجدىھا
ئىككى تاغنىڭ ئوتتۇرىسىدا ئۇخلاۋاتقانكەن. ئۇ ئۇخلاپ قال-
غان ۋاقتىدا ئۆلتۈرۈۋەتسەم نامەردلىك بولۇپ قالار، ئويغىتىپ
ئۆلتۈرەي، دەپ، بىر چاقىرىم كەينىگە يېنىپ تۇرۇپ بىر نە-
رە تارتىپتۇ. ئەجدىھا ئاۋازىنى ئاڭلاپ دەرغەزەپكە كېلىپ
چاچراپ قوپۇپ قارىسا، بىر ئادەمىزات تۇرغۇدەك. ئەجدىھا
مىڭكۇنى دەم تارتىپتۇ. مىڭكۇ مىسران قىلىچىنى توغرىسىغا
تۇتۇپ تۇرۇپتىكەن، ئەجدىھانىڭ ئاغزىدىن كىرىپ قۇيرۇق-
دىن چىقىپتۇ. ئەجدىھا ئىككى پارچە بولۇپ يىقىلىپ، بىر
تەرىپى يەتتە دەريا، ئۈچ تاغنى، يەنە بىر تەرىپى شەھەرنىڭ
يېرىمىنى بېسىپتۇ. مىڭكۇ ئەجدىھانىڭ تېرىسىدىن تۆت
غۇلاچ تاسمىنى تىلىپ چاپنىنىڭ ئىچىگە ئورنىتىپ شە-
ھەرگە كەپتۇ. پادىشاھ:

— ئەي ئوغۇل، ئەجدىھانىڭ يېنىغا باردىڭمۇ؟ — دەپتۇ.
— باردىم، پادىشاھىم، ئەجدىھانى ئۆلتۈرۈۋەتتىم، ئۇنىڭ

ئۆلۈكى بىرنەچچە دەريانى توسۇپ ياتىدۇ. ئۇ دەريالارنىڭ سۈيى تېشىپ، تاغ - جىلغىلارنى سۇ بېسىپ كېلىۋاتىدۇ، ھازىرلا ئادەم ئەۋەتىپ سۇنى بېسىقتۇرۇۋالسلا، — دەپتۇ مىڭكۇ.

مىڭكۇنىڭ گېپىنى ئاڭلاپ پادىشاھنىڭ ئاچچىقى كەپتۇ: — ھەي بالا، سەن قاقتەك جېنىڭغا مېنىڭدەك بىر پادىشاھنى ئالداۋاتامسەن؟ ئەجدىھا سېنىڭ كۈچۈڭ يەتكۈدەك نەرسە ئەمەس، قانچىلىغان باتۇرلار تەڭ بولالماي ئەجدىھاغا يەم بولۇپ كەتكەن، — دەپتۇ.

— پادىشاھ ئالىلىرى، ئەگەر ئىشەنمىسىلە مانا، — دەپ مىڭكۇ ھېلىقى تۆت غۇلاچ تاسمىنى كۆرسىتىپتۇ. ئەجدىھانىڭ تېرە تاسمىسىنى كۆرگەن پادىشاھ قورقۇپ ھوشىدىن كېتىپتۇ. مۇلازىملار كېلىپ سۇ پۈركۈپ پادىشاھنى ئاران ھوشىغا كەلتۈرۈپتۇ. شۇنىڭغىچە پادىشاھ ئۇنىڭ ئىسمىنى سورىمىغا. نىكەن، ئۇنىڭ ئىسمىنى سوراپ بىلگەندىن كېيىن:

— ئەي مىڭكۇ باتۇر، بۈگۈندىن باشلاپ سەن ماڭا بالا بول، چوڭ بولغىنىڭدا كىچىك قىزىمنى ساڭا بېرىمەن، — دەپتۇ ۋە ۋەزىرگە، — ھازىر ئۈچ مىڭ قۇل ئەۋەت، دەرياغا چارت^① بولۇپ قالغان ئەجدىھانى ياقىغا تارتىپ، دەريانىڭ سۈيىنى ئۆز يولىغا باشلىۋەتسۇن، شەھىرىمىزنى سۇ بېسىپ كەتمىسۇن، — دەپ يارلىق چۈشۈرۈپتۇ.

ۋەزىر پادىشاھ دېگەن يەرگە ئۈچ مىڭ قۇل ئەۋەتىپتۇ. ئۈچ مىڭ قۇل دەريانى توسۇۋالغان ئەجدىھانىڭ يېرىم تېنىنى ياقىغا تارتىپ چىقىرالماي: «بىز ئامال قىلالىمىدۇق» دەپ پادىشاھقا ئادەم ماڭدۇرۇپتۇ. شۇنىڭ بىلەن مىڭكۇ باتۇرنىڭ ئۆزى بېرىپ ئەجدىھانىڭ ئۆلۈكىنى ياقىغا تارتىپ، دەريانىڭ

① چارت — توغرا توسۇق.

سۈيىنى ئۆز يولىغا باشلىۋېتىپتۇ. مىڭكۇ باتۇر ئوردىغا كېلىپ، پادىشاھقا تەزىم قىلىپ تۇرۇپ:

— ئى پادىشاھ ئالىيلىرى، ماڭا بەرمەكچى بولغان قىزدىكىزنى مېنىڭ مۇشۇ ئاغىنەمگە ئۆتۈندۈم، قىزنى ئاغىنەمگە بېرىڭ، — دەپتۇ.

پادىشاھ مىڭكۇ باتۇرنىڭ تەلىپىگە ماقۇل بوپتۇ. مىڭكۇ باتۇر بۇ يۇرتتا ئۈچ ئاي تۇرغاندىن كېيىن، باشقا بىر يۇرتقا سەپەر قىپتۇ.

مىڭكۇ باتۇر بىر شەھەرگە بارسا، بىر ئۆتۈكچى ئۆتۈك سېتىۋاتقۇدەك، ئۇنىڭ ئۆتۈكلىرىنى خەقلەر تالىشىپ ئېلىۋاتىدۇ. مىڭكۇ باتۇر ئۆتۈكچىدىن:

— ئۈستام، مەن سىلگە شاگىرتلىققا كىرسەم ئالاملا؟ — دەپ سوراپتۇ.

— بولىدۇ، بىر ياخشى شاگىرت ئېلىشقا مەنمۇ بەك تەشنا ئىدىم، — دەپ ئۇنى شاگىرتلىققا قوبۇل قىپتۇ.

ئارىدىن بىر يىل ئۆتۈپتۇ. بۇ ئۆتۈكچى كۈندۈزى دۇكاندا مىڭكۇ باتۇر بىلەن بولسىمۇ، ئاخشىمى ئۆيدە تۇرمايدىكەن، ئۇنىڭ نەگە بارىدىغانلىقىنى ھېچكىم بىلمەيدىكەن. مىڭكۇ بۇ ئىشقا ھەيران بولۇپ، بىر ئاخشىمى ئۈستامنىڭ كەينىدىن تۈيدۈرماي ئەگىشىپ مېڭىپتۇ. قارىسا، ئۈستام شۇ دەريا دېگەن بىر دەريانىڭ بويىغا بېرىپتۇ. دەريانىڭ كەڭرى بىر قاينىمى بار ئىكەن، ئۆتۈكچى ئاشۇ قاينامغا كىرىپ تۇرۇپ «ھوپ» دەپ بىر باش چۆكۈرۈپلا يوق بوپتۇ. مىڭكۇ باتۇر ئۈستامنىڭ بىر مەخپىي سىرى بار ئوخشايدۇ، دېگەن ئويىغا كەپتۇ. — دە، قايتىپ كېتىپتۇ.

ئەتىسى ئەتىگەندە ئۈستامى كەپتۇ. شۇ تەرىقىدە كۈندىلەر ئۆتۈپتۇ، ئايلار ئۆتۈپتۇ. كۈنلەرنىڭ بىرىدە مىڭكۇ باتۇر

ئۇستىسىغا:

— ئۇستام، مەن ئاتا - ئانامنى كۆرمىگىلى ئۇزۇن بولدى،

بىر بېرىپ كۆرۈشۈپ كەلسەم، — دەپتۇ.

— بولىدۇ، — دەپ ئۇستىسى ئون كۈنلۈك رۇخسەت

قىپتۇ. مىڭكۇ باتۇر ئۇستامنىڭ سىرىنى بىلىپ باقاي، دېگەن

ئوي بىلەن ئۇستىسى چۆمگەن دەريا بويىغا بېرىپ، قاينامغا

كىرىپ ئۇستىسىغا ئوخشاش «ھوپ» دەپ باش چۆكۈرۈپ، بىر

ھازادىن كېيىن كۆزىنى ئېچىپ، ئۆزىنى بىر ھەيۋەتلىك ئور-

دىدا كۆرۈپتۇ. ئەتراپقا قارىسا، ھۆر قىزلار كىيىم تىكىپ،

تىكىلگەن كىيىملەرگە گۈل بېسىپ ئولتۇرۇشقان، ئىشكىتە

جاللاتلار قىلىچلىرىنى ساڭگىلىتىپ مۇھاپىزەتتە تۇرۇپ كې-

تىشكەنكەن. ھۆر قىزلار مىڭكۇ باتۇرنى كۆرۈپ ئورنىدىن

قوپۇپ:

— ئەي باتۇر، بىز سىزنى كۈتۈپ تۇرغىلى ئۈچ يىل

بولغانىدى، مانا ئەمدى

كەپسىز. بىز سىزگە ھۈ-

نەر ئۆگىتىپ قويساق، —

دەپتۇ.

— ماڭا نېمە ھۈنەر

ئۆگىتىسىلەر؟ — دەپ

ھەيران بولۇپ سوراپتۇ

مىڭكۇ باتۇر.

— قىرىق بىر خىل

قول ھۈنرى، قىرىق بىر

خىل دانىشمەنلىك ھۈنەر.

— ئۆگىتىپ قويىمىز.

سىز مۇشۇ سەكسەن ئىككى



هۈنەرنى ئۆگەنسېڭىز، كامالەتكە يېتىسىز، — دەپتۇ ھۆر قىزلار.

— بولىدۇ، ئۇستام ماڭا ئون كۈنلۈك مۆھلەت بەرگەن، شۇڭا ھۈنەرلەرنى ئون كۈن ئىچىدە ئۆگىتىپ بولساڭلار، — دەپتۇ. ھۆر قىزلار ماقۇل بوپتۇ.

ھۆر قىزلار مىڭكۇ باتۇرغا كېچە - كۈندۈز ھۈنەر ئۆگەتتى. تامچىلىق، موزدۇزلۇق، تۆمۈرچىلىك، ياغاچچىلىق، جۇۋىچىلىق، تىككۈچىلىك قاتارلىق قىرىق بىر خىل ھۈنەرنى، دانىشمەنلىك ھۈنەرىدىن پالچىلىق قاتارلىق قىرىق بىر خىل ھۈنەرنى ئون كۈن ئىچىدە ئۆگىتىپ بوپتۇ. شۇنداق قىلىپ، ۋاقىتمۇ توشۇپتۇ.

— ئەمدى مېنىڭ ۋاقتىم توشتى، ئۇستامنىڭ يېنىغا باراي، — دەپتۇ مىڭكۇ باتۇر.

— بولىدۇ، ئۇستىڭىزنىڭ يېنىغا بېرىڭ. ئۇستىڭىزدىن ھۈنەر ئۆگىنىپ بولۇپ، قاچان دۇكان ئايرىپ چىقسىڭىز، بىزنىڭ قېشىمىزغا كېلىڭ، — دەپتۇ ھۆر قىزلار.

مىڭكۇ باتۇر ھۆر قىزلار بىلەن خوشلىشىپ سۇ ئۇستىگە چىقىپ، ئالدى تەرەپتىكى تاغقا قاراپ يول ئاپتۇ. مىڭكۇ باتۇر يول يۈرگەندىمۇ مول يۈرۈپ، يەتتە تاغنى قىرىق كۈندە بېسىپ ئاۋات بىر شەھەرگە يېتىپ كەپتۇ. شەھەرگە كىرسە، ھەممىلا ئادەم پادىشاھنىڭ قىزى توغرۇلۇق سۆزلىشىۋاتقۇدەك. مىڭكۇ باتۇر بىر مويىسىپىتتىن پادىشاھنىڭ قىزىغا نېمە ئىش بولغانلىقىنى سورىغانىكەن، مويىسىپىت :

— قارىغاندا، سەن بۇ شەھەرلىك ئەمەستەك تۇرسەن. بۇ شەھەردە پادىشاھنىڭ بىر ساھىبجامال مەلىكىسى بار ئىدى، ئۇنىڭ گۈزەللىكىگە جاھان قايىل ئىدى. مۇشۇ شەھەرلىك بادرات دېگەن تاز شۇ مەلىكىگە ئاشقى بىقارار بولۇپ قې-

لىپ، پادىشاھقا قانچە قېتىملاپ ئەلچى كىرگۈزگەن بولسىمۇ، پادىشاھ بادرات تازنى ياراتماي، ئۇنىڭغا قىزىنى بەرمىدى. شۇ-
ڭا، بادرات تاز قىزنى ئوغرىلاپ ئىككىنچى قات ئاسمانغا ئې-
لىپ چىقىپ كېتىپتۇ، دەپ ئاڭلىدۇق. ئەمدى پادىشاھ پەرمان
چۈشۈرۈپ، كىمكى مەلىكىنى قۇتقۇزسا، شۇنىڭغا قىزىنى ھەم
پادىشاھلىقنى بېرىشكە ۋەدە بەردى. تا ھازىرغىچە بىرەر ئا-
دەممۇ مەلىكىنى قۇتقۇزۇپ كەلگىنى يوق. پادىشاھ مەلىكىنىڭ
دەردىدە يىغلاپ ساراڭ بولاي دېدى، — دەپتۇ.

مىڭكۇ باتۇر بۇ گەپنى ئاڭلاپ پادىشاھنىڭ ئالدىغا كى-
رىپتۇ ۋە ئۆزىنىڭ مەلىكىنى قۇتۇلدۇرۇپ كېلىدىغانلىقىنى
ئېيتىپتۇ. پادىشاھ بۇ گۆدەكنىڭ گېپىگە كۈلۈپتۇ. پادىشاھ-
نىڭ كۈلكىسىنى پەرمان دەپ چۈشەنگەن نۆكەرلەر مىڭكۇ با-
تۇرنى ئوردىدىن قوغلاپ چىقىرىۋەتمەكچى بوپتۇ.

— «بىر چوڭنىڭ گېپىنى ئاڭلا، بىر كىچىكنىڭ» دېگەن
گەپ بار، پادىشاھىئالەم، بۇ بالا ئۆزىگە ئىشەنمىسە ھۇزۇرلى-
رىغا كىرمەس ئىدى، گېپىنى ئاڭلاپ باقايلى، — دەپتۇ پادى-
شاھنىڭ بىر ئەقىلدار ۋەزىرى. پادىشاھ ۋەزىرنىڭ سۆزىنى
ئاڭلاپ، ئامراق قىزى ئېسىگە كېلىپ ئويلىنىپ قاپتۇ —
دە، مىڭكۇ باتۇرغا:

— يەتتە يىلنىڭ ئالدىدا قىزىم يوقىلىپ كەتتى، ھازىر-
غىچە تېپىلمىدى. قۇرئەندازلارغا پال ئاچتۇرسام، يۇرتىمىزدى-
كى بادرات دېگەن تاز قىزىمنى ئىككىنچى قات ئاسمانغا ئا-
چىقىپ كېتىپتۇ. ئەگەر سەن قىزىمنى قۇتۇلدۇرۇپ چۈش-
سەڭ، قىزىمنى ھەم پادىشاھلىقىمنى بېرىمەن، — دەپتۇ.

— ئۇنداق بولسا، ھازىر ماڭا ئىككى نار تۆگە تەييار قىل-
لىپ بېرىڭ، — دەپتۇ مىڭكۇ باتۇر.

پادىشاھ شۇ ھامان ئۇنىڭغا نار تۆگىدىن ئىككىنى ھازىر

قىلىپ بېرىپتۇ. مىڭكۇ باتۇر پادىشاھ ئارقىلىق يۇرت ئەھلى-
گە: «كىم ئىككى سۇمۇرغ بەرسە، ئورنىغا ئىككى نار توڭگە
بېرىمەن» دېگەن مەزمۇندا جاكار چىقىرىپتۇ.
بۇ شەھەردە بىر تۇزاقچى بار ئىكەن، بۇ تۇزاقچى سۇ-
مۇرغ ئۇۋىسىدىن ئىككى سۇمۇرغ بالىسىنى تۇتۇۋېلىپ باققا-
نكەن. پادىشاھ چىقارغان جاكارنى ئاڭلاپ، باققىنىغا قىرىق
كۈن بولغان ئىككى سۇمۇرغ بالىسىنى پادىشاھقا ئىككى نار
توڭگە تېگىشىپتۇ.

مىڭكۇ باتۇر سۇمۇرغ بالىلىرىنى ئادەم بارالمايدىغان بىر
تاغ ئۈستىگە ئاچىقىپ دۈمبىسىگە ئېگەر توقۇپتۇ، ئاغزىغا
يۈگەن ساپتۇ، بويىغا تاش باغلاپتۇ، ئۇنىڭ ئۈستىگە ئۆزى
مىنىپ ئۇچۇرۇپ ئۆگىتىپتۇ. بويىغا باغلايدىغان تاشنى ھەر
كۈنى ئېغىرلىتىپتۇ. ئۇ سۇمۇرغ بالىلىرىنى مۇشۇ ئۇسۇلدا
ئۆگىتىۋېرىپتۇ. ئارىدىن ئۈچ يىل ئۆتۈپتۇ، سۇمۇرغ بالىلە-
رىمۇ چوڭ بولۇپ ۋايىگە يېتىپتۇ. مىڭكۇنىڭ ئۆزىمۇ ئون
توققۇز ياشقا تولۇپتۇ، ياشتىمۇ، كۈچتىمۇ ھەم ئەقىلىدىمۇ تازا
قىرانلىشىپتۇ. سۇمۇرغ بالىلىرى بىر پاتمان تاش بىلەن
ئۇزاقلارغا ئۇچالايدىغان بوپتۇ. مىڭكۇ باتۇر سۇمۇرغلارنى ئا-
خىرقى قېتىم ئۇچۇرۇپ كۆرگەندىن كېيىن، ھە، ئەمدى
ئىشىمغا تۇتۇش قىلسام بولغۇدەك، دەپ ئويلاپ پادىشاھنىڭ
ئالدىغا بېرىپتۇ.

— مېنىڭ تەييارلىقىم پۈتتى، بۈگۈن سەپەرگە ئاتلىنىد-
مەن، — دەپ پادىشاھتىن ئىجازەت ئېلىپ ئوردىدىن چىقىپتۇ.
مىڭكۇ ئوردىدىن چىقىپ سۇمۇرغنىڭ بىرىگە مىنىپ، يە-
نە بىرىنى ئەگەشتۈرۈپ ئاسمان قەرىگە چىقىپ كېتىپتۇ. ئۇ
شۇ ئۇچقىنىچە ئۈچ ئاي ئۇچۇپتۇ، تۆۋەنگە نەزمى سېلىپ ياپ-
يېشىل بوستانلىق ئۇزۇن بىر جىلغىنى كۆرۈپ چۈشۈپتۇ،

ئەتراپقا قاراپ بىر چار -
 باغنى كۆرۈپتۇ. چارباغ -
 نىڭ ئوتتۇرىسىدا بويى
 ئاسمانغا تاقاشقۇدەك بىر
 چىنار تۇرغۇدەك. مىڭكۇ
 باتۇر باغقا كىرگۈدەك
 بولسا، ھەر خىل مېۋە -
 لەر پىشىپ كەتكەن.
 مىڭكۇ باتۇر مېۋىلەرنى
 يەپ قورسىقىنى تويغۇ -
 زۇپتۇ. باغنىڭ بىر چې -
 تىگە بېرىپ قاراپ، يې -
 قىنلا يەردە بىر شەھەرنى
 كۆرۈپتۇ. مىڭكۇ باتۇر

سۇمۇرغلارنى باغدا قويۇپ قويۇپ، شەھەر تەرەپكە قاراپ مې -
 ڭىپتۇ. شەھەر قىرىق گەز ئېگىزلىكتە سېلىنغان قېلىن
 سېپىل بىلەن قورشالغانىكەن. شەھەرنىڭ ئىككى قوۋۇقى بار
 ئىكەن، قوۋۇقنىڭ قاناتلىرى پولات بىلەن قاپلانغانىكەن. ھەر -
 بىر قوۋۇقنى ئىككى نۆكەر قوغداپ تۇرىدىكەن. بىر قوۋۇق -
 تىكى نۆكەرلەرنىڭ بىرىنىڭ ئىسمى يولۋاس باتۇر، يەنە بىرى -
 نىڭ ئىسمى ئېيىق باتۇر ئىكەن. بۇ باتۇرلار شۇنداق بويلىق
 ئىكەنكى، ئۇلارنىڭ بېشى ئاسمانغا تاقىشىپ قېلىپ ئېگىلىپ
 يۈرىدىكەن، ئەگەر بېشىنى ئېگىز كۆتۈرىدىغان بولسا، ئالتە
 قات ئاسماننى تەۋرىتىۋېتىدىكەن، بۇلارغا ھېچ نەرسە تەڭ كې -
 لەلمەيدىكەن. ئالتە ئايلىق تامىقىنى بىر قېتىمدا يەيدىكەن.
 بىر ئۇخلىسا ئالتە ئاي ئۇخلايدىكەن، ئۇخلىمىسا ئالتە ئاي
 ئۇخلىمايدىكەن، شۇڭا بۇ ئىككى باتۇر بىرى ئۇخلىسا، بىرى

ئۇخلىماي، نۆۋەت بىلەن كۆزەت قىلىدىكەن. بۇ قېتىم يولۋاس باتۇر ئۇخلاپ، ئېيىق باتۇر كۆزەت قىلىۋاتقانكەن. مىڭكۇ با تۇر ئېيىق باتۇرغا پىسەنت قىلماي، شەھەرگە كىرمەكچى بولۇپتۇ. ئېيىق باتۇر ئۇنىڭ ئالدىنى توسۇپ:

— مېنىڭ ئالدىمدا سەن تۇرماق، پاشىمۇ رۇخسەتسىز شەھەرگە كىرەلمەيدۇ، ماڭا نېرى! — دەپتۇ. مىڭكۇ باتۇر ئۇنىڭ گېپىگە پەرۋا قىلماي، قوۋۇققا قاراپ مېڭىپتۇ.

ئېيىق باتۇرنىڭ ئاچچىقى كېلىپ مىڭكۇ باتۇرنى بىر شا-پىلاق ئۇرۇپتىكەن، مىڭكۇ باتۇر ئون ئۈچ تاغنىڭ نېرىسىغا ئۈچۈپ بېرىپ يەرگە قىرىق گەز كىرىپ كېتىپتۇ. ئۈچ كېچە - كۈندۈز بىھوش يېتىپ، كېيىن ھوشىغا كېلىپ مىڭكۇ باتۇرغا پادا يەر ئاستىدىن چىقىپتۇ. ئۇ، مەن ئۆزۈم بىر باتۇر تۇر-سام، ئاشۇنىڭغا تەڭ كېلەلمىسەم، يۈزۈمنى قانداق كۆتۈرۈپ يۈرمىسەن، دەپ ئويلاپ شۇنداق دەرغەزەپكە كەپتۈكى، بەدەنلىرى تىترەپ كېتىپتۇ، ئورنىدىن تۇرۇپ ئېيىق باتۇرنىڭ ئالدىغا كەپتۇ - دە، مىسران قىلىچىنى قىنىدىن چىقىرىپ تۇرۇپ:

— قېنى، مەرد بولساڭ مەيدانغا چىق، ئىككىيلەن بىر

كۈچ سىنىشىپ باقايلى، — دەپتۇ.

ئېيىق باتۇرمۇ نەيزە - قالقىنىنى كۆتۈرۈپ مەيدانغا چۈشۈپتۇ. ئىككى باتۇر بىرنەچچە قەپەس ئېلىشىپتۇ. ئېيىق باتۇر نەيزىسىنى مىڭكۇ باتۇرنىڭ كۆكرىكىنى چەنلەپ ئۇرۇپ-تىكەن، مىڭكۇ باتۇر ئۇنىڭ نەيزىسىنى قىلىچى بىلەن قايرىپ تاشلاپتۇ، ئاندىن چاققانلىق بىلەن ئېيىق باتۇرغا قىلىچ سېلىپ، ئۇنىڭ بېشىدىن تارتىپ ئايىغىغىچە ئىككى پارچە قىلىپتۇ. ئۇنىڭ گەۋدىسى يەتتە دەريا، يەتمىش ئىككى تاغ-نى بېسىۋاپتۇ.

ئېيىق باتۇر ئۆلگەندىن كېيىن، مىڭكۇ باتۇر سېپىل

قوۋۇقىنى ئېچىپ شەھەرگە كىرىپتۇ. شەھەردە ئۇ ئادەتتىكى پۇقرادەك ياسىنىپ بازار ئايلىنىپتۇ. بازارنىڭ بىر چېتىگە چىقسا، بىر بوۋاي قوغۇن سېتىپ ئولتۇرغۇدەك. مىڭكۇ باتۇر بىر تىلىم قوغۇن ئېلىپ يەپ بولۇپ، بوۋايدىن: — بوۋا، ئاڭلىسام، ئاستىنقى ئالەمدىن بىر شاھزادە بىر مەلىكىنى مۇشۇ ئۈستۈنكى ئالەمگە ئاچىققانىكەن، ئۇنىڭ قا-
نتى بولمىسا ياكى ئاسماننىڭ شوتىسى بولمىسا، قانداق چىققاندۇ؟ — دەپ سوراپتۇ.

— ھەي بالام، بىزنىڭ يۇرتىمىزدا بادرات دەيدىغان بىر تاز بار، بۇ بادرات تازنىڭ بىر بالىسى بار ئىدى، بادرات تاز بالىسىنى يەتتە ياش ۋاقتىدا ئاستىنقى ئالەمگە ئەچۈشۈپ يو-
شۇرۇپ قويغانىدى. ئۇ ھازىر ئوتتۇز ياشقا كىردى. بۇ يىل ئون يىل بولدى، بادرات تاز ئاستىنقى ئالەمدىن بىر مەلىكە-
نى ئاچىقىپ ساقلاۋاتىدۇ. ئاڭلىشىمچە، ئۇ مەلىكە بەكمۇ دانا ئىمىش، قولىدىن جىق ئىش كېلەرمىش، ئۈچ يىلدىن كېيىن بولىدىغان ئىشلارنى چۈشىدە كۆرىدىكەن. ئۇ مەلىكە ھەر كۈنى بىر دوپپا تىكىدىكەن، ئۇنىڭ تىككەن دوپپىسىنى كىشىلەر مىڭ تىللاغا تالىشىپ سېتىۋالىدىكەن. ھېلىقى بادرات تاز ھازىر ئۈستۈنكى ئالەمدىكى بۇ شەھىرىمىزگە پادىشاھ بو-
لۇۋالدى. ئۇنىڭ قىرىق يەتتە مىڭ تۇغ - ئەلەملىك لەشكە-
رى، بىرقانچە يۈز ئاجايىپ باتۇرى، يەتتە مىڭ كىشىلىك مەخسۇس نۆكىرى بار. ئۇ بۇ نۆكەرلىرىگە سېپىل ئۈستىدە قىلىچۈزلىق، نەيزىۋازلىق قىلىشنى، تۈزدە چەۋەندازلىقنى ئۆگىتىۋاتىدۇ، — دەپتۇ قوغۇنچى بوۋاي مىڭكۇ باتۇرغا.

مىڭكۇ باتۇر ئەھۋالنى بىلىۋېلىپ، سېپىلنىڭ ئۈستىگە چىقىپتۇ. ناتونۇش كىشىنى كۆرگەن بىر نۆكەر بادرات تازغا: — بىرى سېپىلىمىزگە چىقىپ بىز تەرەپكە كېلىۋاتىدۇ، —

دەپ مەلۇم قىپتۇ.

— پۈتىدىن تۇتۇپ يەرگە تاشلىۋەت ! — دەپتۇ بادرات تاز. نۆكەر بېرىپ مىڭكۇ باتۇرنى كۆتۈرمەكچى بوپتىكەن، يەردىن قوزغىتالماپتۇ. ئاچچىقىدا مىڭكۇ باتۇرنىڭ پۇتىغا تەپ-مەكچى بولغانىكەن، مىڭكۇ باتۇر ئۇنى بىر تېپىك بىلەن سې-پىلىدىن يەرگە ئۇچۇرۇۋېتىپتۇ. بۇنى كۆرگەن باشقا نۆكەرلەر چۇرقىرىشىپ كېتىپتۇ.

— ئېيىق باتۇرنى قىچقار! — دەپ ۋارقىراپتۇ بادرات تاز.

— ئېيىق باتۇرۇڭ ئاللىقاچان ئىككى پارچە بولۇپ يەتتە تاغنىڭ نېرىسىدا ياتىدۇ، — دەپتۇ مىڭكۇ باتۇر.

بادرات تاز بىر ئىشارە قىپتىكەن، سېپىل ئۈستىدىكى يەتتە مىڭ نۆكەر مىڭكۇ باتۇرغا ئېتىلىپ كېلىشىپتۇ. مىڭكۇ باتۇر بىردەمنىڭ ئىچىدە بىرنى تۇتۇۋېلىپ بىرىگە ئېتىپ، بىرى ئارقىلىق ئونىنى يىقىتىپ، يەتتە مىڭ نۆكەرنى يەر چىشلىتىپتۇ، ئاندىن بادرات تازنى تىرىك تۇتۇۋاپتۇ ۋە ئۆزد-نى مەلىكە بار جايغا باشلاپ بېرىشقا قىستاپتۇ.

— مېنىڭ مەلىكىنى ساقلايدىغان ئۈچ مىڭ تاللانغان نۆكېرىم، سەكسەن باتۇرۇم بار. بۇ باتۇرلارنىڭ ھەربىرى ئۈچ مىڭ ئادەمگە تېتىيدۇ. بۇ باتۇرلار ئۇخلىسا بىر قۇلىقىنى ئاستىغا سېلىپ، بىر قۇلىقىنى يېپىنىپ ياتىدۇ، بۇلارغا ھېچ نەرسە تەڭ كېلەلمەيدۇ. ئەگەر بۇ باتۇرلىرىمنىڭ ھەربىرى قۇلاقلىرىنى سۆرىتىپ ماڭىدىغان بولسا، ئەللىك چاقىرىم يەرنى بېسىپ ماڭىدۇ، قانچىلىك ئادەم بولسا ھەممىسى قۇلاق-لىرىنىڭ ئاستىدا مىجىلىپ ئۆلىدۇ. سەن ئاۋارە بولما، — دەپتۇ بادرات تاز.

مىڭكۇ باتۇر بادرات تازنىڭ دېگەنلىرىگە پىسەنت قىلماي،

ئۇنى ئالدىغا سېلىپ مېڭىپتۇ.

ئۈستۈنكى ئالەم پادىشاھىنىڭ يەتتە قات ئوردىسى بولۇپ،
بادرات تاز مەلىكىنى ئەڭ ئاستىنقى ئوردىدا قىرىق بىر قات
تۆمۈر قەپەسنىڭ ئىچىدە ساقلايدىكەن. قەپەسنى قىرىق
پالۋان، ئوردا ئىشىكىنى قىرىق پالۋان قوغدايدىكەن. بۇ
پالۋانلارنىڭ ھەربىرى قىرىق دىۋىگە تېتىيدىكەن.

بادرات تازنى باغلاپ ئالدىغا سېلىپ كېلىۋاتقانى كۆرگەن
پالۋانلار بىر - بىرىگە:

— بىزنىڭ بادرات پادىشاھىمىزنى بىر قۇرت ھەيدەپ
كېلىۋاتىدۇ، ئۇنىڭ قانچىلىك كارامىتى باردۇ؟ — دەپ
ۋارقىرىشىپتۇ ۋە مىڭكۇ باتۇرنىڭ ئالدىغا يۈگۈرۈشۈپ كەپتۇ.
— مېنىڭ سىلەر بىلەن، سىلەرنىڭ پادىشاھىڭلار بىلەن
ھېچقانداق ئۆچ - ئاداۋىتىم يوق. ئۈستۈنكى ئالەم پادىشاھى -
نىڭ مەلىكىسىنى قايتۇرۇپ بەرسەڭلار، سىلەرگە ھېچقانداق زى -
يان - زەخمەت يەتكۈزمەيمەن، مەلىكىنى ئېلىپ يولۇمغا كې -
تىۋېرىمەن، — دەپتۇ مىڭكۇ باتۇر. شۇ ئارىدا بادرات تازنىڭ
ئوغلى پەيدا بوپتۇ. ئۇ مىڭكۇ باتۇرغا قاراپ:

— مەلىكىنى دادام ئەمرىگە ئالىدۇ، ساڭا بېرىدىغان قىز
يوق! — دەپ، بىر سالپاڭ قۇلاق باتۇرغا ئىشارە قىپتۇ.

سالپاڭ قۇلاق باتۇر مىڭكۇ باتۇرغا قىلىچىنى كۆتۈرگە -
نىچە ئېتىلىپ كەپتۇ. مىڭكۇ باتۇر قىلىچى بىلەن ئۇنىڭ
قىلىچىنى بىر ئۇرۇپلا قولىدىن چۈشۈرۈۋېتىپ، سۆرىلىپ
تۇرغان قۇلقىنى تۇتۇۋېلىپ تارتىپتىكەن، تۇۋىدىنلا ئۈزۈلۈپ
ئۇنىڭ قولىغا چىقىپتۇ. قۇلاقنى ئېتىپتىكەن، بادرات تازنىڭ
ئوردىسىنى ساقلايدىغان ئۈچ مىڭ نۆكەرنى بېسىپ ئۆلتۈرۈپ -
تۇ، قالغان سالپاڭ قۇلاقلار مىڭكۇ باتۇردىن قورقۇشۇپ يې -
قىن كېلەلمەپتۇ. بادرات تازنىڭ مىڭكۇ باتۇرنىڭ دېگىنىدەك

قىلماسلىققا ئامالى قالماپتۇ.

مىڭكۇ باتۇر مەلىكىنىڭ يېنىغا كىرىپتۇ ۋە ئۇنىڭغا:

— مەن ئاتىڭىزنىڭ قېشىدىن سىزنى قۇتۇلدۇرغىلى كەلدىم، مەن بىلەن كېتەمسىز؟ — دەپتۇ.

مەلىكە ئاتىسىنىڭ خەۋىرىنى ئاڭلاپ يىغلاپتۇ ۋە مىڭكۇ باتۇر بىلەن كېتىدىغانلىقىنى ئېيتىپتۇ. مىڭكۇ باتۇر مەلىكىنى قەپەستىن چىقىرىپ ئوردا سىرتىغا ئاچىقىپتۇ، بادرات تازىنى باغلاقتىن بوشىتىپ:

— ئەي بادرات پادىشاھ، مەن سېنىڭ يەتتە مىڭ لەشكەرىڭنى، سەكسەن دىۋە سۈپەت باتۇرۇڭنى ھەم ئېيىق باتۇرۇڭنىمۇ ئۆلتۈرۈۋەتتىم. مەن ئەسلىدە قان تۆكمەكچى ئەمەسمۇ، ئىدىم، ئادەملىرىڭ ھەم ئۆزۈڭ مېنى شۇنداق قىلىشقا مەجبۇر قىلىدىڭلار. مېنى كىمكىن دەپ قالمايغىن، ئىسمىم مىڭكۇ، مەلىكىنى تاپشۇرۇۋالدىم. مەن رازى، سەنمۇ مېنىڭدىن رازى بول، — دەپ مەلىكىنى ئەكېتىپتۇ.

مىڭكۇ باتۇر سۈمۈرغىلىرى ساقلاپ تۇرغان باغقا كەپتۇ. ئۇ ئۇ يەردە بىر — ئىككى كۈن ئوۋ ئوۋلاپ، توققۇز تۈلۈمغا گۆش، توققۇز تۈلۈمغا سۇ قاچىلاپتۇ. ئاندىن مەلىكە بىلەن بىردىن سۈمۈرغىغا مىنىپ، گۆش، سۇ قاچىلانغان تۈلۈملارنى سۈمۈرغىغا ئارتىپ، ئاستىنقى ئالەمگە قاراپ ئۇچۇپتۇ. ئۇلار نەچچە كۈن، نەچچە ئاي ئۇچۇپتۇ. گۆشمۇ، سۈمۇ تۈگەپتۇ. سۈمۈرغلار ئۇسساپ كېتىپ بولالماي «سۇ» دەپتىكەن، مىڭكۇ باتۇر ئىككى كۆزىنى ئويۇپ بېرىپتۇ. سۈمۈرغلار ئۇنى شۈمۈپ ئۇسسۇزلۇقىنى قاندۇرۇپتۇ. قورسىقى ئېچىپ «گۆش» دەپتىدەكەن، مىڭكۇ باتۇر ئوڭ يۆتىسىدىن بىر لوقما گۆش كېسىپ بېرىپتۇ. شۇنداق قىلىپ، ئۇلار ئاستىنقى ئالەمگە چۈشۈپتۇ. مەلىكە قارىغۇدەك بولسا، مىڭكۇ باتۇرنىڭ ئىككى كۆزى يوق.

مىش، ئىشتىنىنىڭ ئوڭ پۇچقى غەرق قانمىش. ئۇنىڭدىن بۇنىڭ سەۋەبىنى سورايتكەن، مىڭكۇ باتۇر ئەھۋالنى سۆزلەپ بېرىپتۇ.

سۇمۇرغلارنىڭ بىرى مىڭكۇ باتۇرغا: — سەن بىزگە كۆپ ياخشىلىق قىلدىڭ، بىزىمۇ ساڭا ياخشىلىق قىلايلى، كەل، مېنىڭ قانتىمدا يات، — دەپ ئوڭ قانتىنى يەرگە يېيىپتۇ.

مىڭكۇ باتۇر سۇمۇرغىنىڭ قانتىنىڭ ئۈستىدە يېتىپتۇ. يەنە بىر سۇمۇرغ ئوڭ قانتى بىلەن ئۇنىڭ بېشىدىن تارتىپ ئايغىغىچە سىلاپتىكەن، مىڭكۇ باتۇرنىڭ كۆزى، يوتىسى ئەسلىگە كەپتۇ.

— بىز قىلىدىغان يەنە قانداق خىزمىتىڭ بار؟ — دەپ سورىشىپتۇ سۇمۇرغلار.

— مەن بۇ مەلىكىنى ئاتىسىغا تاپشۇرۇپ بېرىپ قايتىپ كېلىمەن، ساقلاپ تۇرۇڭلار! — دەپ مىڭكۇ باتۇر پادىشاھ ئوردىسىغا قاراپ مېڭىپتۇ.

مىڭكۇ باتۇر مەلىكىنى باشلاپ پادىشاھنىڭ ئالدىغا كىرىپ كەپتۇ. ئاتا — بالا: «ۋاي ئاتا، ۋاي قىزىم» دېيىشىپ، قۇچاقلىشىپ كۆرۈشۈپتۇ، يىغلىشىپتۇ. ئاتا — بالا بىر ئاز ھال — ئەھۋاللاشقاندىن كېيىن، مەلىكە شاھ ئاتىسىغا مىڭكۇ باتۇرنىڭ ئۈستۈنكى ئالەمدىكى باتۇرلۇقىنى بىرمۇبىر بايان قىلىپ بېرىپتۇ. پادىشاھ ئۆزىنىڭ ۋەدىسى بويىچە مىڭكۇ باتۇرغا قىزىنى ھەم پادىشاھلىقىنى بېرىدىغانلىقىنى بىلدۈرۈپتۇ. مىڭكۇ باتۇر:

— ئەي پادىشاھىئالەم، مېنىڭ بىر ئۈستام بار ئىدى، ئەگەر لايىق تاپسلا، مەن پادىشاھلىقنى شۇ ئۈستامغا ئۆتۈنسەم، مېنىڭ ئورنۇمغا شۇ ئۈستام پادىشاھ بولسا، چۈنكى

ئۇستامنىڭ بىر پادىشاھ بولۇش ئارزۇسى بار ئىدى، — دەپ. —
تۇ. پادىشاھ:

— مېنىڭ پادىشاھلىقىم ساڭا ئۆتتى، ئۇنى كىمگە بەر. —
سەڭ ئۆز ئىختىيارىڭ، مەن رازى، — دەپتۇ. —
مىڭگۇ باتۇر پادىشاھنىڭ ئالدىدىن چىقىپ سۇمۇرغلارنىڭ
يېنىغا بارسا، ئۇلارمۇ مىڭگۇ باتۇرنى ساقلاپ تۇرغانىكەن.
مىڭگۇ باتۇر ئۇستىسىنىڭ قېشىغا بارىدىغانلىقىنى دەپ تۇ.
رۇشىغا، قاتتىق قارا بوران چىقىپ، ئارقىدىنلا يامغۇر يېغىپ
كېتىپتۇ. سۇمۇرغ بالىلىرى:

— ئەي مىڭگۇ باتۇر، بۇ بوران بىلەن يامغۇر ئانىمىزنىڭ
بىز تەرەپكە كېلىۋاتقانلىقىنىڭ ئالامىتى. سەن بىرەر مىمىزنىڭ
قانىتى ئاستىغا كىرىۋالغىن، ئانىمىز ئوقۇشماستىن ساڭا
زەخمەت يەتكۈزۈپ قويمىسۇن، — دەپتۇ.

مىڭگۇ باتۇر سۇمۇرغ بالىلىرىنىڭ قانىتى ئاستىغا يو. —
شۇرۇنۇپتۇ. ئانا سۇمۇرغ يېتىپ كەپتۇ. بوران — يامغۇرمۇ
توختاپتۇ. ئانا سۇمۇرغ:

— ئەي بالىلىرىم، ئىككى — ئۈچ يىلدىن بۇيان نەلەردە
يۈردۈڭلار؟ مەن سىلەرنىڭ دەردىڭلاردا يەتتە ئىقلىم، ئون
سەككىز مىڭ ئالەمنى يىغلاپ يۈرۈپ كېزىپ چىققۇچە بىر
كۆزۈمنىڭ نۇرى ئۆچتى. سىلەرنىڭ بېشىڭلاردىن نېمە ئىشلار
ئۆتتى؟ ماڭا سۆزلەپ بېرىڭلار، — دەپتۇ. سۇمۇرغ بالىلىرى:
— بۇ يەردە بىر ئادەمزات بالىسى بار، ئەگەر سىز ئۇ.
نىڭغا زىيان — زەخمەت يەتكۈزمەسلىككە، بۇ بالىنىڭ قانداق
تەلىپى بولسا بەجا كەلتۈرۈشكە ماقۇل بولسىڭىز، ھەممە
ئەھۋالنى دەپ بېرىمىز، — دەپتۇ.

ئانا سۇمۇرغ بالىلىرىنىڭ دېگىنىدەك قىلىدىغانلىقىنى
بىلدۈرۈپتۇ.

سۇمۇرغ بالىلىرى ئانىسىنىڭ ئوزۇق ئىزدەپ كەتكەن ۋاقتىدا چوڭ بىر يىلان ئۆزلىرىنى يېيىش ئۈچۈن شەمشادقا يامىشىپ چىقىۋاتقاندا، بىر تۇزاقچى ئادەمنىڭ يىلانى ئۆلتۈرۈپ، ئۆزلىرىنى ئۆيىگە ئەكىتىپ قەپەسكە سولاپ باققانلىقىدىن، ئۇلار ئۆزلىرىنىڭ كېيىنكى كۈنلىرىنىڭ قانداق بولۇشىدىن قايغۇرۇپ يۈرگەندە، بىر يىگىتنىڭ ئۆزلىرىنى ئىككى تۈگىگە تېگىشىۋېلىپ، ناھايىتى ياخشى تەربىيىلىگەنلىكىنى، شۇ يىگىت بىلەن بېرىپ ئۈستۈنكى ئالەمدىكى مەلىكىنى قۇتلدۇرۇپ كەلگەنلىكلىرىنى، ئۇ يىگىتنىڭ ئۆزلىرىنى قاچان تەلەپ قىلسا شۇ چاغدا قويۇپ بەرمەكچى بولغانلىقىنى سۆزلەپ بېرىپ، قاننى ئاستىدىن مىڭكۇ باتۇرنى چىقىرىپتۇ. ئانا سۇمۇرغ:

— بۇ ئادەملەر ئىچىدىن چىققان ياخشى يىگىت ئىكەن، ئۇ سىلەرگە ياخشىلىق قىلغانىكەن، مەنمۇ ئۇنىڭغا ياخشىلىق قىلىشىم كېرەك، — دەپتۇ بالىلىرىغا ۋە مىڭكۇ باتۇرغا قاراپ، — ئەي يىگىت، قېنى قانداق تەلىپنىڭ بار؟ بالىلىرىمغا قىلغان ياخشىلىقنىڭ ئۈچۈن جېنىم بىلەن ئورۇندايمەن، — دەپتۇ.

— رەھمەت، مېنىڭ ھازىر ھېچقانداق تەلىپىم يوق، — دەپتۇ مىڭكۇ باتۇر. ئانا سۇمۇرغ:

— ئۇنداق بولسا، مەن ساڭا قاننىمنىڭ بىر تال پېيىنى يۇلۇپ بېرەي، بېشىڭغا بىرەر ئېغىر كۈن چۈشۈپ، ياردەمگە موھتاج بولغىنىڭدا كۆيدۈرسەڭ، شۇ ھامان يېنىڭدا پەيدا بولىمەن، — دەپ قاننىمدىن بىر تال پەيىنى چىشلەپ يۇلۇپ مىڭكۇ باتۇرغا بېرىپتۇ.

سۇمۇرغ بالىلىرى مىڭكۇ باتۇر بىلەن رازىلىق ئېلىشىپ خوشلىشىپ، ئانىسى بىلەن ئۇچۇپ كېتىپتۇ. مىڭكۇ باتۇر ئا-

نا سۇمۇرغ بەرگەن پەينى قوينىغا سېلىپ، ئۈستىسى بار شە-
ھەرگە قاراپ يول ئاپتۇ. ئۇ مېڭىپ ئۈستىسى بار شەھەرگە
يېتىپ كەپتۇ ۋە ئۈستىسىغا:

— مەن سىلگە پالانى شەھەرنىڭ پادىشاھلىقىنى ئېلىپ
قويۇپ كەلدىم، ئۈستام، — دەپتۇ.

مىڭكۇ باتۇرنىڭ ئۈستىسى ئۇنىڭ گېپىگە ئىشەنمەي،
مىڭكۇنىڭ نەلەرگە بېرىپ، نېمىلەرنى كۆرگەنلىكىنى سوراپ-
تۇ. مىڭكۇ باتۇر بېشىدىن ئۆتكەن سەرگۈزەشتىلىرىنى باشتىن -
ئاخىر تەپسىلىي سۆزلەپ بېرىپتۇ، ئۈستىسى ئاندىن مىڭكۇ-
نىڭ گېپىگە ئىشىنىپتۇ ۋە ئۆزىنىڭ پادىشاھ بولۇپ بېقىش
ئارزۇسىنىڭ ئەمەلگە ئېشىش ئالدىدا تۇرۇۋاتقانلىقىدىن
خۇشال بولۇپ، شۇ كۈنىلا يولغا چىقماقچى بوپتۇ ۋە:

— ھەممە نەرسەم ساڭا قالسۇن، — دەپ، مىڭكۇ باتۇرغا
ئۆيلىرىنىڭ ئاچقۇچىنى بېرىپتۇ - دە، شۇ كۈنىلا يولغا
چىقىپتۇ.

مىڭكۇ باتۇر ئۈستىسىدىن قالغان پۈتۈن مال - مۈلۈك-
لەرنى يېتىم - يېسىر، غەرىب - غۇرۋالارغا ئۆلەشتۈرۈپ
بېرىپ، بۇ شەھەردىنمۇ بېشىنى ئېلىپ چىقىپ كېتىپتۇ.

مىڭكۇ باتۇر ماڭا - ماڭا بىر دەريانىڭ بويىغا كېلىپ
قايتۇ. بۇ دەريانىڭ بويىدا زامانى ئاۋۋالدىن تارتىپ ئولتۇراق-
لىشىپ قالغان ئۈچ بادرات رودۇپاي تاز بار ئىكەن. بۇ بادرات
رودۇپاي تازلار كۈندە قىرىق خىل ئۆزگىرەلەيدىكەن. دەريانىڭ
قىرغىقى يول ئىكەن، بۇ ئەتراپتا بۇنىڭدىن باشقا يول يوق
ئىكەن. ھېلىقى بادرات تازلار بۇ يولدا ماڭغان ھەرقانداق كى-
شىنى، خاھى پۇقرا، خاھى پادىشاھ بولسۇن، ھەممىسىنى
بۇلايدىكەن، ئىنساپى كەلسە، مال - مۈلكىنى تارتىۋېلىپ،
كىيىم - كېچىكىنى سالدۇرۇۋېلىپ يالماڭاچ ھالدا قوغلىۋېتە-

دىكەن، بولمىسا، دورا بىھوش بىلەن قاتۇرۇۋېتىدىكەن. مىڭكۇ باتۇر ئاشۇ ئۈچ بادراتقا يولۇقۇپ قايتۇ. بادراتلار مىڭكۇ باتۇر-نى كۆرۈپ:

— ئۇزۇن يول بېسىپ كەلگەندەك قىلىسىز، بۈگۈن بىزگە مېھمان بولۇڭ. سىزدەك ياخشى مېھمان قونماي ئۆتۈپ كەتسە، كۆڭلىمىز بەك يېرىم بولىدۇ، سىزگە بېلىق پىشۇرۇپ بېرەيلى، — دېيىشىپتۇ.

مىڭكۇ باتۇر بۇ بادراتلارنىڭ غەرىزىنى بىلىمىگەچكە، ئۇلارنىڭ تەكلىپىنى قوبۇل قىلىپ، بىر كېچە قونۇپ كەت-مەكچى بوپتۇ. قاتتىق چارچىغان مىڭكۇ باتۇر بالدۇرلا يېتىپ ئۇيقۇغا غەرق بوپتۇ.

بادراتلار: «بۇنىڭ ئۈچ مۇھىم نەرسىسى بار ئىكەن، بىر-مىز مىسران قىلىچىنى، بىرىمىز ئوقياسىنى، يەنە بىرىمىز جاھاننەما ئەينىكىنى ئالساق بولغۇدەك. بۇنى تاڭ ئېتىشتىن بۇرۇن چەمبەرچاس باغلاپ كېمىگە سېلىپ، تاڭ ئېتىشى بىلەن دەريانىڭ ئوتتۇرىسىغا ئېلىپ بېرىپ چۆكتۈرۈۋېتىلى» دېيىشىپتۇ. بادراتلار مىڭكۇ باتۇرنىڭ بۇرۇنغا دورا بىھوشنى تۇتۇپتۇ. مىڭكۇ باتۇرنىڭ بۇرنى ئېچىشقاندا بويۇتۇ - دە، «ھەپچۈش» دەپ بىر سىلكىنىپلا قېتىپ قايتۇ. بادراتلار ئۇ-نىڭ پۇت - قولىنى چىڭ باغلاپ تېڭىۋېتىپتۇ. «بۇنى دەرياغا چۆكتۈرۈۋەتسەكلا بولدى. ئەمدى بىز خىسلەتلىك قورالغا ئىگە بولدۇق، بىزگە ھېچنېمە تەڭ كېلەلمەيدۇ» دېيىشىپتۇ بادراتلار.

مىڭكۇ باتۇر كىچىك چېغىدا خىزىر ئەلەيھىسسالام ئۇنىڭ پۇت - قول، بەدەنلىرىنى سىلاپ، دۇئا بەرگەنىكەن، بۇنىڭدىن مىڭكۇ باتۇرنىڭ ئۆزىنىڭ خەۋىرى يوق ئىكەن. ئۇ بادراتلارنىڭ دورىسى بىلەن بىر مەھەل قېتىپ قالغاندا بولسىمۇ، لېكىن

بەدەنلىرى ئاستا - ئاستا يۇمشاپ، تاڭ ئاتقۇچىلىك تولۇق ئەسلىگە كېلىپ بوپتۇ. قارىسا، پۇت - قوللىرى باغلىۋېتىلگەن. قېنى بۇلار، زادى نېمە قىلماقچى، بىر كۆرۈپ باقاي، دېگەن خىيالغا كېلىپ، دېمىنى ئىچىگە يۇتۇپ، جانسىز قەدىيەپەتكە كىرىپ جىم يېتىپتۇ.

كۈن قىزىرىپ چىقىشقا باشلىغاندا، بادراتلار مىڭكۇ با- تۇرنى كېمىگە ساپتۇ. بىر بادرات دەريا قىرغىقىدا قاپتۇ، يەنە بىر بادرات تاماق ئېتىشكە ئۆيىگە كېتىپتۇ. بىر بادرات خا- تىرجەم ھالدا كېمىنى تايپ^① دەريانىڭ ئوتتۇرىسىغا ئېلىپ بېرىپ، مىڭكۇ باتۇرنى دەرياغا تاشلاي دېگەن چاغدا، مىڭكۇ باتۇر «ياپىرىم» دەپ كۈچەپ تۇرۇپ بىر جىغىناپتىكەن، ئا- نىڭ قۇيرۇق - ياللىرىدىن ئېشىلگەن بىلەكتەك توملۇقتىكى قىل ئارغامچىلار ئۈزۈلۈپ، پۇت - قول، بويىنىغا سالغان تا- قاق، كىشەنلەرمۇ پارچىلىنىپ كېتىپتۇ. بادرات بىلەن مىڭكۇ باتۇر كېمە ئىچىدە ساق بىر كۈن ئېلىشىپتۇ. كەچكە يېقىن كېمە داۋالغۇپ كېتىپ، ئىككىسى سۇغا يېقىلىپ چۈشۈپتۇ. مىڭكۇ باتۇر سۇغا ئاجىز ئىكەن، بۇنى بىلىۋالغان بادرات پۈ- تۈن جان - جەھلى بىلەن ئېلىشىپتۇ. مىڭكۇ باتۇر سۇغا ئا- جىز بولسىمۇ، كۈچ، پەمى بولغاچقا، كېچىچە ئېلىشىپتۇ، بادرات ھېرىپتۇ، ئاخىر بولالماي، تىلىنى ئىشقا ساپتۇ. ئۇنىڭ تىلىنىڭ ئۈزىراش خۇسۇسىيىتى بار ئىكەن. بادرات تىلىنى ئۇزارتىپ مىڭكۇ باتۇرنىڭ ئەت - يانلىرىنى يالاپ، ئۇنىڭ بە- دەنلىرىنى تىلىۋېتىپتۇ، دەريا سۈيى مىڭكۇنىڭ قېنى بىلەن بويىلىپ قىپقىزىل بولۇپ كېتىپتۇ. مىڭكۇنىڭ بەدەنلىرى ئېچىشىپ، ئاغرىقنىڭ دەستىدىن جېنىنى قويغۇدەك يەر قال-

① تايپ - ھىدەپ.

مىغاندەك تۇيۇلۇپتۇ. مىڭكۇ باتۇرنىڭ باشقىدىن غەزىپى تۇ-
تۇپتۇ. ئۇنىڭ پۇتى سۇ ئىچىدىكى يوغان قورام تاشقا تېگىپ-
تۇ، شۇنىڭ بىلەن مىڭكۇ باتۇر بادراتنى ئىككى قوللاپ ئې-
گىز كۆتۈرۈۋېلىپ، قورام تاشقا ئۇرۇپتىكەن. بادرات كۈكۈم -
تالقان بولۇپ كېتىپتۇ.

مىڭكۇ باتۇر كېمىگە چىقىپ، ئۇنى قىرغاققا تاياپ بې-
رىپتۇ. بۇرادىرىنىڭ كېلىشىنى ساقلاپ تۇرغان يەنە بىر
بادرات ئىشنىڭ ئەپلەشمىگەنلىكىنى بىلىپ، مىڭكۇ باتۇرغا
ئېتىلىپ كەپتۇ. تېخى ھاردۇقنى چىقىرىشقىمۇ ئۈلگۈرمىگەن
مىڭكۇ باتۇر بۇنىڭ بىلەنمۇ قاتتىق ئېلىشىپتۇ، سۇنىڭ ئى-
چىدە ئېلىشا - ئېلىشا، ئۇنىمۇ كۆتۈرۈۋېلىپ، گىرۋەككە ئۇ-
رۇپ ئۆلتۈرۈپتۇ. ئاندىن بۇ بادراتلارنىڭ ئۆيىگە بېرىپتۇ.
ئۈچىنچى بادرات مىڭكۇ باتۇرنىڭ مىسران قىلىچىنى يېنىدا
قويۇپ قويۇپ، بىر خىلدا بېلىق پىشۇرۇۋاتقۇدەك، ئۇ مىڭكۇ
باتۇرنىڭ كىرگىنىنى تۇيماپتۇ. مىڭكۇ باتۇر ئىتتىك بېرىپ



مىسران قىلىچىنى ئېلىۋاپتۇ، ئۇ بادراتنى كەينىدىن چېپىد -
ۋەتمەكچى بولۇپ، بۇنداق قىلىش نامەردنىڭ ئىشى، دەپ ئويلاپ
توختاپ قاپتۇ. بۇ ئارىلىقتا بادرات يېنىغا قاراپ، مىڭكۇ با -
تۇرنىڭ مىسران قىلىچىنى تۇتۇپ تۇرغانلىقىنى كۆرۈپتۇ.
مىڭكۇ باتۇر بادراتقا:

— قېنى، قورالنىڭ بولسا ئېلىپ مەيدانغا چۈش ! —
دەپتۇ.

بۇ بادرات ئۆلۈپ كەتكەن ئىككىسىگە قارىغاندا تېخىمۇ
كۈچتۈڭگۈر ئىكەن. ئۇ يەتمىش ياتمانلىق گۈرزىسىنى ئېلىپ
مەيدانغا چىقىپتۇ. مىڭكۇ باتۇرمۇ تەخ بولۇپ تۇرۇپتۇ. بادرات
مىڭكۇ باتۇرنىڭ بېشىغا قارىتىپ گۈرزىسىنى ئۇرۇپتۇ. مىڭكۇ
باتۇر مىسران قىلىچى بىلەن بادراتنىڭ گۈرزىسىنى توسۇپتۇ.
ئەنە شۇ تەرىقىدە بادراتنىڭ كەينى - كەينىدىن ئۇرغان ئۈچ
قېتىملىق گۈرزىسىنى ياندۇرۇپتۇ.

— نۆۋەت ئەمدى ماڭا كەلدى، ئاگاھ بول ! — دەپ
مىڭكۇ باتۇر ۋارقىرىغىنىچە بادراتقا قىلىچ ئۇرۇپتۇ، تاغقا
چېپىلسا تاغنىمۇ ئىككى پارچە قىلىۋېتىدىغان قىلىچ بادراتقا
كار قىلماپتۇ، خۇددى تاشقا كالتەك ئۇرغاندەك، قىلىچ بادرات -
نىڭ بەدىنىدىن يېنىپ تۇرغۇدەك. قىلىچ ئۆتمىگەندىن كې -
يىن، مىڭكۇ باتۇر بادراتنى كۆتۈرۈۋېلىپ ئوتقا تاشلاپتۇ،
كۆيمەپتۇ. مىڭكۇ باتۇر پۈتۈن كۈچىنى يىغىپ تۇرۇپ، ئۇنى
بېشىدىن ئېگىز كۆتۈرۈپ بىر قورام تاشقا شۇنداق ئۇرۇپتۇ -
كەن، بادراتنىڭ ئۈستىخانلىرى چۆل - چۆل بولۇپ كېتىپتۇ.
قارىغۇدەك بولسا، قورام تاشمۇ پارە - پارە بولۇپ كېتىپتۇ.

مىڭكۇ باتۇر قىلىچ، ئوقيا ۋە جاھاننەما ئەينىكىنى ئېلىپ
كەتمەكچى بولۇپ ئەتراپقا قاراپ، ھەيرانلىقتا تۇرۇپلا قاپتۇ.
ئۇنىڭ كۆزىگە تاشتەك قېتىپ قالغان سانسىز ئادەم كۆرۈنۈپ -

تۇ، ھەممىسى ئۇخلاپ ياتقان ھالەتتە ئىكەن. مىڭكۇ باتۇر نې-
مە قىلارنى بىلمەي قاپتۇ، تاشلاپ كېتەي دېسە ئەسلىي،
كەتمەي دېسە ئەسلىي. ئۇ بادراتلارنىڭ تاشقا ئايلىنىدۇرۇۋەتكەن
ئادەملەرنى ئەسلىگە كەلتۈرۈش دورىسىنى بىلىۋالمىغىنىغا
پۇشايمان قىپتۇ، قانچە باش قاتۇرسىمۇ ئىلاجى بولماپتۇ. ئۇ
خىيال سۈرۈپ ئولتۇرسا، بىر ئاق ئاتنى يېتىلەپ بىر موي-
سىپىت كەپتۇ. مىڭكۇ ئۇ كىشىگە سالام بېرىپتۇ.

— بادراتلارنى ئولتۇرۇپ ئوبدان ئىش قىلىدىك، بالام!
سېنىڭ بارىدىغان يېرىڭنىڭ يىراقلىقىنى بىلىمەن، ئەمما سەن
پىيادە، ساڭا مەن ئېگەر — جابدۇقلۇق مۇشۇ ئاتنى بېرەي، —
دەپ ھېلىقى كىشى ئاتنىڭ چولقۇرىنى مىڭكۇ باتۇرغا تۇتقۇ-
زۇپ قويۇپ، ئۇنىڭ بېشىنى سىلاپتىكەن، ئەت — يانلىرىدىكى
جاراھەت، تىتىلغان گۆش — تېرىلىرى سەللىمازا ئەسلىگە
كەپتۇ. مىڭكۇ باتۇر ئۆزىنى باشقىدىن تېخىمۇ كۈچكە تولۇپ
قالغاندەك ھېس قىپتۇ.

— بالام، بۇ ئاتنى مىنىپ ئوڭ يانپىشىغا ئۇرساڭ ئاس-
ماندا ئۇچىدۇ، سول يانپىشىغا ئۇرساڭ يەردە ماڭىدۇ، يەردە
ماڭغاندا كۈنىگە ئالتە ئايلىق يولنى ياسىدۇ، — دەپتۇ، ئاندىن
تاش ئادەملەرگە قاراپ: «ئاللاننىڭ ئىلتىپاتى بىلەن ئەسلىڭ-
لەرگە كەلگەيسىلەر» دەپتۇ — دە، كۆزدىن غايىب بوپتۇ. مىڭ-
كۇ باتۇر بوۋايغا رەھمەت ئېيتىشقىمۇ ئۈلگۈرەلمەپتۇ.

ئۇ بۇ يەردىن تېز كېتىش ئۈچۈن ئاتقا مىنىشكە تەمىش-
لىپ تۇرسا، سايدىكى «تاش ئادەملەر» مىدىرلىغاندەك بوپتۇ.
مىڭكۇ بۇنىڭغا ھەيران بولغانچە قاراپ قاپتۇ. ئارىدىن ئانچە
ۋاقىت ئۆتمەي، بۇ «تاش ئادەملەر» نىڭ ھەممىسى ئۆز ئەسلىگە
كەپتۇ. ئۇلارنىڭ ھەممىسى مىڭكۇ باتۇرنىڭ ئالدىغا كېلىپ
سالام بېرىپتۇ ۋە ئۇنىڭغا كۆپتىن — كۆپ رەھمەت ئېيتىپ-

تۇ. ئۇلارنىڭ ئارىسىدا شاھزادىلەرمۇ بار ئىكەن. مىڭكۇ باتۇر
ئۇلارغا:

— سىلەرنىڭ ئۆز ئەسلىڭلەرگە قايتىشىڭلار مېنىڭ خا-

سىيىتىمدىن ئەمەس، مېنىڭ ئۇنداق كارامىتىم يوق، بۇ بىر

ئەۋلىيانىڭ كارامىتى، — دەپتۇ. ئاندىن بۇ يەردە بولغان

ئىشلارنى بىرمۇبىر سۆزلەپ بېرىپتۇ.

— سېنىڭ بېشىڭنى ئەۋلىيا سىلاپتۇ، كېيىن سەنمۇ

چوقۇم ئەۋلىيا بولغۇدەكسەن، بىز ساڭا ئەگىشىمىز، بىزنى

ئۆزۈڭگە ھەمراھ قىلىۋالساڭ، — دەپتۇ ئۇلار. مىڭكۇ باتۇر:

— مېنىڭ بارار مەنزىلىمنىڭ قارارى يوق، نەگە بېرىپ،

نەدە توختىشىمنى ئۆزۈممۇ بىلمەيمەن. خۇدايىمنىڭ كۈنى

كۆپ، ئامان بولساق كۆرۈشەرمىز، — دەپتۇ. — ئاق ئاتقا

مىنىپتۇ. ئوڭ يانپىشىغا شاپلاقلاپ يېنىك بىرنى ئۇرۇپتۇ.

كەن، ئات يەردىن كۆتۈ-

رۇلۇپ ئاسمان قەرىگە

چىقىپلا كۆزدىن غايىب

بوپتۇ.

مىڭكۇ باتۇر ئۇچا-

ئۇچا بىر ۋاقىتتا پەستە

ئورماننى كۆرۈپتۇ. ئاتا-

نىڭ ئۇچۇشىنى ئاستى-

لىتىپ، پەسلىتىپتۇ. ئۇ-


نىڭ قۇلىقىغا يىغا ئاۋازى

ئاڭلىنىپتۇ. ئۇ، بۇ نېمە

يىغىدۇ، سەۋەبىنى بىلىپ

باقاي، دەپ ئويلاپ، ئاتا-

نىڭ سول يانپىشىنى



سلاپتىكەن، ئات ئاستا - ئاستا پەسلەپ يەرگە چۈشۈپتۇ.
قارىسا، بىر بالا ئۆزى يالغۇز يىغلاپ كېتىپ بارغۇدەك.
— ئەي بالا، نېمە دەردىڭ بار، نېمىشقا يىغلايسەن؟ —
مىڭكۇ باتۇر بالىدىن سوراپتۇ.

— مەن ئاتامدىن يېتىم قالغان. بىزنىڭ بىر باي قوش -
نىمىز بار ئىدى، كۈن ئۆتكۈزۈشنىڭ ئېغىرچىلىقىدا ئۇنىڭ -
دىن ئۇنى - بۇنى قەرز ئېلىۋېرىپتىمىز. كۈنلەرنىڭ بىرىگە
كەلگەندە، باي قوشنىمىز: «يا پۇلۇمنى بەر، يا ئۆزۈڭ ماڭا
خوتۇن بول، يا بولمىسا بالاڭنى قۇللۇققا بەر» دەپ ئانامنى
قىستىدى. ئانام تېگەي دېسە تېخى بولمىغان، قەرزىنى بېرەي
دېسە بىزدە نەدە پۇل، ئىلاجسىز مېنى ئۇ بايغا قۇللۇققا بەر -
دى. مەن بايغا قۇل بولۇپ يەتتە ئاي ئىشلىدىم. تۈنۈگۈن ئۇ
باي: «شور دەريانىڭ ئۇ قېتىدا بىر بادرات كىتابى بار ئى -
كەن، شۇ بادرات كىتابىنى ماڭا تېپىپ ئەكىلىپ بەرسەڭ،
سېنى قۇللۇقتىن ئازاد قىلىمەن. ئەگەر ئەكىلىپ بېرەلمە -
سەڭ، سېنى تۆمۈر تارغاق بىلەن تاراپ، بەدىنىڭگە قىزىتىلغان
ياغ چېچىپ، تونۇرغا ئېسىپ قويۇپ كۆيدۈرۈۋېتىمەن» دېدى.
شور دەريا نەدە، نەدە ئەمەس، ئوقمايمەن، شۇ غەمدە يىغلاپ
كېتىپ بارىمەن، — دەپ جاۋاب بېرىپتۇ بالا.

— ئۇنداق بولسا ئارقامغا مىنگەش، — دەپتۇ مىڭكۇ با -
تۇر. بالا ئاتقا مىنگىشىپتۇ. مىڭكۇ باتۇر: «شور دەريا بويىغا»
دەپ ئاتنىڭ ئوڭ يانپىشىغا يېنىك بىرنى ئۇرۇپتىكەن، ئات
ئۇلارنى كۆزنى يۇمۇپ - ئاچقۇچە بولغان ئارىلىقتا شور دەريا
بويىغا ئەكىلىپتۇ.

مىڭكۇ باتۇر بالىنى ئەگەشتۈرۈپ ھۆر قىزلارنىڭ يېنىغا
ئەكىرىپتۇ. ھۆر قىزلار مىڭكۇ باتۇرنى قىزغىن قارشى ئاپتۇ،
نازۇنپەتلەر بىلەن تولغان داستىخان تەييارلاپتۇ. تاماق ئۈس -

تىدە مىڭكۇ باتۇر ھۆر قىزلارغا بۇ بالا بىلەن ئۇچرىشىپ قېلىش جەريانىنى، بالىنىڭ ئەھۋالى ۋە باي قوشنىسىنىڭ زۇلمى، ئۇنىڭ بالىغا قويغان شەرتىنى بالىدىن ئاڭلىغىنى بو- يىچە سۆزلەپ بېرىپتۇ ھەم ئاخىردا بادرات كىتابىنى بالىغا تېپىپ بېرىپ، ئۇنى قوللۇقتىن ئازاد قىلىپ قويۇشنى ھۆر قىزلاردىن ئۆتۈنۈپتۇ. ھۆر قىزلار مىڭكۇ باتۇرنىڭ تەلىپىنى قوبۇل قىلىپ، بىر سۇمۇرغىنى چاقىرىپ ئەكىلىپ:

— ئەي سۇمۇرغ، شور دەريانىڭ ئۇ قېتىغا ئۆتسەڭ بىر تاغ بار، تاغنىڭ باغرىدا بىر تۈپ يالغۇز چىنار بار، شۇ چىنارنىڭ تۈۋىنى كولىساڭ بىر ساندۇق چىقىدۇ، سەن شۇ ساندۇقنى ئېلىپ ئاغزىنى ئاچماي ئەكەل، — دەپ تاپىلاپتۇ.

سۇمۇرغ بىر قانات قېقىپ ئاسمانغا چىقىپتۇ. — دە، شا- مالدەك ئۇچۇپ كۆزدىن غايىب بوپتۇ. مىڭكۇ باتۇر بىلەن ھۆر قىزلار تامىقىنى يەپ، داستىخانلىرىنى يىغىشتۇرغۇچىلىك ئا- رىلىقتا سۇمۇرغ ساندۇقىنى ئەكەپتۇ. ھۆر قىزلار ساندۇقىنى ئېچىپ، ئۇنىڭدىن بىر كىتابنى ئېلىپ:

— مانا مۇشۇ بادراتلارنىڭ جادۇگەرلىك كىتابى، — دەپ كىتابىنى بالىغا بېرىپتۇ.

مىڭكۇ باتۇر بالىنى ئاتقا مىنگەشتۈرۈپ، ئاتنىڭ سول يانپىشىغا يېنىك بىرنى ئۈرۈپتىكەن، كۆزنى يۇمۇپ — ئاچقۇ- چىلىك ئارىلىقتا ئات ئۇلارنى بايىنىڭ ئىشىكى ئالدىغا ئەكى- لىپتۇ. بايىمۇ بۇ چاغدا ئىشىكى ئالدىدا تۇرغانىكەن. مىڭكۇ باتۇر ئاتتىن چۈشۈپ بايغا سالام بېرىپتۇ. باي بالىنى كۆرۈپ:

— مەن تاپىلىغان نەرسىنى تېپىپ كەلدىڭمۇ؟ — دەپ سورايتۇ. بالا كىتابىنى بايغا كۆرسىتىپتۇ. باي كىتابىنى قول- غا ئېلىپ قارىغۇدەك بولسا، راستتىنلا بادرات كىتابى ئىكەن. — بۇ كىتابنى كىم تاپتى؟ — دەپ سورايتۇ باي.

— كېلىۋاتسام بۇ بالا مۇشۇ كىتابنى قولتۇقىغا قىستۇرۇپ كېلىۋېتىپتۇ، ئىچىم ئاغرىپ ئاتقا مىنگەشتۈرۈۋالدىم، — دەپتۇ مىڭكۇ باتۇر. باي كىتابنى تاپشۇرۇۋالغان بولسىمۇ، بالانى قوللۇقتىن ئازاد قىلىشنىڭ گېپىنى قىلمىغۇدەك.

— سىز بۇ بالىغا، بادرات كىتابىنى تېپىپ ئەكىلىپ بەرسەڭ قوللۇقتىن ئازاد قىلىمەن، دەپ ۋەدە بەرگەنىكەنسز، ۋەدىڭىزدە تۇرارسىز؟ — دەپتۇ مىڭكۇ باتۇر.

باينىڭ بالىنى قولدىن چىقىرىۋەتكۈسى يوق ئىكەن، شۇڭا: — بۇ بالا ئۆزىنىڭ قەرزىنى ئادا قىلىپ بولغان بىلەن، ئانىسىنىڭ قەرزىنى تۆلىشى كېرەك، — دەپتۇ.

— ئانىسىنىڭ سىزگە قانچىلىك قەرزى بار ئىدى؟ — مىڭكۇ باتۇر بايدىن سوراپتۇ.

— يەتتە تىللا قەرزى بار، — دەپتۇ باي.

مىڭكۇ باتۇر يېنىدىن يەتتە تىللانى چىقىرىپ بايغا بېرىپتۇ ۋە بالىنى ئېتىغا مىنگەشتۈرۈپ چىپىپ كېتىپتۇ. ئۇلار شۇ ماڭغىنىچە بىر شەھەرگە بېرىپتۇ. مىڭكۇ باتۇر بالانى شەھەر ئايلاندۇرۇپ كۆڭلىنى ئېچىپ قويۇش ئۈچۈن شەھەر ئىچىگە كىرىپتۇ. قارىغۇدەك بولسا، شەھەرنىڭ ئىچىدە مۇ، تېشىمۇ مىخ — مىخ ئادەم. ئۇلار بۇ شەھەردە بىرەر چوڭ توي بولغان ئوخشايدۇ دەپ ئويلىشىپتۇ، لېكىن كىشىلەرنىڭ ئۆزئارا سۆزلىشىشلىرىدىن بۇ شەھەردە توي ئەمەس، باشقا بىر ئىش بولۇۋاتقانلىقىنى بىلىپتۇ.

بۇ شەھەرنىڭ سىرتىدا بىر دەريا بولۇپ، دەريانىڭ ئۇ قېتىدىمۇ بىر شەھەر بار ئىكەن، ئىككى شەھەرنى مۇشۇ دەريا ئايرىپ تۇرىدىكەن، ئەمما دەريا بەك چوڭقۇر بولغاچقا، كۆۋرۈك سالالماي، ئىككى شەھەر خەلقى بىر — بىرىنى كۆرۈپ، ئۈنىنى ئاڭلىشىپ تۇرۇشىمۇ، باردى — كەلدى قىلالمايدى.

كەن. كىمدەكىم دەرياغا ئۈنچە - مەرۋايىتتىن كۆۋرۈك سال-
سا، ھەر ئىككى پادىشاھ شۇ كىشىگە قىزىنى بېرىدىغانلىقىنى
جاكارلىغانىكەن. جاكارنى ئاڭلاپ يۈرتىمۇ يۇرتلاردىن ھەر خىل
تەبىقىدىكى كىشىلەر كېلىشكەنىكەن. بۇ شەھەردە ئادەم كۆپ
بولۇشىنىڭ سەۋەبى شۇ ئىكەن. ھەر - ھەر كارامەت ئىگىلى-
رى كەلگەن بولسىمۇ، دەرياغا كۆۋرۈك سېلىشنىڭ زادىلا ئاما-
لىنى قىلالماپتۇ. ئەھۋالدىن خەۋەر تاپقان مىڭكۇ باتۇر پادى-
شاھنىڭ ئالدىغا كىرىپتۇ.

— ئەي پادىشاھىئالەم، دەرياغا مەن كۆۋرۈك بىنا قىل-
سام، — دەپتۇ مىڭكۇ باتۇر.

— بولىدۇ، — دەپ پادىشاھ رۇخسەت قىپتۇ. مىڭكۇ با-
تۇر بىللە ئېلىپ كەلگەن ئوغۇلنى پادىشاھنىڭ يېنىدا قويۇپ،
ھۆر قىزلارنىڭ ھۇزۇرىغا قايتىپ مېڭىپتۇ. ھۆر قىزلارنىڭ
ھۇزۇرىغا كېلىپ:

— مېنىڭ بىر تەلىپىم بار، شۇ تەلىپىمنى راۋا قىل-
ساڭلار، — دەپتۇ.

— نېمە تەلەپ؟ ئېيت، ھازىر راۋا قىلىمىز، — دەپتۇ
ھۆر قىزلار.

— ئىككى شەھەر بار ئىكەن، بۇ ئىككى شەھەرنىڭ
ئوتتۇرىسىدىن دەريا ئۆتىدىكەن، كىمكى ئۈنچە - مەرۋايىتتىن
كۆۋرۈك سالالسا، بۇ قاتتىكى پادىشاھ قىزىنى بېرىدىكەن،
ئۇ قاتتىكى پادىشاھمۇ قىزىنى بېرىدىكەن. كۆۋرۈك سې-
لىپ، ئىككى پادىشاھنىڭ قىزىنى ھېلىقى قۇلغا ئېلىپ
بېرەي دەيمەن، — دەپتۇ مىڭكۇ باتۇر.

— بولىدۇ. ئۇنداق بولسا، كۈھىقاپنىڭ تېغىدا بىر ئۆڭ-
كۈر بار، زامانى ئەزەلدىن بۇيانقى ئۆتكەن ئەۋلىيا، دانىشمەن-
لەرنىڭ ھېكمەتتىن بېشارەت بەرگۈچى كىتابلىرى ئاشۇ يەردە.

ئۆڭكۈرنى ئون ئىككى ئەجدىھا، يەتتە يولۋاس، ئىككى باتۇر ساقلایدۇ. ئۇلار بىز نېمە قىل دېسەك شۇنى قىلىدۇ. مۇشۇ يىلان شۇلارنىڭ پادىشاھى، يىلاننى ئەۋەتسەك ھازىرلا ئېلىپ كېلىدۇ، — دەپ، ھۆر قىزلار بىر يىلانغا، — ئەي يىلان، سەن بېرىپ ئۆڭكۈردىكى قىرىق ھالقىلىق تەسمىنى^① ھازىرلا يەتكۈز، — دەپتۇ. يىلان:

— بولىدۇ، — دەپ شۇ ھامان يولغا چىقىپتۇ. يىلاننىڭ ئۇزۇنلۇقى قىرىق غۇلاچ، توملۇقى ئون غۇلاچ ئىكەن. يىلان ئۈچ كۈن يول يۈرۈپتۇ. بۇنىڭ ماڭغاندىكى گۈلدۈر — قاراس ئاۋازىنى ئاڭلاپ ئۆڭكۈرنى ساقلاپ ياتقان ئەجدىھا — يولۋاسلار بىلەن ئىككى باتۇر، دۈشمەن كېلىۋاتقان ئوخشايدۇ، دەپ جەڭگە تەخ بولۇپ تۇرسا، يىلان پادىشاھ كېلىۋاتقۇدەك. ئۇلار يىلانغا: «ۋاي خوش، پادىشاھىئالەم» دەپ ئېگىلىپ تەزىم قىپتۇ. يىلان ئۇلارغا:

— قىرىق ھالقىلىق تەسمىنى ماڭا ئاچىقىپ بېرىڭلار، — دەپتۇ. ئۇلار قىرىق ھالقىلىق تەسمىنى يىلان پادىشاھقا ئاچىپ قىپ بېرىپتۇ. يىلان پادىشاھ تەسمىنى ئاغزىدا چىشلەپ، ھۆر قىزلارغا ئەكېلىپ تاپشۇرۇپتۇ.

— ئەي مىڭكۈ باتۇر، بۇ تەسمىنى يېنىڭىزغا مەھكەم سېلىپ، ئىنس — جىنغا كۆرسەتمەي، يېرىم كېچە بىلەن: «يا پىرىمنىڭ ئەمرى، خۇدانىڭ ئەمرى، مۇشۇ دەرياغا ئۈنچە — مەرۋايىتتىن كۆۋرۈك بىنا بولسۇن!» دەپ سۇغا چىلىسىڭىز كۆۋرۈك بىنا بولىدۇ، — دەپتۇ ھۆر قىزلار.

مىڭكۈ باتۇر تەسمىنى ئېلىپ ئاتقا مىنىپ قايتىپ مېڭىپتۇ. يېرىم كېچىدە شەھەرگە يېتىپ كەپتۇ. ئۇ دەريا بويىدە

① تەسمە — تەسۋى.

غا بېرىپ: «يا پىرىمنىڭ ئەمرى، خۇدانىڭ ئەمرى، دەرياغا بىر كۆۋرۈك بىنا بولسۇن، كۆۋرۈكنىڭ ئۈستىگە ئۈنچە - مەرۋا - يىتتىن گۈل چېكىلسۇن، ئىككى تەرىپىگە ئالتۇندا مۇنار بېسىلسۇن، مۇنارلارغا چەۋەندازلار بىلەن جەڭ قىلىشقان، قىرىق دىۋىنى بويىدىن تۇتۇپ ئاسمانغا ئاتقان، ئېيىق باتۇر - نى ئىككى پارچە قىلغان، بادراتلار بىلەن ئېلىشقانلىرىمنىڭ كۆرۈنۈشلىرى چۈشۈرۈلسۇن» دەپ تەسمنى سۇغا سېلىپ چىقارغان ھامان كۆۋرۈك پۈتۈپتۇ. قارىغۇدەك بولسا، بۇ كۆۋرۈك شۇنداق زىننەتلىك، ئۈستىگە دەسسەشكىمۇ ئادەم ئەيمەن - گۈدەك، زىلچا - گىلەمنىڭ گۈللىرىدىنمۇ ئېسىل گۈللەر بېسىلغان، ئىككى تەرىپىدىكى مۇنار تاملىرىدا مىڭكۈ باتۇرنىڭ باتۇرلۇق ھەرىكەتلىرى ئەينەن كۆرۈنۈپ تۇرغۇدەك. مىڭكۈ با - تۇر قايتىپ بېرىپ ئۇيقۇسىنى ئۇخلاپتۇ. بۇ ئاخشىمى پادىشاھ بىر چۈش كۆرۈپ، ئۇيقۇسى كەلمەي ھويلىغا چىقسا، پۈتۈن ئەتراپ يوپيورۇق بولۇپ كەتكەن، «بۇ نېمە ئىشتۇ؟» دەپ قارىسا، دەريانىڭ ئۈستىدە رەڭگارەڭ نۇرلار چاقناپ تۇرغۇدەك. پادىشاھ بۇنىڭ نېمە ئىش ئىكەنلىكىنى بىلىپ كېلىش ئۈچۈن مۇلازىملىرىنى ئەۋەتىپتۇ. ئۇلار بىردەمدىن كېيىن قايتىپ كېلىپ، دەرياغا ئالتۇن، ئۈنچە - مەرۋا يىتتىن بىر ھەيۋەتلىك كۆۋرۈك بىنا بولغانلىقىنى ئېيتىپتۇ. پادىشاھ: «بۇ كۆۋرۈكنى قانداق ئىنسان ياساپ چىققاندۇ؟ مىڭكۈ باتۇر بىر جېنى بىلەن بىر ئاخشامدىلا بۇنچىلىك ئىشنى قىلالمايدۇ» دەپتۇ ۋە مىڭكۈ باتۇرنى چاقىرىپ ئەكېلىپ سورايتۇ:


— بۇ كۆۋرۈكنى سەن ياسىغانمۇ؟

— مەن ياسىغانىدىم، پادىشاھىئالەم، — دەپتۇ مىڭكۈ باتۇر.

— ئۇنداق بولسا، ئەتە تاڭ ئېتىشى بىلەنلا كاتتا توي -

تاماشا ئۆتكۈزۈپ ساڭا قىزىمنى بېرىمەن، — دەپتۇ پادىشاھ.

ئەتىسى تاڭ ئېتىشى بىلەن ئۇ قاتتىكى پادىشاھمۇ مىڭكۇ با -
 تۇرغا قىزىنى بەرمەكچى بوپتۇ. مىڭكۇ باتۇر ئىككى پادىشاھقا:
 — ماڭا بېرىدىغان قىزىڭلارنى مۇشۇ ئۆكۈمغا بېرىڭلار، —
 دەپ ھېلىقى ئوغۇلغا ئۆتۈنۈپتۇ. ئىككى پادىشاھمۇ ماقۇل
 بوپتۇ. ئۇلار يەتتە ئىقلىمغا جاكارىچى ئەۋەتىپتۇ. يەتتە ئىق -
 لىمدىكى سازچى، غەزەل - قوشاقچىلارنىڭ ھەممىسى يېتىپ
 كەپتۇ. شۇنىڭ بىلەن توي باشلىنىپتۇ، توي ئۈچ ئاي داۋام
 قىپتۇ. ئۈچ ئاي ئىچىدە قىز بىلەن ئوغۇل سەدىقە ئۈچۈن
 بېشىدىن ئۆرۈپ، ئالتۇن - كۈمۈش، مەرۋايىت، زىلچا - گە -
 لەم، كىيىم - كېچەكلەرنى جېنىنى باقالمىغان تۇل خوتۇن،
 يېتىم بالىلارغا تارقىتىپ بېرىپتۇ. مىڭكۇ باتۇر توي ئاخىرلاشقاندىن كېيىن بۇ يۇرتتىن
 ئايرىلىپ، شەھەرمۇ -



شەھەر كېزىپ بىر
 شەھەرگە بارسا، بۇ
 شەھەرنىڭ پادىشاھى
 ۋاپات بولۇپ شەھەر
 خەلقى ھازا - ماتەم
 ئۈستىدە تۇرغاندە -
 كەن. ئۇ مېيت نا -
 مىزغا قاتنىشىپتۇ.
 بۇ پادىشاھ جان ئۇ -
 زۇش ئالدىدا:

— مېنىڭ نا -
 مىزىمغا بېشىدا ئال -
 تۇن كوكۇلىسى بار
 بىر ئادەم قاتنىشىدە -

دۇ، ئاشۇ كىشى مېنىڭ ئورنۇمغا پادىشاھ بولسا، يۇرتنى مې-
نىڭدىنمۇ ئادىل سورايدۇ، — دەپ ۋەسىيەت قالدۇرغانىكەن.
مېيت نامىزى تۈگىگەندىن كېيىن، ئاخۇنۇم ئەل — جاما-
ئەتكە قاراپ:

— ئەل — جامائەت، ھەممىڭلار بېشىڭلارنى ئېچىڭلار! —
دەپتۇ. ھەممىسى بېشىنى ئېچىپتۇ، لېكىن مىڭكۇ باتۇر بې-
شىنى ئاچماپتۇ. بۇنى كۆرگەنلەر:

— ئەي يىگىت، سىزمۇ بېشىڭىزنى ئېچىڭ! — دەپتۇ.
مىڭكۇ باتۇر بېشىنى ئېچىپتۇ، شۇ زامات ئۇنىڭ بېشىدىكى
ئالتۇن كوكۇلىسىدىن نۇر چاقناپتۇ. بۇنى كۆرگەن خالايسق:
«بىزنىڭ پادىشاھىمىز سىز ئىكەنسىز» دەپ، ئۇنى پادىشاھلىق
تەختىگە ئولتۇرغۇزۇپتۇ. بۇرۇنقى پادىشاھنىڭ بىر قىزى بو-
لۇپ، ئۇ پادىشاھ ئۆز ۋاقتىدا ئورنىغا پادىشاھ بولغۇچىغا قى-
زىنىمۇ ئاتىۋەتكەنىكەن. مىڭكۇ باتۇر بۇ قىزنى ئۆز ئەمرىگە
ئېلىپ، شەھەرنى ئادىل سوراپتۇ.

مىڭكۇ باتۇرنىڭ ئايالى بىر ئوغۇل تۇغۇپتۇ، ئوغۇلىنىڭ
ئىسمىنى مۇلايىم قويۇپتۇ. بىرنەچچە يىل ئۆتكەندىن كېيىن
بىر قىز تۇغۇپتۇ، قىزنىڭ ئىسمىنى گۈلئايىم قويۇپتۇ. مۇلا-
يىمۇ كىچىكىدىن تارتىپلا ئوقيا ئېتىشقا ھېرىسمەن بولۇپ،
مەرگەن بولۇپ يېتىشىپ چىقىپتۇ.

كۈنلەرنىڭ بىرىدە، مىڭكۇ باتۇرنىڭ شەھىرىگە يەتتە شە-
ھەر بىرلىشىپ، قىرىق مىڭ تۇغ — ئەلەملىك لەشكەر توپلاپ
كېلىپ ھۇجۇم قىپتۇ. مىڭكۇ باتۇرنىڭ لەشكەرلىرى قىرد-
لىپ، چېچىلىپ، ئۈچ سەركەردىسى بىلەن ئۆزى قاپتۇ. ئۆزى
جەڭ قىلىپ يۈرۈپ قىرىق يېرىگە ئوق تېگىپ ئاتتىن يىقىد-
لىپ چۈشۈپتۇ.

مۇلايىم تالاغا چىقىپ قارىسا، ئاتىسى غەرق قانغا مىلد-

نىپ ياتقۇدەك، ئالا تۆگە مىنگەن بىرى مىڭكۇ باتۇرنىڭ لەش-
كەرلىرىنى ئۆلتۈرۈپ يۈرگۈدەك. مۇلايىم ئوقيا ئوقىنى زە-
ھەرگە چىلاپ: «مىڭكۇ مۇلايىمنىڭ ئوقى» دەپ ئاتقانىكەن،
ئالا تۆگە مىنگەننىڭ يۈزىگە تېگىپ ئاتتىن موللاقلاپ چۈ-
شۈپتۇ. ئۇ جان ئۈزۈش ئالدىدا، ئۆز ئادەملىرىگە: «كىمكى
مېنىڭ يۈزۈمگە ئوق تەگكۈزەلگەن ئادەمنى ئۆلتۈرسە، شۇ
مېنىڭ ئورنۇمغا لەشكەر باشلىقى بولىدۇ» دەپ ۋەسىيەت قال-
دۇرۇپ جان ئۈزۈپتۇ. نۆكەرلىرى ئۇنىڭ ئۆلۈكىنى تۆگىگە
ئارتىپ يۇرتىغا ئېلىپ مېڭىپتۇ، ئۇلار ئۆز شەھىرىگە بې-
رىپ، پادىشاھقا ئەھۋالنى مەلۇم قىپتۇ.

— بۇ ئوق مىڭكۇ مۇلايىمنىڭ ئوقىكەن، ئۇ مىڭكۇ با-
تۇرنىڭ بالىسى. كىمكى مىڭكۇ مۇلايىمنىڭ بېشىنى ئە-
كەلسە، مەن شۇنى لەشكەر باشلىقى قىلىمەن، — دەپ جا-
كارلاپتۇ پادىشاھ.

بۇ يۇرتتا بىر بادرات تاز بار ئىكەن. ئۇ بۇ جاكارنى
ئاڭلاپ پادىشاھنىڭ ئالدىغا كېلىپ:

— ئەي پادىشاھىئالەم، بۇ ئىشنى ماڭا تاپشۇرۇڭ، —
دەپتۇ. پادىشاھ:

— بولىدۇ، —

دەپ، بۇ ئىشنى ئا-
شۇ بادراتقا تاپ-
شۇرۇپتۇ. ئۇ
بادرات تاز ئۈچ
تۇزاقنى ئېلىپ،
ئوۋچى قىيىپ-
تىگە كىرىپ،
چۆل - جەزىرىگە



بېرىپ مىڭكۇ مۇلايىمنىڭ ئوۋغا چىقىشىنى كۈتۈپ يېتىپتۇ.
ئەمدى گەپنى مىڭكۇ مۇلايىمدىن ئاڭلايلى:
مىڭكۇ مۇلايىم ئاتىسىنى ئاتىنىڭ ئالدىغا ئېلىپ ئۆيگە
ئەكەپتۇ. مىڭكۇ مۇلايىمنىڭ ئانىسى دەرھال دورا - شىپالار
بىلەن داۋالاپ، مىڭكۇ باتۇرنى ساقايتىپتۇ.
كۈنلەر ئۆتۈپتۇ، ئايلار ئۆتۈپتۇ. كۈنلەرنىڭ بىرىدە مىڭكۇ
مۇلايىم ئاتىسىغا:

— ئەي ئاتا، مەن ھەممە يەرگە بېرىپتىمەن، ھەممە
ئىشنى قىپتىمەن، ئەمما ئوۋغا چىقىپ باقماپتىمەن. نۆكەرلەر
بىلەن ئوۋغا چىقىپ كۆڭلۈمنى خۇش قىلىپ كەلسەم
قانداق؟ — دەپتۇ. ئاتىسى:

— ئەي بالام، ھازىرچە بارمىساڭ، مېنىڭ كۆڭلۈم تارت-
مايۋاتىدۇ، — دەپتۇ. لېكىن، مۇلايىم قايتا - قايتا سوراپ
تۇرۇۋالغاندىن كېيىن ماقۇل بوپتۇ ۋە مۇلايىمنى قىرىق نۆ-
كەرى بىلەن يولغا ساپتۇ. مىڭكۇ باتۇر نۆكەرلەرگە:

— ئەي نۆكەرلەر، سىلەر ئۇخلىساڭلارمۇ نۆۋەت بىلەن
ئۇخلاپ، ئوغلۇمنى كېچە - كۈندۈز كۆزەت قىلىپ، ئامان -
ئېسەن ئەكىلىڭلار، — دەپتۇ. بارلىق نۆكەرلەر رازىلىق بې-
رىپ، مۇلايىم باتۇرنى ئارىغا ئېلىپ، ئوۋ ئوۋلاش ئۈچۈن ما-
لىمان تېغىغا قاراپ مېڭىپتۇ. مالىمان تېغىنىڭ يولىدا ھېلى-
قى تۇزاقچى سۈپىتىدە ياسىنىۋالغان بادرات تاز بار ئىكەن.
بۇلار ئۇ يەردىن ئۆتۈپ كېتىپ بارسا، بۇ بادرات تاز بىر يى-
قىلىپ - بىر قوپۇپ، ھاسسىسى بىلەن تايىنىپ: «ياپىرىم -
ياپىرىم» دەپ ئىنجىقلاپ يۈرگۈدەك. مىڭكۇ مۇلايىمنىڭ ئىچى
ئاغرىپ:

— ھەي دادا، سىز قېرى ئادەمكەنسز، بۇ ئىنىس - جىن
يوق يەردە نېمە ئىش قىلىپ يۈرىسىز؟ — دەپتۇ. بادرات تاز:

— ھەي بالىلىرىم، مېنىڭ يا بالا - چاقام، يا ياتىدىغان ئۆيۈم يوق. مەن مۇشۇ چۆل - جەزىرىدە تۇزاقچىلىق قىلىپ كۈن-ئۆتكۈزۈمەن، تۇزىقىمغا بىرەنەرسە چۈشسە يەيمەن، بولمىسا ئاچ يۈرىمەن، — دەپتۇ. بۇنى ئاڭلىغان مىڭكۇ مۇلايىم دەرھال ئۆكەرلىرىگە بۇيرۇق قىلىپ، ئۇ قېرىغا بىر تۈلۈم ئالتۇن بىلەن بىر تۈلۈم توقاچ بېرىشنى بۇيرۇپتۇ، ئاندىن ئۇلار يولغا راۋان بوپتۇ.

ئۇلار ئۇ كۈنى كەچكىچە ئوۋ ئوۋلاپ ھېرىپ كېتىپ ما-لىمان تېغىدا ئارام ئاپتۇ. بۇنداق ياخشى پۇرسەتنى كۈتۈپ تۇرغان بادرات تاز دەرھال بىر يۇمىلاپ توڭگۇزغا ئايلىنىپ، مىڭكۇ مۇلايىملار ئۇخلاۋاتقان جايغا بېرىپتۇ، قارىسا، ئۆكەر-لەر پادىشاھنىڭ گېپىنى ئۇنتۇپ، ھەممىسى غەرق ئۇيقۇدا ياتقان. بۇنى كۆرگەن بادرات تاز بىھوش قىلىپ تاشقا ئايلىنىدۇ. رۇۋېتىدىغان دورىنى قىرىق ئۆكەرنىڭ بۇرىنىغا پۇرىتىپ، بۇلارنىڭ ھەممىسىنى تاشقا ئايلىندۇرۇۋېتىپتۇ، ئەڭ ئاخىردا مىڭكۇ مۇلايىمنىڭ بۇرىنىغا دورىنى پۇرىتىپ، ئۇنىڭ كاللىسىنى كېسىپ، تېنىنى تاشقا ئايلىندۇرۇۋېتىپ ئۆز يۇرتىغا راۋان بوپتۇ. بادرات ئۆز يۇرتىغا بېرىپ پادىشاھنىڭ ئالدىغا كىرىپ، مىڭكۇ مۇلايىمنىڭ بېشىنى پادىشاھنىڭ ئالدىغا قويۇپتۇ.

پادىشاھ ئۇنى شۇ زامات يەتتە مىڭ تۇغ - ئەلەملىك لەشكەرگە لەشكەر باشلىقى قىپتۇ. ئۇ شۇنىڭدىن باشلاپ ھەر كۈنى يەتتە مىڭ تۇغ - ئەلەملىك لەشكەرگە چەۋەندازلىقنى ئۆگىتىشكە باشلاپتۇ.

ئەمدى گەپنى مىڭكۇ باتۇردىن ئاڭلايلى:

مىڭكۇ باتۇر ئوغلىنىڭ كېلىشىنى كۈتۈپتۇ، كېلىش ۋاقتىمۇ ئۆتۈپ كېتىپتۇ، لېكىن ئوغلى كەلمەپتۇ. شۇ كۈن-لەردە مىڭكۇ باتۇر بىر چۈش كۆرۈپتۇ. چۈشىدە، بىر قېرى

بوۋاينىڭ دۈمبىسىدە ئۈچ تۇزاق، قولىدا بىر خەنجەر پىچاق تۇرغۇدەك، مىڭكۇ مۇلايىم قىرىق نۆكىرى بىلەن مالىمان تېپى- غىنىڭ ئارىسىدا ياتقۇدەك. ئۇ قېرى: «مۇشۇ پىچاقنى سالىسام ئۆلەتتىڭ، لېكىن ئاتاڭدىن قورقۇپ تۇرىمەن» دەۋاتقۇدەك.

مىڭكۇ باتۇر چۆچۈپ ئويغانسا، بۇ چۈشى ئىكەن. ئۇ شۇ زامات دانىشمەنلىرىنى يىغىپ ئۆز چۈشىنى ئېيتىپتۇ ۋە دەرھال تەبىر بېرىشكە بۇيرۇپتۇ. دانىشمەنلىرىنىڭ بىرى كى- تابلىرىنى ئېچىپ ئولتۇرۇپ، مۇنۇ تەبىرنى ئېيتىپتۇ:

— ۋاي پادىشاھىئالەم، ئوغللىڭىز ھازىر مالىمان تېغىدا ئىكەن، يا ئۆلۈك، يا تىرىك، تىرىكلىكىدىن ئۆلۈكلۈكى تو- لىراق. بۇ شەھىرىمىزگە ھۇجۇم قىلغان پادىشاھنىڭ يۇرتىدى- كى بىر بادرات تازنىڭ ئىشى.


مىڭكۇ باتۇر بىر نەرە تارتىپ پۈتۈن لەشكەرلىرىنى باشلاپ يولغا راۋان بوپتۇ. ئۇلار قۇيۇن كەبى مالىمان تېغىغا يېتىپ كەپتۇ. ئۇلار ئىككى تاغ ئارىسىغا كېلىپ قارىسا، قى- رىق نۆكىرى تاشقا ئايلانغان ھالەتتە ياتقۇدەك، مىڭكۇ مۇلا- يىمنىڭ تېنى بار، بېشى يوق تۇرغۇدەك. مىڭكۇ باتۇر ئاھ- ئۇرۇپ ئۆزىنى يەرگە ئېتىپ: «ۋاي بالام!» دەپ، بالىسىنىڭ دەردىدە قان - قان يىغلاپتۇ. مىڭكۇ باتۇر شۇ زامات لاۋۇل- لەشكەرلىرىنى ئېلىپ بادرات تازنىڭ يۇرتىغا قاراپ يولغا چىقىپتۇ.

ئەمدى گەپنى بادرات تازدىن ئاڭلايلى:

بادرات تاز مىڭكۇ باتۇرنىڭ قاچان بولمىسۇن بىر كۈنى كېلىدىغانلىقىغا كۆزى يېتىپ، تەييار بولۇپ تۇرغانىكەن. مىڭكۇ باتۇرنىڭ لاۋۇلەشكەرلىرى يېتىپ كەلگەن ھامان بادرات تازنىڭ يەتتە مىڭ تۇغ - ئەلەملىك لەشكىرىنىڭ ھەممىسى قارا تون كىيىپ، قارا بۇلۇت سىياقىدا مىڭكۇ باتۇرلارنىڭ

ئالدىغا يېتىپ كەپتۇ.

مىڭكۇ باتۇرمۇ پۈتۈن لاۋۇلەشكەرلىرى بىلەن جەڭگە ئات-لىنىپتۇ. قارىغۇدەك بولسا، بادرات تازىنىڭ لەشكەرلىرى ھەم يەردە، ھەم ئاسماندا جەڭ قىلىۋاتقۇدەك. بۇلار قىرىق بىر كېچە - كۈندۈز جەڭ قىپتۇ. مىڭكۇ باتۇر قارىسا، ئارانلا سەكسەن لەشكىرى قاپتۇ، ئۆزىنىڭ قىرىق يېرىگە ئوق تېگىپ، قان دەرياسىغا غەرق بوپتۇ. دەل شۇ چاغدا مىڭكۇ با-تۇرنىڭ ئايالى قىرىق بىر كۈندىن بۇيان ئېرىنىڭ كەلمەيۋات-قانلىقىنى ئويلاپ ئېگىز راۋاققا چىقىپ جاھاننەما ئارقىلىق قاراپ، مىڭكۇ باتۇرنىڭ قان دەرياسىغا چىلىنىپ ياتقانلىقىنى كۆرۈپتۇ. خانىش شۇ زامات ئەرەنچە ياسىنىپ، ئۇچار تۇلپارغا مىنىپ جەڭ بولۇۋاتقان مەيدانغا يېتىپ كەپتۇ. ئۇ ئېرىنى تېپىپ ئاتنىڭ ئالدىغا ئاپتۇ - دە، جەڭگە ئاتلىنىپتۇ، ئۈچ كېچە - كۈندۈزنىڭ ئىچىدە بادرات تازىنىڭ بارلىق لەشكەر-



لىرىنى قىرىپ - چېپىپ تۈگىتىپ، شەھەرگە بېسىپ كى-
 رىپتۇ. شەھەر خەلقى: «ئەي كېرەملىك يىگىت، بىزنى كە-
 چۈرسىڭىز» دەپ ئۈنىدىن كەچۈرۈم سورايتۇ. ئۇ خەلقلەرنى
 كەچۈرۈپ ئوردىغا كىرسە، دەل بۇ يۇرتنىڭ پادىشاھى پادىشاھ-
 لىقنى بادراتقا ئۆتكۈزۈپ بېرىۋاتقانكەن. مىڭكۇ باتۇرنىڭ ئا-
 يالى بادراتنى تىرىك تۇتۇپ، ئوغلىنى سورىغانكەن، بادرات
 ئۇنىڭ ئوغلىنىڭ بېشىنىڭ قىرىق قات زىندان ئىچىدە ئې-
 سىقلىق ئىكەنلىكىنى ئېيتىپ بېرىپتۇ. خانىش دەرھال
 زىندان ئىچىگە كىرىپتۇ، قارىسا، زىنداندا نەچچە مىڭلىغان
 بىچارە خەلق ئاچ - زار سولاقلىق تۇرغۇدەك. ئۇ ئۇلاردىن
 سورىسا: «بىز بادراتنىڭ پادىشاھ بولۇشىغا قوشۇلمىغانىدۇق،
 شۇڭا بىزنى زىندانغا سالدى» دەپ ئاھ - زار ئوقۇپتۇ. خانىش
 ئۇلارنىڭ ھەممىسىنى ئازاد قىپتۇ. ئاندىن بادرات بىلەن پادى-
 شاھنىڭ بېشىنى تېنىدىن جۇدا قىلىپ، يۇرت ئىچىدىن بىر
 ئادىل كىشىنى پادىشاھ قىپتۇ. خانىش بالىسىنىڭ بېشىنى
 ئېلىپ مالمان تېغىغا كېلىپ، بالىسىنىڭ تېنىنى ئېلىپ
 ئۆيىگە ئەكەپتۇ. خانىش مىڭكۇ باتۇرنى تۈرلۈك شىپالىق دورا -
 مەلەملەر بىلەن ساقايتىپتۇ. ئاندىن ئەر - ئايال ئىككىسى
 بالىسىنىڭ بېشىنى تېنىگە ئۇلاپ، قىرىق بىر كۈن خۇداغا
 ئىلتىجا قىپتۇ. شۇ چاغدا بىر ئاقساقال بوۋاي پەيدا بولۇپ:
 — ئەي مىڭكۇ باتۇر، نېمە ئىش قىلىپ ئولتۇرىسەن؟ —
 دەپ سورايتۇ. مىڭكۇ باتۇر بوۋايغا:
 — ئوغلۇمنى پالانى شەھەردىكى بادرات تاز ئۆلتۈرۈۋەتكە-
 ندى، ئۇنىڭغا جان تىلەپ ئولتۇرىمەن، — دەپتۇ. بۇنى ئاڭ-
 لىغان بوۋاي:
 — ئەي مىڭكۇ باتۇر، ئوغلۇڭنىڭ ئەجەل ۋاقتى توشۇپ
 قالدى، مىڭ يىغلىساڭمۇ ئورنىغا كەلمەيدۇ، ئەمدى ئوغلۇڭدىن

رازى بولغىن، ئوغلۇڭ بىلەن قىيامەت كۈنى كۆرۈشكىن، —
دەپ بالىنى بېشىدىن — ئايغىغىچە بىر سىلىغانىكەن، ئوغلۇل
ساقىيىپ زۇۋانغا كىرىپتۇ:

— ئەي ئاتا، ئاۋارە بولماڭ! مېنىڭ ئەجلىم توشۇپ
قاپتۇ، مېنىڭدىن رازى بولۇڭ! — دەپتۇ. مىڭكۇ باتۇر يىغلاپ
تۇرۇپ:

— ۋاي بالام، مەن سەندىن ئىللا — بىللا رازى، سەن
مېنىڭدىنمۇ رازى بولغىن! — دەپتۇ. بالىمۇ:

— ۋاي ئاتا، مەن سىزدىن رازى، — دەپ جېنى چىقىپ-
تۇ. مىڭكۇ باتۇر ئوغلنى دەپنە قىلىپ قىرىق كۈن ئۆتكەن-
دە، تۇلپارغا مىنىپ، ئەتراپنى بىر ئايلىنىپ جاھان سەيلىسى
قىلىپ كېلەي دەپ، يۇرتىمۇ —

يۇرت ئارىلاپ كېتىپ بارسا،
يەمەن شەھىرىدە بىر پۇتىنىڭ
تىزىدىن تۆۋەننى يوق بىر
قېرى بوۋاي ئاسقاقلاپ تە-
لەمچىلىك قىلىپ يۈرگۈدەك،
ئىنساپى بارلار بىرەر نەرسە
بەرگۈدەك، ئىنساپى يوقلار
ھېچنېمە بەرمىگۈدەك. بۇ
ئەھۋالنى كۆرگەن مىڭكۇ با-
تۇر بوۋايغا:

— ھەي بوۋا، سەن مې-
نىڭ بىلەن كەتسەڭ، ئۆمۈر
بويى ياخشى باقىمەن، كې-
تىشنى خالامسەن؟ — دەپ
سورايتۇ. بوۋاي:



— ۋاي نېمىشقا كەتمەي، سىز بىلەن كېتەي، — دەپ مىڭكۇ باتۇر بىلەن بىللە مېڭىپتۇ. مىڭكۇ باتۇر ئۇنى ئۆز يۇرتىغا ئەكېلىپ، چارباغنىڭ بىر تەرىپىگە ياخشى ئۆيىدىن بىرنى سېلىپ ئورۇنلاشتۇرۇپ قويۇپتۇ ۋە قولىغا ھەرقانداق دۇكان — ئاشخانلارغا كىرسە ھەق ئالماسلىق ھەققىدە خەت يېزىپ، پادىشاھلىق مۆھرىنى بېسىپ بېرىپتۇ. بۇ قېرى ئەسلىدە بادرات تازىلارنىڭ بىرى بولۇپ، كۈن-لەرنىڭ بىرىدە مىڭكۇ باتۇرنى ئۆلتۈرۈپ، ئىزىغا پادىشاھ بو-لۇش قەستىدە يۈرگەنىكەن.

مىڭكۇ باتۇرنىڭ جاللاتلىرى ئارىسىدىمۇ مىڭكۇ باتۇرنى ئۆلتۈرۈپ، ئۇنىڭ ئورنىغا پادىشاھ بولۇشنى نىيەت قىلىپ يۈرگەن بىرى بار ئىكەن. ئۇ بىر كۈنى يېرىم كېچىدە باغنى چارلاپ يۈرۈپ، بوۋاينىڭ ھۇجرىسىنىڭ چىرىغى يورۇق ئىكەن-لىكىنى كۆرۈپتۇ. ئۇ ئاستا بېرىپ پەنجىرىدىن مارغانىكەن، ئۇ قېرى بىر كىتابنى ئوقۇپ ئولتۇرغۇدەك. بۇنى كۆرگەن جاللات ئىشىكىنى ئۇرۇپ:

— ۋاي بوۋا، ئىشنىڭىنى ئاچ ! — دەپتۇ. بوۋاي بىر ئەپسۇن بىلەن كىتابنى غايىب قىلىۋېتىپ، ئىشنى ئېچىپ ئۇنى ئۆيگە باشلاپ كىرىپتۇ. ئۇ ئۆيگە كىرىپ: — ھەي بوۋا، قارىسام سەندە بىر سىر باردەك تۇرىدۇ، ماڭا ئېيت ! — دەپتۇ. بادرات ئۇنىڭغا:

— مەندە ھېچقانداق سىر يوق، — دەپتۇ. جاللات: — ياق، سەندە چوقۇم بىر سىر بار. سەن قورقما، بەل-كىم مەن ساڭا ياردەم قىلىشىم مۇمكىن، — دەپ چىڭ تۇ-رۇۋاپتۇ. بادرات تاز ئۆزىنىڭ ئەسلىي مەقسىتىنى ئېيتىپتۇ، جاللاتمۇ ئۆزىنىڭ ئۇزۇندىن بېرى مۇشۇ خىيالدا ئىكەنلىكىنى دەپتۇ. بادرات تاز:

— ئۇنداق بولسا، سەن بۈگۈن كەچتە پادىشاھ بىلەن ئا-
يالى ئۇخلاپ قالغاندا ئوردىغا كىرىپ، بارلىق قاراۋۇللارنى
بىر ئۆيگە يىغىپ، ھەممىسىنى شارابى بەك بىلەن مەست قى-
لىۋەتكىن، شۇ چاغدا بىز كىرىپ پادىشاھنى ئۇجۇقتۇرايلى! —
دەپتۇ.

كەچتە پادىشاھ بىلەن ئايالى غەرق ئۇيقۇغا كەتكەندە، ھې-
لىقى نۆكەر ئوردىغا كىرىپ، ھەممە قاراۋۇللارنى بىر ئۆيگە
يىغىپ، شارابى بەك بىلەن ئۇلارنى غەرق مەست قىلىپ
تاشلاپتۇ. شۇ چاغدا بادرات يېتىپ كەپتۇ. ئۇلار ئىككىسى پا-
دىشاھنىڭ ھۇجرىسى ئالدىغا كەلگەندە، بادرات جاللاتقا:

— سەن ئىشىكتە تۇرۇپ تۇرسەن، قاچان كىر دېگەندە
كىرسەن، — دەپتۇ. ئۇ ماقۇل دەپ ئىشىكتە قاپتۇ. بادرات
توكۇر پادىشاھنىڭ ھۇزۇرىغا كىرىپ، ئۇلارنى دورا بىھوش
بىلەن بىھوش قىلىپ تاشقا ئايلاندۇرۇۋېتىپتۇ. ئۇ جاللاتنى
چاقىرىپ، تاشقا ئايلانغان پادىشاھ بىلەن ئايالىنى ئىچكىرىكى
زىندانغا تاشلاپتۇ. مىڭكۇ باتۇرنىڭ قىزى شۇ چاغلاردا ئەمدى
سەككىز - توققۇز ياشلارغا كىرگەنىكەن. ئۇلار بىر ئاق
ئۆچكىنى تۇلۇمچىلاپ سويۇپ، گۈلئايىمنى شۇ تۇلۇمنىڭ ئى-
چىگە سېلىپ ئاغزىنى ئېتىپ دەرياغا تاشلىۋېتىپتۇ.

ئەتىسى تاش ئاتقاندا بادرات توكۇر بىلەن جاللات تۆت
ئەتراپقا جاكارچى ئەۋەتىپ، بادرات توكۇر ئۆزىنىڭ پادىشاھ
بولغانلىقىنى، جاللات ئۆزىنىڭ ۋەزىرى بولغانلىقىنى جاكارلاپ-
تۇ. بۇنى ئاڭلىغان مىڭلىغان - ئون مىڭلىغان خەلق ئۇلارغا
قارشى تۇرۇپتۇ. بۇ ئىككىسى كىم قارشى تۇرسا شۇنى
زىندانغا تاشلاپتۇ.

ئەمدى گەپنى تۇلۇمدىن ئاڭلايلى:
بۇ دەريا ئەسلىدە مىرزان پادىشاھنىڭ شەھىرىدىن ئېقىپ

ئۆتىدىكەن. تۇلۇم دەريادا مىرزان پادىشاھنىڭ شەھىرىگە ئې-
قىپ كەپتۇ. بۇ چاغدا شۇ شەھەردىكى بالىلار سۇغا چۆمۈلۈپ
ئوينىۋاتقانكەن، قارىسا، بىر تۇلۇم بىر چۆكۈپ، بىر لەيلەپ
ئېقىپ كېلىۋاتقۇدەك. ئۇلار، بۇ نېمىدۇ، دەپ دەرھال تۇلۇمنى
سۈزۈپ قىرغاققا ئاچىقىپتۇ ۋە ئۇنى يېرىپ قارىسا، ئىچىدىن
بىر پەرىزات چىقىپتۇ، پۇت - قولى باغلاقلق، ئاغزىغا ياغ-
لىق تىنچلىق تۇرغان. ئۇلار ئۇنىڭ ئاغزىدىكى ياغلىقنى ئې-
لىۋېتىپ، پۇت - قوللىرىنى بوشىتىپ پادىشاھنىڭ ئالدىغا
ئەكەپتۇ. بۇ بالىلارنىڭ ئىچىدە مىرزان پادىشاھنىڭمۇ ئوغلى
بار ئىكەن. ئۇ دادىسىغا:

— ۋاي دادا، بۇ تۇلۇم ئېقىپ كېلىۋېتىپتەكەن، بۇنى
بىز سۈزۈپ ئاچىقىپ يارساق، ئىچىدىن مۇشۇ قىز چىقتى،
لېكىن بۇ قىز ھوشسىز ئىكەن، — دەپتۇ.

مىرزان پادىشاھ دەرھال قىزنى مېھمانخانىغا ئەكىرىپ
ياتقۇزۇپ، لوقمان ھەكىمنى چاقىرتىپ ئەكىلىشكە ئادەم بۇي-
رۇپتۇ، مۇلازىملار لوقمان ھەكىمنى شەھرى كۈسەندىن چاقى-
رىپ كەپتۇ. پادىشاھ ئۇنىڭغا بارلىق تەدبىرلەرنى قىلىپ، بۇ
قىزنى ھوشىغا كەلتۈرۈشنى بۇيرۇپتۇ، لوقمان ھەكىم شىپا-
لىق دورىلارنى ئىشلىتىپ ئاخىر بۇ قىزنى ھوشىغا كەلتۈرۈپتۇ.
قىز ھوشىغا كەلگەندىن كېيىن، مىرزان پادىشاھ قىزدىن:

— ئەي قىزىم، سىز كىمنىڭ ئەۋلادى؟ نېمە سەۋەبتىن
بۇ ئەھۋالغا چۈشۈپ قالدىڭىز؟ ماڭا ھەممىنى ئېيتىڭ، —
دەپتۇ. قىز شۇ ھامان:

— مەن مىڭكۇ باتۇر دېگەن پادىشاھنىڭ قىزى ئىدىم،
بىر ئاخشىمى ئىككى ئادەم ئاتام بىلەن ئانامنى كۆتۈرۈپ تالا-
غا ئاچىقىپ كەتتى، مېنىڭ ئاغزىمغا ياغلىق تىقىپ، پۇت -
قولۇمنى باغلاپ، بىر تۇلۇمغا سېلىپ دەرياغا تاشلىۋەتتى، —

دەپتۇ. بۇنى ئاڭلىغان پادىشاھ شۇ زامات ھەيرانۇھەس قىلىپ: — ئۇنداق بولسا، سىز مېنىڭ ئەۋلادىم ئىكەنسىز، — دەپ قىزنى باغرىغا بېسىپتۇ. مىرزان پادىشاھنىڭ ئىككى قىزى بولۇپ، بۇ ئىككى قىز ئاتىشنىڭ تۇغ — ئەلەملىك لەشكەرنىڭ باش خاقانى ئىكەن. پادىشاھ ئۇلارنى ئالدىغا چا- قىرتىپ ئەكىلىپ:

— ھەي پەرزەنتلىرىم، سىلەرنىڭ بىر تۇغقىنىڭلار پالانى يەردە يەتتە ئىقلىمغا پادىشاھ بولۇپ يۇرت سوراۋاتقانكەن، ئۇ قېرىندىشىڭلارنىڭ قىزى مانا مۇشۇ ئىكەن. ئىككى ئەيلەخ ئۇلارنى تۇتۇپ كېتىپ، قىزنى دەرياغا تاشلاپتۇ. قېرىندى- شىڭلارنىڭ ھازىر نېمە ھالدا ئىكەنلىكى مەلۇم ئەمەس. سىلەر دەرھال ئاتلىنىپ، قېرىندىشىڭلارنى قۇتقۇزۇپ كېلىڭلار! — دەپ، ئۇلارغا ئوتتۇز مىڭ تۇغ — ئەلەملىك خىللانغان لەش- كەرنى ئاجرىتىپ بېرىپتۇ. بۇ قىزلار لاۋۇلەشكىرىنى باشلاپ، ئۇچار ئارغىماقلىرىغا مىنىپ، شۇ زامات مىڭكۈ باتۇرنىڭ شەھىرىگە كەپتۇ.

بۇ قىزلار مىڭكۈ باتۇرنىڭ شەھىرىگە كەلسە، بادرات تاز بىلەن ھېلىقى جاللات پادىشاھ، ۋەزىر بولۇپ، شەھەر ئەتراپى- غا نۇرغۇن لەشكەرلەرنى ئورۇنلاشتۇرۇپ، بۇ شەھەرنى ئۆز مەيلىچە سوراۋاتقانكەن. بۇ ئىككى قىز قاتتىق غەزەپ بىلەن قىرىق بىر كېچە — كۈندۈز قىر — چاپ قىلىپ، تۆت — بەش مىڭ لەشكىرى قالغاندا ئاران بادراتنىڭ لەشكەرلىرىنى يوقى- تىپ شەھەرگە كىرىپتۇ ۋە ئۇ يەردىمۇ ئۈچ كېچە — كۈندۈز قاتتىق جەڭ قىلىپ شەھەرنى ئازاد قىپتۇ، بادرات بىلەن جاللاتنى تىرىك تۇتۇپ، ئاكىسى مىڭكۈ باتۇرنى تاپقۇزۇپ، ئۆز ئورۇنلىرىغا ئولتۇرغۇزۇپتۇ. زىنداندىكى نەچچە ئون مىڭ بى- گۇناھ خەلقنى ئازاد قىلىپ، مىرزان پادىشاھنىڭ چوڭ ئوغلى

مىڭكۇ باتۇر بىلەن ئىككى سىڭلىسى خۇشال - خۇرام كۆرۈ-
شۈپتۇ. بۇ ئىككى قىز بىرقانچە ۋاقىت تۇرغاندىن كېيىن،
ئۆز شەھىرىگە قايتىپ كەتمەكچى بوپتۇ. مىڭكۇ باتۇر بۇ
ئىككى سىڭلىسىنى ئىككى شەھەر ئارىلىقىدىكى ئۈچ ئايلىق
يولغا پايانداز سېلىپ ئۈزتىپتۇ. مىرزان شاھمۇ شۇنىڭدىن
كېيىن پات - پات كېلىپ مىڭكۇ باتۇرنى يوقلاپ تۇرىدىغان
بوپتۇ.

كۈنلەر ئۆتۈپ بىر كۈنى مىڭكۇ باتۇر ئوتتۇز مىڭ لەش-
كىرى بىلەن ئوۋغا چىقماقچى بوپتۇ. ئۇ ئوۋغا چىقسا يەتتە
كېچە - كۈندۈز ئوۋ ئوۋلايدىكەن. مىڭكۇ باتۇرنىڭ باقىل
سەيدەك دەيدىغان بىر باتۇرى بار ئىكەن. ئوۋنىڭ تۆتىنچى
كۈنى مىڭكۇ باتۇر شۇ باتۇرغا:

— ھەي باقىل سەيدەك باتۇرۇم، سەن بۈگۈن بىز ئوۋدىن
كەلگۈچە ئىككى يۈز داشقا گۆش سېلىپ، يۈز داشتا چاي قا-
نىتىپ، قىرىق داشقا پولۇ دۈملىگىن، — دەپ ئوۋغا چىقىپ
كېتىپتۇ. باقىل سەيدەك ئۇلار كەتكەندىن كېيىن مىڭكۇ با-
تۇرنىڭ دېگىنىدەك ئىككى يۈز داشقا گۆش سېلىپ، يۈز
داشتا چاي قاينىتىپ، قىرىق داشتا پولۇ دۈملەپ ئولتۇرسا،
تۈيۈقسىز جالدۇر - جۈلدۈر، قاراس - قۇرۇس قىلغان ئاۋاز
ئاڭلىنىپتۇ. باقىل سەيدەك قارىسا، ئۆزى بىر غېرىچ، ساقىلى
ئىككى غېرىچ بىر ئادەم كېلىۋاتقۇدەك، ئۇنىڭ ساقىلىنىڭ
ھەربىر تۈكىگە كۈھىقاپنىڭ پەرىلىرى ئېسىلىپ تۇرغۇدەك.
ئۇ مىنگەن ئۆچكىنىڭ ھەربىر تۈكىگە بىر تالدىن قوڭغۇراق
ئېسىلىپ جاراڭلاپ تۇرغۇدەك. ئۇ تەييار تاماقنى كۆرۈپ،
ئۆچكىسىدىن چۈشۈپ، ئىككى يۈز داشتىكى گۆشنى يەپ،
ئۈستىخىنىنى قازانغا سېلىپ قويۇپ، يۈز داشتىكى چايىنى
ئىچىپ قۇرۇتۇۋېتىپ، قىرىق داشتىكى پولۇنىمۇ پاك - پا-

كىز يەۋىتىپ، بىر پەشۋا بىلەن باقىل سەيدەكنىڭ ئېڭىدە.
كىنى چىقىرىۋېتىپ، ئۆز يولىغا كېتىپتۇ. مىڭكۇ باتۇر
كەچتە ئوۋدىن ھېرىپ - ئېچىپ كەلسە، باقىل سەيدەكنىڭ
بەدەنلىرى قان، كۆزلىرى ياش ياتقۇدەك. مىڭكۇ باتۇر:

— ئەي باتۇرۇم، ساڭا نېمە بولدى؟ — دەپ سوراپتۇ.
باقىل سەيدەك بولغان ئىشلارنى بىر - بىرلەپ سۆزلەپ بې-
رىپتۇ. مىڭكۇ باتۇر ئەتىسى ئالما نۆكەر دېگەن پالۋاننى قال-
دۇرۇپ، ئۇنىڭغا ئۆزىنىڭ مىسران قىلىچىنى بېرىپ:
— ھەي ئالما نۆكەر، بۈگۈن سەن قالسىەن، ئەگەر ئۇ
ئەبلەخ كەلسە، ئۆچكىسىدىن چۈشكۈچە ئۇنىڭ كاللىسىنى
ئال، — دەپ تاپىلاپتۇ.

ئالما نۆكەر باقىل سەيدەككە قارىغاندا تېخىمۇ قاۋۇل با-
تۇر ئىكەن. ئۇ مىڭكۇ باتۇرلار كەتكەندىن كېيىن دەرھال
ئىككى يۈز داشقا گۆش سېلىپ، يۈز داشتا چاي قاينىتىپ،
قىرىق داشقا پولۇنى دۈملەپ تەييار قىپتۇ. بىر چاغدا دېگەن-
دەك گۈلدۈر - قاراس، جالدۇر - جۈلدۈر قىلغان ئاۋاز بىلەن
تەڭ ھېلىقى ئۆزى بىر غېرىچ، ساقىلى ئىككى غېرىچ ئادەم
بىر ئۆچكىگە مىنىپ ئالما نۆكەرنىڭ ئالدىدا پەيدا بوپتۇ. ئۇ
كېلىپلا ئۆچكىسىدىن چۈشۈپ، ئىككى يۈز داشتىكى گۆشنى
يەۋاتقۇدەك. بۇنى كۆرگەن ئالما نۆكەر:

— ھەي بەدرەك، سەن نەدىن كەلگەن مەخلۇق؟ بېشىڭنى
ئېلىۋېتىشتىن بۇرۇن ئاستا كەتسەڭ بولارمىكىن، — دەپتۇ.
بۇ مەخلۇق ئالما نۆكەرنىڭ سۆزىنى ئاڭلاپ ئورنىدىن دەس
تۇرۇپ، ئالما نۆكەرنى شاپىلاق بىلەن بىرنى قويۇپتىكەن، ئۇ
ئون ئۈچ تاغنىڭ ئارقىسىغا ئۇچۇپ بېرىپ، ئۈچ گەز توپىنىڭ
تېگىگە كىرىپ كېتىپتۇ. بۇ مەخلۇق ھەممە تااملارنى پاك -
پاكىز يەپ بولۇپ، مىڭكۇ باتۇرنىڭ ئالما نۆكەرگە بەرگەن

مىسران قىلىچىنى ئېلىپ كۈھىقاپنىڭ تۈمەيدان دېگەن يېرىدە -
گە كىرىپ كېتىپتۇ.

مىڭكۇ باتۇر ئوتتۇز مىڭ لەشكىرىنى باشلاپ كەچتە
كەلسە، داش قازانلار قۇيقۇرۇق، ئالما نۆكەرمۇ يوق، ھەممە
نەرسە قالايمىقان تۇرغان. ئۇ بۇ ئالامەتلەرنى كۆرۈپ ھەيران
قايتۇ. ئۇلار دەرھال تۆت ئەتراپنى ئىزدەپ، نەچچە قات تاغنىڭ
ئارقىسىدىكى ئۈچ گەز توپا تېگىدىن ئالما نۆكەرنى تېپىپ
كەپتۇ ۋە ئۇنىڭدىن ھەممە ئەھۋالنى ئوقۇپتۇ.

مىڭكۇ باتۇر دەرھال يۇرتىغا قايتىپ جەڭ تەييارلىقى قىل-
لىپ، ئوقيا - قىلىچ، گۈرزە - قالقان، نەيزە - ھالقىلار بىلەن
قوراللانغان يەتتە مىڭ تۇغ - ئەلەملىك لەشكىرىنى ئېلىپ،
ھېلىقى مەخلۇقنى ئىزدەپ كۈھىقاپ تەرەپكە يولغا چىقىپتۇ.

ئۇلار كۈھىقاپقا يېتىپ بېرىپ، كۈھىقاپ دىۋىزاتلىرى
بىلەن يەتتە يىل جەڭ قىپتۇ، مىڭكۇ باتۇرنىڭ لەشكىرىلىرى
قىرىلىپ، ئىككى مىڭدەك لەشكىرى قايتۇ. ئامالسىز ئۇ يۇرتىغا
قايتىپ كەپتۇ. ئىككىنچى قېتىم يەنە نۇرغۇن لەشكىر
تەييارلاپ بېرىپ يەنە مەغلۇپ بوپتۇ، ئۈچىنچى قېتىم تېخىمۇ
نۇرغۇن لەشكىرلەر بىلەن بېرىپ دىۋىزاتلارنى يوقىتىپتۇ، ئاندىن
مىسران قىلىچنىڭ تۈمەيدان دېگەن يېرىگە بېرىپ ھېلىقى ئۆزى
بىر غېرىچ، ساقىلى ئىككى غېرىچ مەخلۇقنى تېپىپتۇ. ئۇ
مەخلۇق ئۈچ يۈز پۇتلۇق، قىرىق كۆزلۈك، بېشى يۇڭلۇق،
ئۈچ كۈنلۈك يەردىكى نەرسىلەرنى ئىچىگە يۇتۇپ - پۈركۈپ
تۇرىدىغان بۇتۇنى دېگەن بەھىۋەت بىر ھايۋانغا مىنىپ قېلىپ-
چىپتۇ، مىڭكۇ باتۇر قوغلاپتۇ. ئۇ قېچىپ بىر تاغنىڭ باغرىدە-
غا بارغاندا، ئادەمنىڭ كۆزىدەك بىر تۆشۈكتىن غارنىڭ ئىچىدە-
گە كىرىپ كېتىپتۇ. بۇتۇنى يەرنى كولاپلا كىرىپ كېتىپتۇ.
بۇنى كۆرگەن مىڭكۇ باتۇر غارغا كىرەي دېسە تۆشۈكتىن پاتە-

ماپتۇ، شۇڭا ئۇ قىلىچلار بىلەن چېپىپ تۆشۈكنى يوغىنىد-
تىپ، بىر باتۇرنى ئۇ يەرگە كىرگۈزۈپتۇ. ئۇ قىرىق گەز
چۈشكەندىن كېيىن ناھايىتى قورقۇنچلۇق بىر ئاۋاز ئاڭلىد-
نىپ، قورقۇپ كېتىپ يېنىپ چىقىپتۇ. مىڭكۇ باتۇر يەنە
ئىككى پالۋاننى كىرگۈزۈپتۇ. ئۇلارمۇ ئەللىك - ئاتمىش گەز
كىرىپ: «ۋاي، پۈتمىزنى بىرنەرسە تارتىپ كېتىپ بارىدۇ»
دەپ قورقۇپ يېنىپ چىقىپتۇ. شۇنداق قىلىپ، يەتتە باتۇرنى
چۈشۈرۈپتۇ، ھەممىسى قورقۇپ يېنىپ چىقىپتۇ. ئاخىر بول-
ماي سەككىزىنچى قېتىم ئۆزى چۈشمەكچى بولۇپ: «
— ئەي باتۇرلىرىم، ئەمدى مەن ئۆزۈم چۈشمىسەم بول-
مىدى. مەن چۈشمەم ئۈچ كۈندە چىقمەن، ئۈچ كۈندە چىق-
مىسام ئۈچ ئايدا چىقمەن، ئۈچ ئايدا چىقمىسام، مىڭكۇ باتۇر
ئۆلۈپتۇ، دەپ قايتىپ بېرىپ، بالا - چاقامغا بۇ خەۋەرنى
يەتكۈزمەستىن تۇرۇپ، ئوبدان ئادەمدىن بىرنى پادىشاھ قىلىپ
سايلاپ، بالا - چاقامغا ئوردىدىن بىر كىشىلىك ئورۇن بەر-
سەڭلار بولىدۇ، — دەپتۇ. شۇ



گەپتىن كېيىن مىڭكۇ باتۇر
ئۈچ يۈز غۇلاچ چۈلۈۋر ئەش-
تۈرۈپ، ئۇنى بېلىگە باغلاپ
غار ئىچىگە سىيرىلىپ چۈ-
شۈشكە باشلاپتۇ. ئۇ چۈشۈپتۇ
— چۈشۈپتۇ، ئاخىر پۈتى يەر-
گە تاقىشىپتۇ. ئۇ كۆزىنى
شۇنداق بىر ئېچىپ، ئۆزىنى
كەڭرى بىر جىلغىدا كۆرۈپتۇ.
قارىسا، غولى ئۆيدەك بىر سۆ-
گەتكە بىر ئېيىق باغلاقلىق

تۇرغۇدەك، ئۇ تۈكلىرىمۇ چۈشۈپ، كۆزلىرىمۇ كۆرمەس بولۇپ،
چىشلىرىمۇ چۈشۈپ كەتكەن بىر قېرى ئېيىقكەن. مىڭكۇ باتۇر
ئېيىقنىڭ يېنىغا بېرىشىغا، ئۇنىڭغا زۇۋان كىرىپ:

— ئەي شاھزادە، نەدىن كەلدىڭ؟ — دەپ سوراپتۇ. مىڭ-
كۇ باتۇر ئۇنىڭغا:

— مېنىڭ مىسران قىلىچىمنى ئۆزى بىر غېرىچ، ساقى-
لى ئىككى غېرىچ بىر مەخلۇق ئېپىقچىپ كەتكەنىدى، مەن
شۇنى قوغلاپ كەلسەم، ئۇ مەخلۇق مۇشۇ تۆشۈكتىن كىرىپ
كەتتى. مەن شۇنى قوغلاپ مۇشۇ يەرگە كېلىپ قالدىم، —
دەپ جاۋاب بېرىپتۇ. بۇنى ئاڭلىغان ئېيىق مىڭكۇ باتۇرغا:

— ئۇنداق بولسا سەن دەرھال مېنىڭ بۇرنۇمنى، قۇيرۇ-
قۇمنى، پۈتۈمنى كەس، شۇ چاغدا مەن سېنىڭ بىلەن بىرگە
بېرىپ ئۇ مەخلۇقنى تېپىپ بېرىمەن، — دەپتۇ. بۇنى ئاڭلى-
غان مىڭكۇ باتۇر:

— ئەي ئېيىقزادە، سەن ماڭا زىيان سالمىساڭ، مەن نې-
مىشقا سېنىڭ بۇرنۇڭنى، قۇيرۇقۇڭنى ھەم پۈتۈڭنى كېسىد-
مەن؟! — دەپ ئۇنىماپتۇ، لېكىن ئېيىق ئۆز سۆزىدە چىڭ
تۇرۇپتۇ:

— ئەي شاھزادە، ئۇنداق قىلمىساڭ ھاجىتىڭدىن چىقال-
مايمەن. دەرھال مەن دېگەندەك قىل، شۇ چاغدىلا مەن سېنىڭ
ھاجىتىڭدىن چىقىمەن، — دەپتۇ. مىڭكۇ باتۇر ئىلاجىسىز ما-
قۇل بولۇپ، ئېيىقنىڭ بۇرنى، قۇيرۇقى، پۈتۈنى كېسىپ،
ئالدى. — كەينىگە قارىماي دەرھال كېتىپتۇ. بىر يەرگە بار-
غاندا ئارقىسىغا قارىسا، بىر شاھزادە قاقاقلاپ كۈلۈپ ئارقى-
سىدىن كېلىۋاتقۇدەك، ئۇ مىڭكۇ باتۇردىنمۇ قاۋۇل-ئىكەن.
مىڭكۇ باتۇر ئۇ شاھزادىدىن:

— ئۆزىڭىز كىم بولىسىز؟ — دەپ سوراپتۇ. ئۇ شاھزا-

دە ئۆز ئەھۋالىنى بايان قىلىپ:

— مەن بىر شاھزادە ئىدىم، بۇنىڭدىن قىرىق يىل بۇرۇن جادۇگەرلەر مېنى جادۇ قىلىپ ئېيىق سۈرىتىگە ئەكىلىپ، مانا مۇشۇ غارغا ئەكىرىپ سىز كۆرگەن سۆگەتكە باغلىۋەتكەندى، سىز مېنى بۇ جادۇدىن ئازاد قىلىدىڭىز. مەنمۇ بىر با-تۇر. سىزنىڭ مىسران قىلىچىڭىزنى ئېلىپ قاچقان ھېلىقى مەخلۇق يەتتە باشلىق يالماۋۇز. سىز مېنىڭ كەينىمدىن مې-ڭىڭ، مەن ئۇنى قولغا چۈشۈرىمەن، — دەپتۇ. مېڭۇ باتۇر ماقۇل بولۇپ ئۇ شاھزادىگە ئەگىشىپ مېڭىپتۇ. شۇ چاغدا شاھزادە مېڭۇ باتۇرغا:

— سىز مەن نەگە دەسسەسەم شۇ يەرگە دەسسەپ مې-ڭىڭ، ھەرگىز باشقا يەرگە دەسسەمەڭ، بىرەر تال گىياھ، بىرەر تال قومۇشقىمۇ تېگىپ كەتمەڭ. ئەتراپىمىزدا ئالتە قۇلاق تولا، بىرەر گىياھقا تېگىپلا كەتسەك، ئالتە قۇلاقلا بىزگە چاپلىشىۋالىدۇ، — دەپتۇ. مېڭۇ باتۇر ماقۇل دەپ، شاھزادە-نىڭ ئىزى بىلەن مېڭىپتۇ. ئۇلار ماڭا - ماڭا بىر قېلىن ئورمانلىققا بارغاندا، مېڭۇ باتۇر بىر دەرەخنىڭ شېخىغا تې-گىپ كېتىپ، شاراق - شۇرۇق ئاۋاز چىقىپ كېتىپتۇ، شۇ ھامان نەچچە مېڭىلغان ئالتە قۇلاقلا ئۇلارغا چاپلىشىپتۇ. ئۇلار ئۈچ ئاي جەڭ قىلىپ، لەكىمىڭ - لەكىمىڭ ئالتە قۇلاقلارنى ئۆلتۈرۈپ، ئاخىر بىر ئالتۇن ئوردا ئالدىغا كېلىپ قاپتۇ. بۇ يەردە ئىنى - جىنىمىڭ تىۋىشىمۇ يوق ئىكەن. شۇ چاغدا شاھزادە مېڭۇ باتۇرغا:

— ھەي يىگىت، سىز مۇشۇ يەردە تۇرۇپ تۇرۇڭ، مەن ئىچىگە كىرىپ چىقاي. بۇ يەتتە باشلىق يالماۋۇزنىڭ ماكانى. ئەگەر ئۇ بولۇپ قالسا، مەن سىزنى چاقىرىمەن، بولماي قال-سا يېنىپ چىقىمەن، — دەپتۇ. مېڭۇ باتۇر ئوردا ئالدىدا

قايتۇ. شاھزادە ئوردا ئىچىگە كىرسە، ھېلىقى يەتتە باشلىق يالماۋۇز بىر ساندۇقنىڭ ئىچىگە چۈشۈۋېلىپ بالىلىرى بىلەن ئوينىشىۋاتقۇدەك، مىسران قىلىچ ئۇنىڭ يېنىدا تۇرغۇدەك. شاھزادە دەرھال مىسران قىلىچنى ئېلىۋېلىپ ساندۇقنىڭ ئاغزىنى يېپىۋاپتۇ. - دە، مىڭكۇ باتۇرنى چاقىرىپتۇ، مىڭكۇ باتۇر شۇ ھامان كىرىپتۇ ۋە:

— يالماۋۇز قېنى؟ — دەپتۇ. شاھزادە ئۇنىڭغا:

— ئۇ مانا ماۋۇ ساندۇقنىڭ ئىچىدە، — دەپلا، دەرھال ساندۇقنى سىم تاناب بىلەن چەمبەرچاس تېڭىپتۇ، ئاندىن مىسران قىلىچنى مىڭكۇ باتۇرغا بېرىپتۇ.

ئىككىسى ساندۇقنى كۆتۈرۈپ ھېلىقى تۆشۈك بار جايغا كەپتۇ. شاھزادە: «كۆزىڭىزنى يۇمۇڭ!» دەپتۇ، مىڭكۇ باتۇر كۆزىنى يۇمۇپتۇ، «كۆزىڭىزنى ئېچىڭ!» دەپتىكەن، ئۇ كۆزىنى ئېچىپتۇ. شۇنداق قارىسا، ئۇ ئۈستۈنكى ئالەمگە چىقىپ قايتۇ. شاھزادە:

— يالماۋۇز بىلەن ئۇنىڭ بالىلىرىنىڭ قېچىپ كېتىشىدىن قاتتىق ھۆشيار بولۇڭ. بولمىسا، ئالەمگە بالايىبەتتەر تېرىلىدۇ. سىز بىلەن ئەمدى مۇشۇ يەردە خوشلىشاي، ئامان بولساق كۆرۈشەرمىز، — دەپتۇ. - دە، كۆزدىن غايىب بوپتۇ. مىڭكۇ باتۇر ساندۇقنى كۆتۈرۈپ يولغا راۋان بولۇپ ئۆز شەھىرىگە كەپتۇ ۋە ئۇرۇق - تۇغقان، بالا - چاقىلىرى بىلەن ساق - سالامەت كۆرۈشۈپتۇ، ھەممىسى ناھايىتى خۇرسەن بوپتۇ. بىرقانچە كۈندىن كېيىن مىڭكۇ باتۇر قىرىق بىر قات قەپەس ياسىتىپ، ساندۇقنى قەپەسنىڭ ئىچىگە بەند قىپتۇ. شۇنىڭدىن بۇيان يالماۋۇز كىشىلەرگە زىيان - زەخمەت يەت-كۈزەلمەيدىغان بوپتۇ. مىڭكۇ باتۇرمۇ يۇرتنى ئادىل سوراپ جاھاندىن ئۆتۈپتۇ.

تۈرمەك چاققان

ئۆتكەن زامانلارنىڭ بىرىدە، بىر دەريا بويىدا بىر تۇل موماي ياشايدىكەن. ئۇنىڭ تۈرمەك چاققان دېگەن يالغۇز ئوغلى ۋە ئۈچ ئۆچكىسى بار ئىكەن. ئانا - بالا ئىككىيلەن ئۈچ ئۆچكىنى بېقىپ، ئۇنىڭ سۈتىنى شەھەرگە ئاپىرىپ سېتىپ، پۇلىغا نان - پان، چاي - تۇز ئېلىپ جاھاندارچىلىق قىلىدىكەن. كۈنلەرنىڭ بىرىدە تۈرمەك چاققان ئۆچكىلىرىنى بېقىپ يۈرسە، تاغ تەرەپتىن بىر كېيىك كېلىپ ئۆچكىلەرنىڭ ئارىسىدا ئوتلىغىلى تۇرۇپتۇ. بۇ كېيىك شۇنداق چىرايلىق ئىكەنكى، ئۇنىڭ مۇڭگۈزى ئالتۇن، تۇيىقى كۈمۈش ئىكەن. كېيىك ئۆچكىلەر بىلەن كەچ كىرگۈچە ئوتلاپ، كەچتە تاغ تەرەپكە كېتىپتۇ، ئەتىسى يەنە كېلىپ ئۆچكىلەر بىلەن ئوتلاپتۇ. تۈرمەك چاققان كەچتە ئۆيىگە بېرىپ، ئانىسىغا:

— بۈگۈن ئىككى كۈن بولدى، ئۆچكىلەرنىڭ ئارىسىغا چىرايلىق بىر كېيىك قوشۇلۇپ ئوتلاپ يۈرىدۇ. ئەتە سالما سېلىپ تۇتۇۋېلىپ يۈرتىمىزنىڭ پادىشاھىغا سوۋغات قىلسام، ئانچە — مۇنچە ئىنئام بېرىمىدىكىن دەيمەن، — دەپتەكەن، ئانىسى:

— ئۇنداق قىلما، كېيىكنىڭ ئۆچكىلەر ئارىسىدا ئوتلاپ يۈرۈشى بىزگە ياخشىلىقتىن بېشارەت. بۇ كېيىكنى پادىشاھقا

سوۋغات قىلساڭ، ئۇ ئاچ كۆزدىن ھېچنېمە ئىنئام ئالمايدى-
سەن، تېخى ئۆزۈڭگە نۇرغۇن ئاۋارچىلىك تېپىۋالارسەنمى-
كىن، — دەپتۇ.

تۈرمەك چاققان كېيىكنى پادشاھقا سوۋغات قىلىش نى-
يىتىدە چىڭ تۇرۇۋېلىپ، سالما بىلەن كېيىكنى تۇتۇۋاپتۇ،
ئەتىسى ئەتىگەندە كېيىكنى يېتىلەپ پادشاھنىڭ ھۇزۇرىغا
قاراپ مېڭىپتۇ. ئوردا ئالدىغا كەلگەندە، ئوردىدىن چىقىۋاتقان
ئوڭ قول ۋەزىرگە يولۇقۇپتۇ. ئوڭ قول ۋەزىر تۇغۇلۇپ كۆ-
رۈپ باقمىغان بۇ كېيىكنى كۆرۈپ ھاڭ - تاڭ قاپتۇ - دە،
بالىدىن:

— بۇ كېيىكنى نەدىن ئەكەلدىڭ؟ نەگە ئەكىتىۋاتىسەن؟ —
دەپ سوراپتىكەن، بالا:

— بۇنى چۆلدىن تۇتۇۋالدىم، پادشاھقا سوۋغات قىلاي
دەپ ئەكىتىۋاتىمەن، — دەپ جاۋاب بېرىپتۇ. ۋەزىر:
— بۇ كېيىكنى ماڭا بەرگىن، نېمە دېسەڭ بېرەي، —
دەپتۇ. بالا ئۇنىماپتۇ. ۋەزىر:

— ئۇنداق بولسا، كېيىكنى ئۆزۈم پادشاھنىڭ ئالدىغا
ئەكىرەي، سېنىڭ تىلەك - مەقسىتىڭنى يەتكۈزەي، — دەپتۇ.
بالا:

— كېيىكنى ئۆزۈم تۇتقان، پادشاھقا ئۆزۈم سوۋغات
قىلاي، — دەپتۇ.

ۋەزىرنىڭ بالىنى ئالداش غەرىزى ئەمەلگە ئاشمىغاچقا،
كۆڭلىدە، سېنىڭ بۇ كېيىكنى سوۋغات قىلىپ ئىنئام ئالغى-
نىڭنى كۆرەي، دەپتۇ.

بالا كېيىكنى يېتىلەپ پادشاھنىڭ ئالدىغا كىرىپتۇ.
ئوردا ئىچىدىكى بارلىق ۋەزىر - ۋۇزرا، ئەلەمچى - قەلەمچى-
لەر كېيىكنى كۆرۈپ ھەيران قاپتۇ. پادشاھ تېخىمۇ ھەيران

بولغان ھالدا ئورنىدىن تۇرۇپ، بالىدىن:

— سەن بۇ كېيىكنى نەدىن ئەكەلدىڭ؟ — دەپ سوراپ.

تۇ. بالا بولغان ئەھۋالنى باشتىن — ئاياغ سۆزلەپ، كېيىكنى پادشاھقا سوۋغات قىلىپ ئەكەلگەنلىكىنى بايان قىپتۇ. پادشاھ بۇ بالىنى قانداق ئىنئام بىلەن رازى قىلىشنى ئويلاپ يېتەلمەپتۇ. شۇ ئارىدا ئوڭ قول ۋەزىر:

— ئەي پادشاھىئالەم، بۇنداق كېيىك يەر يۈزىدە كەم ئۇچرايدۇ. بۇنىڭ ئۈچۈن بالغا ئوبدان ئىنئام بېرىشكە تېگىشلىك، ئەمما كېيىك ئالتۇن مۇڭگۈز، كۈمۈش تۇياق ئىدەكەن، بۇنىڭغا بىر ئالتۇن تەخت لازىم. تەختنىڭ بىر تەرىپى ئالتۇن، بىر تەرىپى كۈمۈش بولسا، كېيىك تەخت ئۈستىدە سەكرەپ ئويناپ تۇرسا، كېيىكنىڭ تېخىمۇ پەيزىنى سۈرگەن بولاتتۇق. سىلى بۇ بالغا ئېيتسىلا، دەرھال ئالتۇن تەخت تېپىپ كەلسۇن، شۇ چاغدا تېخىمۇ ئوبدان رازى قىلالى، — دەپتۇ.

پادشاھ ئوڭ قول ۋەزىرنىڭ دېگىنى بويىچە بالغا دەرھال ئالتۇن تەخت تېپىپ كېلىشنى بۇيرۇپتۇ. بالا كېيىك ئۈچۈن ئىنئامۇ ئالالماي، بېشى چۈشكەن ھالدا ئۆيگە قايتىپتۇ. بۇنى كۆرگەن ئانىسى:

— قانداق، بالام، كېيىكنى ئاپارمىغىن دېسەم ئۇنىمىدى. دېڭ، ئىنئامۇ بەرمەپتىغۇ؟ — دەپتۇ. بالا پادشاھنىڭ پەرمانىنى بايان قىپتۇ، ئانىسى بىرمۇنچە كايىپتۇ. كەچ كىرىپتۇ، بالا ئۇخلاپ قاپتۇ. ئۇ چۈش كۆرۈپتۇ، چۈشىدە ساقىلى ئاقارغان، يۈزىدىن نۇر يېغىپ تۇرغان، بەستىلىك بىر بوۋاي بالىغا: «ئەي ئوغلۇم، ئالتۇن تەخت تېپىش ئۈچۈن، ئۆيۈڭدىن چىقىپ دەريا ياقىلاپ كۈنپېتىش تەرەپكە ئۈچ كۈن ماڭساڭ، قويۇق ئورمان ئۇچرايدۇ. ئورمان ئىچىدە يەنە ئۈچ كۈن ماڭ.

ساڭ، بىر قېرى توغراق تۇۋىدە بىر جۈپ بۇلاق بار يەرگە با-
رىسەن. بۇ ئىككى بۇلاقنىڭ بىرىدىن ئالتۇن، يەنە بىرىدىن
كۈمۈش قايناپ چىقىپ تۇرىدۇ. سەن بۇ بۇلاقتىن ئۆتۈپ ئۈچ
كۈن ماڭساڭ، بىر قويۇق ئورماننىڭ ئارىسىدا ھۈنەر بىلەن
مەشغۇل بولۇۋاتقان بىر خارەت^① ئۇستامنى كۆرىسەن. سەن
ئۆيدىن بىر تىللا ئېلىۋالغىن، ھېلىقى خارەت ئۇستامغا بىر
تىللانى بەرسەڭ، گەپ - سۆز قىلماي ساڭا ياغاچتىن بىر
تەخت ياساپ بېرىدۇ. سەن تەختنى ئېلىپ ئۈچ كۈندىن كې-
يىن ھېلىقى بۇلاق تۇۋىگە كېلىسەن، ياغاچ تەختنىڭ بىر قا-
نىتىنى ئالتۇن بۇلاققا، يەنە بىر قانىتىنى كۈمۈش بۇلاققا
چىلىغىن، پادىشاھ سەندىن تەلەپ قىلغان ئالتۇن تەخت تەييار
بولىدۇ. سەن تەختنى قۇچاقلاپ: «ياپىرىم» دەپ كۆزۈڭنى يۇ-
مۇپ - ئاچساڭ، پادىشاھنىڭ ئالدىدا بولسەن» دەپتۇ.

تۈرمەك چاققان ئويغانسا، تاڭ سۈزۈلگەن چاغ ئىكەن. ئۇ
دەرھال ئانىسىنى ئويغىتىپ، ئالدىراش ئاشتا قىپتۇ ۋە ئاندىن
سىدىن بىر تىللا ئېلىپ سەپەرگە ئاتلىنىپتۇ. چۈشىدە ھېلى-
قى بوۋاي كۆرسەتكەن بويىچە دەريا ياقىلاپ بىر توغراقلىققا
بېرىپتۇ. قېرى توغراق تۇۋىدىكى ئالتۇن ۋە كۈمۈش بۇلاقتىن
ئۆتۈپ، ھېلىقى خارەت ئۇستام بار جايغا بېرىپتۇ. بىر تىللانى
بەرگەنكەن، خارەت ئۇستام دەرھال بىر تەخت ياساپ بېرىپتۇ.

تۈرمەك چاققان بۇ تەختنى ئېلىپ، ئالتۇن ۋە كۈمۈش
بۇلاققا يېتىپ كەپتۇ. تەختنىڭ بىر قانىتىنى ئالتۇن بۇلاققا،
بىر قانىتىنى كۈمۈش بۇلاققا چىلىغانىكەن، ئالتۇن تەخت
تەييار بولپتۇ. كۆزىنى يۇمۇپ: «ياپىرىم» دەپ كۆزىنى ئاچسا،
ئۆزىنى ئالتۇن تەخت بىلەن بىللە پادىشاھنىڭ ئوردىسىنىڭ

① خارەت — ياغاچچى.

ئالدىدا كۆرۈپتۇ. پادىشاھ ئالتۇن تەختنى كېيىكنىڭ ئالدىغا ئېلىپ بارغانىكەن، كېيىك ئالتۇن تەخت ئۈستىگە چىقىپ ئوينىغىلى تۇرۇپتۇ. كېيىك بىر سەكرىسە تەختنىڭ ئالتۇن قانتىغا چۈشىدىكەن، يەنە بىر سەكرىسە كۈمۈش قانتىغا چۈشىدىكەن. پادىشاھ ۋە پۈتۈن ئوردا ئەھلى بۇ كارامەتتىن ھەيران قاپتۇ. پادىشاھ تۈرمەك چاققانغا ياخشىراق ئىنئام بېرىشنى ئويلاپ، ۋەزىرگە:

— بۇ بالىغا ئەمدى قانداق ئىنئام بەرسەك بولار كىن؟ — دەپتۇ. ۋەزىر:

— ئەي پادىشاھىم، بۇ قولىدىن ھەرقانداق ئىش كېلىدىغان بالا ئىكەن. ھازىر ئۆزلىرىنىڭ ئالتۇن كېيىكلىرى ۋە ئالتۇن تەختلىرى بار بولدى، جاھانغا شۆھرەتلىرى تونۇلدى. ئەمدى ئويلاپ كۆرسىلە، يەنە نېمە كەم؟ — دەپتۇ. پادىشاھ بۇ سوئالغا بىر نېمە دېيەلمەپتۇ. شۇ ئەسنادا ۋەزىر:



— ھازىر ئۆزلىرىگە ئالتۇن دەرەخ لازىم. ئويلاپ باقسىلا، ئالتۇن كېيىك، ئالتۇن تەخت بار جايدا ئالتۇن دەرەخ بولمىسا بولامدۇ؟ ھېلىقى بالىنى دەرھال ئوردىغا چاقىرتسىلا، «ئۈچ ئاي ئىچىدە ئالتۇن دەرەخ تېپىپ كەل، ئاندىن سېنى رازى قىلاي» دېسىلە، — دەپتۇ. پادىشاھ ۋەزىرىنىڭ دېگىنى بويىچە بالىغا ئۈچ ئاي ئىچىدە ئالتۇن دەرەخ تېپىپ كېلىشنى تاپ-شۇرۇپتۇ. تۈرمەك چاققان ئوردىدىن چىقىپ، ئۆيگىمۇ بارماي، دەريا بويىدىكى توغراق كامبىرىدا ئالتۇن دەرەخ ھەققىدە خىيال قىلىپ ئۇخلاپ قاپتۇ. ئۇ چۈش كۆرۈپتۇ، چۈشىدە ھېلىقى بوۋاي: «ئوغلۇم، تۇر ئورنىڭدىن!» دەپتۇ. تۈرمەك چاققان كۆزىنى ئاچسا، ھېلىقى بوۋاي ئالدىدا تۇرغۇدەك، تۈرمەك چاققان بوۋايغا سالام بېرىپتۇ. بوۋاي: «مۇشۇ جايدىن دەريا بويلاپ ئون بەش كۈن ماڭساڭ، بىر تاغقا يېتىسەن. تاغقا يېتىپ بارغاندىن كېيىن تاغ ئارىسىغا ئىچكىرىلەپ كىرسەڭ، بىر ساي بار. سەن سايغا قەدەم تاشلىشىڭ بىلەن بىر بوز توشقان ئالدىڭدا قاچىدۇ. سەن ئۇنى قوغلاۋەرگىن. توشقان سېنى بىر تاغ ئۆڭكۈرىگە باشلاپ كىرىدۇ — دە، كۆزۈڭدىن غايىب بولىدۇ. بۇ ئۆڭكۈر قىرىق قاراقچىنىڭ ماكانى. ئۇلار سېنىڭ كەلگىنىڭنى كۆرۈپ، ئەتراپىڭنى قورشاپ، خەنجەر — پىچاقلىرىنى چىقىرىشىپ ساڭا ھەيۋە قىلىدۇ، سەن قىلچە قورقمىغىن. قاراقچىلارنىڭ باشلىقى سەندىن: «سەن نېمە ئا-دەم؟» دەپ سوئال سورايدۇ. سەن: «مەن شۇنداق ئۇستا ئاش-پەزمەنكى، جاھاندا ماڭا يېتىدىغان ئاشپەز يوق» دېگىن. «قانداق كارامەتلىرىڭ بار؟» دېسە، «مەن كۆزنى يۇمۇپ — ئاچ-قۇچە تاماق پىشۇرىمەن» دېگىن. قاراقچىلار سېنى سىناش ئۈچۈن بىر قازانغا گۆش سالىدۇ. سەن مانا مەن بەرگەن ماۋۇ ھاسىنى قازانغا تەگكۈزۈپ تۇرۇپ، قاراقچىلارغا: «كۆزۈڭلارنى

يۇمۇڭلار، دەپ، ھاسىغا: «پىش تاماق لەختە - لەختە، دېگىن - دە، قاراقچىلارغا: «كۆزۈڭلارنى ئېچىڭلار، دېگىن، قاراقچىلار كۆزلىرىنى ئاچقاندا قازاندىكى گۆش پىشىپ بولغان بولىدۇ. شۇنىڭ بىلەن قاراقچىلار سېنى ئۆزلىرىگە ئاشپەز قىلىدۇ. قاراقچىلار بۇلاڭ - تالاڭغا چىقىپ كەتكەندە، سەن ئۆڭكۈرنىڭ كۈنچىقىش تەرىپىگە قارىساڭ، بىر ساندۇق بار، ساندۇقنى ئاچساڭ ئۇنىڭ ئىچىدە بىر كىچىك قۇتا بار. قۇتىدىن بىر ئالتۇن ئاچقۇچ چىقىدۇ. ئاچقۇچنى ئال. يەنە بىر بولاق ئوۋغا بار، ئۇنىمۇ ئال - دە، ساندۇقنى ئېتىپ قوي. قاراقچىلار بۇلاڭ - تالاڭدىن ھېرىپ - ئېچىپ قايتىدۇ. سەن ئەتمەكچى بولغان تاماققا ھېلىقى بولاقتىكى ئوۋىنى سالغىن، قاراقچىلارنىڭ ھەممىسى زەھەرلىنىپ ئۆلىدۇ. قاراقچىلار ئۆلگەندىن كېيىن ھېلىقى ساندۇقنى كۆتۈرۈپ، ساندۇق ئاستىدىكى تاشنى يۆتكىسەڭ، بىر ئالتۇن ئىشىك كۆرۈنىدۇ. ھېلىقى ئالتۇن ئاچقۇچ بىلەن ئىشىكنى ئېچىپ، ئۈچ كېچە - كۈندۈز قاراڭغۇلۇق ئىچىدە ماڭساڭ، بىر يورۇقلۇققا چىقىدۇ. سەن. بۇ يەر ئاستىدىكى ئالتۇن دەرەخلىك باغدۇر. سەن دەرەھال بىر تۈپ ئالتۇن دەرەخنى قۇچاقلاپ: «ياپىرىم، دەپ كۆزۈڭنى يۇمۇپ - ئاچساڭ، ئالتۇن دەرەخ بىلەن ئۆزۈڭنى پادىشاھنىڭ بېغىدا كۆرسەن» دەپتۇ ۋە بىر ھاسا قالدۇرۇپ غايىب بوپتۇ.

تۈرمەك چاققان ھېلىقى بېشارەت بويىچە دەريا ياقىلاپ ئون بەش كۈن يول يۈرۈپ، ھېلىقى بوۋاي ئېيتقان قىسمەتلەرنى بېشىدىن كەچۈرۈپ، ئالتۇن دەرەخنى تېپىپ پادىشاھنىڭ بېغىغا پەيدا قىپتۇ ۋە پادىشاھنىڭ ئالدىغا كىرىپ، ئالتۇن دەرەخنى تېپىپ كېلىپ باغقا ئىككى قويغانلىقىنى مەلۇم قىپتۇ. پادىشاھ ۋەزىر، ئوردا مۇلازىملىرى بىلەن باغقا

چىقىپ قارىسا، ئالتۇن دەرەخ كۆزنى قاماشتۇرۇپ ۋالىلىداپ تۇرغۇدەك. بۇ چاغدا ھېلىقى ۋەزىر يەنە: — پادىشاھىئالەم، ھازىر سىلى پۈتۈن جاھانغا تونۇلدىلا، ئالتۇن كېپىكلىرى، ئالتۇن تەختلىرى، ئالتۇن دەرەخلىرى بار بولدى، لېكىن يەنە بىر مۇھىم نەرسە كەم تۇرۇۋاتىدۇ، — دەپتۇ. پادىشاھ:

— ئۇ نېمەكەن؟ — دەپ سوراپتۇ. ۋەزىر: ئاڭلىسام، كۈنچىقىش تەرەپتە بىر مەملىكەتنىڭ داڭلىق پادىشاھى بار ئىكەنمىش، ئۇنىڭ ساھىبجامال كۈنبۇ-ۋى دېگەن بىر قىزى بار ئىمىش. ئۇ شۇنداق گۈزەل ئىكەنكى، ئۇنىڭ ھۆسن - جامالىدىن ئاسماندىكى كۈنمۇ خىجىل بولار ئىمىش. ئەسلىدە كۈن ھاۋادا مۇئەللەق توختاپ تۇرىدە-غان قىلىپ يارالغانىكەن، كۈنبۇۋى كېچىسى ئويغاق، كۈندۈزى ئۇيقۇدا بولغاچقا،

كۈنبۇۋى ئويغانغان ھامان كۈنمۇ خىجىللىقتا ئالدىراپ پەسكە چۈشۈپ يوشۇرۇنىدەكەن، كۈنبۇۋى ئۇخلىغاندا، ئاندىن ئۆز نۇرىنى يەر - زېمىنغا چاچالايدىكەن. كېچە بىلەن كۈندۈز شۇنىڭدىن قاپتۇمىش! — دەپتۇ. بۇنى ئاڭلىغان پادىشاھ:

— ئۇنى كىم



ئەكېلىدۇ؟ — دەپ سوراپتۇ. ۋەزىر:

— ھېلىقى تۈرمەك چاققان دېگەن يېتىم ئوغلاق يامان نېمىكەن، ئۆزلىرى مېنىڭ مەسلىھەتىم بويىچە ئۈچ قېتىم ئىشقا بۇيرۇۋىدىلە، جان — دىل بىلەن ئورۇندىدى. ئەمدى ئۇ — نى ئوردىغا چاقىرتىپ، سىلىق — يۇمشاق گەپ قىلىپ، سا — ھىبجامال كۈنبۇۋىنى ئەكېلىشكە بۇيرۇسىلا، ئۇ چوقۇم ئەكې — لىلەيدۇ، — دەپتۇ.

پادىشاھ ئەتىسى تۈرمەك چاققاننى ئوردىغا چاقىرىپ، ۋە — زىرنىڭ كۆرسەتمىسى بويىچە كۈنبۇۋىنى ئەكېلىشكە بۇيرۇپتۇ. تۈرمەك چاققان گەپ — سۆز قىلماي، ئوردىدىن چىقىپ: «يا تەۋەككۈل» دەپ يولغا چىقىپتۇ. يول يۈرۈپ، يول يۈرگەندىمۇ مول يۈرۈپ، بىر جاڭگاللىقتا كېتىۋاتسا، يول ئۈستىدە بىر — رەيلەن ياتقۇدەك. تۈرمەك چاققان:

— ئەسسالامۇ ئەلەيكۇم، نېمە ئادەمسەن؟ — دەپتىكەن، ھېلىقى ئادەم ئورنىدىن تۇرۇپ:

— ۋە ئەلەيكۇم ئەسسالام، سەگەك قۇلاق باتۇر دېگەن مەن بولىمەن، كۈنچىقىش مەملىكىتىنىڭ قىزى ساھىبجامال كۈن — بۇۋىنى ئالغىلى بىر يىگىت كېلىدۇ، دەپ ئاڭلاپ شۇنى كۈ — تۈپ ياتاتتىم، — دەپتۇ.

تۈرمەك چاققان ئۆزىنىڭ دەل كۈنچىقىش مەملىكىتىگە قاراپ كېتىۋاتقانلىقىنى بايان قىپتۇ. سەگەك قۇلاق باتۇر:

— ئۇنداق بولسا مەن ساڭا ياردەم بېرىمەن، سەن مېنى ئۆزۈڭگە قوشۇۋال، — دەپتۇ. تۈرمەك چاققان ماقۇل بوپتۇ.

بۇ ئىككىلىلەن ئۇزۇن چۆل — باياۋانلارنى كېزىپ كېتىۋاتسا، بىر ھەيۋەتلىك تاغ كۆكتە ئۇياقتىن — بۇياققا كۆچۈپ يۈرگۈدەك. بۇنىڭغا ھەيران بولۇپ قارىسا، بىر ئادەم تاغنى ئۇ قولىدىن — بۇ قولىغا ئېلىپ ئويناپ يۈرگۈدەك. بۇ

ئىككىلەن ئۇنىڭغا سالام بېرىپتۇ. ھېلىقى پالۋان دەرھال سالامنى ئىلىك ئېلىپ:

— سىلەر نېمە ئادەملەر؟ — دەپ سوراپتۇ. تۈرمەك چاق. قان مەقسىتىنى ئېيتىپتۇ. پالۋان:

— تاغ باتۇر دېگەن مەن بولىمەن، كۈنچىقىش مەملىكەتتىگە بارىدىغانلارنى كۈتۈپ تۇرۇۋاتاتتىم، مېنىمۇ قوشۇۋېلىڭلار، — دەپتۇ — دە، ئۇلارغا قوشۇلۇپ سەپەرگە ئاتلىنىپتۇ. ئۇلار يەنە ئازراق ماڭغاندىن كېيىن، يول ئۈستىدە ئىككى پۇتتىغا بىردىن تۈگمەن تېشىنى ئېسىۋېلىپ، ئۇياقتىن — بۇ ياققا يۈگۈرۈۋاتقان بىر ئادەمگە يولۇقۇپتۇ، بۇ يۈگۈرۈك باتۇر ئىكەن. يۈگۈرۈك باتۇرمۇ ئۇلارغا قوشۇلۇپ يولغا چىقىپتۇ. ئۇلار سەپەر ئۈستىدە بىر كۆل بويىغا يېتىپ كېلىپ قارىسا، بىر ئادەم كۆلنىڭ سۈيىنى دەم تارتىپ، يەنە ياندۇرۇۋاتقۇدەك، بۇ كۆل باتۇر ئىكەن. كۆل باتۇرمۇ ئۇلارغا قوشۇلۇپتۇ. بۇ بەش ئادەم قىرىق كۈن يول يۈرۈپ بىر دەريا بويىغا يېتىپ كەپتۇ. تۈرمەك چاققان بەك ئۇسساپ كەتكەچكە، سۇ ئىچىش ئۈچۈن دەريا بويىغا بارسا، سۇ ئۈستىدە بىر ھەرە سۇدىن چىقالمايۋاتقۇدەك. تۈرمەك چاققان دەرھال بىر تال قومۇشنى تاشلاپ بېرىپتىكەن، ھېلىقى ھەرە سۇدىن چىقىپتۇ ۋە زۇۋانغا كىرىپتۇ:

— مېنى قۇتقۇزۇپ قويغىنىڭغا رەھمەت. بېشىڭغا كۈن چۈشكەندە: «ھەرە كۈنەك، ھەرە كۈنەك!» دېسەڭ، خىزمىتىڭگە ھازىر بولىمەن، خەير — خوش، — دەپ غايىب بوپتۇ. ئۇلار ئۈچ كۈن ماڭغاندىن كېيىن بىر تاغ باغرىغا يېتىپ كەپتۇ. تاغ باغرىدىكى سايغا قارىسا، ئاپئاق بىر دۆڭ تۇرغۇدەك. شۇ ئەسنادا تاغ باتۇر:

— ئاغىنىلەر، سىلەر كۆرۈۋاتقان بۇ دۆڭ ئادەم سۆڭەك.

لىرىدۇر. بۇ ئادەم سۆڭەكلىرى شاھزادە، ئېسىل زادىلەرنىڭ سۆڭەكلىرى. ئۇلار كۈنچىقىش مەملىكىتى پادىشاھىنىڭ قىزى ساھىبجامال كۈنبۇۋىنى ئالغىلى كېلىپ مۇشۇنداق ئاقىۋەتكە ئۇچرىغان. كۈنچىقىش مەملىكىتىنى پەقەت ئۇنىڭ سالىپاڭ زېرەك دېگەن بىر ئىتى قوغدايدۇ. ھەرقانداق ئادەم كۈنچىقىش مەملىكىتىنىڭ چېگرىسىغا يېقىنلاشقان چاغدا، ئىت ئۇنى ئاللىقاچان بىلىپ بولۇپ، كۆزنى يۇمۇپ - ئاچقۇچە شۇ جايغا يېتىپ كېلىدۇ - دە، قانچە ئادەم بولسا يەپ تۈگىتىدۇ، - دەپتۇ.

— ۋاي يامان بولدى، سالىپاڭ زېرەك كېلىۋاتىدۇ، - دەپتۇ سەگەك قۇلاق. تاغ باتۇر دەرھال زور بىر تاغنى قولغا ئېلىپ تۇرۇپتىكەن، سالىپاڭ زېرەك يىراقتىن ئۇلارغا خىرىس قىلىپ يېتىپ كەپتۇ. تاغ باتۇر ھېلىقى تاغنى بىر ئاتقاندىن كەن، ئىت تاغ ئاستىدا يانچىلىپ ئۆلۈپتۇ. ئۇلار تاغ ئارىسىدىن ئۆتۈپ، كۈنچىقىش مەملىكىتى چېگرىسىغا ئاياغ بېسىپتۇ. ئەمدى گەپنى كۈنچىقىش مەملىكىتىنىڭ پادىشاھىدىن ئاڭلايلى:

كۈنچىقىش پادىشاھىنىڭ بىر ھەييارى بار ئىكەن، ئۇ ئالتە ئايلىق يەردىكى ۋەقەلەرنى بىلەلەيدىكەن. ئۇ پادىشاھ ئوردىسىغا كىرىپ، بەش ئادەمنىڭ كۈنچىقىش مەملىكىتىگە قاراپ كېلىۋاتقانلىقىنى، سالىپاڭ زېرەكنىڭ ئۆلگەنلىكىنى خەۋەر قىپتۇ. پادىشاھ بۇ خەۋەردىن قاتتىق چۆچۈپ، دەرھال ئوردىدىكى ۋەزىر - ۋۇزىرالارنى يىغىپ جىددىي كېڭەش قىپتۇ. ھېلىقى ھەييار:

— سالىپاڭ زېرەك ئىتىمىزنى ئۇزۇن زامانلاردىن بۇيان ھېچكىم يېڭەلمىگەن. بۇ بەش ئادەمگە تەڭ كەلگىلى بولمىغۇ. دەك. ياخشىسى، داقا - دۇمباق، ناغرا - سۇنبايلارنى چېلىپ

ئالدىغا چىقايلى، — دەپتۇ. كۈنچىقىش مەملىكىتىنىڭ پادى-
شاھى قوشۇلۇپتۇ. ۋەزىر دەرھال يۇرتقا پەرمان چۈشۈرۈپ،
ناغرا — سۇناي، داقا — دۇمباقلارنى ۋە بەش تەختىراۋان تەي-
يارلاپ، بەشەيلەننىڭ ئالدىغا قاراپ يولغا چىقىپتۇ. كۈنچىقىش
مەملىكىتىنىڭ پۇقرالىرى داقا — دۇمباق، ناغرا — سۇنایلارنى
چېلىپ بەشەيلەننى تەختىراۋانغا سېلىپ، پادىشاھ ئوردىسىغا
ئەكەپتۇ. پادىشاھ ھۆرمەت — ئېھتىرام بىلەن ئۇلارنى كۈتۈپ،
ئۇلارنىڭ نېمە ۋەجدىدىن كەلگەنلىكىنى سورايتۇ. تۈرمەك چاققان
بۇ جايغا كېلىشتىكى مەقسىتىنى بايان قىپتۇ. پادىشاھ ھېلى-
قى ھەييار جادۇگەردىن مەسلىھەت سورايتىكەن، ھەييار: «بۇ
ئىشنى ماڭا قويۇپ بەرسىلە، شاھىم» دەپتۇ — دە، بەشەيلەنگە
قاراپ:

— ساھىبجامال كۈنبۇۋى پادىشاھىمىزنىڭ ئارزۇلۇق قى-
زى. سىلەر شۇنچە يىراق يەردىن مۇشۇ قىزنى ئېلىش ئۈچۈن
كەپسىلەر، بوپتۇ، قىزنى بېرەيلى، ئەمما مۇنداق ئۈچ تۈرلۈك
شەرت بار، شۇنى بېجىرسەڭلار، قىزنى سىلەرگە بېرىمىز.
بېجىرەلمىسەڭلار، بىزدىن ئاغرىنماڭلار، — دەپتۇ.
— قېنى، قانداق شەرت ئىكەن؟ — دەپتۇ تۈرمەك چاق-
قان. ھېلىقى ھەييار:

— بىرىنچى شەرت: قىزىمىزنى مۇشۇ ئوردا ئىچىدە مە-
لۇم بىر جايغا يوشۇرۇپ قويىمىز، تاپالساڭلار ھېساب. ئىك-
كىنچى شەرت: ئاراڭلاردىكى بىرەيلەن مەن بىلەن ئۈچ كۈنلۈك
مۇساپىدە يۈگۈرۈشكە چۈشىدۇ، كىم بالدۇر پەللىگە كەلسە
ھېساب. ئۈچىنچى شەرت: بۇ ئوردىدا ساھىبجامال كۈنبۇۋىدىن
ئون ئالتىسى بار، شۇلارنىڭ ئىچىدىن ھەقىقىي كۈنبۇۋىنى
تېپىشىڭلار كېرەك، — دەپتۇ.
بىرىنچى شەرتنى ئورۇنداش باشلىنىپتۇ. كۈنبۇۋىنى يەت-

تە قات يەر ئاستىدىكى بىر ئۆيگە يوشۇرۇپ: «قېنى، تې-
پىڭلار» دەپتىكەن، سەگەك قۇلاق باتۇر قۇلىقىنى يەرگە يې-
قىپ: «كۈنبۇۋى يەتتە قات يەر ئاستىدىكى ئۆيدە ئىكەن. ھا-
زىرلا تىكىش قىلىپ، يىڭنىسىنى ياستۇق ئۈستىگە قويدى»
دەپتۇ. ئادەم ئەۋەتىپ تەكشۈرۈپ كۆرسە، ئەھۋال راست
شۇنداق. شۇنىڭ بىلەن بۇلار بىرىنچى شەرتنى ئادا قىلىپ
ئۆتۈۋاپتۇ.

ئىككىنچى شەرتنى ئورۇنداش باشلىنىپتۇ. يۈگۈرۈك با-
تۇر بىلەن ھېلىقى ھەييار ئىككى كۈن يۈگۈرۈپ، ئۈچىنچى
كۈنگە يەتكەندە، ھېلىقى ھەييار يۈگۈرۈك باتۇرنى يېڭەلمەيدى-
غانلىقىغا كۆزى يېتىپ:

— ھەي باتۇر، مۇساپىمىز ئاز قالدى، بىر ئاز ئارام ئې-
لىپ، تونۇشۇپ، سىردىشىپ، ئاندىن يۈگۈرسەكمۇ پەللىگە يې-
تەلەيمىز، — دەپتۇ.

يۈگۈرۈك باتۇر ھەييارنىڭ ئالدام خالتىسىغا چۈشۈپ،
بىر كۆل بويىغا كېلىپ ئارام ئېلىشقا باشلاپتۇ. شۇ ئەسنادا
ھەييار يېنىدىن دورا بىھوشنى ئېلىپ، يۈگۈرۈك باتۇرغا بىرلا
چىچىپتىكەن، يۈگۈرۈك باتۇر بىھوش بولۇپ قاتتىق ئۇيقۇغا
كېتىپتۇ. ھەييار پۇرسەتنى تۇتۇپ، پەللىگە قاراپ يۈگۈرۈشكە
باشلاپتۇ. ئەمدى گەپنى يۈگۈرۈك باتۇرنىڭ ھەمراھلىرىدىن
ئاڭلايلى:

سەگەك قۇلاق باتۇر قۇلىقىنى يەرگە چاپلاپ:

— ھەي ئاغىنىلەر، چاتاق بولدى. بىزنىڭ باتۇر بىر كۆل
بويىدا ئۇيقۇغا كېتىپتۇ، خورەك ئاۋازى كېلىۋاتىدۇ. ھېلىقى
ھەييار پەللىگە يېتەي دەپ قالدى، — دەپتۇ. بۇنى ئاڭلىغان
تاغ باتۇر بىر نەرە تارتىپتىكەن، دورا بىھوشتا قاتتىق
ئۇخلاۋاتقان يۈگۈرۈك باتۇر دەس ئورنىدىن تۇرۇپتۇ. قارىسا،

ھېلىقى ھەييار يېنىدا يوق. «خەپ» دەپ، پۇتغا باغلاقلق ئىككى تۈگمەن تېشىنى يېشىپ تاشلاپ بىر يۈگۈرۈپتىكەن، ھەييارنى كەينىدە قالدۇرۇپ، بەلگىلەنگەن پەللىگە بالدۇر يېتىپ كېلىپ، بۇ شەرتىمۇ پادىشاھنى ئۇتۇۋاپتۇ. ئەمدى پادىشاھ ئۈچىنچى شەرتنى ئورۇنداشنى ئېيتىپتۇ، ئوردا ئالدىدىكى مەيدانغا بوي - تۇرقى، چىراي - شەكلى، كىيىنىشى ئوخشاش ئون ئالتە قىزنى تىزىپ قويۇپتۇ. شەرت بويىچە، ئالدى بىلەن تاغ باتۇر بۇ ئون ئالتە قىزنى بىر قاتار كۆزدىن كەچۈرۈپ، بىر ئۇياققا - بىر بۇياققا ئۆتۈپ ھەقىقىي كۈنبۇۋىنى تاپالماپتۇ. سەگەك قۇلاق باتۇرمۇ تاپالماپتۇ. ئاخىر تۈرمەك چاققانغا نۆۋەت كەپتۇ. تۈرمەك چاققان دەرھال يول ئۈستىدە ئۆزى قۇتقۇزۇپ قويغان ھېلىقى ھەرنى ئويلاپتۇ - دە: «ھەرە كۈنەك، ھەرە كۈنەك» دەپتىكەن، ئۇنىڭ باش ئۈستىدە ھەرە پەيدا بوپتۇ. تۈرمەك چاققان مەقسىتىنى ئېيتىپ-تىكەن، ھەرە:



— مەن قايسى قىزنىڭ بېشىغا قونسام، شۇنى قولىدىن تارتىپ چىقار، سەن ئىزدىگەن ھەقىقىي كۈنبۇۋى شۇ، — دەپتۇ. تۈرمەك چاققان سەپتە تۇرغان قىزلارنى ئارىلاپ بىر ئۇياققا — بىر بۇياققا ئۆتۈۋېتىپ قارىسا، ھېلىقى ھەرە سەك-كىزىنچى قىزنىڭ بېشىغا قونۇپ تۇرغۇدەك. دەرھال ئىككى-لەنمەي بېرىپ: «ھەقىقىي كۈنبۇۋى مۇشۇ» دەپ، قىزنى سەپ-تىن تارتىپ چىقىپتۇ. ھەقىقىي كۈنبۇۋى شۇ ئىكەن. ئۇلار پادىشاھنى يېڭىۋالغاندىن كېيىن، پادىشاھ قىزنى بېرىدىغان بوپتۇ. ئاڭغىچە كەچ بوپتۇ. شۇ ئەسنادا ھېلىقى ھەييار پادىشاھقا:

— ھەي قۇدرەتلىك شاھىم، بۇ كىشىلەرگە قىزىمىز سا-ھىجامال كۈنبۇۋى بىكار كېتىدۇ، بۇلارنى ئۇجۇقتۇرۇۋېتى-لى، — دەپتۇ. پادىشاھ:

— قانداق ئۇجۇقتۇرىمىز؟ — دەپتىكەن، ھەييار:

— ئوردىنىڭ كەينىدە بىر ئېغىز تۆمۈر ئۆي بار. ئۇلارنى شۇ يەرگە باشلاپ بارايلى ھەم ياتىقىنى شۇ ئۆيگە ئورۇنلاش-تۇرايلى. كېچىچە پۈتۈن شەھەر خەلقىگە ھەر ئادەمگە بىر ئۇلاغدىن ئوتۇن، ھەربىر ياغچىغا ئون قاپاقتىن ياغ ئالۋان قويايلى، تۆمۈرچىلەر كۆرۈكلىرىنى ئەكەلسۇن. ئۇلار تازا قات-تىق ئۇيقۇغا كەتكەندە، بىز تۆمۈر ئۆي ئەتراپىغا ئوتۇن — ياغاچ دۆۋىلەپ، ياغچىلار ئەكەلگەن ياغلارنى تۆكۈپ، ئوت ياقايلى. كۆرۈكچىلەر تۈشمۈتۈشتىن كۆرۈك باسسۇن. شۇنداق قىلساق، قېنى ئۇلارنىڭ ئۇجۇقمىغىنىنى كۆرەي! — دەپتۇ.

بۇنى ئاڭلىغان پادىشاھ ھەييارنىڭ دېگىنى بويىچە ئىش بېجىرىشكە پەرمان چۈشۈرۈپتۇ. شەھەر خەلقى دەرھال ھەرد-كەتلىنىپ، تاغدەك ئوتۇن دۆۋىلەپتۇ، ياغچىلارنىڭ يېغىمۇ ئىنتايىن كۆپ يىغىلىپتۇ. نەچچە مىڭ كۆرۈكچى تەييار بوپ-

تۇ. تۈرمەك چاققان قاتارلىق بەشەيلەننى ھېلىقى ئۆيگە ئو-
رۇنلاشتۇرۇپتۇ. تەڭ كېچە بولغاندا، يىغىلغان ئوتۇنلارنى تۇ-
مۇر ئۆي ئەتراپىغا دۆۋىلەپتۇ، ياغلارنى تۆكۈپتۇ - دە، ئوت
يېقىپتۇ. ئوت تازا ئۇلغاغاندا، نەچچە مىڭ كۆرۈكچى كۆرۈك
بېسىشقا باشلاپتۇ.

ئەمدى گەپنى تۆمۈر ئۆي ئىچىدىكى بەشەيلەندىن ئاڭلايلى:
تەڭ كېچە بولغاندا، ئىسسىقنىڭ دەستىدىن بولالمىغان
تۈرمەك چاققان ئورنىدىن تۇرۇپ ئاغىنىلىرىنى ئويغىتىپتۇ.
ئاغىنىلىرى ئويغىنىپ قارىسا، ئۆينىڭ تۆت ئەتراپى ئوتقاش-
تەك قىزىرىپ كەتكەن. كۆل باتۇر دەرھال:

— ئاغىنىلەر، سىلەر خاتىرجەم ئۇخلاڭلار، — دەپتۇ -
دە، يول بويىدا يۇتۇۋالغان بىر كۆلنىڭ سۈيىنى تامغا پۇر-
كۈپتىكەن، تامدىكى قىزىللىق يوقىلىپتۇ. تاڭ ئېتىپتۇ. ھەي-
يار پادىشاھقا:

— ئەمدى ئۇلار كۆيۈپ كۈل بولدى. يۈرسىلەر، كۆرۈپ
كېلەيلى، — دەپ تۆمۈر ئۆينىڭ ئالدىغا بارسا، بۇ بەشەيلەن
ئۆيدىن چىقىۋاتقۇدەك. ئەسلىدە بۇ كېچە كۆل باتۇر تاڭ ئات-
قۇچە تۆمۈر تامغا سۇ پۈركۈپ ياتقاچقا، ئۆي ئىچى سالىقىن
تۇرۇپتۇ.

پادىشاھ بۇ بەشەيلەننى كۆرۈپ سالام بېرىپتۇ. ھەييار
ھەيران قالغانلىقىنى بىلىندۈرمەي:

— ئاغىنىلەر، كېچىدىن ئوبدان ئۇخلىغانسىلەر؟ — دەپ
سورايتۇ. تۈرمەك چاققان:

— ئۆمرۈمدە مۇنداق راھەتتە ئۇخلىماپتىكەنمەن، قالتىس
ئوبدان ئۇخلىدۇق، — دەپتۇ. پادىشاھ:

— بۇ بەشەيلەنگە تەڭ كېلىش مۇمكىن ئەمەسكەن، ياخ-
شىسى قىزىمىزنى بېرەيلى، — دەپتۇ. بەش يىگىتنى ئوردىغا

چاقىرتىپ، تويىنى ئەتىدىن باشلاپ ئۆتكۈزۈپ بېرىدىغانلىقىنى، قىزىنى ئالىدىغان يىگىتنىڭ تەييار بولۇشى لازىملىقىنى ئۇقۇتۇرۇپتۇ. تۈرمەك چاققان پادىشاھقا:

— قىزىنىڭ يىگىتى ئارىمىزدا يوق، — دەپ بېشىدىن ئۆتكەن قىسمەتلەرنى بايان قىپتۇ. پادىشاھ تۈرمەك چاققاننىڭ مەسلىھەتى بىلەن تويىنى قىزغا خېرىدار بولغان پادىشاھنىڭ مەملىكىتىدە ئۆتكۈزۈشكە قوشۇلۇپتۇ. داڭا - دۇمباق، ناغرا - سۇنايلارنى چېلىپ، بەش يىگىت ۋە قىزى كۈنبۇۋىنى يولغا سېلىپ قويۇپتۇ. ئۇلار يول يۈرۈپ، يول يۈرگەندىمۇ مول يۈرۈپ، بىر جايغا بارغاندا، كۆل باتۇر دوستلىرىدىن ئايرىلىپ، ئۆزى ياشاپ كەلگەن كۆل بويىدا قاپتۇ. يەنە ئازراق مېڭىپ يۈگۈرۈك باتۇر قاپتۇ. شۇ تەرىقىدە تاغ باتۇر، سەگەك قۇلاق باتۇرلارمۇ بىر - بىرلەپ ئۆز جايلىرىدا قاپتۇ. ئاخىر تۈرمەك چاققان بىلەن كۈنبۇۋى بىللە يولغا چىقىپتۇ. كۈنبۇۋى تۈر - مەك چاققاننىڭ قىسمەتلىرىنى دادىسىدىن ئاڭلىغانىكەن. ئۇلار يول بويى گەپ - سۆز قىلماي مېڭىپتۇ. مەنزىلگە بىر كۈن قالغاندا بىر ئۆتەڭ ئۇچراپتۇ. كۈنبۇۋى تۈرمەك چاققانغا:


— مەن كۈنچىقىش مەملىكىتىنىڭ مەلىكىسى، پادىشاھ - نىڭ ئالىدىغا مۇنداق بارسام بولمايدۇ. مەن مۇشۇ ئۆتەڭدە تۈرۈپ تۇراي. سىز پادىشاھقا: «مەن سىلىنىڭ دېگەنلىرى بويىچە كۈنچىقىش مەملىكىتىنىڭ مەلىكىسىنى ئەكەلدىم، مۇشۇ جايغا بىر كۈنلۈك كېلىدىغان ئۆتەڭدە قالدى، پادىشاھ ئالدىمغا چىقسۇن، ئالدىمغا چىققاندا پادىشاھ ئالدىدا ماڭسۇن، ئۇ - نىڭ ئارقىسىدىن ۋەزىر ماڭسۇن، ئارقىدىن يۇرت خەلقى ماڭ - سۇن دېدى» دەڭ، — دەپتۇ.

مەلىكە ئۆتەڭدە قاپتۇ. تۈرمەك چاققان بىر كۈن يول يۈ -

رۈپ ئوردىغا بېرىپ، قىزنىڭ دېگىنى بويىچە پادشاھقا مەلۇم قىپتۇ.

پادشاھ پۈتۈن يۇرتقا جاكارچى ماڭدۇرۇپ يۇرت خەلقىنى يىغىپ، ئۆزى ئالدىدا، ۋەزىرى كەينىدە، يۇرت خەلقىنى ئە- گەشتۈرۈپ ئۆتەڭگە يېقىنلىشىپتۇ. مەلىكە ئۆيدىن چىقىپ، يەردىن بىر سىقىم توپىنى ئاپتۇ - دە، بىرنىمىلەرنى دەپ سۈپكۆچلەپ بىرلا چاققانكەن، پادشاھ بىر تاغىل بۆرىگە، ۋەزىر قىزىل قۇيرۇقلۇق تۈلكىگە ئايلىنىپتۇ. تۈلكە قېچىپ- تۇ، بۆرە قوغلاپتۇ. شۇنداق قىلىپ، پادشاھ بىلەن ۋەزىر بىر - بىرىنى قوغلاپ تاغقا چىقىپ كېتىپتۇ.

كۈنبۇۋى يۇرت خەلقىگە تۈرمەك چاققاننى پادشاھلىققا كۆرسىتىپ، ئۆزى بولسا پادشاھنىڭ خانىشى بولىدىغانلىقىنى جاكارلاپتۇ. تۈرمەك چاققان بىلەن كۈنبۇۋى يۇرتنى ئادىل سوراپ، ئۆمرىنى خۇشال - خۇرام ئۆتكۈزۈپتۇ.



كەنجى باتۇر

بۇرۇننىڭ بۇرۇنىسىدا، مەشرىق بىلەن مەغربىنىڭ قاق ئوتتۇرىسىدا بىر شەھەر بولغانىكەن. ئۇ شەھەر پادىشاھىنىڭ قىرىق خوتۇندىن يەتمىش ئوغلى بولۇپ، بىرمۇ قىز بالىسى يوق ئىكەن. دۇنيادەپنە، مال - مۈلۈك، كالا - قوي پادىلەرنىڭ ھېسابى بولمىغاچقا، شەھرىستان بويىچە بىردىنبىر غەمىسىز كىشى ھېسابلىنىدىكەن، پۇقرالارمۇ خۇشال - خۇرام ياشايدىكەن. شۇنداق بولغاچقا، شەھەر ئەھلى پادىشاھنى جېنىدىنمۇ ئەزىز كۆرىدىكەن.

«تۆگە قانچە، يېغىرى شۇنچە» دېگەندەك، يىللارنىڭ ئۆتۈشى بىلەن پادىشاھنىڭ بېشىغا غەم چۈشۈشكە باشلاپتۇ. ئۇنىڭ غېمى ئىككى ئىكەن: بىرى، يەتمىش ئوغۇل كەينى - كەينىدىن چوڭ بولۇپ، ياش قۇرامىغا يېتىپتۇ. ئۇلارنى ئۆيلەپ قويماي دېسە، يەتمىش ئۆيلۈك بىلەن قۇدا بولۇشقا توغرا كېلىدىكەن. شۇنداق بولۇپ قالسا، قۇدىلار بىلەن باردى - كەلدى كۆپىيىپ، شەھەرنى باشقۇرۇش، پۇقرالارنىڭ ھالىغا يېتىشكە ۋاقىت چىقمىغۇدەك، شۇڭا ئۆزىگە ئوخشاش يەتمىش بالىلىق، يەنە كېلىپ يەتمىشلىسى قىز بالا بولغان ئائىلە بىلەن قۇدا بولۇشنى ئويلايدىكەن. لېكىن، بۇنداق ئائىلە نەدىدۇ؟ يەنە بىرى، «كۆتۈرەلمىسەڭ ساڭگىلىتىۋال» دېگەندەك، شەھەرنىڭ

سۈيى ئۈزۈلۈپ قېلىپ، قۇرغاقچىلىق دەستىدىن پۇقرالار قە-
ھەتچىلىكتە قايتۇ. يېقىن ئەتراپتا سۇ مەنبەسى يوق ئىكەن،
يېقىن دېگەنلىرىمۇ بەش - ئالتە ئايلىق مۇساپىنىڭ نېرىسىدا
ئىكەن.

بۇ ئىككى غەمىنىڭ دەستىدىن پادىشاھ بېشىنى كۆتۈرەلمەي
قايتۇ، ئورۇقلاپ، بىر تېرە - بىر ئۈستىخانغا ئايلىنىپتۇ.
ۋەزىر - ۋەزىرلەر، ئوردا ئۆلىمالىرىنىڭمۇ ئامالى بولماپتۇ.
شۇنداق كۈنلەرنىڭ بىرىدە، كەنجى ئوغۇل پادىشاھ ئالدىدا
پەيدا بوپتۇ.

— شاھ ئاتا، — دەپتۇ كەنجى ئوغۇل شاھ ئاتىسىنىڭ
ئالدىدا تىزلىنىپ، — قارىسام كۈندىن - كۈنگە ياداپ تۈگە-
شپ كەتتىلە، سەۋەبىنى ئېيتىپ بەرگەيلا، داۋاسى تېپىلىپ
قالسا ئەجەب ئەمەس.

يەتمىش ئوغۇلنىڭ ئىچىدە كەنجى ئوغۇل تولىمۇ زېرەك،
چېچەن، ئەقىل - پاراسەتتە تەڭدىشى يوق بولۇپ، باتۇرلۇقتا
يولۋاستىن قېلىشمايدىكەن، پادىشاھ ئۇنى ھەممىسىدىن بەك
ياخشى كۆرىدىكەن. پادىشاھ ئوغلىنىڭ دېگەنلىرىنى ئاڭلىغان-
دىن كېيىن سۆيۈنۈپ كېتىپتۇ، ئۇنى ئورنىدىن تۇرغۇزۇپ
دەپتۇ:

— ئوغلۇم، سەنلا ھەمىشە ھالىمغا يېتىسەن. بوپتۇ، دې-
سەم دەي، ئامال تېپىلىپ قالسا ئەجەب ئەمەس، — شاھ
شۇنداق دېگەندىن كېيىن، غەملىرىنى بىرمۇبىر ئېيتىپ
بېرىپتۇ، — ھەممىدىن ئېغىرى پۇقرالارنىڭ سۇسىز قالغان-
لىقى. بۇنىڭغا مەن چىدىيالماي قالدىم. دەپ باقە، پۇقرا بول-
مىسا، شەھەر بولامدۇ؟ شەھەر بولمىسا، پادىشاھ دېگەننىڭ نې-
مە كېرىكى؟ پۇقرالارنىڭ ھالىغا يەتمىگەن مېنىڭدەك پادىشاھ-
نى شاھ دېگىلى بولماس. شۇنداقمۇ، ئوغلۇم؟ !

كەنجى شاھزادە دېگەنلىرى توغرا دېگەندەك قىلىپ بېشىدە -
نى ئېگىپتۇ ۋە بۇ غەملەردىن قۇتۇلۇش ئۈچۈن جاھان كې -
زىشنىڭ لازىملىقىنى ئېيتىپتۇ. بۇنداق قىلىشنىڭ سەۋەبلىدە -
رىنى چۈشەندۈرۈپ كېلىپ، جاھان كېزىشكە ئۆزىنى ئەۋەتىش -
نى ئىلتىجا قىپتۇ.

شاھ بۇ شاھزادىگە بەك ئامراق بولغاچقا، ئۇنىڭدىن ئاي -
رىلىشقا كۆزى قىيماي، باشقا شاھزادىلەرنى ئەۋەتمەكچى بوپ -
تۇ، لېكىن ئاتىمىش توققۇز شاھزادىنىڭ ھېچقايسىسى كۆكرەك -
كېرىپ چىقالماپتۇ. ئاقىۋەت شاھ كەنجى شاھزادىگە ئىجازەت -
بېرىپتۇ.

كەنجى شاھزادە سەپەرگە ئاتلىنىپتۇ، مەغربى تامان مې -
ڭىپتۇ، مېڭىپتۇ، كەزمىگەن چۆل - جەزىرە، ئاشمىغان تاغ -
دلۋان قالماپتۇ، بىراق بىرەر شەھەر تۈگۈل، يۇرت - مەھەل -
لىمۇ ئۇچرىماپتۇ، شۇنداقسىمۇ ئۇ بەل قويۇۋەتمەپتۇ، ئوزۇق -
تۈلۈكى تۈگىگەندە ئۆزى مىنىپ ماڭغان ئېتىنى سويۇپ يەپ -
تۇ، ئۇمۇ تۈگەپتۇ، ئاقىۋەت ئاچلىقتىن ماجالى قالماي ھالە -
دىن كېتىپتۇ. ھارغىنلىق ئۇنى ئۇيقۇ دەرياسىغا سۆرەپ كە -
رىپتۇ. ئۇ شۇنداق بەھۇزۇر ئۇخلاۋاتقاندا بىرى چاقىرىپتۇ:
— ئادەمزاتمۇسەن ياكى جىن؟

كەنجى ئوغۇل كۆزىنى ئېچىپ قارىغۇدەك بولسا، ئالدىدا
بويى سەككىز گەز، توغرىسى قاپاق تېرەكتەك، ساقىلى بىر
باغلام بېدىدەك بىر بوۋاي كۈلۈمسىرەپ تۇرغۇدەك. كەنجى ئو -
غۇل ئوڭۇمۇ ۋە يا چۈشۈمۇ دەپ ئويلاپ، دەرەھەل گەپ
قىلالماي قاپتۇ.

— ئەپتىڭدىن قارىغاندا ئادەمزات ئىكەنسەن. تەكتىڭ
ئېسىلزادىگە ئوخشايدۇ. ئېيتە، ئوغلۇم، قانداقسىگە بۇياقلارغا
كېلىپ قالدىڭ؟ — دەپ سوراپتۇ بوۋاي.

كەنجى ئوغۇل سەپەر سەۋەبلىرىنى ۋە بېشىدىن ئۆتكەن -
كەچكەنلەرنى بوۋايغا ئېيتىپ بېرىپتۇ. بوۋاي ئەتراپىغا بىر
قارىۋېتىپ دەپتۇ:

— گېپىڭنىڭ ئۇزايىدىن قارىغاندا، سەن چىمەن شەھىر-
رىنىڭ پادىشاھى نۇردۇن شاھنىڭ كەنجى شاھزادىسى ئىكەن-
سەن. ئاتا - ئانىنىڭ مۈشكۈلىنى ئاسانلاشتۇرماققا بەل باغ-
لىغان ئوغۇل تەڭرىنىڭ شەپقىتىگە ئېرىشكۈسىدۇر. ئەمما،
ئوغلۇم، سەن يامان يەردە ئۇخلاپ قاپسەن. بىلسەڭ، بۇ قۇم-
لۇقنىڭ نامى تەكلىماكاندۇر. بۇ ياققا قەدەم باسقان ئادەم جې-
نىدىن يا تېنىدىن ئايرىلىدۇ. سەن ئاتاڭ ئۈچۈن جاپا چېكىش-
كە رازى بولغاچقا ئامان قاپسەن. ھېلىمۇ ياخشى يولۇڭ ئو-
چۇق. ئەمدى سەن كۈنچىقىشقا قاراپ ماڭ. ئۇ ياكلاردا ئۇدۇن
ئاتلىق بىر شەھەر بار. ئۇ يەرگە ئامان - ئېسەن بېرىۋالساڭ،
مۇراد - مەقسىتىڭ ھاسىل بولغۇسى.

بوۋاي دەيدىغانلىرىنى دەپ بولۇپ، كەنجى شاھزادىگە:
«مۈشكۈلۈككە يولۇقساڭ، مانا بۇ ئايەتنى ئوقۇغىن» دەپ،



بىر ئايەتنى ئۆگىتىپ قويۇپتۇ ھەمدە بىر نان، ئىككى شەم-
 شەر تۇتقۇزۇپ قويۇپ غايىب بوپتۇ. كەنجى شاھزادە بوۋاي
 بەرگەن ناننىڭ يېرىمىنى يەپ قورسىقىنى توقلاپ، مېڭىشنى
 داۋاملاشتۇرۇپتۇ. ئارىدىن تالاي كۈنلەر ئۆتۈپ كېتىپتۇ، كەنجى
 شاھزادە بوۋاي كۆرسەتكەن تەرەپكە قاراپ مېڭىۋېرىپتۇ،
 قورسىقى ئاچسا ھېلىقى ناننىڭ يېرىمىنىلا يەپ، يېرىمىنى
 خۇرجۇنغا سېلىپ قويۇشنى ئۇنتۇماپتۇ. نانمۇ خۇرجۇنغا كى-
 رىپلا پۈتۈن بولىۋېرىپتۇ. كەنجى ئوغۇل شۇ تەرىقىدە مېڭى-
 ۋېرىپ، بۇ چېتىدىن - ئۇ چېتىگە كۆز يەتكۈسىز چوڭ بىر
 دەريا بويىغا كېلىپ قاپتۇ. دەريا سۈيى تاغ كەبى ئۆركەش يا-
 ساپ، ئاتتەك كىشەپ تاشقىن ھاسىل قىلغىلى تۇرغانىكەن.
 كەنجى شاھزادە ئۇلۇغ سۇدىن قانداق ئۆتۈشنىڭ ئامالىنى
 ئىزدەۋاتقاندا، بىردىنلا سۇ ئاستىدىن تەڭرىتېغىنىڭ بىر پار-
 چىسىدەك بىر مەخلۇق بېشىنى كۆتۈرۈپ شاھزادىنى دەم تار-
 تىپتۇ. شاھزادە بىرلا قاراپ ئۇنىڭ ئەجدىھا ئىكەنلىكىنى بى-
 لمىپتۇ. ئەسلىدە بۇ ئەجدىھا دەريادا توغرىسىغا يېتىۋېلىپ،
 شاھزادىنىڭ دادىسى نۇردۇن شاھنىڭ شەھىرىگە بارىدىغان
 سۈنى توسۇۋالغانىكەن. شاھزادە دەرغەزەپكە كەپتۇ ۋە بوۋاي
 بەرگەن ئىككى شەمشەرنى توغرىسىغا چىشلەپ، قورام تاشنىڭ
 ئارىسىدىن كۆتۈرۈلۈپتۇ. بۇ چاغ ئەجدىھانىڭ ئىككىنچى قې-
 تىم دەم تارتىشى ئىكەن. كەنجى شاھزادە بىر تال غازاڭدەك
 ئۇچۇپ بېرىپ ئەجدىھانىڭ ھاڭدەك ئاغزىغا ئۇرۇلۇپتۇ، ئۇرۇ-
 لۇپتۇيۇ، قۇيرۇقىدىن چىقىپتۇ. ئەجدىھا شەمشەرنىڭ زەربى-
 سىدىن قوغۇن تىلغاندەك تىلىنىپ ئىككى ياققا بۆلۈنۈپ، شۇ
 ھامان جان تەسلىم قىپتۇ. شاھزادە ئۇنىڭ ئۆلۈكىنى مىڭ
 بىر مۇشەققەتتە دەريا قىرغىقىغا ئاچىقىپ، قاغا - قۇزغۇنلار-
 غا يەم قىلىپ بېرىپتۇ. سۇ چىمەن شەھىرىگە قاراپ ھەيۋەت

بىلەن غارقىراپ، كۈن نۇرىدا پارقىراپ ئېقىپ كېتىپتۇ.
شاھزادە شاھ ئاتىسىغا خەۋەر يەتكۈزۈش ئۈچۈن، ئۇ يولغا
چىقىدىغان چاغدا خانىش ئانىسى بويىنىغا ئېسىپ قويغان تىل-
تۇمارىنى سۇ بىلەن ئېقىتىۋېتىپتۇ.

ئەمدى گەپنى نۇردۇن شاھتىن ئاڭلايمىز:
كەنجى شاھزادە جاھان كەزگىلى چىقىپ كەتكەندىن كې-
يىن، قۇرغاقچىلىق تېخىمۇ ئېغىرلىشىپ، پۇقرالار ھالىدىن
كېتىپتۇ. نۇردۇن شاھ ئۇلارغا يېتەرلىك ئاشلىق، مال - مۈ-
لۈك تەقسىملەپ بەرگەن بولسىمۇ، بۇ نەرسىلەر سۇنىڭ ئور-
نىنى باسالماپتۇ. شاھ ئوردىسىمۇ بۇنىڭ سىرتىدا قالماپتۇ.
نۇردۇن شاھ دەرد - ئەلەمدىن ئاچچىق يۈتۈپ، ئاخىر ئورۇن
تۇتۇپ يېتىپ قاپتۇ. تېۋىپلار ئۇنىڭ تومۇرىنى تۇتۇپ، كۆزد-
نىڭ ئېقى بىلەن تىلىغا قاراپ: «شاھ ھەزرەتلىرىنىڭ كېس-
لىنىڭ داۋاسى سۇ» دەپتۇ. سۇدىن بولسا ھېچ خەۋەر يوقكەن.
ئاتىسىنىڭ ئوڭشىلىپ كېتىشىگە كۆزى يەتمىگەن شاھزادە-
لەرنىڭ بىردىنلا نىيىتى بۇزۇلۇپتۇ. ئۇلار بىر - بىرىگە تۈي-
دۇرماي شاھلىق تاجىنى كىيىشنىڭ تەرەددۇتىغا چۈشۈپتۇ.
چوڭ شاھزادە: «شاھلىقنىڭ ماڭا تېگىشىدە گەپ يوق،
شۇنداقتىمۇ ئىنىلىرىمنى ئەپلەپ - سەپلەپ قوغلىۋەتمىسەم،
ماڭا ياخشى كۈن بولماس» دەپ ئويلىسا، ئىككىنچى، ئۈچىنچى
شاھزادىلەر ئاكىسىنىڭ ئۆلۈمىنى تىلەپتۇ. باشقا شاھزادىلەر-
نىڭمۇ ئۆز ئالدىغا سوققان چوتى بار ئىكەن. شۇ ۋەجىدىن
شاھزادىلەر ئارازلاشقىلى تۇرۇپتۇ، خانىش ئانا جېدەل سوراپ
ھارماپتۇ.

شۇنداق كۈنلەرنىڭ بىرىدە بىر توپ سېغىزخان ئوردا مۇ-
نارىغا قونۇپ زوق - شوق بىلەن يېقىملىق سايىرىغىلى تۇرۇپ-
تۇ، شاھزادىلەر چالما ئاتىسىمۇ ئۇچۇپ كەتمەپتۇ. شەھەر خەل-

قى سېغىزخاننى ياخشىلىقنىڭ ئەلچىسى دەپ بىلگەچكە، ئوردا ئالدىغا يىغىلىپ سېغىزخانغا تەلمۈرۈپ قارىشىپتۇ. شۇ ئەس- نادا شاۋقۇن بىلەن سۈمۈ كېلىپ قاپتۇ. شادلىقتىن شەھەر خەلقىنىڭ گۈلقەللىرى ئېچىلىپ كېتىپتۇ. قېرىلار ناغرا - سۇناي چالسا، ياشلار ئۇسسۇل ئويناپتۇ، بالىلار سۇغا چۆمۈلۈپ راسا پۇخادىن چىقىپتۇ. دەل - دەرەخ، گۈل - گىياھلار يېڭىۋاشتىن ياپراق چىقىرىپ، شەھەرنى بوستان-لىققا ئايلاندۇرۇپتۇ. مال - ۋارانلار شوخ مەرىشىپ، ئىگىلى-رىنىڭ شادلىقىغا شادلىق قوشۇپتۇ. نۇردۇن شاھ ئورنىدىن تۇرۇپ تەختكە چىقىپتۇ. شاھزادىلەر چاندۇرماي ئوردىغا كى-رىپ ئاتىسىغا سالام بېرىشىپتۇ ۋە كەنجى شاھزادىدىن بىرەر خەۋەر بار - يوقلۇقىنى سورىشىپتۇ.

— سۇنىڭ ئۆزى خەۋەر، — دەپتۇ نۇردۇن شاھ، — سە-لەر شۇنىمۇ بىلىمىدىڭلارمۇ؟

— شاھ ئاتا، سۇغۇ كەلدى، بىراق ئۇنى كەنجەمنىڭ ئىلتىپاتى دېگىلى بولماس. بولمىسا، ئۆزى نېمىشقا سۇ بىلەن بىللە كەلمىدى؟ — دەپ ئاقايلىلىقىنى بىلدۈرۈشۈپتۇ شاھزا-دىلەر. نۇردۇن شاھ ئۇلارنىڭ نادانلىقىغا كۈلۈپتۇ ۋە قويۇن يانچۇقىدىن سۇدا ئېقىپ كەلگەن تىلتۇمارنى ئېلىپ كۆرسە-تىپتۇ:

— بۇ ئۇنىڭ تەۋەررۈكى. ئۇ بۇنى ئەلچى سۈپىتىدە ماڭا ئەۋەتىپتۇ، بۇنىڭ ئىچىدە بىر پارچە سالام خەتمۇ بار تېخى. نۇردۇن شاھ گېپىگە ئۇلاپ خەتنى شاھزادىلەرگە سۈنۈپ-تۇ. چوڭ - كىچىك شاھزادىلەر خەتنى قولىدىن - قولغا ئې-لىپ، ئۇنى راستتىن كەنجى شاھزادىنىڭ يازغانلىقىغا ئىشە-نىپتۇ، ئىچىدە بولسا بىر پاتماندىن ھەسەت ئوتى يېنىپتۇ، شۇنداقتىمۇ ئاتىسىنىڭ كۆڭلىنى دەپ، كەنجى شاھزادىنى بو-

لۇشىغا ماختاپ، ئوردىدىن ھۇجرىلىرىغا قايتىشىپتۇ.

ئەمدى بىز كەنجى شاھزادىگە كېلەيلى:

پۈتكۈل شەھرىستان ئەنە شۇنداق شادلىق ئىلىكىدە
يايراۋاتقان كۈنلەردە، كەنجى شاھزادە تالاي قۇم - دەشتلەرنى
ئارقىدا قالدۇرۇپ، مۇنار - مۇنار توپا تاغلىق ئاجايىپ -
غارايىپ بىر يەرگە بېرىپ قاپتۇ. تەقدىرنىڭ قىسمىتى شۇ
بولسا كېرەك، ئۇ ھارغىن ئاياغلىرىنى سۆرەپ تۆپىلىكىگە
قاراپ يامىشىپتۇ، يامىشا - يامىشا ئاخىر يۇقىرى پەللىگە
چىقىپتۇ، چىقىپلا ھەيران قاپتۇ. ئەسلىدە بۇ يەر ئاغمىخانلار
ماكانى بولۇپ، بويى تۆگىدەك، بويىنى يەتتە غۇلاچ، تۈمشۈقى
كانارىدەك، پۈتى قاقشال تېرەكتەك بىر قۇش ئاغمىخانلارنى
ئىككى قانتى ئاستىغا بېسىۋېلىپ، بىر باشتىن يېگىلى
تۇرغانىكەن، ئاغمىخانلار بولسا زار - زار قاقشاپ تېپىرلاۋات-
قۇدەك. كەنجى شاھزادە بۇ ئالامەتنى كۆرۈپ چىداپ تۇرالماپ-
تۇ. كۈچلۈكلەر ئاجىزلارنى بوزەك قىلغىنى نېمىسى؟ ئۇ يا-
ۋۇزنىڭ ئەدىپىنى بېرەي، دەپتۇ - دە، بوۋاي سوۋغات قىلغان
شەمشىرىنى قىنىدىن سۇغۇرۇپ، بېشىدىن يەتتە ئايلىنىدۇرۇپ
قۇشنى چېپىپتۇ. شۇئان قۇشنىڭ كاللىسى ئۈزۈلۈپ ياردىن
پەسكە قاراپ دوملاپتۇ، تېنى لاسسىدە بىر ياققا قىڭغىيىپتۇ.
ئاغمىخانلار دىكىلدشپ ئورۇنلىرىدىن تۇرۇشۇپتۇ، كەنجى
شاھزادىگە باش ئۇرۇپ، چۈرۈقلىشىپ رەھمەت ئۈستىگە رەھ-
مەت ياغدۇرۇشۇپتۇ.

پانى ئالەمدە بارلىق مەخلۇقنىڭ ئۆز سەركەردىسى بول-
غىنىغا ئوخشاش، ئاغمىخانلارنىڭمۇ ئاقساقىلى بار ئىكەن،
ئاقساقال ئۆز تەۋەسىدىكى جىمى ئاغمىخانلارنى باشقۇرىدىكەن.
ئۇ كەنجى شاھزادىگە مىننەتدارلىقىنى بىلدۈرمەككە پۇقرا
ئاغمىخانلارنى سەپكە تىزىلدۇرۇپ، ئېھتىرام بەجا كەلتۈرۈپتۇ،

ئاندىن بىردىنلا ئادەمدەك زۇۋانغا كېلىپ سورايتۇ:

— ئەلمىساقىتىن بۇيان بىزنىڭ بۇياقلارغا ئادەمزات ئاياغ باسمىغان، لېكىن سىلى قانداقسىغا قەدەم تەشرىپ قىلىپ قالدىلا؟ قېنى، ئېيتسىلا، قانداق ئارزۇ - تىلەكلىرى بار؟ ياردىمىمىز تېگىپ قالسا ئەجەب ئەمەس.

شاھزادە بولمىش كېلىنلەرنى ئىزدەپ ئۇدۇن شەھىرىنى كۆزلەپ كېتىۋاتقانلىقىنى ئېيتىپتۇ. ئاغمىخانلار ئاقساقىلىمۇ ئۆزلىرىنىڭ كەچۈرمىشلىرىنى ئېيتىپتۇ: مۇشۇ پەسىل ئاغا- مىخانلارنىڭ تازا كۆپىيىدىغان چاغلىرى ئىكەن. دەل ھەر يىلى مۇشۇ چاغدا ھېلىقى يىرتقۇچ قۇش كېلىدىكەن - دە، ئاغمىخانلارنى يەپ كېتىدىكەن. بەختىگە يارىشا ئۆزىنى دالدىغا ئالغانلىرى ياندۇرقى يىلىغىچە ماكانلىرىنى تۈزەشتۈرۈپ، ئۇ- رۇق قالدۇرۇپ ئاران ئۈلگۈرىدىكەن. ئەمدى ئۇلار كەنجى شاھزادىنىڭ ھىممىتىدە بالا - قازادىن بىر يوللا قۇتۇلۇپتۇ. شاھزادە بۇ گەپنى ئاڭلاپ بولغاندىن كېيىن ئاغمىخانلار بىلەن خوشلىشىپ يولغا چىقماقچى بوپتۇ.

— ھەي، ئادەملەرنىڭ ئېسىلى، ئاجىزلارنىڭ شەپقەتچىسى، — دەپتۇ ئاغمىخانلار ئاقساقىلى بايا قۇيرۇقىدىن يۈ- لۇۋالغان بىر تال تۈكنى تەڭلەپ تۇرۇپ، — بۇنى ئېلىۋال- سىلا، باشلىرىغا كۈن چۈشكەندە كۆيدۈرسىلە، ھازىر بولىمىز. خەير، سەپەرلىرىگە ئاقىيول بولغاي.

كەنجى شاھزادە تۈكنى ئېلىپ شەمشىرىنىڭ دەستىسىگە چىگىپتۇ - دە، سەپىرىنى داۋاملاشتۇرۇپتۇ. كېچىسى چولپان يۇلتۇزنى نىشان قىلىپ، كۈندۈزى ئوڭ - سولنى چەنگە ئې- لىپ بىر كەم توقسان كۈندە بىر جايغا كەپتۇ. كەپتۇيۇ، شاھزادىنى سۈر بېسىپتۇ، چۈنكى بۇ يەردىكى چۈمۈلىلەرنىڭ كۆپلۈكىدىن باش قېيىپ، كۆڭۈل ئېلىشىدىكەن. بۇنى ئاز

دەپ، چۈمۈلىلەر يوپۇرۇلۇپ كېلىپ شاھزادىنى ئارىغا ئېلىۋاپتۇ. مېڭىۋېرىدى، چۈمۈلىنى دەسسەپ تاشلىغۇدەك. شاھزادە ئۇلاردىن يول بېرىشنى ئۆتۈنۈۋاتقاندا، ئۈشتۈمتۈت ھاۋا بۇزۇلۇپ قارا يامغۇر يېغىشقا باشلاپتۇ - دە، چۈمۈلىلەر - نى ئېقىتىپ مېڭىپتۇ. كەنجى شاھزادە كۆڭلىدە خۇشال بوپتۇ، بىراق چۈمۈلىلەرنىڭ ئاھ - زارىنى ئاڭلاپ ئىچ ئاغرىتماي تۇرالمىپتۇ. «بۇمۇ تەڭرى ياراتقان مەخلۇقلارنىڭ بىرى، - دەپتۇ شاھزادە يامغۇردا ئېقىپ كېتىۋاتقان لەككىنىڭ - لەككىنىڭ چۈمۈلىگە قاراپ، - گەرچە ئۇلار يولۇمنى توسۇۋالغان بولسىمۇ، يەنىلا قۇتقۇزۇپ قويغىنىم تۈزۈك.»

كەنجى شاھزادە شۇنداق ئويلاپتۇ - دە، شەمشىرىنى چىقىرىپ ئاسمانغا قارىتىپ شىلتىپتۇ. شۇئان بۇلۇتلار توزغاق - تەك توزۇپ شامالغا يەم بوپتۇ، ھاۋا ئېچىلىپ كۈن پارلاپتۇ، يەر - زېمىن شاپىدە قۇرۇپ ئەسلىگە كەپتۇ. چۈمۈلىلەر يې - ئىشلىتىپ ھاياتلىققا ئېرىشىپتۇ. ئۇلار بۇ شاپائەتنىڭ بايا ئۆزلىرى يول بەرمىگەن ئادەمزاتتىن كەلگەنلىكىنى بىلگەنلىرىدە، خىجىللىقتىن بېشىنى كۆتۈرۈشەلمەي قاپتۇ. ئاندىن قورسىقىنى ئاران سۆرەپ ماڭىدىغان بىرى ئوتتۇرىغا چىقىپ ئۆزرە ئېيتىپتۇ ۋە بىر تال تىرنىقىنى يۇلۇۋېلىپ شاھزادىگە تەڭلەپتۇ، ۋاقتانىۋاق كېلىپ تىرنىقىنى كۆيدۈرسە ئۆزلىرىنىڭ شاھزادىنىڭ يېنىدا پەيدا بولۇپ، مۈشكۈلىنى ئاسان قىلىپ بېرىدىغانلىقىنى ئېيتىپتۇ. كەنجى شاھزادە چۈمۈلە شاھىنىڭ بۇ سوۋغىتىنىمۇ ھەشقاللا دەپ ئاپتۇ. چۈمۈلىلەر ئۇنى ئۈزدە - تىپ قاپتۇ.

كەنجى شاھزادە شۇ ماڭغانچە ئاخىر ئۇدۇن شەھىرىگە يې - تىپ كەپتۇ ۋە بىر ۋەيرانە سارايغا چۈشۈپ ئارامىنى ئالماقچى بوپتۇ. بىر كەمدە كۈن ئولتۇرۇپ، پۈتۈن شەھەر قاراڭغۇلۇق

لباسىنى كىيىشكە باشلاپتۇ. بۇ چاغدا ئوردا ئاسمىنىدا بىر تالاي ئاي پەيدا بوپتۇ. كەنجى شاھزادە زەن قو-يۇپ سانىغۇدەك بولسا، يەتمەش بىر ئاي چىقىپ-تۇ. ئايلارنىڭ بىرىدىن بىرى شۇنداق سۈزۈك، شۇنداق چىرايلىق ئىكەن. شاھزادە ھەيران بولۇپ سارايۋەندىن سورايتۇ، سارايۋەن چۈشەندۈرۈپ دەپتۇ: — ئايلارنىڭ ئىچىدىكى قاپ ئوتتۇرىدا تۇرغان بىر ئاي ئەلمىساقىتىن بىرى ئىنسانلارغا ھەمراھ بولۇپ كەلگەن راست ئاي. قالغان يەتمەش شاھىمىزنىڭ مەلىكىلىرىنىڭ سېيماسى. بۇ جاۋابنى ئاڭلىغان شاھزادىنىڭ خۇشلۇقتىن يۈرەكلىرى يايىراپ كېتىپتۇ.

— ئاخىر تېپىپتەن، تېپىپتەن، مۇرادىم ھاسىل بوپتۇ، — دەپتۇ شاھزادە يېنىش — يېنىشلاپ. سارايۋەن ئۇنىڭ دېمەكچى بولغىنىنى چۈشەنەلمەي سورايتۇ: — تاپقىنىڭ ئالتۇنىمىدۇ ياكى كۈمۈش ۋە يا بولمىسا جە-بىر — جاپا ھەم نومۇس؟

— تاغا، بۇ نېمە دېگەنلىرى؟ — دەپتۇ شاھزادە. سارايۋەن جاۋاب ئورنىغا ئاپئاق ساقىلىنى سىلاپ قويۇپ،

ئاسمانغا بىر ھازا تىكىلىپتۇ، ئاندىن كەنجى شاھزادىنى ئار-
قىسىغا سېلىپ ئوردا دەرۋازىسى ئالدىغا ئېلىپ بېرىپتۇ.
— ئەي نادان يىگىت، — دەپتۇ سارايۋەن سېپىل قو-
ۋۇقلىرىنى كۆرسىتىپ، — ئۇنىڭغا قارا، سەندەكلەرنىڭ ئا-
قىۋىتى تۇرۇپتۇ مانا.

كەنجى شاھزادە بېشىنى كۆتۈرۈپ شۇنداق قارىغانىكەن،
كۆزىگە سانسىز قۇرۇق ئادەم كاللىسى كۆرۈنۈپتۇ. كاللىلار
ئايرىم - ئايرىم قەپەسكە قاچىلىنىپ، قوۋۇقلارغا ئېسىپ قو-
يۇلغانىكەن. سارايۋەن چۈشەندۈرۈپ دەپتۇ:

— بۇلارنىڭ بەرى سېنىڭدەك ھاماقەتلەرنىڭ كاللىسى.
ئۇلارمۇ ھايات چېغىدا ساڭا ئوخشاش شاھىمىزنىڭ ئاي سۈ-
رەتلىك مەلىكىلىرىگە ئاشىقى بىقارار بولغان، ئاقىۋەت جېنى-
دىن ئايرىلىشتى. شاھ ئىبرەت بولسۇن ئۈچۈن ئۇلارنىڭ كال-
لىسىنى كېسىپ ئېسىپ قويدى. سېنىڭمۇ بۇ شەھەردىن
چاپسانراق كېتىۋالغىنىڭ تۈزۈك.

سارايۋەننىڭ جاۋابىدىن يەنە شۇلار ئايان بوپتۇكى، ئۇدۇن
شەھىرىنىڭ پادىشاھى قەمەرىدىن شاھنىڭمۇ يەتمىش پەرزەنتى
بولۇپ، ھەممىسى قىز ئىكەن. قىزلار ۋاقتى - سائىتى كې-
لىپ بويىغا يېتىپتۇ. ئۇلار رەڭگى - رۇخسار، ھۆسن - جا-
مالدا بىر - بىرىدىن قېلىشمايدىكەن. بۇ خەۋەر جاھانغا پۇر
كېتىپتۇ، يىراق - يېقىندىن ئەلچىلەر يېغىپ كېتىپتۇ. قە-
مەرىدىن شاھ دەسلەپ ئۇلارنىڭ بىرىنى كەمبەغەل، بىرىنى
يات ئەللىك ساناپ ماقۇل كۆرمەپتۇ، كېيىن قورسىقىغا
جىن كىرىپ، قىزلىرىنى كۆز - كۆز قىلىپ بايلىق توپلاش-
نىڭ كويىغا چۈشۈپتۇ. شاھ ئاۋۋال قىزلىرىنى ئارامباغقا ئو-
رۇنلاشتۇرۇپ، سىرت بىلەن بولغان ئالاقىسىنى ئۈزۈپ تاشلاپ-
تۇ، ئاندىن باغنىڭ تۆت تېمىغا جاھان ئەينىكى بېكىتىپ،

ئۇلارنىڭ سېماسىنى ئەينەك شولىسى ئارقىلىق ئوردا ئۈس-
تىگە چۈشۈرۈپتۇ، كېيىنچە ئاسماندىكى ئاي قاتارىغا تىزىپ
قويۇپتۇ. كەلگەن ئەلچىلەر ئۇلارنىڭ ئاي جامالىنى كۆرۈپ
ئەقىل - ھوشىنى يوقىتىدىكەن - دە، نۇرغۇن سوۋغا -
سالام تەييارلاپ، شاھ ھۇزۇرىغا كىرىپ تەلىمىنى قويۇشىدۇ.
كەن. ئاچ كۆز شاھ ئۇلار ئەكىرگەن ئالتۇن - كۈمۈشنى
ئېچىپ، ئۈچ شەرت قويىدىكەن. بۇ شەرتلەر بىرىدىن بىرى
ئېغىر بولغاچقا، يىگىتلەر ئورۇندىيالىماي بىر - بىرلەپ كال-
لىسىدىن ئايرىلىدىكەن. قوۋۇقتىكى كالىلار مانا مۇشۇ تەرد-
قىدە يىغىلغانىكەن.

كەنجى شاھزادە سارايۋەننىڭ ئۆزىنى كېتىشكە ئالدىدۇ.
تىشىنىڭ سەۋەبىنى بىلىپتۇ، شۇنداقتمۇ بەخت - تەلىمىنى
سىناپ كۆرمەكچى بولۇپ سورايتۇ:

— تاغا، مەنمۇ ئۇرۇنۇپ باقاي دەيمەن. خۇش بولۇپ كې-
تەي، قەمەرىدىن شاھنىڭ ئۈچ شەرتىنى ئېيتىپ بەرسىلە.

— بۇنى سورىمايلا قوي، ئوغلۇم. بۇ شەرتلەرنى شاھنىڭ
ئۆزى، ئاندىن قالسا مەلىكىلەردىن ئۆزگە بۇ شەھەردە ھا-
ياتلاردىن بىلىدىغانلار يوق. ناۋادا ئۆلگۈك كەلگەن بولسا، قە-
مەرىدىن شاھنىڭ ئۆزىدىن سورا، لېكىن ئۇ سېنىڭ مۇشۇ
تۇرقۇڭنى كۆرۈپ، گەپ سورىمايلا ئۆلۈمگە بۇيرۇۋېتىدۇ،
مۇنداقلار كۆپ بولغان.

— ئەمەسە قانداق قىلاي، تاغا؟ — ياندۇرۇپ سورايتۇ
شاھزادە. سارايۋەن بىر ئاز ئويلىنىۋالغاندىن كېيىن مەسلىھەت
بېرىپ دەپتۇ:

— قارىغاندا، پەيلىڭدىن يانمىغۇدەكسەن. ئامالنىڭ بولسا
مەلىكىلەرنىڭ ئۆزىدىن سوراپ كۆرگىن، ئۇلار سېنىڭ ھا-
لىڭغا يېتىپ قالسا ئەجەب ئەمەس.

ئۇلار ساراغا قايتىپتۇ. شاھزادە ئۆز ھۇجرىسىدا يالغۇز ئولتۇرۇپ خىيال سۈرۈپتۇ، بىردىنلا ئۇنىڭ ئېسىگە ئاغمىخان ئاقساقىلى سوۋغا قىلغان بىر تال تۈك كەپتۇ. ئۇنى ئاۋايلاپ ئېلىپ كۆيدۈرۈپتۇ. شۇئان بىر ئىسسىق سەلگىن شامال كۆ- تۈرۈلۈپ، ئاغمىخانلار ئاقساقىلى شاھزادىنىڭ ئالدىدا ھازىر بوپتۇ. شاھزادە يولۇققان مۈشكۈلاتنى بايان قىلغانىكەن، ئاغ- مىخانلار ئاقساقىلى:

— بۇنىڭ كارايتى چاغلىق. خاتىرجەم بولغايدا، شەپقەت- چىم، — دەپتۇ ۋە ئۆز تىلىدا بىرنېمىلەرنى دەپ چىرقىراپ- تۇ. ئۇنىڭ ئاۋازى بېسىقماي تۈرۈپ، پۇقرا ئاغمىخانلار يېتىپ كەپتۇ. — دە، كېچىلەپ سارايدىن ئارامباغقا قارىتىپ لەخمە كولاپتۇ. لەخمىنىڭ بىر ئۇچى چوڭ مەلىكىنىڭ ھۇجرىسىغا تۇتاشتۇرۇلۇپتۇ.

كەنجى شاھزادە يۇيۇنۇپ — تارىنىپ جابدۇنۇپ، لەخمىگە كىرىپتۇ ۋە ھايال ئۆتمەي چوڭ مەلىكىنىڭ ھۇجرىسىغا چى- قىپتۇ. شاھزادە جاھان ئەينىكىگە قاراپ، ئۆزىنى ياساۋاتقان پەرى يۈزلۈك، خۇمار كۆزلۈك نازىنىنى كۆرۈپ ئەقىل — ھوشىدىن ئايرىلىپتۇ. — دە، تۇرغان يېرىدە ئولتۇرۇپ قاپتۇ، بىر ھازادىن كېيىن ھوشىغا كېلىپ، ئۆزىنىڭ مەلىكىنىڭ تۆشكىدە ياتقانلىقىنى، مەلىكىنىڭ ئۆزىگە تىكىلىپ قاراپ تۇرغانلىقىنى بايقاپتۇ.

— ئەي يىگىت، ئادەممۇسەن ياكى جىن؟ ۋە يا بولمىسا تەڭرىنىڭ ئەلچىسىمۇ؟ بۇ يەرگە قانداق كېلىپ قالدىڭ؟ — دەپتۇ مەلىكە شاھزادىنىڭ كۆزىنى ئاچقانلىقىنى كۆرۈپ.

كەنجى شاھزادە كۆرگەن — بىلگەن، ئاڭلىغان — ئىشتە- كەنلىرىنىڭ بىرىنى قالدۇرماي ئېيتىپ كېلىپ، مەقسىتىنى دەپتۇ. مەلىكە تەسرىلىنىپ كۆزىگە ياش ئاپتۇ. مەلىكىلەرمۇ

دادىسىنىڭ ئۆزلىرىنى ئادەمزاۋاتتىن ئايرىپ قويغىنىغا نارازى ئىكەن، شۇڭا چوڭ مەلىكە ئىككىلىنىپ تۇرمايلا بۇ خەۋەرنى سىڭىللىرىغا يەتكۈزۈپتۇ. ئۇلار كەنجى شاھزادىنى مەي - شارابىلار بىلەن مېھمان قىلىپ بولۇپ، دادىسىنىڭ ئۈچ شەرتىنى ئاشكارىلاپتۇ. بۇ شەرتلەرنىڭ بىرى، ئوردىدا چوڭلۇقى يەتتە باشلىق يالماۋۇزدىن قېلىشمايدىغان، مىڭ بىر پۈتلۈك، ئاجايىپ سىرلىق بىر كۆتەك بولۇپ، ئۇنى قەمەرىدىن شاھ كۆرسەتكەن پالتا بىلەن بىرنى ئۇرۇپ يەتتە پارچە قىلىۋېتىش؛ يەنە بىرى، يەتتە تاغار قۇمغا يەتتە تاغار تېرىق ئا - رىلاشتۇرۇۋېتىلگەنىكەن، ئۇنى ئۈچ كۈنلۈك مۆھلەت ئىچىدە ئايرىپ، قۇمنى باشقا، تېرىقنى باشقا تاغارغا قاچىلاش؛ ئۈچىنچىسى، ئۇدۇن شەھىرىنىڭ مەشرىق تەرىپىدىكى دېڭىزنىڭ ئوتتۇرىسىغا تاملرى ئالتۇندىن، تەخت - راۋاقلرى لەئەل - ياقۇتتىن بىر جۈپ چارپىغى بار ئوردا بەرپا قىلىش ئىكەن. بۇ شەرتلەرنى ئادا قىلالىسا، مەلىكىلەرنىڭ ۋىسالىغا يېتەلەيدىكەن. مەلىكىلەر دەپتۇ:

— شەرتقۇ شۇ. بۇ شەرتلەرنى سېنىڭمۇ ئورۇندىيالىشىڭ. غا كۆزىمىز يەتمەيدۇ، ئۇنىڭدىن كۆرە چىرايلىقچە كېتىۋال. غىن، يىگىت.

— ياق! — دەپتۇ كەنجى شاھزادىمۇ بوش كەلمەي، — كەتمەيمەن، شاھ داداڭلار بىلەن كۆرۈشۈپ، بېشىمغا كەلگەننى كۆرىمەن. يا ئۇ سىلەرنى ماڭا قوشۇپ قويىدۇ، يا جېنىمنى ئالىدۇ شۇ. مەن ماڭدىم، ئەمەسمە.

كەنجى شاھزادە مەلىكىلەرگە باش ئېگىپ ئېھتىرام بىلەن دۈرۈپ ئارقىسىغا يېنىپتۇ. مەلىكىلەرمۇ ئۇنىڭغا نۇسرەت تەلەپ دۇئا قىلىشىپتۇ.

ئىككى تەرەپ كۆز قىيمىغان ھالدا ئايرىلىشىپتۇ. ئاڭ.

خىچە ھەر ئېھتىمالنى دەپ سارايشۇن بوۋاي بىر خۇرجۇن ئالە
تۇن - كۈمۈش تەييارلاپ قويغانىكەن. كەنجى شاھزادە بوۋايغا
مىننەتدارلىقىنى بىلدۈرۈپ، كۆڭلىنى تىندۈرۈپ، خۇرجۇننى
يۈدۈپ ئوردىغا قاراپ قەدەم بېسىپتۇ. بۇ تېخى سەھەر بولۇپ،
كەنجى شاھزادە ئوردىغا كەلگەنلەرنىڭ تۇنجىسى ئىكەن. قەمە-
رىدىن پادىشاھ بۇنداق چاغدا قىزلىرىغا خېرىدار بولۇپ كەل-
گەنلەرنى گەپ - سۆزسىز ئوردىغا يالاپ ئەكىرىشنى بەلگىلە-
گەچكە، ياساۋۇللار شاھزادىگە ئىچ ئاغرىتىسىمۇ ئېغىزلىرىدىن
چىقىرالمى، شاھ يارلىقىنى بەجا كەلتۈرۈپتۇ.


شاھ سەلتەنەتلىك تەختتە ئولتۇرۇپ شاھزادىنى قوبۇل
قىپتۇ. ئۇمۇ شۇ كەمگىچە مۇنداق قەددى - قامىتى كېلىشكەن
يىگىتنى ئۇچرىتىپ باقمىغانىكەن، شۇڭا بىرپەس سۈكۈتتە
ئولتۇرۇپ، بولغۇسى كۈيئوغلىنىڭ ھۆسن - جامالىنى تاماشا
قىپتۇ ۋە بىردىنلا ئۇنىڭمۇ ئۆز قولىدا قەتل قىلىنىدىغانلىق-
قىنى يادىغا ئېلىپ، شاھزادىنى رايىدىن قايتۇرۇشقا ئۇرۇنۇپ
بېقىپتۇ. شاھزادە بولسا ئۆز تەلىپىدە چىڭ تۇرۇۋاپتۇ.

— ئۇنداق بولسا، ئۆز ئوۋالىڭ ئۆزۈڭگە، — دەپتۇ شاھ
ئاخىر بولماي ۋە ئۈچ شەرتىنى بىرمۇبىر دەپ بولۇپ، شاھزا-
دىنى ھويلىغا باشلاپ چىقىپتۇ، ئاندىن، — سەن يارىدىغان
كۆتەك مانا شۇ، ئاۋۇ پالتىدىن خالىغان بىرنى تاللىۋال، —
دەپتۇ بىر ياققا قاتار تىزىپ قويۇلغان پالتىلارنى كۆرسىتىپ.
كەنجى شاھزادە ئىككىلەنمەيلا قاپ ئوتتۇرىغا تىزىقلىق
پالتىدىن بىرنى ئاپتۇ. بوۋاي ئۆگىتىپ قويغان ئايەتنى ئوقۇپ
شاھ ۋە ئۇنىڭ ئەتراپىدىكىلەرنىڭ كۆزىنى سېھىرلەپ قويۇپ،
پالتىنىڭ ئورنىغا شەمشىرىنى ئىشلىتىپ كۆتەكنى يەتتە پارە
قىلىۋېتىپتۇ. كۆتەك پارە - پارە بولۇش بىلەن تەڭ قايسى
زامانلاردىدۇر كىشىلەر تەرىپىدىن ئىچىگە يوشۇرۇپ قويۇلغان

پاتمان - پاتمان ئالتۇن - كۈمۈش، گۆھەر - ياقۇتلار شا-
رلىداپ تۆكۈلۈپتۇ. بۇنى كۆرگەن شاھنىڭ كۆزلىرى شادلىق-
تىن پارقىراپ كېتىپتۇ.

كەنجى شاھزادە ئەمدى ئىككىنچى شەرتنى ئورۇنداشنىڭ
تەييارلىقىغا كىرىشىپتۇ. ئۇ چۈمۈلە شاھى تەقدىم قىلغان
تىرناقنى كۆيدۈرۈپتۇ. ھايال ئۆتمەي چۈمۈلىلەر خۇددى لەش-
كەرلەردەك سەپ تارتىپ پەيدا بوپتۇ. شاھزادە ئەھۋالنى بايان
قىلىپ كېلىپ، بولسا شۇ كۈنلا قۇم بىلەن تېرىقنى ئايرىپ
بېرىشنى ئۆتۈنۈپتۇ.

— بۇنداق ئۇششاق - چۈششەك مەشغۇلاتلار بىزنىڭ
كەسپىمىز، ھەممىگە ئاياندۇر بۇ توغرىدىكى تەپسىلاتىمىز،
قېنى قۇم قاچىلانغان تاغار، تېزرەك كۆرسەتكەيلا، شەپقەتچى-
مىز، — دېيىشىپ پەرمانبەردار بوپتۇ چۈمۈلىلەر.
كەنجى شاھزادە ئۇلارنى تاغارنىڭ قېشىغا باشلاپ بېرىپ-
تۇ. چۈمۈلىلەر ئولشىپ بىردەمدىلا قۇمنى ئۇياققا، تېرىقنى
بۇياققا ئايرىپ تاغارلارغا قاچىلاپ بېرىپتۇ. قەمەرىدىن شاھ



بۇنىڭدىنمۇ رازى بوپتۇ، بىراق ئىچىدە شاھزادىدىن ھەم ھەيران بوپتۇ، ھەم ئۇنىڭ ئۈچىنچى شەرتنى ئورۇندىيالماس. لىقىنى ئۈمىد قىپتۇ، چۈنكى ئاخىرقى شەرت ئورۇندىلىپ قالسا، پادىشاھ ھەر كۈنى يىگىتلەردىن كېلىپ تۇرىدىغان ئال-تۇن - كۈمۈشتىن قۇرۇق قالىدىكەن. شۇڭا، ئۇ دەرگۇماندا غەمگە پېتىپ، ئاچچىقنىڭ تەمىنى تېتىپ ئورۇن تۇتۇپ يې-تىپ قايتۇ.

دېمىسىمۇ، دېڭىز ئۈستىدە ھەشەمەتلىك شەھەر بەرپا قىلىش خىيالى چۈشتەكلا بىر ئىش ئىكەن. كەنجى شاھزادە ئۇيان ئويلاپ، بۇيان ئويلاپ، بۇ ئىشنىڭ تەكتىگە ھېچ يېتەلمەي، مەلىكىلەردىن مەسلىھەت ئالماقچى بوپتۇ. مەلىكىلەر بۇنىڭمۇ ئامالنى ئېيتىپ بېرىپتۇ. كەنجى شاھزادە چوڭ مەلىكىگە بەرگەن ئۇچقۇر ھاسىغا مىنىپ، ئالتە ئايلىق سەپەرنى بىر كۈندىلا بېسىپ كۈھىقاپقا يېتىپ كەپتۇ. بۇ بىر تاغ ئۆڭكۈرى بولۇپ، جاھاندىكى دىۋىلەر مۇشۇ ماكاندا ياشايدىكەن. كەنجى شاھزادىنىڭ كىرىش يولىنى ئۆمۈچۈك توسۇۋاپتۇ. شاھزادىمۇ بوش كەلمەي، شەمشىرى بىلەن ئۆمۈچۈك تورىنى كېسىپ تاشلاپ يول ئېچىپ ئىلگىرىلەپتۇ. شۇنداق قىلىپ، دىۋىلەر ئۇۋىسىغا بېسىپ كىرىپتۇ. چوڭ مەلىكىگە دېگەندەك، بۇ چاغ دىۋىلەرنىڭ ئۇيقۇ مەزگىلى ئىكەن، ئۇلار كەنجى شاھزادىنىڭ تىۋىشىنى سېزەلمەپتۇ. شاھزادە پەم بىلەن ئىلگىرىلەپ، دىۋىلەرنىڭ جېنى قاقچىلانغان شېشىنى ئېلىۋاپتۇ. دىۋىلەر شۇئان ئويغىنىپ، يىلان كەبى تولىغىنىپ ئورنىدىن تۇرالماي قېلىشىپتۇ، ياۋۇزلۇققا مادارى يەتمەي يالۋۇرۇشقا باشلاپتۇ. شاھزادە دىۋىلەر ئۇدۇن شەھىرىنىڭ يېنىدىكى دېڭىز ئۈستىگە قەمەرىدىن شاھ ئېيتقانداك بىر شاھ ئوردىسى سېلىپ بەرمىگۈچە جان قاقچىلانغان شېشىنى قايتۇرۇپ بەر-

مەيدىغانلىقىنى ئېيتىپتۇ. دېۋىلەر شاھى ماقۇل كۆرۈپ، قە-
سەم ئىچىپ ۋەدە قىپتۇ، شۇنداقتىمۇ شاھزادە دېۋىلەر شاھ-
نىڭ جېنىنى ئېلىپ قېلىپ، قالغانلىرىنىڭ جېنىنى قايتۇ-
رۇپ بېرىپتۇ. پۇقرا دېۋىلەر ئۆز شاھى ئۈچۈن پىداكارانە
ئىشلەپ، شاھزادە كۆرسەتكەن ئورۇنغا بىر سېھرىي شەھەر
ياساپتۇ. قەمەرىدىن شاھقا بۇ شەھەر شۇنداق ياراپ كېتىپتۇ.
كى، شۇ كۈنلا كۆچۈپ بېرىپتۇ ۋە كەنجى شاھزادىنى ئوردى-
غا چاقىرتىپ، نۇردۇن شاھ بىلەن قۇدىلىشىشقا رازى بولغان-
لىقىنى، شاھزادىنىڭ دادىسىغا خەۋەر يەتكۈزۈشنى ئۇقتۇرۇپ-
تۇ، نۆكەرلىرىدىن ئوننى شاھزادىگە قوشۇپ يولغا ساپتۇ.

نۇردۇن شاھ كەنجى شاھزادىنىڭ يولغا قاراپ تەلمۈرۈپ،
كەلىمگەنسېرى ئاھ ئۇرۇپ يۈرگەنىكەن. ئوغلىنىڭ ئامان -
ئېسەن قايتىپ كەلگەنلىكىنى كۆرۈپ قەۋەت خۇش بوپتۇ،
بېشىدىكى غەم بۆلۈتلىرىمۇ تارقىلىپ، چىرايى بۆلەكچىلا
ئوڭلىنىپ قايتۇ. قەمەرىدىن شاھنىڭ يەتمىش مەلىكىسىنى
ئۆزىگە كېلىنلىككە بەرمەكچى بولغىنىنى ئاڭلىغاندا بولسا،
كەنجى شاھزادىنى باغرىغا بېسىپ، يۈز - كۆزىگە سۆيۈپ:
«رەھمەت ساڭا، ئوغلۇم، سەن ئەسلىدە كەنجى باتۇر ئىكەن-
سەن» دەپتۇ. شۇنىڭدىن ئېتىبارەن كىشىلەر كەنجى شاھزادى-
نى «كەنجى باتۇر» دەپ چاقىرىدىغان بوپتۇ.

شۇنداق قىلىپ، نۇردۇن شاھنىڭ بۇياقتىن، يەتمىش مە-
لىكىنىڭ ئۇياقتىن غەم - غۇسسسى كۆتۈرۈلۈپتۇ. ئىككى
شاھ پۈتۈشۈپ، پۇقرالىرىنى ئىككى شەھەرنىڭ ئوتتۇرىسىغا
تەكلىپ قىلىپ، قىرىق كېچە - كۈندۈز توي مۇراسىمى ئۆت-
كۈزۈپ بېرىپتۇ. نۇردۇن شاھنىڭ يەتمىش ئوغلى ياش قۇرا-
مىغا بېقىپ، قەمەرىدىن شاھنىڭ يەتمىش مەلىكىسىنىڭ ياش
قۇرامى بويىچە ئۆيلۈك - ئوچاقلىق بوپتۇ.

قەھرىماننىڭ قىسمى

رىۋايەت قىلىنىشىچە، كەيۈمەرسنىڭ ۋاقتىدا، ئۇنىڭ خەلقلەرنى دىۋە قوشۇنلىرى چاپ - چاپ قىلىپ تۇتۇپ كېلىشتى. كەيۈمەرس تالاپەتتىن دىلى مەھزۇن بولۇپ، غار ئىچىدە ئورۇن تۇتۇپ ياتتى. شۇ تەرزىدە بىر يىل توشتى. كۈندىن بىر كۈنى غار ئىچىدىن: «ئەي كىشى، ئەمدى پەريادىڭنى توختاتقىن، ھوشۇڭغا كەل، بۇ ئالەمنىڭ ئەلەملىرىنى ئۇنتۇغىن، تەقدىرى قىسمەتكە بويسۇنغىن. بۇ ئازاب كۆلىمىدىن چىقىپ، لەشكىرىي تەييارلىقلارغا تۇتۇش قىلغىن، يەر يۈزىنى مەلىۇنلارنىڭ يامانلىقلىرىدىن پاك ئەتكىن» دېگەن ئاۋاز ئاڭلاندى.

كەيۈمەرس بۇنى ئاڭلاپ تەخىرىسىز ھالدا غاردىن چىقتى، قولىنى كۆتۈرۈپ خۇدايىتائالاغا شۈكۈر - سانىلار ئوقۇدى، ئالدىن سىيامەكنىڭ ئاخىرەتلىكىنى تىلىدى، ئاندىن كېيىن تولۇق تەييارلىنىپ، بېھىساب لەشكەر بىلەن يولغا چىقتى. سىيامەك شاھنىڭ بىر ئوغلى بار ئىدى، ئىسمى ھۈشەڭ ئىدى. كەيۈمەرس ھۈشەڭنى ئېلىپ ماڭدى. كىشىلەر بەئەينى چۆمۈلە توپىدەك شەپ تارتىپ، دىۋىلەر تەرىپىگە يول ئالدى. دىۋىلەرمۇ بۇ خەۋەرنى ئاڭلاپ بېھىساب لەشكىرىي كۈچ بىلەن جەڭگە تەييارلاندى.

ئىككى سەپ لەشكەرلەر قەھرى بىلەن بىر - بىرىگە كىرىشىپ ئۇرۇشۇپ كەتتى. ھەيھات ! پالۋانلارنىڭ باشلىرى ساينىڭ تېشىدەك يېتىپ كەتتى. ھۈشەڭ دېۋىلەرگە دەھشەت سېلىپ قولى بىلەن يەرگە شۇنداق ئۇرغاندى، زېمىنغا نەقىش پەيدا بولدى، قانلار دەريا - دەريا بولۇپ، جەسەتلەر تاغدەك دۆۋىلەندى. ئامان قالغان مەلئۇنلار ھۈشەڭدىن جان تىلىدى. كەيۈمەرس، ئۇلار ئۇزاق دەشتكە كەتسۇن، ئادەم ئىزى يوق جايدا قارار تاپسۇن، دەپ پەرمان قىلدى.

شۇنىڭ بىلەن مەلئۇنلارنىڭ بەزىسى مازاندىرانغا، بەزىسى كۈھىقاپ ئىچىگە يول ئالدى. شۇ جەڭدە ھۈشەڭنىڭ ئاجايىپ باتۇرلۇقى بىلەن كەيۈمەرس تىنچلىققا يۈزلەندى، دۆلىتى ئە - مىنلىكتە ئۇزۇن داۋاملاشتى. قازارا، بۇ پادىشاھ ئاخىر تە - رىكلىك ئالىمى بىلەن خوشلاشتى. ھۈشەڭ كەيۈمەرسكە سادىق ئىدى، ئۇ كەيۈمەرسنىڭ سەلتەنەت تەختىگە ئولتۇردى، ئادالەت بىلەن دەۋران سۈرۈپ، جاھاننى ئاۋات قىلدى، دەريالاردىن ئې - رىقلار چىقىرىپ سۇ باشلاپ، زىرائەت تېرىشنى ئەلگە ئۆگەتتى.

كۈنلەرنىڭ بىر كۈنى ئۇ بىرقانچە يېقىنلىرى بىلەن تاغدا سەيلە قىلىۋېتىپ، يىراقتىن بىر قارا نەرسىنى كۆرۈپ قالدى. يېقىن بېرىپ بىلدىكى، ئۇ ناھايىتى بەھەيۋەت بىر يىلان بولۇپ، ئادەمنى كۆرۈپ قاچتى. ھۈشەڭ ئۇنىڭغا بىر تاشنى كۈچ بىلەن ئاتتى. تاش تاشقا ئۇرۇلۇپ، ئۇنىڭدىن ئوت ئۇچقۇنى زاھىر بولدى. شۇنىڭدىن كېيىن ئۇ ئوت پەيدا قىل - مىشنى بىلدى ۋە ئادەملەرگە تائاملارنى ئوتتا پىشۇرۇپ يې - يىشنى ئۆگەتتى. ئۇ مەدەن تاۋلاپ تۆمۈرچىلىك ھۈنەرلىرىنى گۈللەندۈردى، تۆمۈردىن قورال - سايمانلار ياساتتى. يەنە ئۇ تۆگىنى، كالىنى، ئاتنى، ئېشەكنى، بۈركۈتنى، قارچىغىنى ئۆز خىلى بىلەن ئايرىدى. ئەر - ئاياللارغا ئۆز خىللىرىدا

كىيىم كىيىشنى بۇيرۇدى. ئىشلار شۇ تەرىقىدە تەرتىپكە چۈ-
شۈپ، شاھنىڭ ئىشلىرى يىلدىن - يىلغا راۋاج تاپتى.
رىۋايەت قىلىنىشىچە، ھەزرىتى نۇھ ئەلەيھىسسالامدىن
كېيىن كەيۈمەرسنىڭ ئەجدادىدىن بىر پادىشاھ ئۆتكەنىدى.
ئىسمى تەھمۇرەس ئىدى. تەھمۇرەستىن كېيىن تەخمىرات پا-
دىشاھ بولدى. تەخمىراتنىڭ زامانىسىدا شەيتان بىلەن دىۋىلەر
ئادەم زاتىغا ناھايىتى كۆپ زۇلۇم سالىدى. تەخمىرات فەرۋىن
مەھلاكنىڭ قېشىغا بېرىپ شەيتان بىلەن دىۋىلەرنىڭ ئۈستى-
دىن ئەھۋال مەلۇم قىلدى. فەرۋىن مەھلاك بولسا، ھەزرىتى
ئىدرىس ئەلەيھىسسالامدىن ئىلمىي تەخمىراتنى ئۆگەنگەن
خەلىپە بولۇپ، تەخمىراتنىڭ شىكايىتىنى ئاڭلىغاندىن كېيىن،
ئۇنىڭغا ئىلمىي تەخمىراتنى ئۆگەتتى. شۇنىڭ بىلەن دىۋىلەر-
گە تاقابىل تۇرالايدىغان بىر مەرد مەيدانغا كېلىپ، دىۋىلەرگە
ئەلەم يەتتى. دىۋىلەر شەيتانغا دەرد ئوقۇشتى. ئىپلىس بىر
ئاھ ئۇرۇپ ئېيتتى:

— مەنمۇ ئادەمىزاتتىن كۆپ ئازار يېدىم. سىلەر ئۇرۇشۇپ
ئۇلار بىلەن تەڭ بولالمايسىلەر. مەن سىلەرگە بىر ھىيلىنى
ئۆگىتىپ قوياي: سىلەرنىڭ ھەقىقىي دۈشمىنىڭلار فەرۋىن
خەلىپىدۇر، سىلەر ئۇنىڭ يېنىغا بارالمايسىلەر، چۈنكى ئۇ
بۈزرۈك ھەمىشە تائەتكە مەشغۇلدۇر، پەرىشتىلەر دائىم ئاڭا
ھەمراھتۇر. لېكىن، سىلەر تەخمىراتنىڭ يېنىدە بولۇڭلار،
چۈنكى ئۇ پادىشاھ ھەمىشە ئەيش - ئىشرەتكە مەشغۇلدۇر.
ئۇنىڭ ئۈچ ياشلىق بىر ئوغلى بار، ئېتى قەھرىمان، ئۇنى
قولۇڭلارغا كەلتۈرۈڭلار، شۇندىلا مەقسەتكە يېتىسىلەر.


دىۋىلەر بۇ مەسلىھەتنى خوپ كۆرۈشتى. تەخمىرات پادى-
شاھنىڭ ئوغلى قەھرىمان ئۈچ ياشقا كىرگەن بولۇپ، ھۆسن -
قامەتتە تەڭدىشى يوق ئىدى، ئۇرۇش بابىدا ئەجدىھامۇ ئاجىز

كېلەتتى. تەخمىراتنىڭ بىر ئەۋرىسى بار ئىدى، ئىسمى قەھ. تىران ئىدى. ئۇ قەھرىماندىن تۆت ياش چوڭ ئىدى. ئۇلار ھەمىشە بىرگە ئوينىتتى. بىر كۈنى بۇ ئىككى شاھزادە چار. باغدا ئويناپ يۈرگەندە، دىۋىلەر ئۇلارنىڭ قەستىگە چۈشتى. قەھتىران چوڭ بولغاچقا تۇتۇق بەرمىدى. دىۋىلەر قەھرىماننى تۇتۇپ كەتتى. شۇم خەۋەر تەخمىرات پادىشاھنىڭ قۇلىقىغا ئاڭلاندى. پادىشاھ قاتتىق بىئارام بولۇپ، يول - يولغا كىشى قويۇپ، ھەر تەرەپتە ئىزدىدى، ئەمما تاپالمىدى. ئاخىر تەخ. مىرات شۇ ھەسرەتتە ئالەمدىن ئۆتتى. تەخمىرات ئالەمدىن ئۆتكەندىن كېيىن، ئۇنىڭ بۇرادىرى گەرشاسپ ئورنىغا پادىشاھ بولدى.

دىۋىلەر قەھرىماننى كۈھىقاپتىكى سەھرايى ھەيھات دېگەن جايغا ئېلىپ باردى. دىۋىلەرنىڭ مەقسىتى ئۇنى پەرۋىش قىلىپ، ئۇنىڭ قولى بىلەن ئادەمزاتتىن ئۆچ ئېلىش ئىدى. قەھرىمان دىۋىلەرنىڭ ئارىسىدا يۈرۈپ ئون ئۈچ ياشقا كىردى. ئۇ شۇنداق پالۋان بولدىكى، ھېچكىم ئۇنىڭ يۈزىگە تىكىلىپ قارىيالمايتتى. ئۇ تۆمۈردىن ۋەزنى بەش يۈز پاتمان كېلىدىغان بىر ئومۇت، مىڭ پاتمان كېلىدىغان گۈرۈزنى ياساتتى. ئۇ قىرىق جۈپ ئۆكۈزنىڭ بويىنىغا زەنجىر باغلاپ، ھەممىسىنى ئالدىغا تارتىپ كېلەتتى. گاھىدا زەنجىرنىڭ ئۈچىنى بېلىگە باغلاپ، ئونلىغان پالۋاننى تارتقىلى سالاتتى. دىۋىلەر قەھرىماننى ئەكېلىپ خېلى زامان پەرۋىشلەپ باقتى. ئۇنى بارلىق ئامال - تەدبىرلەرنى قوللىنىپ ئۆزلىرىگە رام قىلىشنى ئويلايتتى، لېكىن ئۇ رام بولمىدى. قەھرىمان دىۋىلەردىن گۇمان بىلەن سورىدى:

— مەن سىلەرگە ئوخشىمايمەن. راست سۆزلەڭلار، مەن كىم بولىمەن؟ نېمىشقا سىلەر بىلەن بىرگە يۈرىمەن؟

دېۋىلەر جاۋاب بېرىشىمىدى. دېۋىلەرنىڭ ھەممىسى، بۇ بەچچىخەر بىلىپ قالسا بىزنى تىرىك قويمايدۇ، دەپ ئەندىشە قىلىپ، ئۇنى نازارەت ئاستىغا ئېلىشتى. شۇ كۈنلەردە گەرە شاسىپ ئالەمدىن ئۆتتى. ھۈشەڭ شاھ بۇ سەلتەنەتنىمۇ قولىغا ئالدى. ھۈشەڭ شاھ قەھتىرانى ئۆزىگە ھەمراھ قىلىپ ئالتە ئىقلىمنى تەسىرىگە ئالدى. كۆپلىگەن پادىشاھلار يۇرتىنى تاشلاپ ھىندىستانغا قېچىشتى. ئۇلار ھىندىستان پادىشاھى راي ھىندىگە ھۈشەڭنى يامانلاپ شىكايەت قىلىشتى. شىكايەتتىن ئاڭلاپ راي ھىندى دەرغەزەپ بولۇپ، تەييارلىق قىلىڭلار، ھۈشەڭنى تەسلىم قىلماي قايتمايمەن، دەپ پەرمان قىلدى. تەييارلىقلار پۈتكەندە، يۈز مىڭ باھادىر ئوتتۇرمىڭ پىل بىلەن يولغا چىقتى. بۇ خەۋەر پادىشاھ ھۈشەڭنىڭ قۇلىقىغا ئاڭلاندى. پادىشاھ ھۈشەڭ بۇ گەپلەرنى ئاڭلاپ، مېنىڭ مەقسىتىم مۇ ھىندىستانغا يۈرۈش قىلىپ ئۇ يەرلەرنى ئېلىش ئىدى، ئەمدى ياخشى باھانە بولدى، دەپ خۇشال بولدى ۋە دەرھال



لەشكەر باشلاپ ھىندىستان تەرەپكە ئاتلاندى. پادىشاھ رايىنىڭ خەلقلىرى بۇ خەۋەرنى ئاڭلاپ رەڭگىروپى سامان بولدى. راي ھىندى بۇلارنىڭ ئەپىت - ھالىنى كۆرۈپ قەھ - قەھ ئېتىپ كۈلدى ۋە:

— ئەي خالايق، ھودۇقماڭلار، مانا ئەمدى ھۈشەڭنىڭ ئەجىلى توشتى! — دېدى.

ئەلقسە: ھۈشەڭ پادىشاھ ئۈچ يىللىق ئوزۇق ئېلىپ، دېۋىلەر قەھرىماننى ئېلىپ ماڭغان يول بىلەن يۈرۈش قىلدى. دەل شۇ مەزىلدە ئاجايىپ تاسادىپىيلىق يۈز بەردى — قەھرىمان ئۇ يەردە يول ئېغىزىدا يالغۇز قاراپ تۇراتتى، ئۇنىڭ ئالدىدا رەڭمۇرەڭ ئەلەملەر نامايان بولدى. قەھرىمان كېلىۋاتقان ئەزىم لەشكەرلەرنى كۆرۈپ ھەيران بولۇپ، ئۇلارنى تاماشا قىلىپ تۇردى. ئۇ ئالدىدا سەكسەن مىڭ ئاتلىق قوشۇننى باشلاپ كېلىۋاتقان باھادىرنى كۆردى. ئۇ سېرىق كەركىدانغا مىنىۋالغان بولۇپ، تاج ۋە لىباسلىرى ناھايىتى ياراشقاندى،

قەھرىمان تېخىمۇ قەھرىمان

زىنقىپ، ليولا

زىدا قاراپ

تۇردى. قەھرىماننىڭ بۇ

ھالىتىنى

كۆرگەن بىر

باھادىر ئېلىپ

تىنى چاپ

تۈرۈپ ئۇ



نىڭ قېشىغا كەلدى. باھادىرغا بۇ يىگىت يولىنى توسۇپ تۇر-
غاندەك، لەشكەرلەرگە غەزەپ بىلەن قاراۋاتقاندا كۆرۈنىدى ۋە
سورىدى:

— ئەي ئادەم، بۇ ئۇلۇغ لەشكەرىي ئەزىمىدىن قورقماي
نېمىگە قاراپ تۇرىسەن؟!

قەھرىمان ئۇنىڭغا ئاللىپ قاراپ قويدى، ئۇنىڭ دىلى
ئازار يېگەنىدى. قەھرىمان دەرغەزەپ نەرە تارتىپ دەھشەت
كەلتۈردى ۋە:

— ھەي ھارامزادە، يەنە نېمە گېپىڭ بار؟ — دېدى،
لەشكەر:

— ئەي يىگىت، بىردەم ئاشۇنداق تۇرغىن، ھازىرلا بىر-
لىسەن، — دەپ قايتتى. قەھرىمان ئۇنىڭ ئارقىسىدىن يې-
تىپ، ئۇنىڭ كەمەرىدىن تارتىپ ئاتتىن چۈشۈرۈپ يەرگە
شۇنداق ئۈردىكى، ئۇنىڭ ئۈستىخانلىرى لەختە — لەختە بول-
دى. لەشكەرلەر ھۇجۇم ياندۇرماقچى بولغانىدى، دەھشەت ئاۋاز
كۆتۈرۈلۈپ، يەر — جاھان تىترىگەندەك مەلۇم بولدى. باھا-
دىرلارنىڭ ئىچىدە كۆپىنى كۆرگەن بىر ئادەم بار ئىدى. ئۇ
ئارىغا چۈشۈپ قەھرىمانغا مۇنداق دېدى:

— ئەي پالۋان، بىلگىنىكى، شاھ ھۈشەڭدەك پادىشاھ بۇ
زامانلاردا يوق. شۇنداق ئۇلۇغ پادىشاھ بىلەن جەڭ قىلماق
ساڭا زىيانلىق. لەشكەرلىرىمىز ئىچىدە بىر باھادىر بار. ئۇ-
زۇڭنى بىلىپ ئىش قىل، ئۇنىڭ ئېتى بەھرام جەبىلدۇر.
قەھرىمان بۇ گەپلەرنى ئاڭلاپ:

— ئەي يارامسىز، مەن بىلەن جەڭ قىلغىلى ئەجدىھا
بولسىمۇ ئەكەلگىن. بەھرام، ھۈشەڭ دېگەنلەر نېمىتى؟! —
دەپ جەڭگە كىردى. ئۇزاق ئۆتمەي قەھرىمان كەركىدان مە-
نىۋالغان سەكسەن مىڭ لەشكەرنى قىرىپ تاشلىدى. بەھرام

بۇ چاغدا پادىشاھنىڭ قېشىدا ئىدى. ئۇ بۇ غوۋغانى ئاڭلاپ كېلىپ كۆردىكى، لەشكەرلەر قېچىپ كېلىۋېتىپتۇ، بىر پالۋان يىگىت ئادەم ۋە نەرسىلەرنى گۈرزە بىلەن يەكسان قىلىپ، ئىككى قولىدا بىردىن ئادەمنى كۆتۈرۈپ پەلەكتە چۆرگىلىدە تىپ، بىر - بىرىگە ئۇرۇپ مەلىق - مەلىق قىلىۋېتىپتۇ. بەھرام ھوشىنى يىغىپ، ئوڭ قولىدا نەيزە، سول قولىدا قالقان تۇتۇپ كەركىداننى مەيدانغا سۈردى ۋە قەھرىماننىڭ بىر - شىغا توختىماي گۈرزە ئۇردى. قەھرىمان شۇ كەمگىچە بىر - كىمدىن مۇنداق زەربە يېمىگەنىدى. ئۇ دەرغەزەپ بولۇپ، بەھرامغا ئارقا - ئارقىدىن گۈرزە ئۇردى. بۇ ئىككىسى شۇنداق ئۇرۇشۇپ كەتتى. شۇ چاغدا پادىشاھ ھۈشەڭگە بىرى خەۋەر بېرىپ:

— ئەي پادىشاھ، بەھرام يولنىڭ ئېغىزىدا بىر جانىباز بىلەن جەڭ قىلىۋاتىدۇ. بىزدىن مىڭلىغان كىشى زەخمىدار بولماقتا. لېكىن، ئۇ ئىككىسى توختىماي جەڭ قىلىۋاتىدۇ. ئەگەر مۇشۇنداق جەڭ بولۇۋەرسە، لەشكەرمۇ، بەھراممۇ تۈگەيدۇ، — دېدى. پادىشاھ ھۈشەڭ بۇ خەۋەرنى ئاڭلاپ ئىنتايىن ھەيران بولدى ۋە:

— توۋا، تەنھا ھالدا ئۇلۇغ لەشكەرلەرگە جەڭ باشلىغان قانداق پالۋاندۇ ئۇ؟ بەھرام زامانەمدە يەتتە ئىقلىمنىڭ لەشكەرلىرى بىلەن كۆپ ئۇرۇشتى، جاھاندا نۇرغۇن پالۋانلارنى ھالاك قىلدى، ھېچكىم ئۇنىڭغا تەڭ كېلەلمىدى. ئەمدى بۇ نېمە سەتچىلىك؟ ! ئەي پالۋانلار، باھادىرلار، بۇنىڭدىن ھەرگىز غاپىل بولماڭلار ! — دېدى. ھۈشەڭنىڭ پالۋانلىرى بىر يەرگە جەم بولۇپ كېڭەشتى. ئۇلار:

— بۇنىڭدا چوقۇم بىر ھېكمەت بار، بولمىسا تەنھا بىر ئادەم بۇنداق ئۇلۇغ لەشكەرگە ھۇجۇم قىلالماس ئىدى. ئەي

پادشاھ، ئەمدى بىزگە ئىجازەت بېرىڭ، — دېيىشتى. ھۇشەڭ:
— خۇداغا تاپشۇردۇم، بېرىڭلار، بۇ جەڭگە مەنمۇ باردىمەن، — دېدى. ئارىدىن قەھتىران پادشاھنىڭ نەزەرىدە تۇرۇپ ساۋۇتلىرىنى كىيىدى، پادشاھقا تەزىم قىلىپ، ياخشىلاردىن دۇئا تىلىدى، ئاندىن پىلغا مىنىپ جەڭگاھقا كېلىپ كۆردى. بىر پالۋان بەھەيۋەت جەڭ قىلىپ تۇرۇپتۇ. كۆرگەن ئا. دەمىنىڭ قورققۇسى كەلگۈدەك قىرىق بەش گەز بويى بار بۇ پالۋان بەھرام بىلەن تېخىچە جەڭ قىلىۋېتىپتۇ. شۇ چاغدا قەھرىمان بەھرامنى ئاتتىن ئۈزۈۋېلىپ، بېشىدىن ئۈستۈن كۆتۈرۈپ، مەيداننى نەچچە ئايلاندۇرۇپ يەرگە ئۈردى. لەشكەر. لەر ئارىسىدا سەھراب دېگەن بىر پالۋان بار ئىدى، ئۇ نەرە تارتىپ مەيدانغا كىرىپ قەھرىماننىڭ بېشىغا بىر گۈرزە ئۈردى. قەھرىمان ئۇنىڭ گۈزىسىنى ياندۇرۇپ، ئۇنىڭ بېلىدىن تۈتۈپ تاش ئاتقانداك ئېتىۋەتتى. شۇ تەرزىدە ئارقا — ئارقىدىن چۈشكەن پالۋانلار بىر زەرب بىلەن بىر — بىرلەپ ھالاك بولۇشتى. ھېچكىم قەھرىمانغا تەڭ كېلەلمىدى. پادشاھ ھۇ. شەڭ بۇ ھالنى كۆرۈپ ئۆزى ئېلىشماقچى بولدى. قەھتىران پادشاھنىڭ قولىدىن تۇتۇۋېلىپ:

— ئەي پادشاھىئالەم، غاپىل بولما، ماڭا رۇخسەت قىلغىن، مەن باراي، — دېدى. پادشاھ ئىجازەت بەرگەندىن كېيىن، ئۇ ئۆزىنىڭ قارا ئېتىغا مىنىپ مەيدانغا قاراپ راۋان بولدى. قەھرىماننىڭ قېشىغا كېلىپ سالام بەردى. قەھرىمان ھەم ئۇنىڭ سالامىغا جاۋاب بەردى. قەھتىران كۆردىكى، ئالدىدىكى يىگىتنىڭ يۈزىدە بىر خىل ئىللىقلىق زاھىر ئىدى. قەھرىمانمۇ قەھتىراننىڭ چېھرىدىن بىر خىل ئىسسىقلىق ھېس قىلغاندەك بولدى. قەھرىماننىڭ ۋۇجۇدىدا شۇ چاغقىچە كىشىگە ئاشىنالىق بولمىغانىدى، ئەمما شۇ دەمدە ئۇنىڭ

دېلىدا مۇھەببەت پەيدا بولغاندەك بولدى. ئۇلار بىر ھازا قاراشىپ تۇرغاندىن كېيىن: — ئەي پالۋان، شۇنچە لەشكەرلەرنى قىردىڭ، قەستىڭ نېمە؟ ئاخىر خىجىل بولارسەنمىكىن؟ ھۇشەڭ شاھقا دۈشمەنلىك قىلما. ئەي يىگىت، كەلگىن، سېنى پادىشاھ ھۇشەڭنىڭ خىزمىتىگە ئېلىپ باراي، گۇناھىڭنى تىلەپ، پادىشاھقا قەدىردان قىلاي، ئەمدى غەزەپلىنىشنى قوي، — دېدى. قەھرىمان بۇ سۆزنى ئاڭلاپ:

— ئەي پالۋان، مەن كىشىنىڭ سۆزىگە كىرىپ باقمىغان، لەشكەرلەردىن قورقۇپ مەيداندىن يانمايمەن. مېنىڭ مۇددىئايىم ئادەمزاتنىڭ قېنى بىلەن بۇ يەرنى بويلاش، — دېدى. قەھىتىران بۇ قانخورنى بىر ئەدەپلەپ قويماي دەپ، قەھرىمانغا ئۆزىنى ئۇنتۇغان ھالدا گۈرۈزە ئۇردى، قەھرىماننىڭ ئۈستىخانلىرى لەرزىگە كېلىپ بېھوش بولغاندەك بولدى.



قەھتىران كۈچ ئۈستىگە كۈچ يىغىپ قەھرىماننىڭ ئۈستىگە يەنە بىر گۈرزە ئوردى. ئەگەر بۇ گۈرزە تاغقا تەگكەن بولسا تاغمۇ پارە - پارە بولار ئىدى، لېكىن قەھرىماننىڭ بىر تال مويىمۇ تەۋرىمىدى. پادىشاھ ھۈشەڭ بۇ باھادىرلىقنى كۆرۈپ ھەيران قالدى ۋە يا ھىزىزەت، قەھتىرانمۇ بۇ قېتىم شەخىد شەھىدىنى كۆردى، دەپ ئويلىدى. قەھرىمان تېخىچە گۈرزە ئۈرمىغا - ئىدى، ئۇ:

— ئەي نامدار پالۋانم، ئۈزۈڭگە ھېزى بول، — دەپ خىتاب قىلىپ گۈرزە ياغدۇردى. پادىشاھ ۋە ئۇنىڭ پالۋانلىرى قەھتىراندىن ئۈمىد ئۈزۈشتى. قەھتىران تەۋەككۈلنى خۇداغا باغلاپ، گۈرزىسىنى قەھرىماننىڭ گۈرزىسىگە توغرىلاپ تۇتتى. قەھرىمان توساتتىن كەلتۈرۈپ بىر گۈرزە ئۇرغانىدى، قەھتىراننىڭ بېشىغا تاغ ئۆرۈلگەندەك بولدى، شۇنداقسىمۇ ئا - خىرقى كۈچىنى يىغىپ جەڭ قىلدى. بۇ ئىككى پالۋاننىڭ قوراللىرى ئۈرۈلۈپ، پارچە - پارچە ئوتلار ھاۋاغا ئۆرلەيتتى. قەھرىمان پادىشاھنىڭ قېشىغا تۇيۇقسىز ئېتىلىپ كېلىپ، دەھشەت بىلەن گۈرزە ئويناتتى. ھەممەيلەننىڭ ئەس - ھوشى قېچىپ، يۈرىكى قېپىدىن قوزغالدى ۋە ئۆز جانلىرىدىن ئۈمىد ئۈزۈشتى. پالۋانلار پادىشاھنى دالدىغا ئالدى، ئىككى پالۋان جان ئاچچىقى بىلەن ئەتىدىن - ئاخشىمغىچە جەڭ قىلدى. ئاخىر قەھرىمان دەرغەزەپ بولۇپ قەھتىراننىڭ بېلىدىن تۇتتى. ھۈشەڭ شاھ بۇ ھالىنى كۆرۈپ تاقەت قىلالماي، قولىغا قىلىچ ئېلىپ تامام لەشكەرلىرى بىلەن ئاتلاندى. قەھرىمان چەبدەسلىك بىلەن قەھتىراننى ئاتتىن يۈلۈۋېلىپ يەرگە تاشلاپ، لەشكەرلەرگە ئۆزىنى ئوردى. بۇ كۈنى جەڭ ساق بىر كۈن داۋاملاشتى. تاڭ ئاتتى، ئەتىسى يەنە جەڭ تۈگىمىدى. قەھرىماننىڭ بەدىنى نەچچە يەردىن زەخمىدار بولدى. ئۇ

نەيزىسىنى يەرگە سانجىپ قويۇپ، بىر چەتتە قاراپ تۇردى. لەشكەرلەردە ئۇنىڭغا يېقىنلاشقۇدەك جۈرئەت قالمىغانىدى. يەنە كەچ بولدى. قەھرىمان غالىبانە ھالدا تاغ تەرەپكە قاراپ راۋان بولدى. ئۇنىڭ كىيىملىرى، ساۋۇتلىرى قان بولۇپ كەتكەنىدى. قەھرىمان بىر بۇلاقنىڭ قېشىغا بېرىپ خەنجىرىنى تاشقا ئۇرۇپ ئوت ياندۇرۇپ سۇ ئىسسىتىپ ئۆزىنى يۇدى، ئاندىن جاراھەتلىرىنى تاڭدى.

پادىشاھ ھۈشەك ئۆز بارگاھىغا قايتىپ كېلىپ تەختكە چىقىپ ئولتۇرۇپ، سەركەردىلەرگە قاراپ: — بىز ھىندىستان يولىدا شۇنداق بالايىئەزىمگە يوللۇق. خۇق، تەنھا بىر ئادەم شۇنچە لەشكەر بىلەن جەڭ قىلىپ، شۇنچە باھادىرلارنى ھالاك قىلىپ جەڭگاھتىن غەمىسىز چىقىپ كەتتى. بۇ خەۋەرنى يىراق — يېقىندىكىلەر ئاڭلىسا، بىزگە سەت ئەمەسمۇ؟! — دەپ ھەسرەت چەكتى.

— ئەي پادىشاھىئالەم، — دېدى قەھتىران، — ئىجازەت بەرسىلە، غۇلاملار بىلەن بېرىپ ئۇ باھادىرنى خىزمەتلىرىگە كەلتۈرسەم.

پادىشاھ ئىجازەت بەردى. قەھتىران گەردان كەشان باشلىق بىرنەچچە ھەييارنى ئالدىن يولغا سېلىۋېتىپ يولغا چىقتى. ئۇلار بىر بۇلاقنىڭ بويىغا كېلىپ قارىسا، قەھرىمان بۇ جايدا بەخىرامان ئۇخلاپ يېتىپتۇ. ئۇلار قەھرىماننىڭ قېشىغا يېقىنلاشتى، قەھرىمانمۇ بىر شەپىدىن ئويغىنىپ ئۇلارنى كۆردى. قەھتىران ئەدەپ بىلەن يىراقتىن سالام بېرىپ ئۇنىڭغا يېقىنلاشتى. قەھرىمان ئۇنى كۆرۈپ دىلىغا مۇھەببەت ئوتى ئورۇلغاندەك بولدى — دە، ئورنىدىن چاچراپ تۇرۇپ قەھتىراننىڭ ئالدىغا باردى. ئۇلار بىر — بىرى بىلەن چىرايلىق كۆرۈشتى. قەھرىمان قەھتىراننىڭ قولىدىن تۇتۇپ يېنىدا

ئولتۇرغۇزدى ۋە شىكار ئولجىلىرىنى پىشۇرۇپ ئۇلارنى مېھمان قىلدى. غىزادىن كېيىن قەھرىمان سورىدى: — سىلەر كىملەر؟ قايسى يۇرتتىن، قايسى تەرەپكە ماڭدىڭلار؟ قەھتىران ئەدەپ بىلەن:

— ئەي پالۋان، بىزىلەر ئىران تەرەپتىن كەلدۇق. بىزنىڭ پادىشاھىمىز ھىندىستان مەملىكىتىنى بويسۇندۇرۇشنى نىيەت قىلغانىدى. بۇ يەردە ئۆزلىرىگە مۇشەرزەپ بولدىق. ئۆزلىرىنىڭ نامى — نىشانىنى بىلىشكە بولامدۇكىن؟ — دېدى. قەھرىمان: — راست سۆزۈم شۇكى، مەن بۇ يەرلىك ئەمەسمەن، مەن دىۋىلەونىڭ ئارىسىدا، كۈھىقاپتا، سەھرايىمىماتتا چوڭ بولدىم، — دېدى. قەھتىران بۇ سۆزنى ئاڭلاپ چوڭقۇر بىر ئاھ ئۇرۇپ:

— ۋاي جىگەر گۆشۈم، ئۆزلىرى كىمنىڭ نەسلىدىن؟ — دەپ سورىدى.

— ئەي پالۋان، مەن بۇ يەرگە كەلگەندە ئۈچ ياشتا ئىدىم. ئەمدى بىلسەم، دىۋىلەر مېنىڭ ئاتامغا دۈشمەن ئىكەن. ئۇلار پۇرسەت كۈتۈپ مېنى ئوغرىلاپ بۇ يەرگە ئەكىلىپتۇ. ئېسىمدە قېلىشچە، ئاتامنىڭ ئىسمى پادىشاھ تەخمىرات ئىدى، — دېدى. قەھتىران بۇ سۆزلەرنى ئاڭلاپ ئوتتا كۆيگەندەك بىھوش بولۇپ قەھرىماننىڭ ئايىغىغا يىقىلدى، خېلىدىن كېيىن ھوشىغا كېلىپ:

— ئەي قەھرىمان، ئەزىز تۇغقىنىم، مەن قەھتىران ئەمەسمۇ، مەن يادىڭدىمۇ؟ — دەپ ئۆزىنى قەھرىماننىڭ قۇچىقىغا تاشلىدى.

ئۇلار تونۇشۇپ قاتتىق يىغلاشتى. ھەييارلار ھەيران قېلىشتى. — جىگەر گۆشۈم، ئەزىز پۇشتۇم، — دېدى قەھتىران، — مانا ئەمدى دىدار كۆرۈشتۈق. سېنى پادىشاھىمىزنىڭ ئالدىغا

باشلاپ باراي، بىز ساڭا مۇشتاق، پادشاھىمىز ساڭا ئىز-
تىزاردۇر.

قەھرىمان تەكلىپنى قوبۇل قىلدى. قەھتىران بىر ھەييار-
دىن پادشاھقا خەۋەر يوللىدى. ھەييار يېتىپ بېرىپ، پادشاھقا:
— جانابى پادشاھىئالەم، ھېلىقى باتۇر تەخمىرات پاد-
شاھنىڭ پەرزەنتى قەھرىمان ئىكەن، — دېدى. پادشاھ بۇ
خەۋەرنى ئاڭلاپ خۇشاللىقىدىن خەۋەر ئەكەلگەن ھەييارغا ئىز-
ئام بېرىپ، بارچە پالۋان ۋە لەشكەرلەرنى ئېلىپ قەھرىماننىڭ
ئالدىغا ئەۋەتتى. قەھرىمان پاسىبانلار بىلەن كېلىۋاتاتتى. ئۇ
بەھرامنى كۆرۈپ قەھتىراندىن سورىدى:

— ئەي جىگەر گۆشۈم، بۇ كىشى كىم بولىدۇ؟
— ئەي جىگەر گۆشۈم، ئۇنىڭ ئاتا نەسلى ئادەمزات، پا-
دشاھ زاتىدۇر، ئانا نەسلى پەرى نەسلىدۇر. بۇ پالۋان يى-
گىرمە تۆت يىل تاش سۈرىتىدە ياتتى، ئاللاننىڭ ئىنايىتى
بىلەن يەنە ئۆز ئەسلىگە كەلدى، — دېدى قەھتىران. قەھرى-
مان سەۋەبىنى سورىدى. قەھتىران جاۋاب بېرىپ:

— ئۇ بىر قىزغا ئاشىق بولغان. بىر جادۇگەر ئۇنى مە-
شۇقى بىلەن قوشۇپ سۈرىتى مۇبەددەل قىلىۋەتتى. يىگىرمە
تۆت يىل ئۆتكەندە گەردان كەشان ئۇ جادۇگەرنى ئۆلتۈرۈپ،
ئۇلارنى ئەسلىگە كەلتۈردى، — دېدى. قەھرىمان گەردان كە-
شاننىڭ كارامىتىگە ھەيران بولدى ۋە ۋاقتى كەلگەندە تەپسى-
لىي سۆزلەپ بېرىشنى ئۆتۈندى. قەھتىران رازىلىق بىلدۈ-
رۈپ قەھرىماننى ئاتىن ئاۋايلاپ چۈشۈردى ۋە ئۇنى ئىززەت -
ئىكرام بىلەن پادشاھنىڭ ئالدىغا ئەكىرىشتى. پادشاھ سەك-
كىز پايىلىق تىللا، لەئەل - ياقۇت ۋە جاۋاھىراتلار بىلەن
بېزەلگەن تەخت ئۈستىدە ئولتۇرۇپتۇ. يەتتە ئىقلىم پادشاھ-
لىرى يېرىم دائىرە بولۇپ ئولتۇرۇشۇپتۇ. ئۇنىڭ ئوڭ ۋە

سولىدا يۈزلەپ ۋەزىر ۋە تاجدارلىرى بار ئىدى. قەھرىمان پا-
دشاھنىڭ ئالدىغا بېرىپ تەزىم قىلدى. پادشاھمۇ تەختىدىن
چۈشۈپ قەھرىماننىڭ ماڭلىيىغا سۆيىدى ۋە ئۇنىڭغا ھەممىدىن
يۇقىرى ئورۇن بەردى. ئۇنىڭ تۆۋىنىدە قەھتىران، ئۇنىڭ تۆ-
ۋىنىدە بەھرام جەبىل، ئاندىن يەتتە مىڭ يەتتە يۈز پالۋان
ئولتۇرۇشتى. ئاندىن شاھزادىلەر، ۋەزىرلەر، دانىشمەن - مۇ-
نەجىملەر رەت - رېتى بويىچە ئورۇن ئېلىشتى، قەھرىمان-
نىڭ شەرىپىگە مول داستانخان ۋە شېرىن - شەربەتلەر تار-
تىلدى، نەغمە - سازلار، ئۇسسۇل - تاماشىلار ئەۋجىگە چىق-
تى. ئارىدا ھۈشەڭ شاھ قەھرىمانغا بىر يۈرۈش چېدىر -
بارگاھ، خەزىنە، تۇغ - ئەلەم، ياراغ - جابدۇق ۋە قىرىق مىڭ
لەشكەر ئىنئام قىلدى. قەھرىمان پادشاھنىڭ بۇ كاتتا ئىل-
تىپاتلىرىغا مىننەتدارلىق بىلدۈردى.

— ئاۋۋال كۈھىقاپ دېۋىلىرىنى يوقاتساق، ھىندىستاننىڭ
ئىشى ئاسان بولاتتى، — دېدى قەھرىمان. پادشاھ خۇشال
بولۇپ، ئۇنىڭغا يەنە قىرىق مىڭ لەشكەر قوشۇپ بەردى.
ئەلقىسسە: پالۋانلار گەردان كەشاننىڭ باشچىلىقىدا ئۇنى
مۇبارەكلەشتى. قەھرىمان مىننەتدار بولۇپ بەزمە تۈزدى.
شارابلار ئىچىلدى. قەھرىمان گەردان كەشاندىن بەھرامنىڭ
دۇئايىبەت بولۇپ تاشقا ئايلىنىپ كېتىش ۋەقەسىنى سورىدى.
گەردان كەشان:

— ئەي پالۋان، بۇ ئاجايىپ بىر ھېكايە، — دەپ سۆز
باشلىدى، — جەبىلى كىبىر دەپ بىر پادشاھ بار ئىدى. ئۇ-
نىڭ بىر قىزى بولۇپ، ئىسمى قەمەررۇخ ئىدى. ئۇرۇش ئە-
مەللىرىدە ھېچكىم ئۇنىڭغا تەڭ كېلەلمەيتتى. بۇ نازىنىڭ
شۆھرىتى ئالەمگە تارقالدى. شاھزادىلەر، پالۋانلار ئۇنىڭغا غا-
يىبانە ئاشىق بولۇشاتتى، ئەلچىلەر ئەۋەتىشەتتى، ئەمما بۇ

قىز قوبۇل كۆرمەيتتى. ئۇ كەلگەنلەرگە:

— ئەگەر كىم مېنى ئىختىيار قىلسا، ئۇ باھادىرلىق بىلەن مېنى يەڭسە، ئۇنىڭ ئەمرىدە بولسىمەن، — دەيتتى، ئەمما ھېچكىم ئۇنىڭغا تەڭ بولالماي قايتاتتى. گۈلىستانى ئېرەمنىڭ بىر پادىشاھى بار ئىدى، ئىسمى شەھىبال ئىدى. ئۇمۇ ئاشىقى بىقارار بولدى — دە، قېرى دەللىلەرنى ئىشقا سېلىپ، قىزنى بۇلاپ ئېلىپ قېچىپ ئۆز يېنىغا ئەكىلىۋالدى. قەمەررۇخ شەھىبالنى كۆرۈپ ئۇنىڭغا ئاشىق بولۇپ قالغان بولسىمۇ، لېكىن كۆڭلىدە ئۆزىنى زۇلۇم بىلەن ئەكەلگىنىگە نارازى بولۇپ:

— مېنى نېمىشقا زۇلۇم بىلەن ئەكىلىسەن؟ ئەگەر ئاشىق بولساڭ، نېمە ئۈچۈن مېنىڭ شەرتىمگە ئەمەل قىلمايسەن؟ — دەپ سورىدى.

— ئەي مەلىكە، شەرتىڭ نېمە، قېنى ئېيتقىن! — دېدى شەھىبال.

— شەرتىم شۇكى، مېنى باھادىرلىقنىڭ بىلەن يەڭ، ئازىدىن ئىختىيارىمنى ساڭا بېرىمەن، — دېدى مەلىكە. شەھىبال مۇ پالۋان كىشى ئىدى. ئىككىسى شىددەت بىلەن جەڭلەر ئېلىپ بېرىشتى. ئاخىر شەھىبال غالىب كەلدى، قەمەررۇخ قايىل بولدى. شەھىبال مەلىكىنى نىكاھىغا ئالدى. نەچچە زامانلار ئۆتۈپ، قەمەررۇخ شەھىبالدىن ھامىلىدار بولدى.

كۈھىقايتا بىر دىۋە بار ئىدى. ئۇ شەھىبالغا دۈشمەن ئىدى. ئۇ شەھىبالنىڭ ئەھۋالىنى ئاڭلاپ قەمەررۇخنى ئېلىپ قاچتى. قەمەررۇخ يۈزىدىكى نىقابىنى يىرتىپ، بويى سەكسەن گەز كېلىدىغان بىر بەتبەشىرنى كۆردى. دىۋە قەمەررۇخنى قاماپ قويدى. قەمەررۇخ قاماقتا بىر ئوغۇل تۇغدى ۋە ئوغلىغا بەھرام جەبىل دەپ ئىسىم قويدى. دىۋە بۇنى ئاڭلاپ:

— بۇ بەچىخەرنى دەرياغا تاشلاڭلار! — دەپ بۇيرۇدى.
 دىۋىلەر بوۋاقنى ئەكىلىۋاتقاندا، سۇلتان ئەملەھاياتنىڭ كۆزىگە
 چېلىقىپ قالدى. ئەملەھايات بوۋاقنى دىۋىلەرنىڭ قولىدىن
 تارتىۋېلىپ، ئۆز ۋىلايىتى — رۇبىئى مەسكۇنغا ئەكىلىپ ئىككىنچى
 نىكەتنىڭ قولىغا بەردى. ئىككىنچى ئۇنى پەرۋىش قىلدى ۋە
 ئۇنىڭغا بەھرام دىۋە دەپ ئات قويدى. بەھرام بالاغەتكە يېتىپ
 شۇنداق پالۋان، بەقۇۋۋەت چوڭ بولدى. كېيىن دىۋىلەر ھۇجۇم
 جۇم قىلىپ كېلىپ، ئەملەھاياتنى ۋەيران قىلىپ بەھرامنى
 ئەكەتتى. شەھىر بالىسىنى ئەكىلىشكە پەرىلەرنى نەچچە
 رەت ئەۋەتكەن بولسىمۇ، دىۋىلەرنىڭ ھۇجۇمىغا ئۇچرىدى.
 بەھرام ئۆزى تەنھا بولسىمۇ، دىۋىلەرگە تۇتۇق بەرمەي ئۇلارنى
 پاراكەندە قىلدى. دىۋىلەر ئاخىر بەھرامنى باشقۇرالمىدى.

بۇ بەچىخەرنى دەرياغا تاشلاڭلار!

دەپ بۇيرۇدى. دىۋىلەر بوۋاقنى ئەكىلىۋاتقاندا، سۇلتان ئەملەھاياتنىڭ كۆزىگە

چېلىقىپ قالدى.

ئەملەھايات بوۋاقنى دىۋىلەرنىڭ قولىدىن تارتىۋېلىپ، ئۆز ۋىلايىتى — رۇبىئى مەسكۇنغا

ئەكىلىپ ئىككىنچى نىكەتنىڭ قولىغا بەردى. ئىككىنچى ئۇنى پەرۋىش قىلدى ۋە

ئۇنىڭغا بەھرام دىۋە دەپ ئات قويدى. بەھرام بالاغەتكە يېتىپ شۇنداق پالۋان،

بەقۇۋۋەت چوڭ بولدى. كېيىن دىۋىلەر ھۇجۇم جۇم قىلىپ كېلىپ، ئەملەھاياتنى

ۋەيران قىلىپ بەھرامنى ئەكەتتى. شەھىر بالىسىنى ئەكىلىشكە پەرىلەرنى نەچچە

رەت ئەۋەتكەن بولسىمۇ، دىۋىلەرنىڭ ھۇجۇمىغا ئۇچرىدى. بەھرام ئۆزى تەنھا

بولسىمۇ، دىۋىلەرگە تۇتۇق بەرمەي ئۇلارنى پاراكەندە قىلدى. دىۋىلەر ئاخىر

بەھرامنى باشقۇرالمىدى.

بۇ بەچىخەرنى دەرياغا تاشلاڭلار! — دەپ بۇيرۇدى.

دىۋىلەر بوۋاقنى ئەكىلىۋاتقاندا، سۇلتان ئەملەھاياتنىڭ كۆزىگە چېلىقىپ

قالدى. ئەملەھايات بوۋاقنى دىۋىلەرنىڭ قولىدىن تارتىۋېلىپ، ئۆز ۋىلايىتى —

رۇبىئى مەسكۇنغا ئەكىلىپ ئىككىنچى نىكەتنىڭ قولىغا بەردى. ئىككىنچى ئۇنى

پەرۋىش قىلدى ۋە ئۇنىڭغا بەھرام دىۋە دەپ ئات قويدى. بەھرام بالاغەتكە يېتىپ

شۇنداق پالۋان، بەقۇۋۋەت چوڭ بولدى. كېيىن دىۋىلەر ھۇجۇم جۇم قىلىپ كېلىپ،

ئەملەھاياتنى ۋەيران قىلىپ بەھرامنى ئەكەتتى. شەھىر بالىسىنى ئەكىلىشكە

پەرىلەرنى نەچچە رەت ئەۋەتكەن بولسىمۇ، دىۋىلەرنىڭ ھۇجۇمىغا ئۇچرىدى. بەھرام

بەھرام يالغۇز جەزىرىلەرنى كېزىپ، چىن ۋىلايىتىگە كەلدى. ئۇ چىن پادىشاھىنىڭ قىزىنى كۆرۈپ قېلىپ، ئۇنىڭغا ئاشىقى بىقارار بولدى. بەھرام ئىززەت بىلەن شاھقا ئەلچى ئەۋەتتى. چىن پادىشاھى بۇنى زادى قوبۇل كۆرمىدى. بۇ ئىش بەھرامنىڭ غۇرۇرىغا تەگدى. - دە، پادىشاھ ئوردىسىغا بېسىپ كىرىپ، قىزىنى بېرىشكە قىستىدى. چىن شاھىنىڭ بۇنىڭغا قاتتىق نومۇسى كېلىپ بىتاقەت بولدى ۋە ئەزىزەق جادۇ دېگەن جادۇ. گەردىن مەدەت تىلەپ ئادەم ئەۋەتتى. ئەزىزەق جادۇ لەشكەر تار. تىپ چىن ۋىلايىتىگە كېلىپ سېھىر قىلىپ بەھرامنى تۇ. تۇۋالدى. پادىشاھ خۇشاللىقىنى باسالماي ئەزىزەق جادۇغا ھې. سابىسىز مەدەھىيە ۋە ئىنئاملارنى قىلدى، ئاندىن بەھرامنى ھالاك قىلساڭ، دەپ ئۆتۈندى. پادىشاھنىڭ قىزى بۇ ئەھۋالنى كۆرۈپ تاقەت قىلالىمىدى، چۈنكى قىزنىڭ يۈرىكىدە بەھرامغا بولغان مۇھەببەت قايناپ تۇراتتى. قىز، ئۇنىڭدىن ئايرىلىپ يالغۇز قالغۇچە ئۆلگىنىم خوپتۇر، دەپ بەھرامنىڭ قوينىغا ئۆزىنى تاشلىدى. قىزنى شۇنچە زورلۇق بىلەن ئۇرۇپمۇ بەھرامدىن ئاجرىتالمىدى. ئەزىزەق جادۇ، مەن بىر سېھىر قىلاي، بۇلار ئۆلگەندىنمۇ زىيادە بولسۇن، دەپ ئىككىسىنى يال. لىڭاچ قىلىپ بىر سەھرانىڭ يول بېشىدا بىر. بىرىگە قارى. تىپ، ئىككىسىگە سېھىرىي دەمىدە قىلىپ ئۇلارنى تاشقا ئايلاندۇردى.

بۇ ھېكايە قەھرىمانغا قاتتىق تەسىر قىلدى. بىرىپەس جىملىقتىن كېيىن، بىر پالۋان ھېكايىنى داۋاملاشتۇردى: پادىشاھىمىز مۇھتەرەم ھۈشەڭ چىن ۋىلايىتىنى ئالماق بولۇپ لەشكەر تارتىپ كېتىۋاتقاندا، يول ئۈستىدە تاشقا ئايلانغان ئاشىقلارنى كۆرۈپ، بۇنىڭ نېمە ئىشلىكىنى سوراپ قالدى. پادىشاھ بۇ ھەقتىكى ھېكايەتلەرنى ئاڭلاپ چەكسىز

ئەپسۇسلۇق بىلدۈرۈپ: — بۇلارنىڭ جېنى بارمۇ، يوق؟ — دەپ سورىدى. تۇر. —
غانلار ئېيتىشتى:

— جېنى باردۇر. بۇ ئىككى ئاشىق يىگىرمە تۆت يىلدىن
بېرى مۇشۇنداق تۇردى. ئاپتاپ چىقسا مىدىرلاپ ئالەم پەرياد
قىلىدۇ. ئادەملەر بۇلارنىڭ ئالسىگە تاقەت قىلالماي يىغلىشىدۇ.
ئەلەقسە: پادىشاھ ھۈشەڭ بۇ سۆزنى ئاڭلاپ، كېچىسى
بىر قىسما بولۇپ ياتتى. ئەتىسى ئاپتاپ چىقتى، تاشقا ئايلاند.
غان ئاشىقلاردىن پەرياد كۆتۈرۈلدى. لەشكەرلەرمۇ يىغلاشتى.
ھۈشەڭ بۇلارنىڭ ھالىنى كۆرۈپ ۋەزىرلىرىگە ئېيتتى:

— بۇ ئاشىقلارنى ئەسلىگە كەلتۈرمەكنىڭ ئىلاجى بارمۇ؟
— پادىشاھ ئالەم، بۇنىڭ ئەسلىگە كېلىشى بەك مۇشە.
كۈلدۈر. ئەزىزەق جادۇنى ئۆلتۈرۈپ، ئۇ ئاشىقلارنىڭ ئۈستىگە
قېنىنى تېمىتسا ئەسلىگە يېنىشى مۇمكىن، — دېيىشتى ۋە.
زىرلەر. پادىشاھ ھۈشەڭ بۇنى ئاڭلاپ:

— ھەركىم بۇنىڭ ئىلاجىنى قىلسا، ئۇنىڭغا ھاياتلىقىم.
نى سەرپ قىلىمەن، — دېدى. پادىشاھنىڭ مېھرىبانلىقىنى
كۆرگەن شەھەر خەلقى، دەريايى مۇھىتنىڭ ئۇ تەرىپىدىكى
كۈھىئاتەشتە ھېلىقى جادۇگەر ئەزىزەق بارلىقىنى، ئازىدا يەتتە
دەريايى ئەزىم بولۇپ، ھەر دەريادا بىر قانچە بالا — قازا ۋە
يوللىرىدا ئاجايىپ — غارايىپلار بارلىقىنى ئېيتىشتى. پادىشاھ
بۇ سۆزنى ئاڭلاپ يا ئۆلۈم، يا كۆرۈم دەپ، جادۇگەر ئەزىزەقنى
يوقىتىش ئۈچۈن تەييارلىنىشنى ئېيتتى ۋە:

— ئەي يارەنلىرىم، ئۇ لەئىن كىشىلەرگە شۇنچە زۇ.
لۇملارنى قىلسا، مەن بىر پادىشاھ تۇرۇپ ئۇنىڭ ئىلاجىنى
قىلالمىسام بولمايدۇ، — دېدى. — دە، قار. — يامغۇر يىغلىدى.
ئازىدا شەرىپ ھەكىم دەپ بىر ھۆكۈما بار ئىدى. ئۇ:

— ئەي پادىشاھىم، بۇ ئىشقا مۇنچە كۆپ لەشكەرنى ئىشقا سېلىش لازىم ئەمەس. بىر جانىيازنى ئەۋەتسەك، قانداق؟ — دەپ. پادىشاھ شەرىپ ھەكىمدىن بۇ سۆزنى ئاڭلاپ گەردان كەشانغا قارىدى. گەردان كەشان:

— مەن پانىي دۇنيادا بىر ياخشى ئىش قىلسام دەپ ئويلايتتىم. مەن نەچچە قېتىم ئۇ جادۇگەرنىڭ قولىغا چۈشۈپ قېلىپ قۇتۇلغان. ئۇ بىر قېتىم مېنى سېھىر بىلەن كور قىلدى. تۆت يىل ۋەيران يۈردۈم، كېيىن مېنى شەيتان قۇتۇلدۇردى. شۇنىڭدىن بېرى ئەزىزەمنى دۈشمەن تۇتۇپ يۈرەتتىم. كېيىن ئۇ مېنى يەنە بىر قېتىم سېھىرلىدى. شۇ ھالدا يەتتە يىل يۈردۈم. ئاخىر ئەتتار جادۇنىڭ ياخشىلىقى بىلەن غەمدىن خالاس بولدۇم. ئەي پادىشاھىم، مەن ئۇ ئىككى ئاشىق — مەشۇق ئۈچۈن تەۋەككۈل قىلىپ باراي ۋە ئۇ جادۇگەرنى ئەكېلەي، — دەپ پادىشاھتىن ئىجازەت سورىدى. ھۈشەڭ پادىشاھ گەردان كەشاندىن سۆيۈنۈپ، ئۇنىڭ يەلكىسىنى ئۈزۈنغەچە تۇتۇپ تۇردى. ئاندىن پادىشاھ ئېيتتى:

— ئەي گەردان كەشان، بارغىن، ساڭا نۇسرەت تىلەيمەن. ھوشيار بول، مەن سەن كەلمىگۈچە قوزغالمايمەن. بارغىن، كەشانىم، خۇدا ساڭا ياردۇر.

گەردان كەشان پادىشاھ بىلەن خوشلىشىپ شىرىبەچچە ھەييارنى باشلاپ، بىر يىل يول يۈرۈپ شەھرى خەفتانغا يەتتى، ئۇ يەردىن ئەتتار جادۇنىڭ شەھىرىگە يېتىپ كەلدى. گەردان كەشان ئەتتار جادۇنىڭ ئوردىسىغا كىرىپ، ئۇنىڭ ئايىغىغا باش قويۇپ قوللىرىغا سۆيىدى. ئەتتار گەردان كەشانغا مىننەتدارلىق بىلدۈردى ۋە:

— ئەي بىچارە ئادەم، نېمە قىلىپ يۈردۈڭ؟ — دەپ سورىدى.

— ئەي سېھىرلەر سۇلتانى، بۇ ئالەمدە سەندىن كۆپ ياخشىلىق كۆردۈم، ئەمدى قالغان ئۆمرۈمنى خىزمىتىڭدە ئۆتە كۈزەي دەپ كەلدىم، — دېدى گەردان كەشان. ئەتتار:

— ئەي گەردان كەشان، ئارتۇق تەكەللۇپ قىلماي مۇرادىڭنى دە، قولۇمدىن كەلسىلا، سېنى خوشال قىلىمەن، — دېدى.

گەردان كەشان پادىشاھ ھۈشەڭنىڭ ئۇنىڭغا يوللىغان مۇھەببەتلىك سالامىنى ۋە كېلىش مەقسىتىنى بايان قىلدى. ئەتتار، ئەزەق جادۋىنى يوقاتقىلى بولارمۇ، دەپ ئويلاپ بىردەم جىم بولۇپ قالدى ۋە:

— ئەي ھەييارلار ئۇلۇغى، بەكمۇ چوڭ پىلاندا كېلىپ سەن. ئەزەق زور جادۇگەردۇر، ھەممە جادۇگەرلەر ئۇنىڭ شاگىرتىدۇر. خەيرىيەت، پادىشاھ ھۈشەڭ مېنىڭ بۇرادىرىمگە كۆپ ياخشىلىق قىلغان، ئۇنىڭ ياخشىلىقىنى ياندۇرسام دەپ يۈرەتتىم. ئەي گەردان كەشان، ئۇنداق بولسا تەييارلان، — دەپ ھەممەت كەمىرىنى بېلىگە باغلىدى. ئۈچ كۈن يول تەييارلىقنى قىلىپ، تۆتىنچى كۈنى ئەتتار جادۇ گەردان كەشان بىلەن شىربەچچە ھەييارنى ئالدىغا چاقىرىپ ئۇلارغا دەمىدە قىلدى. ئۇلار سېھىرنىڭ كۈچى بىلەن شۇنچىلىك ھەيۋەتلىك بولۇشۇپ كەتتىكى، بىر — بىرىنى كۆرۈپ قورقۇشۇپ كەتتى. ئەتتار جادۇ بۈركۈت سۈرىتىگە كىردى. ئۈچەيلەن پەرۋاز قىلىشپ يەتتە دەريادىن ئۆتۈپ، كۈھىئاتەشكە يېقىن چۈشتى. ئۇلار كۆردىكى، چەكسىز بىر دەشت تامام ئوت بولۇپ، ئوتنىڭ ئىچىدىن ئاجايىپ — غارايىپ ئاۋازلار ئاڭلاندى. ئۇلار سېھىر بىلەن كۈھىئاتەشتىن سالامەت ئۆتۈپ كەتتى. بۇ چاغدا ئەتتار جادۇ گەردان كەشانغا:

— ئەي قەدىناس، مەن پەقەت مۇشۇ يەرگىچىلا كېلەلەيمەن، بۇنىڭ سەۋەبىنى سورىما. بۇ يا ئوقىنى ئال. ئوتقا يېپ.



قىن بارغاندا بىر ئوققا ئەپسۇن ئوقۇپ ئات ۋە قورقماي ماڭ.
ئۇنىڭدىن ئۆتسەڭ بىر ساراينى كۆرسەن، ئۇ يەردە ئاجايىپ ۋە
غارايىپ سۈرەتلەر بار. يەنە بىر ئوققا ئەپسۇن ئوقۇپ ئات،
سۈرەتلەر ساڭا قەست قىلىشىدۇ، قورقما. ئۇ يەردىن ئۆتسەڭ
يەنە بىر ساراينغا دۇچ كېلىسەن، ئۇ يەردە ئاجايىپ جانىۋارلار
بار. ئۇلارغا ئەپسۇن ئوقۇپ ئۈچىنچى ئوقنى ئات ۋە مېڭىۋەر.
ئۇ يەردىن ئۆتسەڭ بىر ئۇلۇغ ساراي بار، سارايدا بىر ئالتۇن
تەخت بار، ئۇنىڭ ئۈستىدە يۈزى يولۋاسنىڭ يۈزىگە ئوخشاش،
ئايىغى تۆگىنىڭ ئايىغىغا ئوخشاش بىرى ئۇخلاپ ياتىدۇ.
ئەتراپىدا بىر ئەجدىھا ھالقا بولۇپ ياتىدۇ. ئۇ دەل ئەزىزەق
جادۇدۇر. ئۇ يىلىغا قىرىق كۈن ئۇخلايدۇ. ئۇ ئۇخلىغىلى بۇ-
گۈن ئوتتۇز كۈن بولدى. ئۇنىڭدىن ھودۇقماي، ئەپسۇن ئوقۇپ



تۆتىنچى ئوقنى ئات، ئاندىن تەختنىڭ ئۈستىگە قەدەم ئال ۋە ئۇنى دەرھال باغلاپ بۇ يەرگە ئەكەل ! — دەپ بۇيرۇدى.

گەردان كەشان ئۇلار بىلەن خوشلىشىپ يولغا راۋان بولدى. ئۇ ئەتتار جادۇنىڭ دېگىنىدەك قىلىپ، ئاخىر ئەزرەق جادۇنىڭ سارىيىغا سالامەت كىردى. دېگەندەك ساراينىڭ ئوتەتۈرسىدا بىر ئالتۇن تەخت تۇرۇپتۇ، بىر ئەجدىھا تەختنى چۆرىدەپ ھالقا بولۇپ يېتىپتۇ. ئەجدىھا گەردان كەشاننى كۆرۈپ بېشىنى كۆتۈردى. گەردان كەشان تۆتىنچى ئوقنى ئېلىپ، تەختنىڭ ئۈستىگە قەدەم ئالدى. بۇ يەردە ئەزرەق جادۇ ئاغزىدىن زەھەر ئېقىتىپ ياتاتتى. گەردان كەشان يەتتە قېتىم ئەپسۇن ئوقۇپ، ئۇنى مەھكەم باغلاپ ئەتتار جادۇنىڭ قېشىغا ئېلىپ باردى. ئەتتار جادۇ گەردان كەشاننىڭ بۇ كارامىتىدىن سۆيۈنۈپ كەتتى. ئەتتار ئەزرەق جادۇنىڭ ئىككى كوكۇلىسىدىن كېسىپ ئېلىپ ئوتقا تاشلىغانىدى، غايەت زور بىر تۈتۈن ئۆرلەپ، تۈتۈننىڭ ئىچىدە زور بىر قەلئە نامايان بولدى. قەلئەدە خىلمۇخىل سۈرەتكە كىرگۈزۈلگەن ئادەملەر يۈرەتتى. بۇ بىچارىلەر ئەتتار بىلەن گەردان كەشاننى كۆرۈپ، ئۇلارنىڭ ئاياغلىرىغا باش قويۇپ نىجاتلىق تىلەشتى. گەردان كەشان ئەتتارنىڭ سۆزى بويىچە بۇ بىچارىلەرنى ئەزرەق جادۇنىڭ كوكۇلىسى بىلەن ئۇرغانىدى، ئادەملەر ئەسلىگە كەلدى. ھېلىقى قەلئەدە يەنە نۇرغۇن جادۇگەرلەر يۈرەتتى، ئۇ جادۇگەرلەر تامام ئۆلتۈرۈلدى. ئۈچ مىڭ ئادەم زات نىجاتلىققا ئېرىشتى ۋە ئەزرەق جادۇنىڭ خەزىنىسىدىن ئۆز ئېھتىياجىغا يارىشا ئالتۇن - جاۋاھىرلارنى ئېلىشتى. ئەتتار جادۇ بىر كاسە سۇغا ئەپسۇن ئوقۇپ، بۇ سۇ سىلەرنى يەتتە دەريادىن ئۆتكۈزىدۇ، دەپ ئۇلارغا بەردى ۋە يەنە بىر كاسە سۇغا ئەپسۇن ئوقۇپ ئۇلارنىڭ يۈزىگە سۈرگەندى، ئۇلارغا قانات پەيدا بولدى. بۇ

ئادەملەر ئەتتار ۋە گەردان كەشانغا ئەگىشىپ ھاۋاغا كۆتۈرۈلۈپ
ئۇچتى. ئۇلار ئەزىزەق جادۇنى ئېلىپ يەتتە دەريادىن ئۆتۈپ ئەت-
تار جادۇنىڭ ماكانىغا كەلدى. ئادەملەر ئۆز يۇرتلىرىغا راۋان
بولدى. بۇ چاغدا ئەتتار جادۇ گەردان كەشانغا:

— ئەي گەردان كەشان، مەن سېنى مۇشۇ يەردە ئۈزىتىپ
قوياي. پەخىس بولغىنىكى، بۇ جادۇگەرنىڭ ئويغىنىلار ۋاقتى
بولدى. مۇبادا غاپىل بولساڭ، ئۇ سېنى ھالاك قىلىدۇ. ئەگەر
يولدا بۇنىڭ بىرەر ئاشىنىسى ئۇچراپ قالسا ياكى بۇ ئويغى-
نىپ قالسا، بىر ئۈچۈم تۇپراققا ئەپسۇن ئوقۇپ يۈزىگە چاچ،
ئۇ يەنە بەند بولىدۇ، — دېدى ۋە گەردان كەشاننى ئەسلىي
ھالىتىگە كەلتۈرۈپ قويدى.

ئەلچىسى: گەردان كەشان ئۇ يەردىن يۈرۈپ دەريايى
چىنىدىن ئۆتۈپ بىر سەھراغا چۈشتى. ھاردۇق يەتكەن گەردان
كەشاننى ئۇيقۇ تۇتۇپ كۆزى سەل يۇمۇلغانىدى، ئەزىزەق جادۇ
ئويغىنىپ قالدى. ئەزىزەق كۆزىنى ئېچىپ قارىسا، ئۆزى بىر
سەھرادا باغلانغان ھالدا تۇرۇپتۇ. بىتاقەت بولغان ئەزىزەق جا-
دۇ ئۇخلاۋاتقان گەردان كەشاننى تونۇدى ۋە ئۆزىنى قۇتقۇزۇش
ئۈچۈن قانچە سېھرىي ئەپسۇن ئوقۇغان بولسىمۇ پايدىسى
بولمىدى. شۇ ھالدا شىرەچە ھەييار ئويغىنىپ، ئەزىزەق جا-
دۇ ئۆزى باغلانغان دەرەخنى يىلتىزى بىلەن قومۇرۇۋاتقانلىقى-
نى كۆرۈپ پەرياد كۆتۈردى، گەردان كەشان ئويغاندى. ئەزىزەق
جادۇنىڭ ھەربىر كۆزى جامدەك بولۇپ كەتكەنىدى. گەردان
كەشان دەرھال بىر ئۈچۈم تۇپراققا ئەپسۇن ئوقۇپ جادۇنىڭ
يۈزىگە چاچتى. ئەزىزەق جادۇ يەرگە يىقىلدى، ئۇنى يەنە مەھ-
كەم باغلىدى.

گەردان كەشان شىرەچە ھەييارنى پادىشاھ ھۈشەڭگە
ئالدىن خەۋەر بېرىش ئۈچۈن يولغا سالغانىدى، ئۇ شامالدىك

يۈرۈپ پادشاھنىڭ قېشىغا بېرىپ، بولۇپ ئۆتكەن ۋەقەلەرنى
بىر - بىرلەپ بايان قىلدى. پادشاھ ھۈشەڭ بۇ خەۋەردىن
خۇشال بولۇپ، نۇرغۇنلىغان تاجدارلارنى باشلاپ گەردان كە -
شاننىڭ ئالدىغا چىقتى. ۋاقتىكى گەردان كەشان يېتىپ كەلدى
- دە، پادشاھقا تەزىم بەجا كەلتۈردى. پادشاھ گەردان كەشانغا
مىڭ مەرتە مىننەتدارلىق بىلدۈردى، ئۇنىڭغا كۆپ ئىنئاملار
قىلدى.

ئەلقىسسە: ئەزىزەق جادۇ پۇت - قولى باغلاقلىق ھالدا پا -
دشاھنىڭ قېشىغا كەلتۈرۈلدى. كۆرگەنلەر بۇ مەخلۇقنىڭ
قورقۇنچلۇقلۇقىدىن ھەيران قېلىشتى، ئاندىن ئۇ جادۇگەرنى
ھېلىقى تاشقا ئايلانغان ئاشىقلارنىڭ ئالدىغا ئەكەلدى ۋە ئۇنى
بىر ئاز ھوشىغا كەلتۈردى. ئەزىزەق جادۇ كۆزىنى يېرىم ئې -
چىپ، قەھرى بىلەن نەرە تارتتى. پادشاھ ھۈشەڭ ۋە دانىش -
مەنلەر ئەزىزەق جادۇنى ياخشىلىققا ئۈندەپ، تاشقا ئايلاندۇرۇ -
ۋەتكەن ئاشىقلارنى ئەسلىگە كەلتۈرۈشنى ھەم ئۇنى زۇلۇمدىن
خالاس قىلىشنى ئۆتۈنگەن بولسىمۇ، ئەزىزەق جادۇ يامان نىيەت -
تىدىن ئەسلا يانمىدى. شۇنىڭ بىلەن پادشاھ ھۈشەڭ گەردان
كەشانغا ئۆلتۈر دېگەن مەنىدە ئىشارەت قىلدى. گەردان كەشان
قوللىدىكى ئالماس قىلىچ بىلەن جادۇگەرنى چاپتى. جادۇگەرنىڭ
تېنى ئىككى پارچە بولۇپ، يەر - جاھاننى لەرزىگە سالدى.
گەردان كەشان ئۇنىڭ قېنىنى تاشقا ئايلانغان ئاشىقلارنىڭ
ئۈستىگە تامدۇرغانىدى، ئۇلار گويا ئۇخلىغان ئادەم ئويغانغان -
دەك ئاستا - ئاستا كۆزىنى ئېچىپ ئەسلىگە كەلدى. يىگىرمە
تۆت يىل تاش سۈرىتىدە تۇرغان بىچارە بەھرام قېشىدا تۇرغان
گەردان كەشاندىن نېمە كارامەتلەرنىڭ يۈز بەرگەنلىكىنى،
ئەتراپىدىكىلەرنىڭ كىملىكىنى سورىدى. گەردان كەشان
بەھرام جەبىلىگە بولۇپ ئۆتكەن ۋەقەلەرنى، پادشاھ ھۈشەڭنىڭ

ئۇلارغا قىلغان شاپائىتى ۋە ئۆزىنىڭ خىزمىتىنى، ئەزىزەق جا -
دۇنىڭ ئۆلتۈرۈلۈشىنى بىر - بىرلەپ سۆزلەپ بەردى. بەھرام
جەبىل گەردان كەشاندىن ئەھۋالنى ئاڭلاپ، ئېيتىپ تۈگەتكۈ -
سىز مەمنۇن بولۇپ، پادىشاھنىڭ ئالدىغا بېرىپ تەزىم قىلدى
ۋە پادىشاھقا قاراپ:

— ئەي پادىشاھ ساھىبقىران، ھىممەت ۋە كەرىمىڭىز
بىلەن بىز مۇپتىلارنى ھالاكەت دوزىخىدىن خالاس قىلدىڭىز،
بۇ شاپائىتىڭىز ئۈچۈن خۇدا سىزنى ھەممە مۇشەققەتلەردىن
ئازاد، ئەندىشلەردىن خالاس قىلسۇن، — دەپ يىغلاپ ئالىي
ھۆرمەت بىلدۈردى. پادىشاھ ئۇنىڭغا خىللانغان ئات، چېدىر -
بارگاھ ئايرىپ بېرىشنى بۇيرۇدى، ئاندىن بەھرامدىن كىمنىڭ
ئەۋلادى ئىكەنلىكىنى سورىدى. بەھرام ئۆزى بىلىدىغان بارلىق
ئەھۋاللارنى ھېكايە قىلىپ بەردى. پادىشاھ بەھرامدىن بۇ
سۆزلەرنى ئاڭلىغاندىن كېيىن، قىزنىڭ ئاتا - ئانىسىنى ئە -
كەلدۈردى. قىزنىڭ ئاتىسى — چىن پادىشاھنىڭ رازىلىقى
بويىچە ئۇلارنىڭ بېشىنى قوشۇپ قويدى. پادىشاھ ھۇشەڭ
چىن شەھىرىنى بەھرامغا ئىنئام قىلدى.

ئەلقىسسە: قەھرىمان بۇ ئاجايىپ ھېكايەتنى ئاڭلاپ
ھەيران بولدى، ئاندىن:

— شەھىيال قەھرىمۇخنى قولىدىن بېرىپ قويۇپ، دىۋىلەر
بىلەن جەڭ قىلدىمۇ؟ — دەپ سورىدى. گەردان كەشان ئېيتتى:
— شەھىيال يۈز مىڭدىن ئارتۇق لەشكەر بىلەن قىرىق
قېتىم بارىدى، لېكىن قانداق بولغانلىقىنى بىلمەيمەن.
بۇ گەپ ۋاقتىنچە شۇ يەردە ئۆزۈلدى.

ئەلقىسسە: پادىشاھ ھۇشەڭ تەخىكە ئولتۇردى. شاھلار،
ۋەزىرلەر ۋە يۈز يىگىرمە لەك لەشكەر شاھنىڭ بارگاھىغا
جەم بولغانىدى. پادىشاھ ھۇشەڭ قەھرىمانغا ئالىي تون -

سەرىپايلارنى كىيدۈردى، ئاندىن پادىشاھنىڭ پەرمانى بويىچە لەشكەرلەر ھىندىستان تەرەپكە قەدەم ئالدى. كېچە - كۈندۈز يول يۈرۈپ سەككىزىنچى كۈنى بىر دەريا بويىغا يېتىپ كەلدى، چېدىر - بارگاھلىرىنى تىكەشتى. قوشۇن ئەمدىلا ئارامغا چۈشكەندە، بىر تەرەپتىن ئاجايىپ بىر غوۋغا چىقتى، گويا دەريا تېشىپ، يەر يېرىلغاندەك بولدى. بۇ ئاۋازنى ئاڭلاپ لەشكەرلەر ساراسىمىگە چۈشتى. ئاتلار چۇلۇۋۇرلىرىنى ئۈزۈشتى، پىللار ئۈركۈپ كەتتى. سەركەردىلەر ئەتراپنى كۆزىتىشكە باشلىدى. بىر كەملەردە شىربەچچە ھەييار يېتىپ كەلدى. ئۇ ئۇل دۇل پادىشاھنىڭ قېشىغا بېرىپ:

— ئەي پادىشاھىم، دەريا ئىچىدىن بىر جانىۋار ئويىناپ چىقىپ كەلدى، ئۇنى كۆرۈپ ئات - پىللار ئۈركۈپ سەھرا تەرەپكە قېچىشتى. ھېلىقى جانىۋار لەشكەرلەر تەرەپكە ئىز بېسىپ كېلىۋاتىدۇ، — دەپ مەلۇم قىلدى. پادىشاھ بۇ خەۋەر -



نى ئاڭلاپ سەركەردىلەرگە قاراپ:

— بۇ نېمە ئەھۋال؟ يۈرۈڭلار! — دەپ، پالۋان — سەر-
كەردىلەر بىلەن دەريا لېۋىگە كەلدى. پادىشاھ كۆردىكى، كۆزى
پىلغا، قۇيرۇقى تاۋۇسنىڭ قۇيرۇقىغا، كۆكرىكى يولۋاسنىڭ
كۆكرىكىگە، ئارقىسى ئەجدىھاننىڭ ئارقىسىغا ئوخشاش، پېشا-
نىسىدە چوغلانغان نەيزىدەك بىر تال مۇڭگۈزى بار، مىسلى
ياقۇتتەك تۆت كۆزلۈك، ئۆزى قارا، قۇلىقى ئاتنىڭ قۇلىقىدە-
دەك، ئالتە ئاياغلىق بىر غەلىتە جانىۋار ئىز بېسىپ كېلىۋې-
تىپتۇ. بۇ جانىۋار ھېچ پەرۋا قىلماي لەشكەرلەر توپىغا ئۆزدە-
نى ئۇردى، دۈچ كەلگەننىڭ ھەممىسىنى ئۈسۈشتىن ئۆتكۈز-
دى. پادىشاھنىڭ بۇيرۇقى بىلەن بارلىق لەشكەرلەر جانىۋارغا
قاراپ ئات سالدى. دەھشەتلىك ئاۋازلار ئالەمگە پۇر بولدى.
ھېلىقى جانىۋار كەلگەنچە پالۋانلارنى بىرلا ئۈسۈپ ھالاك
قىلدى. پالۋانلار ئۇرغان شەمشەرلەر ئەگەر تاغلارغا تەگكەن
بولسا تاغلار تالقان بولاتتى، ئەمما ئۇ جانىۋارغا زەربە كار
قىلمىدى. تىغلار سۈندى، كۆپ باھادىرلار ھالاك بولدى.

پالۋانلارنىڭ پولات گۈرۈزىلىرى جانىۋارغا تېگىپ، تاشقا
تېگىپ يانغاندەك قاڭقىپ كەتتى. پالۋانلار ئائۇمىد كەينىگە
داجىشقا مەجبۇر بولۇشتى. پادىشاھ دەرغەزەپ بولۇپ، سىرت-
ماقچىلىرىنى چاقىرتتى. مەخلۇق تۆت يۈز سىرتماقنى سۆرەپ
دەريا تامان راۋان بولدى. ئەھۋالنى كۆرگەن پادىشاھ پەرىشان
بولۇپ، ۋەزىرلىرىگە ئېيتتى:

— ئەي يارەنلار، بۇ ئاجايىپ جانىۋار دەريادىن چىقىپ،
شۇنچە باھادىرلىرىمىزنى ھالاك قىلىپ يەنە بەخىرامان يېنىپ
كەتتى. بۇ ئەھۋاللارنى يىراق — يېقىندىكىلەر ئاڭلىسا، بىزگە
نېمە سەتچىلىك؟!

پادىشاھنىڭ بىتاقەت ھالىنى كۆرۈپ، قەھرىمان چاچراپ

ئورنىدىن تۇردى. ئۇ كەركىدانغا مىنىپ ھېلىقى جانىۋارنىڭ ئارقىسىدىن يېتىپ بېرىپ ئۇنىڭغا سىرتماق تاشلىدى، سىرتماق ئىلىندى. قەھرىمان كەركىداندىن چۈشۈپ سىرتماقنى چىڭ تارتىپ تۇردى. جانىۋار قانچە زورۇقۇپمۇ بوشىنالمىدى، ئاخىر قەست قىلىپ قەھرىمانغا ئېتىلدى. بۇ چاغدا قەھرىمان پۈتۈن ۋۇجۇدىغا كۈچ يىغىپ دەھشەتلىك نەرە تارتتى. جانىۋار قورقۇپ قاچماقچى بولدى، قەھرىماندىن قۇتۇلالمىدى. قەھرىمان سىرتماقنى ئالدىغا تارتىپ ئۇ مەخلۇقنىڭ ئۈستىگە چىقىپ يەرگە نىقتاپ باستى ۋە ئىككى قۇلىقىدىن چىغرىق چۆرۈگەندەك تولغىدى. ئۇنىڭ بەدەنلىرى ياپراقتەك تىترەشكە باشلىدى. قەھرىمان ئۇنىڭ ئۈستىدە تۇرۇپ ئۇنىڭ پۇتلىرىنى زەنجىرلىدى، ئاندىن ئۇنى قويۇپ بېرىۋىدى، ئۇ قىمىرلىيالمىدى. قەھرىمان ئۇنىڭ بويىنىدىن زەنجىرلەپ سۆرەپ پادىشاھنىڭ ئالدىغا ئېلىپ باردى. پادىشاھ ۋە بارلىق باھادىرلار قەھرىماننىڭ پالۋانلىقىغا سۆيۈنۈپ ئايرىن ئوقۇشتى.

— ئەي قۇدرەتلىك يېگانە دەۋران، — دېدى پادىشاھ، — بەختىڭ، شۆھرىتىڭ زىيادە بولسۇن !

پادىشاھ ئۇنىڭغا ئالاھىدە ئىنئام ۋە تارتۇقلارنى بەردى. قەھرىمان پادىشاھنىڭ ئىلتىپاتىدىن خۇشال بولدى. شۇ سا-ئەتتىن باشلاپ ھېلىقى جانىۋارنى ئۆزىگە كۆندۈرۈۋالدى ۋە ئېگەرلەپ مىنىپ ئوينىدى.


پادىشاھ ھۈشەڭ يۈرۈشكە پەرمان بەردى. قەھرىمان ھېلىقى جانىۋارغا مىنىپ ماڭدى. كېچىلىرى جانىۋارنىڭ مۈڭگۈزىدىن نۇر چېچىلىپ يولنى يورۇتاتتى. ئۇلار شۇ ماڭغانچە قىرىق كۈن يول مېڭىپ، بىر دەريايى ئەزىمىدىن كېمىلەرگە چۈشۈپ ئۆتۈپ، يەنە بىرقانچە كۈن يول يۈرگەندىن كېيىن سىراندېپ تېغىغا چىقتى. ئۇ يەردە ھەزرىتى ئادەم ئەلەي-

ھىسسالامنىڭ قەبرىلىرىنى زىيارەت قىلماق بولۇپ، چېدىر -
بارگاھلىرىنى تىكشتى.

ئەلقىسسە، ئەمدى گەپنى راي ھىندىدىن ئاڭلايلى:
پادىشاھ راي ھىندىنىڭ يولغا قارىتىپ قويغان قاراۋۇل -
لىرى پادىشاھ ھۈشەڭ باشلاپ كەلگەن بۇ لەشكىرىي ئەزىمنى
كۆرۈپ، پادىشاھقا ئەندىشىلىك خەۋەر يەتكۈزدى. پادىشاھ راي
ھىندى بۇنى ئاڭلاپ:


— ئەي پالۋانلار، مەن ئەسلىدە پادىشاھ ھۈشەڭنىڭ
ئۈستىگە بېسىپ بارماقچىدىم، مانا پادىشاھ ھۈشەڭ ئۆزى
كەپتۇ، يولۇم قىسقىراپتۇ، — دەپ كۆرەڭلىدى. راي ھىندى -
نىڭ قوشۇنلىرى ئارىسىدا پادىشاھ ھۈشەڭ تەرەپتىن قېچىپ
كەلگەن بىرنەچچە بەگلىكنىڭ پادىشاھلىرى بار ئىدى، ئۇلار
بۇ خەۋەرنى ئاڭلاپ ساراسىمىگە چۈشتى. ئۇلاردىن بەزىلىرى
ئېگىز يەرلەرگە چىقىپ، پادىشاھ ھۈشەڭنىڭ قوشۇنلىرىغا
ھەيران بولۇپ قاراشتى. كۆرەڭلەپ كەتكەن پادىشاھ راي ھىندى -
دى جىمى ئەركانلىرىنى ئېلىپ، پادىشاھ ھۈشەڭنىڭ لەشكىر -
لىرىنى تاماشا قىلىشقا چىقتى. ھۈشەڭنىڭ لەشكىرلىرىنىڭ
ئايىغىدىن چىققان چاڭ - توزانلار ئالەمنى قاپلاپ كېلىۋاتات -
تى. ئاتلارنىڭ كىشەنەشلىرى، پىل ۋە كەركىدانلارنىڭ ئاۋاز -
لىرى لەشكىرلەرنىڭ ھەيۋىتىنى ئاشۇراتتى. ئوتتۇز بەش
گەزچە ئېگىزلىكتىكى تۇغقا ئەگىشىپ تۆت پالۋان كەركىدانغا
مىنىپ كەلمەكتە. پادىشاھ راي ھىندىنى ئالدىدا كېلىۋاتقان
پالۋاننىڭ قىياپىتى ھەيران قالدۇردى. ئۇ سېرىق كەركىدانغا
مىنگەن بولۇپ، گۈر زىسىنى تاغقا يانداپ قويغاندەك، ئېگەرنىڭ
ئالدىغا قويۇۋالغانىدى. ئۇنىڭ ئوڭ ۋە سولدا بىنەپسە
پالۋانلار يانداپ ماڭغانىدى. ھىندىستان خەلقى بۇ تەرتىپلىك
لەشكىرلەرنى كۆرۈپ ھەيران ۋە ھەس قىلىشتى. راي ھىندىنىڭ

قېشىدا ئىراندىن قېچىپ كەلگەن بىر پادىشاھ بار ئىدى، ئىسمى مى كەيۋان شاھ دېيىلەتتى. راي ھىندى كەيۋانغا قاراپ: — ئەي كەيۋان، ئاۋۇ پالۋاننى تونۇمسەن؟ — دەپ سورىدى. — ئۇنىڭ ئېتى بەھرام جەبىلدۇر، ئۇ دىۋە دېگەن نام بىلەن مەشھۇر. ئۇ مېنىڭ ھەممە پالۋانلىرىمنى ھالاك قىلغان، — دېدى كەيۋان ۋە ئۇنىڭ ھېكايىسىنى بايان قىلىپ بەردى. ئۇلارنىڭ كەينىدىن يەنە بىر چوڭ سەپ پەيدا بولدى. ئۇلارنىڭ ئالدىدا بىر پالۋان كېلىۋاتقۇدەك. ئۇ بويى قىرىق گەز، ئالتە ئاياغلىق بىر جانىۋارغا مىنىۋاپتۇ، ئۇنىڭ قىياپىتى تاغقا مىنىۋالغاندەك كۆرۈنىدۇ. راي ھىندى بىتاقەت بولغاندەك بولدى. ئارقىدىن يەنە بىر چاڭ — توزان كۆتۈرۈلدى، ئۇنىڭ ئىچىدە سەكسەن ئەلەم كۆرۈندى، ھەربىر ئەلەمنىڭ تۈۋىدە مىڭدىن باھادىر بار ئىدى. ئۇنىڭ كەينىدىن يەنە سەكسەن ئەلەم كۆرۈندى، ھەربىر ئەلەم تۈۋىدە سېرىق رەڭلىك



كېيىن كىيگەن مىڭلىغان ئادەم بار ئىدى. بۇ ئۈچ سەپتىكى سەركەردىلەر شۇ يەرگە كېلىپ پادىشاھنىڭ بارگاھىنى تىكشۈرۈپ تى. ئۇزاق ئۆتمەي يەنە بىر چاڭ - توزان كۆتۈرۈلدى. سەپ ئالدىدا يان - يانلىرىغا كامان ۋە ساداق ئاسقان، قوللىرىغا تۈۋرۈكسىمان نەيزە ئالغان بىر پالۋان كۆرۈندى، ئۇ تەبەرىستان پادىشاھى بەھرام سەڭگى ئىدى. ئاندىن كېيىن پادىشاھ مەرغە - بە يەتمىش مىڭ لەشكەر بىلەن يېتىپ كەلدى. ئۇنىڭ ئارقىدا - سىدىن پادىشاھ فەلەك تۈمەن مىڭ لەشكەر بىلەن يېتىپ كەلدى. شۇ چاغدا راي ھىندىنىڭ كۆزى يەتمىش گەز بويى بار بىر پالۋانغا چۈشتى. راي ھىندى:

— بۇ پادىشاھ ھۈشەڭمۇ؟ — دەپ سورىدى.
— بۇ پادىشاھ ھۈشەڭنىڭ بىر پالۋىنىدۇر. ئۇنىڭ گۈر - زىسى يەتتە مىڭ پاتمان كېلەرمىش. ئۇنىڭ ئېتى قەھتىران ئېنى تەغماجدۇر، — دېدى كەيۋان. ئۇنىڭدىن كېيىن قىرىق



مىڭ جاۋاھىر پۇرۇش، ئۇنىڭ كەينىدىن يەتمىش مىڭ چە-
ۋەنداز، ئۇنىڭ كەينىدىن پادىشاھ ھۈشەڭنىڭ بىردىنبىر ئايالى
ۋە ئۇنىڭ خاس چۆرىلىرى كەلدى، ئاندىن يەنە يۈز ئەلەمدار
پەيدا بولدى، ئەلەمدارلارنىڭ بېشىدا شاھلىق تاج بار ئىدى،
ئارقىدىن پادىشاھ ھۈشەڭنىڭ نەچچە يۈز پىل كۆتۈرگەن سا-
يىۋىنى كەلدى. ئۇنىڭ ئەتراپىدا ئۆلىمالار، ھۆكۈمالار، مەھ-
رەملەر، ھاپىزىلار كېلىۋاتاتتى. گەردان كەشان بىلەن شىر-
بەچچە ئۇلارنىڭ ئالدىدا كېلىۋاتاتتى. پادىشاھ راي ھىندى
ھەمراھلىرىغا قاراپ:

— ئەگەر بۇ ئىككى ھەييارنى — دۆزەپەر بىلەن شىكار-
گەرنى ئەۋەتسەم، ھۈشەڭنىڭ يەتتە ھەييارىنى بىر كېچىدە
ھالاك قىلىپ، سىلەرنى غەمدىن خالاس قىلىدۇ، — دەپ، پا-
دىشاھ ھۈشەڭنى ياراتمىغان ھالدا ئوردىسىغا ياندى ۋە ۋەزىر-
لىرىنى چاقىرىپ كېڭەش تۈزدى. كېڭەشتە ھەر خىل گەپلەر
بولدى، خۇداغا ئىلتىجالار قىلىشتى، ئاندىن ئۇلار ئوتنىڭ
ئەتراپىغا بېرىپ سەجدە قىلىشتى. راي ھىندى باش قويۇپ:

— ئەي ئۇلۇغ مەبۇدەم، ھۈشەڭ شاھ لەشكەرلىرى بىلەن
كەلدى، بۇنىڭ ئىلاجى نېمە؟ ماڭا ئەمر قىلغىن! — دېدى.
ئاندىن شەيتان ئوت ئىچىدىن مۇلايىم ئاۋاز بىلەن ئىدا قىلدى:
— ئەي قۇلۇم، قورقمىغىن، مەن بار، لەشكىرىي تەييار-

لىقلارنى قىل!

راي ھىندى بۇ سۆزنى ئاڭلاپ، ئۇرۇشقا تەييارلىق قى-
لىشقا كىرىشتى.

ئەمدى سۆزنى پادىشاھ ھۈشەڭدىن ئاڭلايلى:
ھۈشەڭ پادىشاھ بارگاھىغا چۈشتى. تاجدارلار پادىشاھقا
ھۆرمەت بىلدۈرۈپ ئولتۇرۇشتى. داستىخان تارتىلدى. كەچ
كىردى، بۇ چاغدا گەردان كەشاننىڭ خىيالىغا پادىشاھ راي

ھىندىنىڭ ئوردىسىغا بېرىپ باقاي دەيدىغان ئوي كەلدى ۋە پا-
دىشاھ ھۈشەڭنىڭ ئىجازىتى بىلەن يول ئالدى.

پادىشاھ راي ھىندىمۇ ئۆزىنىڭ شىكارگەر ۋە دۆزەپەر دەپ-
گەن ئىككى ھەييارنى چاقىرىپ، سىلەر ھۈشەڭنىڭ ئوردى-
سىغا بېرىپ بىر خەۋەر ئەكەلسەڭلار، دەپ يولغا سالدى. بۇ
ئىككى ھەييار پادىشاھنىڭ تاپشۇرۇقىنى ئېلىپ يولغا چىقىش-
تى - دە، ھۈشەڭنىڭ لەشكەرلىرى ئارىسىغا كىرىۋالدى. بۇ
ئىككىسى ئىلگىرى نەچچە قېتىم گەردان كەشاننىڭ زەربىسىدە-
نى يېگەنىدى، شۇڭا ئۇلار گەردان كەشاندىن قورقاتتى. ئىككى
ھەييار گەردان كەشاننىڭ يوقلۇقىنى كۆرۈپ، ھۈشەڭنىڭ
ئوردىسىغا كىرىشتى. بۇ يەردە بارلىق ھەييارلار قىلىچلىرىنى
باش ئاستىغا باستۇرۇپ خىرامان ئۇخلاپ يېتىپتۇ. پادىشاھ
ھۈشەڭ تەخت ئۈستىدە، ئۇنىڭ ئەتراپىدا نەچچە شاھ ۋە پا-
سىبانلار ئۇخلاپ يېتىپتۇ. ئىككى ھەييار بۇلارنىڭ ھەممىسىدە-
نى بىھوش قىلدى، ئاندىن پادىشاھ ھۈشەڭنى كۆتۈرگەنچە ئې-
لىپ يولغا چىقتى. بۇنى ئىنىس - جىن تۇيىمىدى. ئىككى
ھەييار خۇددى شامال دەك كېتىپ قالدى.

گەردان كەشان پادىشاھ راي ھىندىنىڭ ئوردىسىغا كىر-
دى. پەملىدىكى، شىكارگەر ھەييار بىلەن دۆزەپەر ھەييار يوق
ئىدى. گەردان كەشان، بۇ مەلئۇنلار شاھىمنىڭ ئوردىسىغا
كەتكەن بولمىسۇن، دەپ دەرھال ئارقىسىغا ياندى. ئۇ كېلىۋې-
تىپ ئىككى ئادەمنىڭ قەدەم تىۋىشىنى ئاڭلاپ بىر خىل ۋەتكە
يوشۇرۇنۇپ، قىلىچىنى غىلاپىدىن چىقىرىپ تەييارلىنىپ تۇر-
دى. شۇ ئارىدا، لەشكەر ئىچىدە گەردان كەشان يوق ئىكەن،
ئىشىمىز ئاسان بولدى، ئەگەر ئۇ بولغان بولسا چاتاق بولات-
تى، مانا ئەمدى پادىشاھ ھۈشەڭ بىزنىڭ قوللىمىزغا چۈشتى،
دېگەن گەپلەر ئاڭلاندى. گەردان كەشان غەزەپتىن ۋارقىرىدى.

— ھەي ھارامزادە، مانا مەن گەردان كەشان !

ئۇلار شۇ گەپتىن كېيىن جانلىرىدىن ئۈمىد ئۈزۈپ، با-
ياۋان تەرەپكە قېچىشتى. گەردان كەشان ئۇلاردىن شىكارگەرنى
قوغلاپ تۇتۇۋېلىپ يەرگە يىقىتتى ۋە ئۇنىڭغا مىنىپ ئولتۇ-
رۇپ پۇت - قوللىرىنى باغلىدى. پادىشاھ ھۈشەڭ تېخى بى-
ھوش ئىدى. گەردان كەشان پادىشاھنى ھوشيار قىلدى. پادى-
شاھ كۆزىنى ئېچىپ ئۆزىنى بىر غارنىڭ ئىچىدە كۆرۈپ،
گەردان كەشاندىن نېمە ئىش بولغانلىقىنى، باغلانغان بۇ ئا-
دەمنىڭ كىملىكىنى سورىدى. گەردان كەشان ئەھۋالنى بايان
قىلدى ۋە:

— ئەي پادىشاھىم، تاڭ يورۇپ قالدى، تېزرەك بولايلى، —
دېدى. ئاندىن گەردان كەشان پادىشاھ بىلەن شىكارگەرنى شۇ
يەردە قالدۇرۇپ، لەشكەرلەرگە خەۋەر بېرىش ئۈچۈن شامالداك
يۈرۈپ پادىشاھنىڭ بارگاھىغا يېتىپ كەلدى. ئوردىنى نالە -
پەرياد قاپلىغانىدى. گەردان كەشان ئۇلارغا بولغان ئەھۋالدىن
خەۋەر بەردى. لەشكەرلەر، سەركەردىلەر پادىشاھنىڭ سالامەتلى-
كىنى ئاڭلاپ خۇداغا شۈكۈرلەر ئوقۇشتى ۋە گەردان كەشاننىڭ
بېشىدىن جاۋاھىرلارنى چاچقۇ قىلدى. لېكىن، لەشكەرلەردە
تاقەت قالمىغانىدى. بۇ خەۋەرنى ئاڭلىغان لەشكەرلەر بىراقلا
ھۈشەڭ شاھ تۇرغان جايغا قاراپ يول ئالدى. بۇنىڭدىن سەل
ئىلگىرى قەھرىمان ھېلىقى جانىۋارغا مىنىپ تاغ تەرەپكە
راۋان بولغانىدى.

ئەلقسە: دۆزەپەر ھەييار گەردان كەشاندىن قۇتۇلۇپ پا-
دىشاھ رايىنىڭ قېشىغا بېرىپ:

— بىز پەم بىلەن بېرىپ ھۈشەڭ پادىشاھنى ئوغرىلاپ
ئەكېلىۋاتساق، تاغدا گەردان كەشان ھەييار ئۇچراپ قالدى.
ئۇنى كۆرۈپ مەن تاغ تەرەپكە قاچتىم. ئۇ شىكارگەرنىڭ ئار-

قىسىدىن قوغلاپ كەتتى. مەن شۇ قاچقانچە ھۈزۈرلىرىغا كەل-
دىم. ئەھۋالدىن قارىغاندا، گەردان كەشان بىز تەرەپكە كەلگەن
ئوخشايدۇ، — دېدى. بۇنى ئاڭلاپ راي ھىندى غەزەپلىنىپ:
— ئىككى ئادەم بىر ئادەمدىن قاچسا، بۇ نېمىدېگەن
رەسۋاچىلىق! — دېدى.

— ئەي پادىشاھىم، گەردان كەشانغا ھېچبىر كۈچ تەڭ
كېلەلمەيدۇ. بىز ئىككىمىز ئۇنىڭغا قانداقمۇ تاقابىل تۇرالايمىز؟
— دېدى دۆزەپەر. راي ھىندى كەھىال ھىندىنى ئۈچ
يۈز مىڭ باھادىر بىلەن تاغ تەرەپكە يولغا سېلىپ، ئۆزى بار-
لىق لەشكەرلىرىنى ئېلىپ ئۇنىڭ كەينىدىن ماڭدى.

ئەلقىسسە: پادىشاھ ھۈشەڭ غار ئىچىدە ئۆز لەشكەرلىرى-
نىڭ يېتىپ كېلىشىنى كۈتۈپ بىتاقەت بولۇۋاتاتتى. ھىندى
ئەسكەرلىرى كېلىپ غارنىڭ ئەتراپىنى تامام قورشىۋالدى. پا-
دىشاھ بۇلارنى تونۇدى. پادىشاھ ھۈشەڭ دەرھال شىكارگەر
ھەييارنىڭ قورالىنى ئېلىپ غاردىن چىقىپ، بىقىياس لەش-
كەرلەرگە ئۆزىنى ئېتىپ، تەنھا جەڭگە كىرىشىپ كەتتى. پا-
دىشاھ ھۈشەڭ باھادىر پالۋان ئىدى. ئۇ قىلىچ بىلەن ئۇرسا،
تەنلەر تۆت پارە بولاتتى. پادىشاھ ھۈشەڭ لەشكەرلەرگە خۇددى
بۆرە قويغا ئېتىلغاندەك ئۆزىنى ئۇراتتى. ھىندى لەشكىرى
قات - قات بولۇپ چەمبىرەك ياساپ پادىشاھنى ئارىسىغا ئې-
لىۋالدى. دەل شۇ ۋاقىتتا قەھرىمان يېتىپ كەلدى. ئۇ پادى-
شاھنىڭ پىيادە شۇنچە لەشكەرلەر بىلەن جەڭ قىلىۋاتقانلىقى-
نى كۆرۈپ، ئالەم كۆزىگە قاراڭغۇ كۆرۈندى. ئۇ غەزەپ بىلەن
نەرە تارتىپ ئۆزىنى ھىندى لەشكەرلىرىگە شىددەت بىلەن ئۇ-
رۇپ، لەشكەرلەرنى سۈرۈپ ھەيدەپ پادىشاھ ھۈشەڭنىڭ قې-
شىغا باردى. قەھرىماننىڭ ئارقىسىدىن قەھتىران، بەھرام جە-
بىل، ئۇنىڭ ئارقىسىدىن جىمى سەركەردە ۋە پالۋانلار، لەش-

كەرلەر ھىندى لەشكەرلىرىگە تاشلاندى. شۇ ۋاقىتتا گەردان كەشان پادىشاھنىڭ ئېتىنى ئەكەلدى، پادىشاھ ئېتىغا مىندى. شۇ ئارىلىقتا پادىشاھ راي ھىندى لەشكەرلىرى بىلەن كېلىپ ھۈشەڭ شاھنىڭ لەشكەرلىرىگە تىخ ئۇرۇشقا باشلىدى. قەھرىمان ئالتە ئاياغلىق جانىۋارنى مىنىپ جەڭ ئاچتى. ھىندى لەشكەرلىرى بۇ قىيامەتتىن قورقۇپ، ۋارقىرىشىپ توپ - توپ بولۇپ قېچىشتى. قەھرىمان ئالدىغا كەلگەن ھەممىنى تىغىدىن ئۆتكۈزدى. قەھرىمان ئەڭ جاھىل رەقىب كەھبالنىڭ كوكۇلىدىن سىدىن تۇتۇۋېلىپ ئۇنى نەيزىگە ئۆتكۈزۈپ يەرگە ئۇردى، ئاندىن قورقۇپ جان تىترىكىدە قالغان بارلىق لەشكەرلەرگە جەڭ ئېچىپ، سانسىز كىشىنى ھالاك قىلدى. ساراسىمە ئىچىدە قالغان راي ھىندى كەيۋاندىن:

— بۇ زادى كىم؟ — دەپ سورىدى. كەيۋان ئېيتتى: — ئەي پادىشاھ، بۇ قەھرىمان قاتىلدۇر. ئەل قىسسە: راي ھىندى

كاناي چالدۇرغانىدى، ھىندىلار بويۇنلىرىنى قىسىشىپ جۈنەشتى. جەڭ توختىدى. پادىشاھ راي ھىندى ئۆلگەن لەشكەرلىرىنى رويخەتكە ئالدۇرغانىدى، ئوتتۇرا ئۈچ مىڭ كىشى ئۆلگەنلىكى مەلۇم بولدى. پادىشاھ راي ھىندى چىدىيالماي چوڭقۇر ئاھ ئۇردى. يارىدارلارنىڭ سانى يوق ئىدى. پادىشاھ ھۈشەڭنىڭ لەشكەرلىرىدىن ئون مىڭ كىشى



ئۆلگەنىدى. ئۇلارنى بىر - بىرلەپ دەپنە قىلدى.

ئەلقىسسە: راي ھىندى دوستى كەھبالنىڭ ئۆلۈكىنى بىر تاۋۇتقا ئالدۇرۇپ، بۇرادىرى ئىسپەندىيارنىڭ جايى — ئوممان شەھىرىگە ئەۋەتتى. ئىسپەندىيار بويى توقسان گەز كېلىدىغان، ئۈچ مىڭ پاتمان گۈرزە ئىشلىتىدىغان باتۇر ئىدى. ئۇ راي ھىندىنىڭ قىزى سەرۋى خىرامانغا ئاشىق ئىدى. ئۇ قىز: «ھەركىم مېنى چېلىشتا يەڭسە، شۇنىڭغا ياتلىق بولىمەن» دەيتتى. مەلىكىنىڭ بۇ تەلىپىنى ئاڭلاپ جاي - جايلاردىن پالۋانلار، شاھزادىلەر كېلىپ جانلىرىدىن ئايرىلىشتى. ئىسپەندىيار قىزنىڭ ئالدىغا بارغۇسى بار ئىدى، لېكىن قورقۇپ ساراسىمە ئىچىدە يۈرەتتى. شۇنداق كۈنلەردە كەھبالنىڭ تاۋۇتى يېتىپ كەلدى. ئىسپەندىيار ئۇنى پادىشاھ راي ھىندىنىڭ تەلىمى بويىچە دەپنە قىلدى. پادىشاھ راي ھىندى مۇنداق بىر پار - چە خەت يازغانىدى: «دوستۇم، پادىشاھ ھۈشەڭ ۋە قەھرىماندىن داد! ئۇلار ئىران ۋە تۇراندىن نۇرغۇن لەشكەر ئېلىپ ھىندىستان ۋىلايىتىگە بېسىپ كەلدى. ئۇلار بىلەن جەڭ قىلدىم، كۆپ پالۋانلىرىم زەبۇن بولدى. ئەي ئىسپەندىيار، ئىككىمىز بىرلىشىپ پادىشاھ ھۈشەڭ بىلەن قەھرىماننى يوقاتساق، قەدىم سەرۋى خىراماننى ساڭا بەرگەن بولاتتىم. لەشكەر باشلاپ كەلگەيسەن!»

ئەلقىسسە: راي ھىندى كەھبالنىڭ مېيىتىنى ئۈزۈتىپ، ئۆلگەنلەرنىڭ جەسىتىنى كۆيدۈردى. تاڭ ئېتىپ كۈن يورۇدى، ئىككى تەرەپنىڭ نەرىلىرى ياڭرىدى. ئىككى تەرەپ لەشكەرلىرى تىغ - گۈرزىلىرىنى تۈتۈپ، پادىشاھلىرىنىڭ بۇيرۇقىنى كۈتۈپ تۇرۇشتى. ھۈشەڭ تەرەپتىن قەھرىمان ئۇرۇش كىيىملىرىنى كىيىپ، ئالتە ئاياغلىق جانىۋارغا مىنىدى. ئاندىن ھۈشەڭنىڭ ھەممە سەركەردە - پالۋان ۋە لەشكەرلىرى

جەڭگە تەقەززا بولۇپ تۇرۇشتى. پادىشاھ ھۇشەڭ ساۋۇتىنى كىدى، ئاندىن ئېتىنى مىنىپ جەڭگاھقا ماڭدى، پالۋانلار ئۇ - نىڭغا ئەگەشتى.

راي ھىندىمۇ ھەيۋەت بىلەن كېلىپ مەيداندا تۇردى. ھىندىلار تەرىپىدىن بەھرام ھىندى مەيدانغا كىردى. ھۇشەڭ تەرەپتىن بەھرام جەبىل مەيدانغا كىردى. بۇ ئىككى باھادىر بىر - بىرىگە خىرىس قىلىشتى. بەھرام جەبىل بەھرام ھىندىنىڭ بېلىدىن تۇتۇپ تارتىپ، ئۇنىڭ بويىنى مىسلى تۇمۇ - چۇقنىڭ بېشىنى ئۈزگەندەك ئۈزۈپ تاشلىدى. بۇنى كۆرگەن كەھتىلان ھىندىنىڭ تاقىتى بۇزۇلۇپ، دەرھال پىلنى بۇراپ، غەزەپ بىلەن كېلىپ بەھرامنىڭ بېشىغا گۈرزە ئۇردى. گۈر - زىلەردىن ئوت ياندى. بەھرام جەبىل گۈرزىلەرنى چاققانلىق بىلەن ياندۇردى ۋە مەردلىك بىلەن رەقىبىنى ئاگاھلاندۇردى - دە، گۈرزىسىنى ئوينىتىپ كېلىپ كەھتىلان ھىندىنى شۇنداق ئۇردىكى، ئۇ تىن تارتماي ئۆلدى. بۇنى كۆرگەن ھىندى پالۋانلىرى غەزەپ بىلەن ئارقا - ئارقىدىن مەيدانغا كىرىشتى، لېكىن ھېچقايسىسى ئامان قالمىدى. شۇنداق قىلىپ، بۇ كۈنى بەھرام جەبىلنىڭ قولىدا بىر يۈز ئاتمىش ھىندى پالۋان ھالاك بولدى. ئۆتى يېرىلغۇدەك بولغان ھىندىلار بىراقلا ئات سېلىپ كېلىشتى. بەھرام بۇلارنى كۆرۈپ ئالەمچە كۈچ بىلەن نەرە تارتىپ يەنە جەڭگە چۈشتى. پادىشاھ ھۇشەڭنىڭ بارلىق لەشكەرلىرى بەھرامغا ئەگىشىپ جەڭگە كىردى. ئىككى تەرەپ - نىڭ بىقىياس لەشكەر دېڭىزى ئاسمان - زېمىننى لەرزىگە سالىدى، ئالەمنى چاڭ قاپلىدى، ئادەملەرنىڭ قېنى زېمىننى بوياپ، ئېقىن بولۇپ ئاقتى. پادىشاھ راي ھىندىنىڭ سەھراپ دېگەن پالۋىنىنىڭ قولىدا ھۇشەڭنىڭ ئون ئىككى باھادىرى ھالاك بولدى. قەھتىران بۇ جاھىل ئەبلەخكە تاشلاندى، ئەتە -

دىن - ئاشامغىچە ئېلىشتى، لېكىن ھېچقايسىسى غالىب كې-
لمىدى. ئاخىر ھەر ئىككى تەرەپتىن كانايىلار چېلىنىپ، جەڭ
ۋاقتىنچە ئاخىرلاشتى. ئەلچىسى: پادىشاھ ھۈشەڭ ئون ئىككى باھادىرنىڭ جەڭ-
تىنى كۆرۈپ كۆڭلى بۇزۇلدى. پادىشاھ راي ھىندى جەڭدىن يېنىپ ئۆز بارگاھىغا كەل-
دى، سەھراپقا تون كىلدۈردى. خېلى ۋاقىت ئۆتۈپ، جەڭ يەنە
باشلاندى. ھىندىلار تەرىپىدىن سەھراپ ھىندى مەيدانغا كىر-
دى. پادىشاھ ھۈشەڭ بىر پالۋاننى مەيدانغا چىقاردى. ئەپسۇس،
ھايات ئۆتمەي ئۇ پالۋان ھالاك بولدى. قەھرىمان بۇ ھالىنى
كۆرۈپ مەيدانغا كىرەي دەپ تۇرغاندا، بەھرام جەبىل مەيدانغا
كىرىپ بولدى. بەھرام جەبىل سەھراپقا بىر گۈرزە ئۇرغاندا
دى، سەھراپ ھىندىنىڭ ئېتىنىڭ بېلى سۈنۈپ يەرگە يىقىل-
دى. ھىندىلار سەھراپقا بىر كەركىدان ئەكېلىپ بېرىشتى.



سەھراپ كەركىداننى مىنىپ بەھرامنى قوغلاپ گۈرزە ئۇرغاندە.
دى، بەھرام قالقان بىلەن توسۇۋالدى. بۇ ئىككىسى ئېلىشا - ئې.
لىشا ئاخىر قۇچاقلىشىپ قالدى، بىر - بىرىنىڭ بەللىرىدىن
تۇتۇپ ئېتىشتى. ھەيھات، بەھرام سەھراپ ھىندىنىڭ پېلىدىن
ئېلىپ يەرگە ئۇردى. مىدىر قىلالىمىغان سەھراپنى ئۆز ئادەم -
لىرى مەيداندىن ئاچىقىپ كەتتى. ئەمدى بەھرامغا تەڭ كەلگۈ -
دەك بىرەر پالۋان چىقمىدى. ھىندىلار بۇ ئىشقا چىدىماسلىق
قىلىپ، بەھرامنى ھالاك قىلىش ئۈچۈن مىڭ پىلنى قويۇپ
بەردى. پىللار بەھرامغا ئېتىلىشقا باشلىدى. بەھرام بىر گۈرزە
بىلەن بىر پىلنى يىقىتاتتى ۋە پىللارنىڭ خارتۇملىرىدىن تۇتۇپ
ھىندىلار توپىغا ئاتاتتى - دە، نەچچە ھىندى بېسىلىپ ئۆلەت -
تى. ھىندىلار بەھرامنىڭ بوي بەرمىگەنلىكىنى كۆرۈپ، ئۇنىڭ -
غا كامان ئاتقىلى تۇردى. قەھرىمان بەھرامنى بۇ ھالدا كۆرۈپ
ئاسماننىڭ قەرىنى يارغۇدەك نەرە تارتتىكى، ئادەملەرنىڭ يۈ -
رەكلىرى قېپىدىن چىقىپ، تاغ - تاشلار گۈلدۈرلەپ چۈشكەن -
دەك بولۇپ كەتتى. ئۇ ئالتە ئاياغلىق جانىۋارغا مىنىپ كې -
لىپ، لەشكەرلەرنى بۇزۇپ ئوڭنى سولغا، سولنى ئوڭغا ئۇردى.
ھۇشەڭ شاھ قەھرىمان، ھېسابسىز دۈشمەن ئارىسىدا يالغۇز
يۈرسە بولماس دەپ، نەچچە پالۋاننى ئۇنىڭ ئارقىسىدىن ماڭ -
دۇردى. پالۋانلار قەھرىمانغا يېتىشتى. قەھرىمان ئادەتتىن زىيادە
قەھرىلىنىپ كەتكەنىدى.

راي ھىندىنىڭ يەتتە يۈز سەپ لەشكىرى دېڭىزدەك چۈ -
قان - سۈرەن سېلىپ مەيدانغا كىرىشتى. راي ھىندى ئوتتۇز
مىڭ پىلنى ئەتراپىغا سېپىل قىلىپ، پىللارنىڭ ئۈستىگە
چىقىپ كۆزىتىپ تۇراتتى. قەھرىمان ئۇنى شۇنچىلىك ھاكا -
ۋۇر ھالەتتە كۆرۈپ، ئۇنىڭ ئەتراپىنى قورشاپ تۇرغان پىللار -
نى ئۇرغىلى تۇردى. پىللار قېچىشقا باشلىدى. بۇ چاغدا ھىند -

دىلار ئوتتۇز مىڭ ئومۇتنى ئوينىتىپ قەھرىماننىڭ ئۈستىگە
بېسىپ كېلىشتى. پادىشاھ ھۈشەڭ قەھرىماننىڭ ئارقىسىدىن
دۈشمەن توپىغا ئۆزىنى ئۇردى، ئەمما ھەرقانچە قىلىپ قەھ-
رىمانغا يېقىن بارالمىدى. ھىندىلار تۇيۇقسىز سەكسەن زە-
جىرنى ھالقا قىلىپ قەھرىماننىڭ بويىنىغا تاشلىدى ۋە يۈز
پالۋان پىل ئۈستىدە تۇرۇپ قەھرىماننىڭ بويىنىدىكى زەنجىر-
نى تارتتى. قەھرىمان دەرغەزەپتە زەنجىر تۇتقان يۈز پالۋاننى
پىل ئۈستىدىن زەرب بىلەن تارتىپ يەرگە ئۇردى. ھىندىلار
جان - جەھلى بىلەن قارشىلىق كۆرسىتىپ، پىللارنى قاتمۇ
قات قىلىپ قەھرىماننى ئارىغا ئېلىۋالدى. بۇ كۈنى ئاخشام-
غىچە قاتتىق جەڭ بولدى. كېچە ئۆتۈپ، تاڭ ئاتتى، لېكىن
قەھرىمان پىللارنىڭ قورشىۋىدىن تېخىچە چىقالمىغانىدى.
ھۈشەڭ شاھ بىتاقەت بولۇپ، بارلىق پالۋانلارنى جەڭگە چا-
قىردى. پالۋان - لەشكەرلەر ئۆزلىرىنى پىللار سېپىگە ئۇ-
رۇشقا باشلىدى. شۇ ھالدا قەھرىمان ئەمدى راي ھىندىنىڭ
ئۈستىگە تاشلىناي دەپ تۇراتتى، بىر تەرەپتىن سەرخىل
ئاتلارغا مىنىشكەن، جاۋاھىر تونلارنى كىيگەن مىڭدەك كىشى
كۆرۈندى. ئۇلارنىڭ ئىچىدە لەئەل - ياقۇتقا غەرق بولغان ئا-
جايىپ بىر گۈزەل ساھىبجامال كېلىۋاتاتتى. ھەممە ھاڭ -
تاڭ قېلىشتى. ئاخىر مەلۇم بولدىكى، ئۇ راي ھىندىنىڭ قە-
زى - سەرۋى خىرامان ئىدى. سەرۋى خىرامان دادىسىنىڭ
شۇنچە كۆپ لەشكەرلىرىنىڭ ھۈشەڭ تەرىپىدىن ۋەيران بول-
غانلىقىنى، بىر پالۋان ئالتە ئاياغلىق، تۆت كۆزلۈك ھايۋانغا
مىنىۋېلىپ پىللارنىڭ سېپىنى بۇزۇۋاتقانلىقىنى، دادىسىنىڭ
ئېغىر تەھدىت ئاستىدا قالغانلىقىنى، بۇ يەرنىڭ قان بىلەن
بويالغانلىقىنى كۆرۈپ غەزەپلىنىپ، پىللارنىڭ سەپلىرىنى بۇ-
زۇپ قەھرىمانغا يېقىنلاشتى، ئاندىن قەھرىمان بىلەن شىددەتلىك

ئاۋازدا نەرە تارتتى. راي ھىندى قىزىنى يىراقتىن كۆردى. ئۇ نازىنىن كېلىپ قەھرىماننىڭ بېشىغا بىر گۈرزە ئۇردى. قەھرىمان تەستە-ئۆزىنى ئېلىپ قاچقاندى، يەنە گۈرزە ئۇ-رۇلدى. ئالاھازەل قەھرىماننى كۆز ئاچقىلى-قويمىدى. قەھرى-مان بىردىن ئاگاھ بولۇپ، گۈرزىسىنى قولغا ئېلىپ ئۇ قىزنىڭ بېشىغا نەچچىنى سالدى. قەھرىماننىڭ ئۇرغان گۈر-زىسىنى سەرۋى خىرامان پالۋانلىق بىلەن ياندۇرغان بولسىمۇ، لېكىن ئانىسىدىن ئەمگەن سۈتى ئاغزىغا كەلگەندەك بولدى. بۇ ئىككىسى ئاشامغىچە جەڭ قىلىشتى. سەرۋى خىراماننىڭ ئىنىكئانىسى بىتاقەت بولۇپ، ئۈچ-لەك لەشكەر بىلەن قەھ-رىماننى ئارىغا ئېلىۋالدى. راي ھىندى قىزىنىڭ غەيرىتىدىن ئىلھاملانپ، ھۈشەڭنىڭ لەشكەرلىرىگە ئۇرۇلدى. ئىككى تە-رەپ ئەتىدىن - كەچكىچە شۇ يوسۇندا جەڭ قىلىشتى. كەچ كىرىپ جەڭ ئاخىرلاشتى. دەم ئارىلىقىدا پادىشاھ ھۈشەڭ قا-رىسا، قەھرىمان باشلىق ئون ئىككى مىڭ لەشكەر يوق. پادى-شاھ ھۈشەڭنىڭ پەرمانى بويىچە گەردان كەشان پالۋانلارنىڭ خەۋىرىنى ئالغىلى راۋان بولدى. گەردان كەشان بېرىپ بىل-دىكى، ئون ئىككى مىڭ پالۋان شېھىت بوپتۇ، لېكىن شې-ھىتلار ئىچىدە قەھرىماننىڭ جەسىتى يوق ئىدى. ئۇنى قانچە ئىزدەپمۇ تاپالمىدى.

ئەمدى گەپنى قەھرىماندىن ئاڭلايلى:

قەھرىمان سەرۋى خىرامان بىلەن ئېلىشىۋاتقاندا، جىمى لەشكەرلەر مەيداندىن چىقىشتى. قەھرىمان بىلەن سەرۋى خىرامان ئېلىشا - ئېلىشا ھىندى تېغىغا چىقىپ قالدى ۋە كېچىچە جەڭ قىلىشتى. ئاخىر قەھرىمان پۈتۈن كۈچى بىلەن بىر گۈرزە ئۇردىكى، قىزنىڭ دۇبۇلغىلىرى پارچە - پارچە بولۇپ، كوكۇلىلىرى ھەريانغا تۆكۈلدى. قەھرىمان بۇ گۈزەل

ساھىبجامالغا يېقىن كېلىپ قارىغانىدى، بەدەنلىرى بوشاشقان-
دەك، يۈرىكىگە ئىشق تەپكەندەك بولدى. قەھرىمان قانداقتۇر
بىر خىل تۇيغۇ ئىچىدە ھېلىقى جانىۋارنى مىنىپ ئۆز لەشكى-
رى تەرەپكە راۋان بولدى. ئۇ يولدا گەردان كەشان بىلەن ئۈچ-
رىشىپ، پادىشاھنىڭ قېشىغا باردى. بۇ چاغدا ئەسەرلەرنى پا-
دىشاھ ھۈشەڭنىڭ ئالدىغا ئەكىرىشتى. ئۇلار پادىشاھتىن گۈ-
ناھلىرىنى تىلەشتى، پادىشاھ ھۈشەڭ ئۇلارنى ئازاد قىلدى ۋە
كەيۋان شاھقا پادىشاھلار قاتارىدا ئورۇن بەردى. سەھراپىنى
بەھرامغا، شىكارگەر ھەييارنى گەردان كەشانغا قوشۇپ بەردى.
ئەمدى سۆزنى ئۇ تەرەپتىن ئاڭلايلى:

راي ھىندى، سەرۋى خىرامان كەلمىدى، دەپ تولىمۇ بى-
ئارام بولدى. ھىندىلار پاتىپاراق بولۇشتى. ئۇلار شۇنداق بى-
تاقەت بولۇپ تۇرغاندا، سەرۋى خىرامان يېتىپ كەلدى. ئى-
نىكئانا ئۆزىنى تۇتۇۋالالماي، ئۇنىڭ ئاياغلىرىغا تاشلىنىپ
نېمە بولغانلىقىنى سورىدى. سەرۋى خىرامان بولغان ئىشلارنى
سۆزلەپ:

— ئۇ پالۋان مەندىن غالىب كەلدى. ئەمدى بۇ ئالەم بى-
لەن خوشلاشسا كېرەك، — دېدى.

— ئەي نازىمنى، ئۇ پالۋان سېنىڭ جامالىڭنى كۆرۈپ
چوقۇم بىقارار بولغان بولسا كېرەك. ئۇ سېنى تاشلاپ كې-
تەلمەيدۇ، — دەپ تەسەللى بەردى ئىنىكئانسى.

ئەتىسى كەچتە سەرۋى خىرامان دۆزەپەر ھەييارنى چاقىر-
تىپ كېلىپ:

— ئەي ھەييار، بۇ كېچە ماڭا ھەمراھ بول، مەن بېرىپ
ھېلىقى پالۋاننىڭ بېشىنى ئەكەلەي، — دېدى.

— ئەي نازىمنى، پادىشاھ ھۈشەڭنىڭ لەشكىرى ئىچىدە
گەردان كەشان دەيدىغان بىر ھەييار بار، ئۇنىڭدىن قۇتۇلماق

تەس، — دەپ ھودۇقتى دۆزەپەر. سەرۋى خىرامان بۇ سۆزنى ئاڭلاپ مەسخىرە قىلدى. شۇنداق قىلىپ، سەرۋى خىرامان، ئىنىكئانا، دۆزەپەر ھەييار ئۈچەيلەن يولغا راۋان بولدى. ئۇلار قەھرىماننىڭ چېدىرىغا يېقىن باردى. شۇ چاغدا دۆزەپەر ھەييار ئۆزىنىڭ گەردان كەشاندىن قورقىدىغانلىقىنى يەنە بىر قېتىم ئىزھار قىلدى. سەرۋى خىرامان تەنھا ئۆزى لەشكەرلەر ئاردىسىغا كىرىپ كەتتى. ئۇ ئېھتىيات بىلەن يۈرۈپ، ئاخىر قەھرىماننىڭ بارگاھىغا باردى. پاسىبانلار، غۇلاملار ئۇنى چۆرىدەپ يېتىپتۇ. سەرۋى خىرامان ئۇلارنىڭ دىماغلىرىغا بىھوش دورىسى پۈركۈدى. ئۇلارنىڭ ھەممىسى بىھوش بولدى. سەرۋى خىرامان خەنجىرىنى سۇغۇرۇپ، قەھرىماننىڭ بېشىنى تېنىدىن جۇدا قىلىشنى ئويلىدى، ئەمما ئۇخلاپ ياتقان قەھرىماننى كۆرۈپ تىخ تۇتقان قوللىرى بوشىشىپ، خەنجىرى يەرگە چۈشتى. — دە، بىر «ئاھ» تارتىپ بىھوش بولۇپ يىقىلىپ، قەھرىماننىڭ ياستۇقىغا باش قويۇپ ياتتى، بىر ئازدىن كېيىن ھوشىغا كېلىپ، قەھرىماننىڭ جامالىغا قاراپ ئولتۇردى. سەرۋى خىرامان ئاشىق بولغانىدى. ئۇ بۇ ۋەقەلەرنى بىر پارچە خەتكە يېزىپ، قەھرىماننىڭ بېشىغا خەنجىرى بىلەن باستۇرۇپ قويدى، قەھرىماننىڭ ئۈزۈكىنى پەم بىلەن ئېلىپ ئۆز قولىغا سېلىۋالدى، ئۆزىنىڭ ئۈزۈكىنى قەھرىماننىڭ قولىغا سېلىپ قويدى. سەرۋى خىرامان ئۇ يەردىن چىقىپ پادىشاھ ھۈشەڭنىڭ بارگاھىغا بېرىپ كۆردىكى، پاسىبانلار غەمىسىز ئۇخلاپ يېتىپتۇ. سەرۋى خىرامان ئۇلارنىڭ دىماغلىرىغا بىھوش دورىسى پۈركۈدى. پادىشاھ ھۈشەڭ تەخت ئۈستىدە ئۇخلاپ ياتاتتى. بۇ يەردە گەردان كەشان يوق ئىدى.

دەل شۇ چاغدا گەردان كەشان ئۆز چېدىرىدا قورقۇنچلۇق بىر چۈش كۆرۈپ ئويغىنىپ كەتتى. ئۇ دەرھال يولغا چىقىپ

پادشاھ ھۈشەڭنىڭ بارگاھىغا كېلىپ قارىسا، بىرقانچە پاسدا-
بان ئۆلۈپتۇ. ئۇ كۆردىكى، سەرۋى خىرامان قولىدا خەنجەر
تۇتقان ھالدا پادشاھنىڭ بېشىنى تېنىدىن جۇدا قىلماققا تەم-
شىلىپ تۇرۇۋاتقۇدەك. گەردان كەشان ۋارقىرىدى:

— ئەي جۇۋان بەرنا، ھېزى بول، مەن گەردان كەشان!
گەردان كەشان ئالماس تىغىنى سەرۋى خىرامانغا شىلتىد-
دى. سەرۋى خىرامان لاجىنىدەك تېز ئۇچۇپ كېلىپ گەردان
كەشاننىڭ يۈزىگە بىر كاچات ئۇرغانىدى، گەردان كەشان خۇددى
كەپتەردەك بېرىپ يەرگە يىقىلدى. سەرۋى خىراماننىڭ گەردان
كەشاننى ھالاك قىلىشقا كۆڭلى بارمىدى بولغاي، چىقىپ كەت-
تى. بۇ غوۋاغدىن ھەممە لەشكەرلەر ئويغىنىپ قارىسا، سەرۋى
خىرامان شامالدىك تېز كېتىۋاتقۇدەك. ئۇنى خېلىغىچە قوغلاپ
باققان بولسىمۇ يېتىشەلمىدى.

پادشاھ ھۈشەڭ بۇ ئەھۋالنى ئوقۇپ قاتتىق بىئارام بول-
دى. بولۇۋاتقان پاراڭ - سۈرەنلەر قەھرىماننى ئويغىتىۋەتتى.
ئۇ كۆزىنى ئېچىپ سەرۋى خىرامان يېزىپ قويغان خەتنى
كۆردى - دە، خەنجەر بىلەن خەتنى ئېلىپ پادشاھنىڭ قې-
شىغا كەلدى. بىر ۋەزىر خەتنى ئوقۇدى، خەتتە: «ئەي پالۋان،
مەن بۇ كېچىدە سېنى ھالاك قىلغىلى كەلگەنىدىم. قارىسام،
تېخى ئون گۈلۈڭنىڭ بىرىمۇ ئېچىلماپتۇ، رەھىم قىلىدىم.
سۆزۈم شۇكى، غەپلەتتىن ئويغىنىپ، پادشاھ ھۈشەڭنى ئې-
لىپ، پادشاھ راينىڭ خىزمىتىگە بارغىن. پادشاھ راي ھىز-
دى پالۋانلارنىڭ قەدرىنى قىلىدۇ. ياق دېسەڭ ھېزى بول،
جېنىڭدىن جۇدا قىلىۋېتىمەن» دېيىلگەنىدى. بۇ خەتتىن
ھەممىسى ھەيران قېلىشتى. قىزنىڭ قەھرىماننى ئۆلتۈرمەي
خەت يېزىپ قويۇپ كەتكەنلىكىدىن، ئۇنىڭ قەھرىمانغا ئاشىق
بولغانلىقىنى پەملەشتى.

ئەلقسىسە: ئەتىسى جەڭ ناغرىسى چېلىندى. ئىككى تام لەشكەرلەر مەيدانغا كىردى. ھىندىلار تەرىپىدىن سەرۋى خىرا- مان ئالتۇن رەڭلىك كىيىم كىيگەن ھالدا كەركىدانغا مىنىپ كەلدى. ئۇنىڭ ئارقىسىدىن شۇنداق كىيىم كىيگەن ۋە كەركىدانغا مىنگەن ئەللىك كىشى كىرىپ كەلدى. پادىشاھ ھۇ- شەڭ تەرەپتىن بەھرام جەبىل نەيزىسىنى كۆتۈرۈپ مەيدانغا كىردى، ئۇ چۇقان كۆتۈرۈپ، نەيزىسىنى ئاسمانغا ئېتىپ ئويدى- نىتىپ تۇتۇۋالدى، ئىككىسى ئېلىشىشقا باشلىدى. سەرۋى خىرامان بەھرامنىڭ نەيزىسىنى تۇتۇۋېلىپ كۈچ بىلەن ئۇنىڭ قولىدىن يۇلۇۋالدى ۋە كەركىدان ئۈستىدە تۇرۇپ بەھرامنىڭ كۆكرىكىگە قاتتىق پەشۋا ئوردى، بەھرام كەركىداندىن يىقىلدى. ھىندى ھەييارلىرى دەرھال يېتىپ كېلىپ ئۇنى باغلاپ كېتىشتى. سەرۋى

خىرامان مەيداندا تۇرۇپ: «ئەر بار- مۇ؟!...» دەپ ۋارقىرىدى. ھۇشەڭ تەرەپتىن پالۋان زەن- جىرزەن مەيدانغا كىرىپ سەرۋى خىرامانغا گۈرزە شىلتىغاندى، سەرۋى خىرامان ئۇنىڭ گۈرزىسىنى تۇتۇۋېلىپ، كۆكرىكىگە بىر تېپىپ كەپتەر- دەك موللاق ئاتقۇ.



زۈۋەتتى، ئۇنىڭ ئېغىز - بۇرىنىدىن قان راۋان بولدى. ھەي - يارلار ئۇنىمۇ باغلاپ ئاچىقتى. ئارقىدىن قادىر خارەزمى دېگەن پالۋان مەيدانغا چۈشتى. سەرۋى خىرامان ئۇنىڭ قولىنى تىغ بىلەن تۇتۇۋېلىپ كۈچەپ قىسقاندى، ئۇنىڭ بارماقلىرى خەنجىرى بىلەن تەڭ يەرگە چۈشتى. سەرۋى خىرامان پالۋاننى ئاتتىن ئۈزۈۋېلىپ، بېلىدىن تۇتۇپ ئاتتى. ھەييارلار ئۇنى ھەم باغلاپ ئەكەتتى. ئارىدىن بىر پالۋان چىقىپ سەرۋى خىرامانغا گۈرزە - گىران ئوردى. سەرۋى خىرامان بېشىغا قاتقان تۇتتى. پالۋان ئارقا - ئارقىدىن ئوردى، قالقانىنىڭ قۇبىلىرىدىن يالقۇن ئۆرلىدى. سەرۋى خىرامان تۇيۇقسىز قولىغا گۈرزىسىنى ئېلىپ، پالۋاننىڭ بېشىغا كەلتۈرۈپ سالدى. پالۋان پىل بىلەن قوشۇلۇپ يەرگە چاپلاشتى.

ئەلقىسسە: ئەتىدىن كەچكىچە ھۈشەڭ تەرەپتىن سەكسەن تۆت پالۋان ھالاك بولدى. سەرۋى خىرامان قەھرىماننىڭ مەيدانغا كىرىشىنى تەقەززا قىلىۋاتاتتى. يۈرەكنى يارغۇدەك دەھشەت ئاۋاز بىلەن قەھتىران ئىبنى تەغماج مەيدانغا كىردى. قەھتىران ھەيۋەت بىلەن سەرۋى خىراماننىڭ قېشىغا كەلدى ۋە:

— ئەي بىئەدەپ، مەيداندىن يانماي يەنە نېمىگە تۇرسەن؟ ھېزى بول ! — دېدى.

سەرۋى خىرامان بۇ سۆزنى ئاڭلاپ غەزەپكە تولدى ۋە:

— ئەي پالۋان، يولۋاسنىڭ ئەركىكىمۇ يولۋاس، چىشى - سىمۇ يولۋاس. سەنمۇ ھېزى بول ! — دەپ كەركىدانغا قامچا ئۇرۇپ مەيداننى نەچچە ئايلاندى، ئاندىن سەرۋى خىرامان قولىدىكى نەيزىسىنى قەھتىرانغا قارىتىپ ئاتتى، قەھتىران قان تۇتۇۋالدى. نەيزە قالقانىدىن ئۆتۈپ قەھتىراننى ھالاك قىلغىلى تاس قالدى. قەھتىران بۇ ھالنى كۆرۈپ ئۆزىنى

ئاتنىڭ ساغرىسىغا ئالدى. سەرۋى خىرامان يەنە نەيزە ئۇردى، نەيزە قالقانى پارە - پارە قىلىۋەتتى. گەردىن كەشان قەھىتىرانغا تېزلىكتە قالقان يەتكۈزۈپ بەردى. سەرۋى خىرامان قولىغا گۈرزە - گىراننى ئېلىپ قەھتىرانغا قارىتىپ ئاتتى. گۈرزە كېلىپ قالقانغا تېگىپ ئوتلار چىقىلدى. سەرۋى خىرامان مان قەھتىراننى كۆز ئاچقىلى قويماي، تۆپە - تۆپىلەپ گۈرزە ئۇردى. قەھتىران ئاخىرقى غەيرىتىنى يىغىپ، گۈرزە - گىراننى ئاسمانغا ئېتىپ تۇتۇۋېلىپ، سەرۋى خىرامانغا قارىتىپ ئاتتى. سەرۋى خىرامان قالقان تۇتۇۋالدى. ئەمدى سەرۋى خىراماننىڭ غەزىپى تۇتۇشقا باشلىدى. ئۇ تىمىنى قولىغا ئېلىپ ۋارقىرىدى:

— ئەي قەھتىران، سەن قەھرىماننىڭ تۇغقىنى ئىكەن. سەن، ساڭا قەھرىماننىڭ يۈزىنى قىلىۋاتىمەن. ئاگاھ بول ! دەل شۇ چاغدا قەھتىران سەرۋى خىراماننىڭ بېشىغا يەنە بىرنى ئۇردى، سەرۋى خىراماننىڭ قالقىنى پارە - پارە بولۇپ كەتتى. قەھتىران ئۇنى ئەمدى تۈگەشتى دەپ تۇراتتى، سەرۋى خىرامان لاچىندەك چەبدەسلىك بىلەن قەھتىراننىڭ ئارقىسىدىن قىلىچ كۆتۈرۈپ باردى. بۇنى كۆرگەن گەردان كەشان:

— قەھتىران، ھېزى بول ! — دەپ پەرياد كۆتۈردى. قەھتىران دەرھال بېشىغا قالقان تۇتتى. كىشىلەر قەھتىراندىن ئاللىقاچان ئۈمىد ئۈزۈشكەندى، لېكىن سەرۋى خىراماننىڭ رەھمى كېلىپ ئۇنى قىلىچنىڭ ئارقىسى بىلەن چاپتتى. قەھتىران ئۆزىنىڭ ساق قالغانلىقىغا گۇمان قىلغاندەك بولدى. قەھتىران ئۆزىنى ئوڭشاپ سەرۋى خىراماننىڭ بېلىدىن قۇچاقلاپ تارتىپ باقتى، ئاتتىن ئالامىدى. بۇ ئىككىسى تەڭ ئاتتىن چۈشۈپ بەلمۈبەل ئېلىشتى، كىيىم - ساۋۇتلىرى

پارچە - پارچە بولدى. ئاخىر سەرۋى خىرامان قەھتىراننى يەردىن ئۈزۈۋېلىپ، دادىسىنىڭ تۇغى قالدغان جايغا كۆتۈرۈپ بېرىپ يەرگە ئۇردى. ئىككى تام لەشكەرلەر ئارىسىدىن چۇقان - سۈرەن كۆتۈرۈلدى.

پادىشاھ ھۈشەڭ تاقەت قىلالماي، ئۈچ يۈز مىڭ تۈرك لەشكىرىنى سەرۋى خىرامان تەرەپكە ئاتلايدۇردى.

ئەلقىسسە: قەھرىمان پادىشاھ ھۈشەڭنىڭ لەشكەرلىرىنىڭ ھالاكەت ئىلىكىدە تۇرۇۋاتقانلىقىنى كۆرۈپ تىخ ئوينىتىپ، ئۆزىنى ھىندى لەشكەرلىرىگە زەرب بىلەن ئۇردى. ئىككى تەرەپ قىزىق جەڭ ئىچىگە غەرق بولدى. سەرۋى خىرامان ئاتىسىنىڭ تۇغى ئاستىدا تۇرۇپ، قەھرىماننىڭ قوشۇنلىرىنىڭ ھالاكەت ياغدۇرۇپ ئۆزلىرى ئۈستىگە باستۇرۇپ كېلىۋاتقانلىقىنى كۆردى. توساتتىن ئۇ تەرەپتىن بىر بوغۇناق نامايان بولدى. بوغۇناق ئىچىدىكى ئىككى يۈز پالۋان ئارىسىدىن بىر پالۋان ئاۋۋال راي ھىندى تەرەپكە كەلدى ۋە راي ھىندىگە:


— ئەي پادىشاھىم، ئىسپەندىيار كەلدى. ئەمدى دۈشمەنىڭدىن غەم يېمە، سۆيۈنچە بەر، — دېدى. بۇ خەۋەرنى ئاڭلىغان راي ئۇنىڭغا كۆپ ئىنئاملار قىلدى. ئىسپەندىيار ئىككى يۈز مىڭ ئوممان لەشكىرى بىلەن ئاخىر يېتىپ كەلدى. ئۇلار پادىشاھقا سالام ئادا قىلىپ بولۇپ، پادىشاھ ھۈشەڭنىڭ لەشكەرلىرىگە تاشلاندى.

ئەلقىسسە: ھىندى لەشكەرلىرى قۇۋۋەت تېپىپ، ئۆزلىرىنى قايتىدىن جەڭگە ئاتتى. ھەركىم ئىسپەندىيارغا دۈچ كېلىپ قالسا، گۈرزە يەپ پارە - پارە بولۇپ چۈشەتتى. ئىسپەندىيارنىڭ بىر پالۋىنى ئېتىنى چاپتۇرۇپ كېلىپ قىلىچ ئۇرۇپ، بىر لەشكەرنى بىر تاش بىلەپ ھەر تەرەپكە ئاتتى. پادىشاھ ھۈشەڭنىڭ لەشكەرلىرى ئىچىدىمۇ بىر پالۋان بار

ئىدى، ئىسمى كەھلۇن كۆھ دېيىلەتتى. بۇ پالۋان ئىسپەند - يارغا دۇچ كەلدى - دە، دەرھال تۇپراققا بەند بولدى. ئاندىن پەررۇخ زادىمۇ يەرگە ئۇرۇلدى. ئۇنىڭ كەينىدىن مەنتۇس ئەرە - بىمۇ يەر چىشلىدى. جەڭدە ھۇشەڭنىڭ لەشكەرلىرىگە پەلەك تەتۈر بولدى.


ئەمدى گەپنى قەھرىماندىن ئاڭلايلى: سەرۋى خىرامان نىقاب بىلەن جەڭگە كىرگەنىدى. ئۇ قەھرىمان بىلەن بىر كۈن كەچكىچە ئۇرۇشتى. قەھرىمان ئا - خىر سەرۋى خىراماننى جەڭدىن توختاتتى. سەرۋى خىرامان يۈزىدىن نىقابنى ئېلىۋېتىپ ئۆزىنى ئاشكارىلىدى، ئاندىن قەھرىمانغا:

— ئەي پالۋان ساھىبقىران، پالۋانلىقىڭغا ئاپىرىن، قول بەردىم. بۇنىڭدىن كېيىن بىزگە جەڭ نېسىپ بولمىغاي، ئىككىمىز جەڭنى قويايلى، ئەسەرلەردىن غەم يېمە، — دەپ يولغا راۋان بولدى. بۇ چاغدا ئىككى سەپ لەشكەرلەر ئۇرۇش - چاپتىن يېنىشتى، ئىككى پادىشاھمۇ ئۆز قارارگاھلىرىغا بې -



رشتى. قەھرىمان ئۆز پادىشاھىنىڭ خىزمىتىگە كېلىپ سالام ئادا قىلدى. ھەممەيلەن ئۆز جايلىرىغا بېرىشىپ ئىستىراھەتكە مەشغۇل بولۇشتى. قارىسا، سەكسەن تۆت پالۋاننىڭ ئورنى بوش تۇرغۇدەك. بۇ ھالنى كۆرۈپ قەھرىماننىڭ كۆڭلى پەرىشان بولدى. قەھرىمان شۇنداق غەزەپلەندىكى، ئۇرغان دەم — نەپەسلىرىنى كىشىلەر ئاڭلاپ تۇرۇشتى. بىخەتەرلىك بىلەن رەھبەرلىك ئەلقىسى: قەھرىمان پادىشاھنى غەمكىن ھالدا كۆرۈپ، ئۆز بارگاھىغا ياندى. گەردان كەشان قەھرىماننىڭ ئارقىسىدىن بارگاھقا كىرىپ قەھرىماننى كۆردىكى، ئۈستىگە قارا لىباسلارنى كىيىپتۇ. گەردان كەشان ئېيتتى: — ئەي پالۋان، بۇ كىچىدە قارا لىباس كىيىشنىڭ سەۋەبى نېمە؟

قەھرىمان جاۋاب بەردى: — مۇشۇ ھالىتىم بىلەن پادىشاھ رايىنىڭ ئالدىغا بېرىپ ئەسەرلەرنى خالاس قىلىمەن. — ئەي قەھرىمان، بۇ بەك خەتەرلىك، — دېدى گەردان



كەشان.

— ئەي گەردان كەشان، قەھتىران باشلىق سەكسەن تۆت نامدارلار ھىندىلارنىڭ قولىدا تۇرسا، مەن قانداقمۇ ئارام ئالدىمەن. مەن بېرىپ ئۇ لەئىنلەرنى ۋەيران قىلىمەن، — دېدى قەھرىمان. گەردان كەشان بۇ سۆزدىن ھاياجانلىنىپ ئۆزىمۇ قارا لىباس كىيدى. شۇنداق قىلىپ، ئىككىسى يولغا راۋان بولدى. پادىشاھ راي ھىندى جەڭدىن يېنىپ ئۆز بارگاھىغا كېلىپ چۈشتى ۋە ئىسپەندىيارغا ئىززەت — ئىكراملار قىلىپ تون كىلدۈردى. بۇ چاغدا ئىسپەندىيار:

— ئەي پادىشاھ راي، مېنىڭ بۇرادىرىم كەھبال قېنى؟ — دېدى. پادىشاھ ئاھ ئۇرۇپ:

— ئەي پالۋان، ئۇلارنىڭ ئارىسىدا بىر پالۋان بار، ئىسمى مى قەھرىمان قاتىلدۇر. بۇرادىرىڭنى ئەنە شۇ ھالاك قىلدى، — دېدى. بۇنى ئاڭلاپ ئىسپەندىيار:

— قانداق قەھرىمان ئىكەن ئۇ؟ ئۇنى ماڭا نېمىشقا كۆرسەتمىدىڭ؟ ئۇنىڭ جېنىنى تۇپراققا ئۇراتتىم، ئۈستىخانلىرىنى ئۇن — تالقان قىلاتتىم. ۋاي بۇرادىرىم، — دەپ پەرياد كۆتۈرۈپ ياش تۆكتى ۋە، — ئۇنى ماڭا كۆرسىتىڭلار! — دېدى. بۇنى ئاڭلىغان سەرۋى خىرامان كۈلۈپ قويدى.

ئەلچىسى: راي ھىندى: «ئوت يېقىڭلار» دېگەنىدى، ئوت يېقىلدى. بۇ چاغدا قەھرىمان بىلەن گەردان كەشان بۇ يەرگە كېلىپ بولغانىدى. ئۇلار يىراقتىن ئەھۋالنى كۆزەتتى. ئوت ئىچىدىن: «ئەي غۇلام راي، بۈگۈن دۈشمەننىڭ قەھتىرانى قولىڭغا تۇتقۇن قىلىپ بەردىم. يەنە ئىسپەندىياردا پالۋاننى ساڭا ياردەم بەرگىلى كەلتۈردۈم. ئەمدى قەھتىراننى ئۆزۈڭگە دەۋەت قىل، ئەگەر قوبۇل بولسا مەيلى، بولمىسا ھالاك قىل...» دېگەندەك سادا چىقتى. ھىندىلار خۇشال بولۇشتى.

قەھرىمان بۇ ھالنى كۆرۈپ گەردان كەشانغا ئېيتتى:

— بۇ ئوتنىڭ ئىچىدىكى كىم؟

گەردان كەشان ئېيتتى:

— ئۇ شەيتاندۇر.

ھىندى جاللاتلىرى قەھتىران باشلىق جىمى سەردارلارنى مەيدانغا كەلتۈرۈشتى. قەھرىماننىڭ كۆزى قەھتىرانغا تىكىلدى. لىپ، ئۆزۈمنى ئاشكارىلايمۇ، قانداق، دەپ ئالدىرىدى. گەردان كەشان ئۇنى توستى. شۇنىڭ بىلەن ئۇلار تۇيدۇرماي جاللاتلارنىڭ قاتارىغا كىرىپ تۇردى. پادىشاھ راي ھىندى دۆزەپەر ھەي-يارغا: «قەھتىراننى ماڭا مايىل بولۇشقا دەۋەت قىل» دېدى. دۆزەپەر ئېيتتى:

— ئەي قەھتىران، بۇرۇن پادىشاھ ھۈشەڭنىڭ خىزمىتىدىكىنى كۆپ قىلدىڭ. ئەمدى ماڭا ئەسىرگە چۈشتۈڭ. ئۇ سېنى ياد ئېتىپمۇ قويىمىدى. بۈگۈن كۆردۈڭمۇ، پادىشاھ ھۈشەڭنىڭ لەشكەرلىرىنىڭ ھالى نېمە بولدى؟ ئەمدى پادىشاھ رايغا غۇلام بول، شۇنداق قىلساڭ جېنىڭ ئامان قالىدۇ.

قەھتىران بۇنىڭغا جاۋاب بەرمىدى. قاراپ تۇرغان قەھرىماننىڭ سەۋر قاقچىسى توشۇپ، گەردان كەشانغا:

— ئەي ھەييار، مېنى مۇنچە توسمىغىن، ئەمدى ئۆزۈمنى ئاشكارا قىلىمىسام، مەردلەر قاتارىدىن نامم ئۆچىدۇ، — دەپ مەيدىسىگە نەچچىنى ئۇردى. راي ھىندى جاللاتلىرىغا ئەمر قىلدى:

— بۇلارنىڭ باشلىرىنى تېنىدىن جۇدا قىلىڭلار!

جاللاتلار تىخ تارتىپ ئەسىرلەرگە قاراپ مېڭىشتى. ئەسىرلەر جانلىرىدىن ئۈمىد ئۈزۈپ، ئۆزئارا رازىلىق ئېلىشتى. بىر جاللات ئاۋۋال قەھتىراننىڭ بېشىغا تىخ ئۇرماقچى بولغا-نىدى، بۇنى كۆرگەن قەھرىمان تولىمۇ بىتاقەت بولۇپ تىغنى

غىلاپتىن سۇغۇرغىنىچە بېرىپ جاللاتنىڭ بېشىغا ئۇردى. جاللاتنىڭ بېشى ئۈزۈلۈپ يەرگە چۈشتى. گەردان كەشان قولىغا تىغ ئېلىپ ھىندى لەشكەرلىرىگە تاشلاندى. قەھرىمان قەھتىراننى زەنجىر - كىشەنلەردىن ئازاد قىلدى. گەردان كەشان سەكسەن تۆت پالۋاننى كىشەندىن ئازاد قىلدى. پالۋانلار ھىندى لەشكەرلىرىگە ھۇجۇم قىلدى. بۇ چاغدا ئىسپەندىيار ئۇيقۇدا ئىدى، ئۇ تۇيۇقسىز پادىشاھ راينىڭ بارغا-ھىندىن ئاجايىپ غوۋغايى ئەزىمنى ئاڭلاپ ئۇيقۇدىن بىدار بولۇپ، ئىككى يۈزىنىڭ ئۈستىگە ئۆتمەن لەشكىرىنى سەپلەپ، ئالدىدىكى قايسى تەرەپنىڭ لەشكىرلىرى ئىكەنلىكىنى ئېنىقلىماي تاما-مى ئادەمگە تىغ ئۇردى. قەھرىمان بولسا مىسلى ئەجدىھادەك ھىندى لەشكەرلىرىنى قىرىپ تاشلاپ، دۈشمەنلەرنى ھەر تەرەپكە سۈرەتتى. بۇ كېچە شۇنداق بەلەن جەڭ - جەھەد بولدىكى، راي ھىندى بىلەن ئىسپەندىيار لەشكەرلىرىنىڭ تەڭدىن تولىسى يەردە يېتىشتى. راي ھىندى دەرھال ئەمىر قىلىۋىدى، تەبىل چېلىنىپ، ھەممىسى ئۇرۇشتىن قول يىغدى. قەھرىمان جىمى سەركەردىلىرىنى باشلاپ پادىشاھنىڭ ئالدىغا باردى. ئۇلار شاھقا سالام بەجا كەلتۈرۈشتى. پادىشاھ خۇشاللىقىنى باسالماي ۋاپادارلىرىنىڭ ئاياغلىرىنى سۆيۈپ ئۆتتى، ئاندىن قەھرىمانغا شەھەر ۋە كۆپ مال ئىنئام قىلدى. قەھرىمان پادىشاھنىڭ ھۆرمىتىگە تەشەككۈر بىلدۈردى.

ئەمدى سۆزنى ئۇ تەرەپتىن ئاڭلاڭلار:

پادىشاھ راي ھىندى تەختكە چىقىپ ئولتۇردى. قالغان سەركەردىلەرمۇ ئۆز جايلىرىغا بېرىشتى. ئارىدا ئىسپەندىيار سۆز باشلىدى:

— بۇ كېلىشمەسلىك ئەجەب بىزنىڭ بېشىمىزغا كەلدىغۇ؟
— ئەي ئىسپەندىيار، — دېدى راي ھىندى، — بۇ غوۋا.

غانى تېرىغان بىر كىشى بار، ئۇ قەھرىمان. ئەلقىسسە: كېچە ئۆتۈپ تاڭ ئاتتى. ئىككى سەپ يەنە بە-
ئەينى ئېقىن دەريادەك جەڭگە ھازىر بولۇشتى. سەركەردىلەر ئا-
دەملىرىنى سەپراس قىلىشتى. ئۇ تەرەپتىن ئىسپەندىيار
مەيدانغا كىردى، پادىشاھ ھۈشەڭ تەرەپتىن مەنتۇس مەيدانغا
كىردى. ئۇ بېرىپ ئىسپەندىيارغا نەيزە - گىرانلارنى شىلتى-
دى. ئىسپەندىيار ئۇنىڭ ھەربىر نەيزىسىنى رەت قىلىۋېتىپ،
ئۇنىڭ بېلىدىن تۇتۇپ يەرگە ئۇردى. بۇنى كۆرۈپ ھەر ئىككى
تەرەپ لەشكەرلىرى ئارىسىدىن غەلىيان كۆتۈرۈلدى. ھۈشەڭنىڭ
لەشكەرلىرى ئىچىدە يەنە بىر پالۋان بار ئىدى، ئىسمى خىتاي
گۈرزە گىران دېيىلەتتى. ئۇ كىرىپ گۈرزە ئۇرۇشقا باشلى-
دى، ئەمما ئىسپەندىيار ئۇنىڭ گۈرزىسىنى قولى بىلەن قو-
شۇپ تۇتۇۋېلىپ، ئاتتىن ئۈزۈپ كۆتۈرۈپ ھۈشەڭنىڭ سېپى



تەرەپكە چۆرۈپ ئېتىۋەتتى. ئۇ پالۋان ھالاك بولدى. بۇنى كۆر-
گەن پادىشاھ ھۈشەك تولىمۇ مەيۈسلەندى. ئىسپەندىيار بەك
مەغرۇرلىنىپ، مەيدىسىنى يوغان كېرىپ لاپ ئۇرۇشقا باشلى-
دى. تاقىتى تاق بولغان قەھرىمان دەرھال ئالتە ئايىاغلىقىنى
مىندى. بۇنى كۆرگەن بەھرام جەبىل قەھرىماننى توسۇپ ئات
سۈرۈپ مەيدانغا كىردى. ئىسپەندىيار بۇنى كۆرۈپ:

— سەن قەھرىمان قاتلىمۇ؟ — دېدى.

— مېنىڭ ئېتىم بەھرام جەبىلدۇر.

— شەھرى چىنىڭ پادىشاھىمۇسەن؟

— ھەببەللى !

— ئەي بەھرام، كەل ! مېنىڭ غۇلامىم بول، سېنى ئۆ-
لۈمدىن ئازاد قىلاي. مەن قەسەم ئىچىپ كەلدىم، پادىشاھ
ھۈشەڭنىڭ لەشكەرلىرىدىن ھەركىم قولۇمغا چۈشسە ھالاك
قىلماي قويمايمەن. بۇرادىرىم كەھبال ئۈچۈن ئىنتىقام ئال-
مەن، — دېدى ئىسپەندىيار. بەھرام:

— ئەي ئىسپەندىيار، مۇنچە مەغرۇر بولمىغىن. كۆرۈپ
قوي، سەن تەلەپ قىلغان غۇلام ئەمدى نېمە ئىشلارنى قىلار-
كىن؟ ! — دېدى ۋە قولغا بەھەيۋەت گۈرزە ئېلىپ، — ئەي
لاپخور، ھېزى بول ! — دەپ ۋارقىرىدى. ئىسپەندىيار بېشىغا
قالقان تۇتتى. بەھرام ئارام بەرمەي گۈرزە ئۇردى. ئىسپەندى-
يارنىڭ كۆزى قاراڭغۇلىشىپ كەتتى، بېشىغا ئۈزۈلمەي گۈرزە
ئۇرۇلدى. ئىسپەندىيار گۈرزىلەرنى رەت قىلىپ، زور بىر
گۈرزىنى ئېلىپ كۈچ بىلەن بەھرامغا قارىتىپ ئۇردى. ھۇ-
شەڭنىڭ لەشكەرلىرى بەھرامدىن ئەنسىرەيتتى. ئىسپەندىيار
بەھرامنىڭ يەنە ساق تۇرغىنىغا غەزەپلىنىپ يەنە بىر گۈرزە
ئۇرغانىدى، بەھرامنىڭ ئۈستىخانلىرى لەرزىگە كەلگەندەك
بولدى، لېكىن ھېچنېمە بولمىدى. ئاندىن ئىسپەندىيار قولغا

نەيزە ئېلىپ ئېتىلدى، ئۇمۇ كار قىلمىدى. شەمشەر ئېلىپ
ئېتىلىشقا باشلىدى، شەمشەرمۇ پارە - پارە بولۇپ كەتتى.

ئەلقىسسە: ئىسپەندىيار لەشكەرلىرىگە ئىشارەت قىلغانىدە.
دى، ئۇنىڭغا ئومۇت كەلتۈرۈپ بېرىشتى. ئومۇت كېلىپ
بەھرامنىڭ قالقىنىغا تەگدى. بەھرام چاققانلىق بىلەن ئۆزىنى
دالدىغا ئالدى. بۇنى كۆرگەن ئىسپەندىيار غەزەپ بىلەن ئومۇت
ئۇرۇشقا تەييارلاندى. دەل شۇ دەم قەھرىمان مەيداننى چاڭ -
چاڭ قىلىۋەتكۈدەك ئاۋاز چىقىرىپ، ئالتە ئاياغلىققا مىنىپ
نەرە تارتىپ ئىسپەندىيارنىڭ ئالدىغا كەلدى. ئىسپەندىيار دەھ -
شەت ئىچىدە قەھرىماننى كۆردى. قەھرىمان مەيداندا جەۋلان
قىلىشقا باشلىدى. ئۇنىڭ ئارقىسىدىن گەردان كەشان خەنجەر
تۇتۇپ كېلىۋاتاتتى. كىشىلەر توپى تىپتىنچ كۆرۈنەتتى. بۇ
ھالنى سەرۋى خىرامان كۆرۈپ تۇردى. ئىسپەندىيار:

— ئەي پالۋان، ئېتىڭ نېمە؟ — دېدى.

قەھرىمان جاۋاب بەرمىدى. گەردان كەشان ئېيتتى:

— ئەي دىۋە بەچچە، ئاگاھ بول ! بۇ شۇنداق بىر پالۋان.

دۇركى، ئېتى قەھرىماندۇر !

بۇ سۆزلەرنى ئاڭلاپ ئىسپەندىيار خۇن - جىگىرى بىلەن
پەرياد ئۇردى، ئاۋازى جاھاننى قايغۇغا سالىدى. كىشىلەر تە -
ئەججۈپكە چۈشۈشتى. ئاندىن ئۇ ئۆزىنى توختىتىپ:

— سەن قەھرىمان قاتلىمۇ؟ مېنىڭ كەھبالمىنى ھالاك

قىلغان سەنمۇ؟ — دەپ ھۆركىرىدى. قەھرىمان:

— ئەي لەئىن، سېنىمۇ بۇرادىرىڭنىڭ ئارقىسىدىن يولغا

سالدىمەن ! — دېدى. ئىسپەندىيار بۇ سۆزلەرنى ئاڭلاپ غەزىپى
تېشىپ، تېنى يېرىلاي دېدى. ئۇ چىدىماي شۇنداق پەرياد كۆ -
تۈردىكى، ئالەم مالەم بولغاندەك بولدى. ئۇ ئومۇتىنى قولغا
ئېلىپ، بېشىدىن ئايلاندۇرۇپ قەھرىمانغا ئېتىلدى. تامامى

كىشىلەرنىڭ كۆزى قەھرىماندا قالدى. قەھرىماننىڭ ئوڭ قولىدا تىخ، چەپ قولىدا قالقان بار ئىدى. ئىسپەندىيار توختىماي تىخ ئۇردى، ئەمما قەھرىمان بىرەر زەربىنىمۇ ئۆزىگە يېقىن كەلتۈرمىدى. بۇ كارامەت ھەيۋەتنى كۆرگەنلەر قەھرىمانغا ئا- پىرىن ئوقۇشتى. ئىسپەندىيار تېخىمۇ دەرغەزەپ بولۇپ ئومۇت ئۇردى، قەھرىمان ئۇنى قالقان بىلەن رەت قىلدى. ئەمدى نۆۋەت قەھرىمانغا كەلدى. ئۇ جان - جەھلى بىلەن دەھشەت سېلىپ بارغىنىچە ئىسپەندىيارنىڭ بېشىغا ئۇردىكى، ئاسمان كۆمتۈ- رۈلگەندەك بولدى. ئىسپەندىيارنىڭ كاللىسى ھەسسە - ھەسسە بولۇپ يەرگە چۈشتى. بۇ ھالنى سەرۋى خىرامان كۆرۈپ، ئى- چىدە قەھرىمانغا مەدھىيە ئوقۇدى.

شۇنداق رىۋايەت قىلدۇركى، قەھرىمان ئىسپەندىيارنى ھالاك قىلغاندىن كې-

يىن مەيداندا تۇرۇپ:

— ئەر بارمۇ؟ —

دەپ ۋارقىرىدى. مەيدان

تىمتاس بولۇپ كەتتى.

ھېچ كىشى مەيدانغا

چىقمىدى. پادىشاھ

راينىڭمۇ ئەقلى لال

بولدى. ئۇ قىزى سەرۋى

خىرامانغا قاراپ:

— ئەي جىگەر

گۆشۈم، ئۇنىڭغا ئۆزۈڭ

تاقابىل تۇرغىن، —

دېدى. سەرۋى خىرا-

مان:



— ئەي دادا، ھەممە ئەھۋال مەلۇم بولدى. قەھرىمان ئىس-
پەندىيارنى ئۆلتۈردى. ئەمدى بولدى قىلايلى، قالغان بىچارىلەر
ئۆلۈمدىن خالاس بولسۇن. پادىشاھ ھۈشەڭ بىلەن سۈلھى يول-
نى ئىزدەڭ، ھەممىمىز ئازاد بولايلى، — دېدى. راي ھىندى
ئېيتتى:

— ئەي جىگەر گۆشۈم، بۇ ئىش باشتا شۇنداق بولسا
بولاتتى، ئەمدى بولمايدۇ، چۈنكى مۇنچە پالۋان - لەشكەرلەر
ھالاك بولدى، دۈشمەنلىشىش چەكتىن ئاشتى، پۇرسەت ئۆتتى،
يارىشىشنىڭ ئورنى قالمىدى.

سەرۋى خىرامان دېدى:

— ئەي دادا، سۈلھى قىلماقنىڭ يولىنى مەن ئىزدەي.
سەرۋى خىرامان بىرقانچە ئاكىل-ئايىل ئېلىپ ھۈشەڭ
پادىشاھنىڭ ئالدىغا راۋان بولدى. ئۇلار قەھرىماننىڭ قېشىغا
كېلىپ ئاتتىن چۈشۈپ، قەھرىمانغا تەزىم قىلدى. بۇنى كۆر-
گەن قەھرىمان ئېيتتى:

— ئەي مەلىكەزادە، جەڭ ئارزۇسى بىلەن كەلدىڭمۇ ياكى
سۈلھى ئارزۇسى بىلەن كەلدىڭمۇ؟

سەرۋى خىرامان ئېيتتى:

— ئەي ساھىبقىران، شەپقەت تىلەپ كەلدىم. لۇتفى -
ئېھساننىڭ بىلەن بىزلەرنىڭ يۈز - خاتىرىمىز ئۈچۈن ئاتام-
نىڭ گۇناھىنى پادىشاھ ھۈشەڭدىن تىلىۋالارسەنمۇ؟ مېنىڭ
ئارزۇيۇم — ئىككى پادىشاھنى سۈلھى قىلدۇرساڭ.

سەرۋى خىرامان يۈزىدىكى نىقابنى ئېلىۋېتىپ، قەھرى-
مانغا جامالىنى تولۇق كۆرسەتتى. قەھرىمان سەرۋى خىرامان-
نىڭ چىرايىنى كۆرۈپ ۋۇجۇد زېمىنلىرىدا زىلزىلە پەيدا بول-
دى، ئاندىن ئېيتتى:

— ئەي نازىمىن، سەن بىلەن كىممۇ ياراشمىغاي؟ !

قەھرىمان قىلىچلىرىنى غىلاپقا سالدى، ئاندىن پادىشاھ ھۈشەڭنىڭ قېشىغا كىرىپ تەزىم بەجا كەلتۈردى ۋە:
— ئەي شەپقەتلىك پادىشاھ، پادىشاھ رايىنىڭ قىزى سەرۋى خىرامان ئاتىسىنىڭ گۇناھىنى تىلەپ كەپتۇ، — دېدى. پادىشاھ ھۈشەڭ:

— ئەي پالۋان، ساھىبقىرانىم، مەن سەرۋى خىراماننىڭ ياخشىلىق ئەكەلگەنلىكىنى سېزىۋاتىمەن. سۈلھىنى قوبۇل قىلدىم، — دېدى. شۇنىڭ بىلەن شاھزادە ۋە مەلىكىلەر سەرۋى خىراماننىڭ ئالدىغا چىقىپ مەرھابا ئوقۇشتى ۋە سەرۋى خىراماننى ھۈشەڭ شاھنىڭ بارگاھىغا ئەكىرىشتى. سەرۋى خىرامان ھۈشەڭ شاھقا ھۆرمەت بىلەن تەزىم قىلدى ۋە تەزىمدە تۇرۇپ ئاتىسىنىڭ گۇناھىنى تىلىدى. قەھرىمان باشلىق باشقا پالۋانلارمۇ راي ھىندىنىڭ گۇناھىنى تىلىشىپ بەردى. سەرۋى خىرامان بېشىنى كۆتۈرۈپ يەنە ئېيتتى:

— ئەي پادىشاھى جاھان، دۆلەتلىرى زىيادە بولسۇن، مەن كېنىزەكلىرى ئاتام ئۈچۈن خىزمەتلىرىگە كەلدىم. لۇتقى قىلىپ ئاتامنىڭ گۇناھىدىن ئۆتسىلە.

پادىشاھ ھۈشەڭ ئېيتتى:

— ئەي نازىنىن، سېنىڭ يۈز - خاتىرەڭدىن داداڭنىڭ گۇناھىدىن ئۆتتۈم ھەم ئۆز شەھىرىنى ئۆزىگە بەردىم.

ئەلچىسى: سەرۋى خىراماننىڭ شەرىپىگە كاتتا زىياپەت تەييارلاندى. كۆڭۈللەرنى خۇشاللىق قاپلىدى. قىممەت باھالىق ئالىي لباس كەلتۈرۈلۈپ سەرۋى خىرامانغا كىيىدۈرۈلدى، قولىغا ئالتۇن ئېگەرلىك ئات تۇتقۇزۇلدى. مەلىكە چەكسىز مىننەتدارلىقى بىلەن پادىشاھقا ئۇزۇنغىچە تەزىمدە تۇردى، ئاندىن بېشىنى كۆتۈرۈپ:

— ئۇلۇغ شاھتىن ئىجازەت بولسا، ئەمدى ئاتامنىڭ ئال-

دېغا بارسام، شاھنىڭ بۇ ئۇلۇغ مەرھىمىتىنى خۇش خەۋەر قىلىپ يەتكۈزسەم، — دەپ ئۆتۈندى. سەرۋى خىرامان يولغا چىقىش ئالدىدا، پادىشاھ ھۈشەڭ ئەڭگۈشتەر زۇننارىنى ئۇنىڭغا بەردى، گەردان كەشاننى ئۇلارنى ئۈزىتىپ قويۇش ئۈچۈن ھەمراھ قىلدى. ئۇلار ئىكرام بىلەن ھۈشەڭنىڭ بارگاھىدىن ئايرىلىپ، راي ھىندىنىڭ ئوردىسىغا يېتىپ كېلىشتى. ئۇلار شاھنىڭ ئالدىغا كىرىپ تەزىم ئادا قىلدى، ئاندىن سەرۋى خىرامان گەردان كەشانغا مۇناسىپ جايىنى كۆرسىتىپ بېرىپ، ئۆزى بىر جايغا بېرىپ ئولتۇردى. راي ھىندى:

— ئەي جىگەر گۆشۈم، پادىشاھ ھۈشەڭدىن ماڭا نېمە خەۋەر ئەكەلدىڭ؟ — دەپ سورىدى. سەرۋى خىرامان ئورنىدىن تۇرۇپ بوينىدىكى ئەڭگۈشتەر زۇننارىنى كۆرسەتكەندى، ھەممىسىنىڭ كۆڭلى خۇشاللىققا چۆمدى، چۈنكى ھىندىستان دىيارى ئۇرۇش دەستىدىن خاراب بولۇپ كەتكەنىدى. سەرۋى خىرامان دادىسىغا:

— سۆيۈنچە بەر، دادا، پادىشاھ ھۈشەڭ يالغۇز ساڭلا ئامانلىق بەرگىنى يوق، جىمى ھىندىستان ۋىلايىتىگە، ئۇنىڭ ھەممە پۇقرالىرىغا ئامانلىق بەردى، — دېدى ھەمدە ئۇلارنىڭ ياخشىلىق ۋە پەزىلەتلىرىنى بىرمۇبىر بايان قىلىپ ئۆتتى. پادىشاھ راي بۇ خەۋەرنى ئاڭلاپ روھلىنىپ كەتتى، ئاندىن ئۆزىگە تەۋە ۋىلايەتلەرگە خۇش خەۋەر يەتكۈزدى ۋە پادىشاھ ھۈشەڭگە مىننەتدارلىق سوۋغىلىرىنى تەييارلىدى.

پادىشاھ ھۈشەڭنىڭ دەرگاھىدا كىشىلەر شادى ئىشرەتكە مەشغۇل بولۇشتى. قەھرىمان بولسا بۇ ئىشرەتتىن تەرك بولۇپ، سەرۋى خىراماننىڭ ئىشىقىدا خىيال سۈرەتتى. پادىشاھ ھۈشەڭ قەھرىماننىڭ بۇ ھالىنى كۆرۈپ تولا بىئارام بولدى ۋە تەئەججۈپلەندى. گەردان كەشان پادىشاھقا قەھرىماننىڭ

سەرۋى خىرامانغا ئاشىق بولغانلىقىنى سۆزلەپ بەردى. پادىشاھ بۇلارنى ئاڭلاپ:

— ئۇنداق بولسا، بۇ ئىش ئۈچۈن پادىشاھ رايغا ئادەم ئەۋەتىڭلار، — دەپ ئەمر قىلدى.

دەل مۇشۇ ۋاقىتتا سەرۋى خىرامان قەھرىماننىڭ ئىشىقىدا بىتاقەت — بىئارام ئىدى. ئۇ ئۈستىگە لىباسىنى كىيىدى ۋە ئىنىكئانىسىغا:

— ئەي ئانا، ماڭا ھەمراھ بولغىن، پادىشاھ ھۈشەڭنىڭ بارگاھىغا بېرىپ تاماشا قىلايلى، — دېدى. شۇنداق قىلىپ، ئۇلار ھۈشەڭنىڭ بارگاھىغا قاراپ راۋان بولدى.

ئەلچىسى: ئۇلار قەھرىماننىڭ بارگاھىغا يېقىن كەلگەندە گەردان كەشان بىلەن ئۇچراشتى. گەردان كەشان مەلىكىگە سالام بەجا قىلدى ۋە ئۇ ئىككىسىنى ئۆز ھۇجرىسىغا باشلاپ كىردى. ئىززەت — ئىكرامدىن كېيىن سەرۋى خىرامان يۈزدەدىكى نىقابىنى كۆتۈرگەنىدى، قاراڭغۇ كېچە روشەن بولدى. بۇ ھالدا ھەركىم ئۇنىڭ جامالىغا قارىسا ئەقلى لال بولۇپ قالاتتى. گەپنى گەردان كەشان ئالدى:

— ئەي نازىنىن، گۇمانىم شۇكى، سەن ئاشىقلىققا ئەۋەتىۋەرسەن، بۇ ھالنى ماڭا بايان قىل. بىمار دەردىنى تېۋىپتىن مەخپىي تۇتسا خوپ ئەمەس، — دېدى. سەرۋى خىرامان بۇ سۆزلەرنى ئاڭلاپ قىزىلگۈلدەك ئېچىلىپ كەتتى — دە:

— ئەي گەردان كەشان، مېنىڭ ھالىمنى ئىنىكئانامدىن باشقا بىرەر كىم بىلگەن ئەمەس، — دېدى ۋە سۆيۈنچە ئۈچۈن مەملىكەت باراۋىرىدە ئىككى دانە گۆھەرنى گەردان كەشاننىڭ ئالدىغا قويدى. گەردان كەشان سەرۋى خىرامانغا تەزىم قىلىپ، خىزمەت كەمىرىنى بېلىگە چىڭ باغلىدى. گەردان كە-

شانغا ئىنىكئانا باشقىچە — گويا ئاپتاپتەك كۆرۈندى. گەردان كەشان كۆزىنى ۋە تامامىي ئەقىل — ھوشىنى ئۇنىڭغا بېرىپ قويدى. گەردان كەشان سىرىنى ئىمكان بار پىنھان تۇتقان بولسىمۇ، ئەقىللىق سەرۋى خىرامان گەردان كەشاننىڭ روھىدىكى ئۆزگىرىشنى پەملەپ باشقا تەرەپكە قارىۋالدى. ئەتىسى گەردان كەشان پادىشاھنىڭ قېشىغا كىرىپ سەرۋى خىرامان بىلەن كۆرۈشكەنلىكىنى، ئۇنىڭ قەھرىمانغا كۆڭۈل بەرگەنلىكىنى ئېيتتى.

ئەلقىسسە: راي ھىندى ئون ئىككى مىڭ پىلنىڭ ئۈستىگە تەخت ئورنىتىپ، ئۇنىڭ ئۈچ مىڭغا بىردىن ساھىبجامالنى ئورۇنلاشتۇردى، قالغان توققۇز مىڭغا داڭلىق شايى نەقىشلەرنى كۆتۈرگەن غۇلاملار ئورۇنلاشتى. يەنە بەش مىڭ تۆگىگە خەزىنە، ئاجايىپ — غارايىپ ھىندىستان ماللىرى ئارتىلدى. پادىشاھ راي خىزمەتچى، سەركەردىلىرى بىلەن تۆگە تەخت قىلىپ سەپنىڭ ئالدىدا ماڭدى. شۇ ھەشەمەت بىلەن پادىشاھ ھۈشەڭنىڭ قارارگاھىغا قاراپ كەلدى. بۇنى پادىشاھ ھۈشەڭ ئاڭلاپ: «جىمى سەركەردىلەر، پالۋانلار، كېنىزەكلەر، ساھىبلار پادىشاھ راي ھىندىنىڭ ئالدىغا چىقسۇن!» دەپ ئەمر قىلدى.

ئەلقىسسە: جىمى پېشۋالار پادىشاھ رايىنىڭ كېلىشىنى كۈتۈپ ھۆرمەتتە تۇردى. ھەر ئىككى تەرەپتىن بەلگىلەنگەن تەرتىپ ساقلىغۇچىلار ئادەملەرنى سۈرۈپ يوللارنى خالىي قىلىپ، پادىشاھ رايىنى پادىشاھ ھۈشەڭنىڭ بارگاھىغا يەتكۈزدى. پادىشاھ راي كىرىپ كۆردىكى، بارگاھنىڭ ئىچىدە ئالتۇن تەختى ئەزىم بولۇپ، تەخت ئۈستىدە پادىشاھ ھۈشەڭ ئولتۇراتتى. پادىشاھنىڭ تەختىدىن باشقا يەنە نۇرغۇن تەخت ۋە ئون مىڭ ئالتۇن كۈرسى، ئون تۆت مىڭ كۈمۈش كۈرسى بار.

ئىدى، ئون ئىككى مىڭ غۇلام قول باغلاپ تۇراتتى. پادىشاھ-
نىڭ ئەتراپىدا ئۈچ يۈز ۋەزىر ۋە دانىشمەن ئولتۇراتتى. ۋە-
زىرلەرنىڭ ئەڭ يۇقىرىسىدا شەرق ھەكىم بۈزرۈك ئولتۇرات-
تى. پادىشاھ ھۈشەڭ شايى لباس كىيگەن بولۇپ، بېشىدا
گۆھەر تاج ئاجايىپ ھەشەم بىلەن نۇرلىناتتى. ئۇنىڭ ساقىلى
ئاقىرىپ سىنەسىگە چۈشكەنىدى. بىر قاراشتىلا ئۇ جەمىشت
سۈرەت، ئىسكەندەر سۈپەت، سۇلايمان شەۋكەت ئادەم ئىكەنلى-
كى نامايان ئىدى. ئۇنىڭ ئارقىسىدا خاس پاسىبانلار سەپ تار-
تىپ تۇراتتى. پادىشاھ راي بۇ سەلتەنەتلەرنى كۆرۈپ ھەيران
بولدى. بۇ چاغدا، ئىران، تۇران، كەيۋە شاھلىرى ئورنىدىن
تۇرۇپ پادىشاھ راينى پادىشاھ ھۈشەڭنىڭ ئالدىغا ئەكەلدى.
پادىشاھ ھۈشەڭ تەختتىن چۈشۈپ، پادىشاھ رايغا شاھلىق
ئىكرامىنى بىلدۈردى ھەمدە ئۇنىڭغا ھەممە پادىشاھلاردىن يۇ-
قىرىراق ئورۇن بەردى. پادىشاھ راي بىلەن ئىران، تۇراندىن
قېچىپ كەلگەن پادىشاھلار، داۋۇت شاھ، مىران شاھ، خىتاي
شاھى، كەشمىر شاھى ۋە خۇراسان شاھلىرى بىللە كەلگەن-
دى. بۇلارنىڭ ھەممىسى ئەسلىدە پادىشاھ ھۈشەڭدىن قېچىپ،
راي ھىندىنىڭ خىزمىتىگە كەتكەنلەر ئىدى. بۇلارمۇ بۈگۈن نا-
ئىلاجلىق بىلەن كۆپ خىجالت بولۇشۇپ، پادىشاھ ھۈشەڭگە
تەزىم ئىكرامغا تۇرۇشتى. پادىشاھ ھۈشەڭ ئۇلارغا شاپائەت
قىلىپ، ئۆز مەرتىۋىسىدە ئورۇن بەردى. ئاندىن سەرۋى خىرا-
مان پادىشاھ ھۈشەڭنىڭ ئالدىغا كېلىپ سالام قىلىپ، تەييار-
لىغان تارتۇقلىرىنى پادىشاھ ھۈشەڭنىڭ نەزىرىدىن ئۆتكۈزدى.
قەمەررۇخ سەرۋى خىراماننىڭ قولىدىن تۇتۇپ ئۆزىنىڭ يېنىغا
ئولتۇرغۇزدى.

ئەلچىسى: شۇ كۈنى پادىشاھ ھۈشەڭ پۈتۈن ھىندىستان
ۋىلايىتىنى ئىلىكىگە ئالدى. ناھايىتى كاتتا زىياپەت راسلاندى.

زىياپەتتىن كېيىن ھۈشەڭ شاھ ۋە يەتتە ئىقلىمنىڭ پادىشاھ-لىرى ئۆز ئورنىدا ئولتۇرۇشتى. پادىشاھ ھۈشەڭ:

— ئەي پادىشاھلار، مىرزىلار، يەتتە ئىقلىمغا نامە يېزىڭلار، پادىشاھلار تىغلىرىنى غىلاپقا سالىسۇن، پۇقراپەرۋەر بولسۇن، ئەدەپ، ئىنساپ، دىيانەت ۋە ئادىللىق بىلەن يۇرت سوراپ جاھاننى گۈللەتسۇن! — دەپ ئەمر قىلدى. شۇ چاغدا قەھرىماننىڭ دىلىدىن، پادىشاھ سەرۋى خىرامان ئىككىمىزنىڭ تويى ھەققىدە ئەمر بەرگەي، دېگەن خىياللار كېچەتتى، ئەمما بۇ ئىش پادىشاھ ھۈشەڭنىڭ يادىدىن كۆتۈرۈلۈپ قالدى. يىغىلىش تامام بولدى. ھەممە ئورۇنلىرىدىن تۇرۇپ جاي - جايلىرىغا راۋان بولۇشتى. قەھرىمان كۆڭلى بىئارام بولۇپ، سەرۋى خىراماننىڭ ئىشقى بىلەن كۆپ شاراب ئىچىپ ئۇخلاپ قالدى.

گەردان كەشان سەرۋى خىراماننى ئىزدەشكە كېرەك، دەپ راي ھىندىنىڭ بارگاھىغا راۋان بولدى. ئۇ دەل سەرۋى خىرامان قەھرىماننىڭ شەۋقىدە بىتاقەت بولۇۋاتقان پەيتتە كىرىپ كەلدى. ئۇلار خۇشال شاراب ئىچىشىپ، گاھ پادىشاھ ھۈشەڭنىڭ سەلتەنەتىدىن سۆزلەشسە، گاھ گەردان كەشان ئۆز كەچۈرمىشلىرىنى سۆزلىدى. سەرۋى خىرامان بەھرامنىڭ ھېكايىسىنى ئاڭلاپ:

— ئەي گەردان كەشان، ئاجايىپ جۈرئەتلىك ئىكەنسەن. ئەزەرقنىڭ ماكانىغا قانداق باردىڭ؟ — دېدى. گەردان كەشان قاتتىق بىر ئۆھ تارتىپ دېدى:

— ئەي نازىنىن، مەن ئۇنىڭغا نەچچە قېتىم تۇتۇلدۇم. نەچچە يىللار مېھنەت - مۇشەققەت چېكىپ يەنە خالاس بولمىدۇم. بىر قېتىم مېنى سېھىر بىلەن كور قىلدى، يەتتە يىل باياۋاندا كور يۈردۈم. كېيىن كۆزۈم ئېچىلدى. مەن ئۇنى ھالاك قىلسام دەپ ئويلىدىم. ئۇ جادۇگەر مېنىڭ نىيىتىمنى

سېزىۋېلىپ، مېنى يەتتە دەريادىن ئۆتكۈزۈپ بىر جەزىرىگە ئا-
 پىرىپ تاشلىدى. ئۇ جەزىرىنىڭ نامىنى جەزىرەن پەرياد دەي-
 دۇ. ئەي نازىنىن، دۇنيادا ھەر خىل جانىۋارلار بار، ئاجايىپ
 دەرەخلەرمۇ بار. بەزى دەرەخلەر كېچىسى مىسلى ئادەمدەك
 كۈلسە، بەزى دەرەخلەر توختىماي يىغلايدۇ. كېچىسى ھەر رەڭ
 جانىۋارلار گۆھەر چىراغ ئېلىپ چىقىپ دەرەخلەرنىڭ تېگىدە
 تاڭ ئاتقۇچە سۆھبەتلەر قۇرۇپ، ئىش - ئىشرەتلەر قىلىدۇ.
 مەن ھەيران بولۇپ كېتىمەن. مەن ئۇ جەزىرىدە بىر قورغانغا
 بېرىپ قالدىم. بۇ قورغان قارا تاشتىن بەرپا بولغانىكەن. ئى-
 چىدە ئاجايىپ قوۋمنى كۆردۈم، ھەربىرىنىڭ بويى يۈز گەز.
 ئۇلار قورغاندىن لاپىندەك، ئوقتەك چىقىدۇ. ئۇلارنىڭ قول-
 لىرى يولۋاسنىڭ قولىرىغا ئوخشايدۇ. تۆت قۇلقى، ھەربىر
 قۇلقىنىڭ ئارىسىدا بىر كۆزى ھەم يۈزى بار. ھەربىرىنىڭ
 تۆت خارتۇمى بار، بۇرىندىن ئاۋاز چىقىرىدۇ. غەزەپلەنسە، ھې-
 لىقى خارتۇملىرىنى يۇقىرى كۆتۈرۈپ ۋارقىراپ ئالەمنى
 يارىدۇ. بىر چاغدا قورغان ئىچىدىن ئەر - ئايال دېگۈدەك
 ھەممىسى نەيزە ئېلىپ چىقىپ، چۇقان كۆتۈرۈپ دەريا تەرەپ-
 كە قاراپ يۈگۈرۈشتى. مەن قورقۇپ بىر تاغنىڭ كاۋىكىدا
 قاراپ تۇردۇم. تۇيۇقسىز دەريانىڭ ئىچىدىن ئاجايىپ مەخ-
 لۇقلار چىقىشقا باشلىدى. ئۇلارنىڭ بويلىرى مۇناردەك ئېگىز،
 قىرىق قولى بار، بېشى يوق، كۆكسىدە ئۈچ كۆزى بار ئىكەن.
 ئۇلار قولىرىغا بىردىن چۆپ ئېلىۋالغان بولۇپ، چۆپلەر
 چىراغدەك ياندىكەن. بۇ غارايىپ مەخلۇقلار ئاجايىپ جا-
 نىۋارلارغا مىنىۋاپتۇ. ئۇ جانىۋارلار دەريا يۈزىگە پاتماي، قال-
 تىس تەرتىپ بىلەن دەريا لېۋىگە كېلىشتى. قورغان خەلقى
 ئۇلارغا روبىرو بولدى. ئارىدا شۇنچە دەھشەت جەڭ قىلىشتى-
 كى، دەريانىڭ ئىچى - تېشى قانغا بويالدى. مۇشۇ تەرزىدە يەت-

تە كېچە - كۈندۈز جەڭ بولدى. ئاخىر ھېلىقى مەخلۇقلار قورغاننى ۋەيران قىلىپ، ئالدىنقىنى ئېلىپ، چاپىدىغىنىنى چېپىپ چەيلەپ، يەنە دەرياغا راۋان بولۇشتى. بۇ كارامەتلەرنى كۆرۈپ يۈرىكىم ئاغزىمغا تىقىلىپ قالدى. شۇنىڭدىن كېيىنمۇ نۇرغۇن يەرلەردە سەرگەردان بولدۇم. يول ئۈستىدە دېۋىلەرگە يولۇقتۇم. ئۇ يەرگە تامامىي جادۇگەرلەر، دېۋىلەر جەم بوپتۇ. ئەزىزەق جادۇنى شۇ يەردە كۆردۈم. ئۇ بىر تەخت ئۈستىدە ئولتۇرۇپتۇ. دېۋىلەر، جادۇگەرلەر ناھايىتى كۆپ. مەن ئەزىزەق جا-دۇنىڭ ئالدىغا كېلىپ تەزىم قىلدىم ۋە ئەزىزەقنى مەلۇم قىل-دىم. ئۇنىڭ رەھىمى قوزغالمايدى. شۇ كۈنلەرنىڭ بىرىدە يەنە بىر جادۇگەر پەيدا بولدى، ئۇنىڭ كەينىدە نۇرغۇن شاگىرتلىرى بار ئىدى، بىرقانچىسى كېلىپ مېنى ئۇرۇپ - تالاشقا باشلى-دى. مەن جېنىمنى ئېچىپ، نالە قىلىپ ھەر تەرەپكە يۈ-گۈردۈم. ئۇلار مېنى يەنە



تۇتۇۋالدى، ئاندىن بىر جا-دۇگەرنىڭ قېشىغا ئاپاردى. ئۇ جادۇنىڭ ئىسمى ئەتتار جادۇگەر ئىكەن. ئۇ مېنى كۆرۈپ:

— ئەي گەردان كە-شان، ھالىڭ شۇنداق بولدى-مۇ؟ ھەي بىچارە، دۇنيادا شۇنچە كۆپ جېدەل تېرى-دىڭ، ھېسابسىز بالا - قازالارنى كەلتۈردۈڭ، - دېدى. مېنىڭ جەزىرىدە جې-نىم ھەلقۇمغا يەتتى. ئۇ

جادۇگەرنىڭ ئايىغىغا باش قويۇپ يالۋۇردۇم، ئىلتىماس قىل-
دىم. ئاندىن ئەتتار جادۇ:

— ئەي ھەييار، مەن سېنى بۇ يەردىن خالاس قىلالمايمەن،
مەن ئەزىزەق جادۇدىن قورقىمەن. يەنە سەۋر قىل، بۇ يەرگە
شەيتان كېلىپ بىزگە ھىيلە - مېكرلەردىن تەلىم بېرىدۇ.
شۇ ۋاقىتتا سەن ئۇنىڭغا ئەرز قىل، بەلكى شەيتان سېنى
غەمدىن خالاس قىلار، — دېدى.

ئاخىر شەيتان بىرقانچە شاگىرتلىرى بىلەن يېتىپ كەل-
دى. كېلىپلا مۇنبەرنىڭ ئۈستىگە قونۇپ ئولتۇردى. جادۇگەر
ۋە پەرىلەر ئورۇنلىرىدىن تۇرۇپ شەيتانغا ئىكراملار قىلىشتى.
شەيتان مۇنبەر ئۈستىدە سۆز قىلدى. مەن شەيتاننىڭ ئالدىغا
بېرىپ ئولتۇردۇم. شەيتان مېنى كۆرۈپ سورىدى:

— بۇ كىم بولىدۇ؟

ئەتتار جادۇ ئېيتتى:

— بۇ بولسا گەردان كەشان ھەيياردۇر. يەتتە يىل بول-
دى، ئەزىزەق جادۇ بۇنى سېھىرلىدى. بۇ بىچارە بۇ جەزىرىدە
شۇنىڭدىن بېرى دەردىگە داۋا تاپالماي سەرسان بولۇپ يۈرىدۇ.
شەيتان بۇ سۆزنى ئاڭلاپ قاتتىق غەزەپلىنىپ، ئەزىزەق
جادۇغا ئېيتتى:

— ئەي لەئىن، كۆزۈڭ دۇنيادا شۇنى كۆردىمۇ؟ بۇنىڭ
بېشىغا مۇشۇنداق جاپانى سېلىپسەن، ماڭا ئادەمزاۋاتنىڭ ئىچىدە
دە بۇنىڭدىن دوستراق ھېچ كىشى يوق، تېخى ھېچبىرى بۇ-
نىڭدەك كارامەت كۆرسىتىپ باققىنى يوق.

شەيتان مۇنبەردىن چۈشۈپ مېنىڭ قېشىمغا كەلدى.
شەيتان ئەپسۇن ئوقۇپ دەمدە قىلىپ، قولى بىلەن مېنىڭ
ئارقامنى قاقتى. تېزلا ھوشۇمدىن كەتتىم، كۆزۈمنى ئاچسام
ئەسلىمگە كەپتىمەن. شەيتانغا شۇنداق دەپ سالدۇم:

— ئەي بۇزۇكۋار، ماڭا نېمىشقا مۇنچىلىك ياخشىلىق قىلىسەن؟

ئۇ ئېيتتى:

— ئەي كەشان، ئادەم ئاتا بىلەن ھاۋا ئانا بۇ دۇنياغا كەلدى. شۇ ۋاقىتتىن تا ھازىرغىچە ھېچ ئادەم نەسلى ماڭا سەندەك ياردەم قىلغان ئەمەس. سەندىن كۆپ خۇرسەتمەن، چۈنكى سەن جىق ۋىلايەتلەرنى خاراب قىلدىڭ. بۇنى ھېچ كىشى قىلالىغان ئەمەس. سەن ئەمدى خالاس بولدۇڭ.

— ئەي نازىنىن، — دەپ بىر ئۆھ تارتتى گەردان كەشان، — جېنىم ئامان بولسا، قالغىنىنى خىزمەتلىرىدە بولغاندا ئېيتىپ بېرىمەن.

گەردان كەشان مەلىكىدىن ئىجازەت سوراپ ئۆز بارگاھىغا راۋان بولدى. ئەتىسى سەھەردە ھەممە ئورۇنلىرىدىن تۇرۇشۇپ پادىشاھ ھۈشەڭنىڭ ئالدىغا سالامغا بېرىشتى. پادىشاھ راي ئۆز ئەمىرلىرى بىلەن ھۈشەڭنىڭ ھۇزۇرىغا سالامغا باردى ۋە ئۇنىڭدىن:

— ئەي پادىشاھىئالەم، مۇبارەك قەدەملىرى بىلەن ھىندىستان تەختىگە مۇشەرىپ بولسىلا قانداق؟ — دەپ ئىلا-تىماس قىلدى. پادىشاھ ھۈشەڭ قوبۇل قىلدى، ئاندىن ئىران، تۇران لەشكەرلىرى بىلەن بىرگە ھىندىستان تەرەپكە راۋان بولدى. راي ھىندى سەرۋى خىرامانى ئالدىدا يولغا سالدى.

مەلىكە ئالدىن يېتىپ بېرىپ مېھماندارچىلىق تەييارلىقلىرىنى تولۇق كۆرۈپ، پادىشاھ ھۈشەڭنىڭ ئالدىغا چىقتى. راي ھىندى ھۈشەڭ پادىشاھنى چوڭ ئىززەت - ئىكرام بىلەن شەھەرگە باشلاپ كىردى. ھۈشەڭ پادىشاھ كېلىپ كۆردىكى، بۇ شەھەر ناھايىتى مۇۋاپىق ئورۇنغا سېلىنىپتۇ، قورغاننىڭ چەت - چېتىگە كۆز يەتمەيدۇ. پادىشاھ ھۈشەڭ ئۇلۇغ ئوردىدا

ئۆزىگە تەييارلانغان بارگاھقا ئورۇنلاشتى ۋە ئۇ كېچە ئۆتتى. تاڭ ئېتىشى بىلەن پادىشاھ ھۈشەڭ قەھرىمان باشلىق ھەممە سەركەردىلىرىنى باشلاپ شەھەر كوچىسىغا چىقتى. پۈتۈن شەھەر خەلقى ئېھتىرام بىلدۈردى. پادىشاھ رەستىگە چىقىشنىڭ ئالدىدا، پادىشاھ رايىنىڭ ئەمرى بىلەن نەچچە يۈز ئادەمگە رەستە يوللىرى تازىلىتىلىپ، ئىپار - ئەنبەر كۆيدۈرۈلۈپ، كوچا - كوي مۇئەتتەر قىلىنغانىدى. سەپنىڭ ئالدىدا بەھرام جەبىل، ئۇنىڭ ئارقىسىدىن پىل قوشۇنى، ئۇنىڭ ئارقىسىدىن بەھمەن كۈيى، ئۇنىڭ ئارقىسىدىن داۋۇد بۇلغارى، ئۇنىڭ ئارقىسىدىن قەھقەھ، ئۇنىڭ ئارقىسىدىن قەھرىمان ئالتە ئاياغلىق جانىۋارنى مىنىپ ھەيۋەت بىلەن ئۆتتى. ئۇنىڭ ئارقىسىدىن تۆت مىڭ ھەييار قوللىرىغا خەنجەر تۇتۇپ پىيادە كېلىشتى. ئاندىن پادىشاھ ھۈشەڭ نامايان بولدى. ئۇنىڭ ئارقىسىدىن ئون ئىككى مىڭ غۇلام زەر رەڭلىك لىباسلارنى كىيىپ ماڭدى. ئاندىن ئۈچ يۈز ئاتمىش ۋەزىر، دانىشمەن، قەدىرىق تۆت پادىشاھ ۋە گەردان كەشان باشلىق يىگىرمە تۆت ھەييار ماڭدى.

پادىشاھ ھۈشەڭ ئۈشبۇ تەرتىپ بىلەن شەھەرنى ئايلىنىپ پادىشاھ سارىيىغا كىرىپ، راي ھىندىنىڭ تەكلىپى بىلەن تەختكە بېرىپ ئولتۇردى. ھەممە پالۋان - سەركەردىلەر، ۋەزىرلەر ئولتۇرۇشتى. ئاندىن ھىندىستان قائىدىسىگە مۇۋاپىق داستان سېلىندى، نازۇ نېمەتلەر تارتىلدى. نەقىش پىيالە - ئاياقلاردا بادە ھاي - ھاي سۈنۈشتى. ئول كۈنى راي ھىندى پادىشاھ ھۈشەڭنى شاھانە تەرتىپ بىلەن مېھمان قىلىپ ئۇلۇغلىدى ۋە ئۆزىنىڭ ھەممە خەزىنىلىرىنى پادىشاھ ھۈشەڭنىڭ تەسەررۇپىغا كەلتۈردى. پادىشاھ ھۈشەڭ بۇ ئارتۇق تەكەللۇپلارنى كۆرۈپ:

— ئەي پادشاھ راي، ھىندىستان مېنىڭكى ھەم سېنىڭكى! — دېدى.

بۇ كۈنى يىغىلىش، سۆھبەتلەر ئىنتايىن كۆڭۈللۈك بولدى. پادشاھلارغا، سەركەردە — قەھرىمانلارغا يەر، شەھەر ئىزدەم ئام قىلىندى. لېكىن، قەھرىمان بىلەن سەرۋى خىرامانىنىڭ ئىشى تىلغا ئېلىنمىدى.

ئەل قىسسە: ھىندىستان ۋىلايىتى ھۈشەڭنىڭ قولىغا ئۆتە كەندە، ئۇنىڭ يېشى بىر مىڭ ئۈچ يۈزگە توشقاندى. سەلتە نەتلىك پادشاھ شۇ كەمگىچە مىڭلارچە جايدا جەڭ قىلدى، ھەممە جەڭلەردە زەبەردەس تۇردى، مىڭلارچە پادشاھنى تەختىدىن جۇدا قىلدى. مانا ئەمدى ئۇ، ھېچ يەردە دۈشمەن قالمايدى، دۇنيا ئەمدى تىنچ بولسۇن، دەپ ئويلىدى. پادشاھ دىۋانېگىگە ئەمر قىلدى:

— ھەر تەرەپكە نامە پۈتۈڭلار، ئەمدى جەڭ ۋە جېدەل بېسىقتى. شەمشەرلەر غىلاپقا كىرسۇن. پۇقرالارنى ئەدلى بىلەن سوراڭلار. ھەممەيلەن تارقالسۇن. جۈملە ۋىلايەت، جۈملە خەلقلەرگە بۇ خۇش خەۋەرنى جاكارلاڭلار!

دەل شۇ چاغدا يەتتە پەرى پادشاھ ھۈشەڭگە باغى ئېرەم. دىكى شەھىال يېرىدىن نامە ئەكەلدى. پادشاھ ئۇ نامەنى كۆرۈپ تونۇمىدى. ئۇ پەرىلەرنىڭ تىلىدا يېزىلغان خەت ئىدى. گەردان كەشان:

— ماڭا بەرسىلە، مەن ئوقۇيالايمەن، — دەپ ئىلتىماس قىلدى، چۈنكى بۇ ئىقلىمدا گەردان كەشان بىلمەيدىغان بىرەر زەبان ياكى پۈتۈكلەر يوق ئىدى. گەردان كەشان پادشاھنىڭ قولىدىن نامەنى ئالدى ۋە ئوقۇشقا باشلىدى: «ئەي پادشاھ، سىزگە ئەرز قىلىمەنكى، مەن باغى ئېرەم پادشاھى شەھىال پەرىدۇرمەن. دۆلەتلىرىڭىز زىيادە، ئىقبالىڭىز بەلەن بولغاى،

دادىمغا يەتكەيسىز. مېنىڭ يېگەن ئاش - نېنىم ئوغا بولماقتا. بۇرادەرلىرىم، ئايالىم، بالىلىرىم ئەكۋان لەئىنىنىڭ زۇلىمىدا قالدى. بۇ جاينىڭ نامىنى سەھرايىھىمات دەرلەر. بۇ يەر يەتتە دىۋىنىڭ ھۆكۈمىدە تۇرىدۇ. بۇ لەئىن مېنىڭ ھامىلىدار ئايا-لىمىنىمۇ تۇتۇۋېلىپ ئەكەتكەن. ئايالىم ۋىلايەت قەمەردە بىر ئوغۇل تۇغۇپتۇ. ھېلىقى مەلئۇن بالامنى ئانىسىنىڭ قولىدىن تارتىۋېلىپ دەريايى قۇمغا تاشلىۋېتىپتۇ. بۇنى سەمەندۇن قۇت-قۇزۇۋېلىپ پەرۋىش قىپتۇ. بالام بالاغەتكە يەتكەندە مەن پەرد-لىرىمنى ئۇنى ئەكېلىڭلار، دەپ بۇيرۇدۇم. ئۇلار بالامنى ئەكپ-لىۋاتقاندا ئارقىسىدىن دىۋە لەئىنلەر يېتىپ كېلىپ پەرىلىد-رىمنى نابۇت قىلىشتى، ئەمما بالام ئۇلارغا تەن بەرمەي تەنھا قاپتۇ. مەن بۇنى ئاڭلاپ بىتاقەت بولۇپ، چىن ۋىلايىتىگە لەش-كەر تارتىپ باردىم. چىن پادىشاھى مېنىڭ خەۋىرىمنى ئاڭلاپ ئىززەت بىلەن مېنىڭ ئالدىمغا چىقتى. مەن ئۇنىڭدىن ئوغلۇم-نىڭ خەۋىرىنى سوردىم. چىن پادىشاھى بۇنى ئاڭلاپ:

— ئەي پەرىلەر سۇلتانى، سېنىڭ بالاك بەھرام مېنىڭ قىزىم بىلەن تويلىق بولدى، — دەپ يىغلاپ، ئەزىزەق جادۇنىڭ ئۇ ئىككىسىنى تاشقا ئايلاندۇرۇۋەتكەنلىكىنى سۆزلەپ بەردى. مەن بېرىپ تاشقا ئايلانغان بالامنى كۆردۈم، بۇ ھالىنى كۆرۈپ ياقامنى چاك - چاك قىلىۋەتتىم. ئۇلارنىڭ زارلىرىنى ئاڭلاپ دەريا كەبى ياشلارنى تۆكتۈم، ئۇ يەردە ئۈچ كۈن تۇردۇم، تۈر-لۈك پىلانلارنى قىلىپ كۆردۈم، ئاخىر نائىلاج قايتىپ كەل-دىم. ئاندىن يۈز مىڭدىن لەشكەر ئېلىپ قىرىق قېتىم ئەكۋان دىۋىنىڭ ئۈستىگە باردىم. ئەكۋان دىۋە بىزنى تەكرار يەڭدى. قانچە قېتىم جان تىكىپ ئېلىشقان بولساممۇ، ئۇنىڭغا تەڭ كېلەلمىدىم. بۇرادەرلىرىم ھالاك بولدى. ئاخىر مەن پەرزەند-تىمنىڭ ئىشقىنى، بۇرادەرلىرىمنىڭ دەردىنى ئېلىپ ئۆلۈپ

كېتەيمۇ دەپ ئويلىدىم،
ئەمما بۇرادەرلىرىم كۆز
ياشلىرىنى تۆكۈپ مېنى
نېيتىمدىن توستى، ئاز-
دىن ئۇلار ماڭا:

— ئەي پادىشاھ، ئۆ-
زىنى ئۆزى ھالاك قىلغان
كۇفرىدۇر. ئاڭلاڭ، ئا-
دەمزات نەسلىدىن بىر پا-
دىشاھ بار، ئۇ تامامىي
ۋىلايەتلەرنى ئىتائىتىگە
ئالغان. ئۇنىڭغا ئەرر
قىلساق، خۇدالىقتا رەھىم
ئوتىنى سالىسا، زۇلۇمدىن

خالاس بولساق ئەجەب ئەمەس، — دېيىشتى. ئۇلۇغ پادىشاھىئا-
لەم، زۇلۇم دەردلىرىمىزنى ئېيتىپ بولالمايمىز. ئادەم ئەلەي-
ھىسسالام ھۆرمىتى ئۈچۈن ئىنايەت قىلغايىسىز، نامە تامام —
ۋەسسالام. »

گەردان كەشان نامەنى ئوقۇپ تامام قىلدى. ئاڭلىغانلار
شەھىبال پەرىنىڭ ھالىغا ئىچ ئاغرىتىپ ياش تۆكتى. ھەممەي-
لەن بەھرام جەبىلگە قاراشتى. بەھرام جەبىل چوڭقۇر ئۇھ
تارتىپ، كۆز يېشى قىلدى. پادىشاھ ھۈشەڭ بەھرامنى بۇ
ھالدا كۆرۈپ:

— ئەي بەھرام، سەۋر قىلغىن، مەن لەشكەر ئېلىپ بې-
رىپ دۈشمەنلەردىن داداڭ شەھىبال پەرىنىڭ ئىنتىقامىنى ئې-
لىپ بېرىمەن ياكى شۇ يولدا جان بېرۈرمەن، — دېدى. قەھ-
رىمان ئورنىدىن تۇرۇپ ئاستا — ئاستا بېسىپ كەلدى — دە،

پادشاھقا تەزىم بەجا قىلىپ، قولىنى كۆكرىكىگە قويۇپ ئەدەپ بىلەن تۇردى. پادشاھمۇ ئورنىدىن تۇرۇپ: — ئەي زىننەت تاجىم، مەندىن نېمە تىلەيسەن؟ — دەپ سورىدى.

— ئەي پادشاھىم، مېنىڭ مۇرادىم شۇكى، ماڭا ئىجازەت بەرسەڭ، مەن بېرىپ ئەكۋاننى ئۇجۇقتۇرسام، — دېدى. بۇنى ئاڭلاپ بەھرام، قەھتىران ئورنىدىن تۇرۇپ قەھرىماننىڭ كەينىگە ئۆتۈپ تۇردى. گەردان كەشانمۇ سەپكە كەلدى. پادشاھ ھۈشەڭ خۇشال بولۇپ:

— ئەي پالۋانلار، خۇدا سىلەرگە يۆلەك بولسۇن! بېرىڭلار، پالۋانلىقىڭلارغا ھەرگىز مەغرۇر بولماڭلار، ھوشيار بولۇڭلار، غاپىل بولماڭلار! ھەر قانداق مۈشكۈل كەلسە، گەردان كەشاننىڭ مەسلىھەتى بويىچە بېجىرىڭلار، چۈنكى گەردان كەشان كۆپ ئىشلارنى باشتىن كەچۈرگەن. بولغان ۋە-قەلەرنى ماڭا خەۋەر قىلىپ تۇرۇڭلار! — دەپ يارلىق بەردى ۋە ھېلىقى يەتتە پەرىدىن سورىدى، — ئەي پەرىلەر، سىلەر پالۋانلارنى قانداق ئېلىپ بارىسىلەر؟ پەرىلەر پادشاھقا قاراپ:

— ئەي پادشاھ، خاتىرجەم بولۇڭ، بىز بۇ پالۋانلارنى كۆتۈرۈپ ئۈچۈپ بارىمىز، — دېيىشتى.

ئەلقىسسە: پەرىلەر ھەزرىتى ئادەم ئەلەيھىسسالامدىن مەدەت تىلەپ، بۇ تۆت پالۋاننى كۆتۈرۈپ پەرۋاز قىلدى. پادشاھ باشلىق ھەممەيلەن دۇئا بېرىپ ئۈزىتىپ قالدى. سەرۋى خىرامان سەراندېپ تېغىغا چىقىپ ھەسرەت بىلەن ئاھ ئۇرۇپ بىھوش بولۇپ يەرگە يىقىلدى.

قەھرىمان باشلىق پالۋان ۋە پەرىلەر كېچە - كۈندۈز ئۈچۈپ، سەككىزىنچى كۈنى دەريايى مۇھىتتىن ئۆتۈپ، كۈھى

مۇھىتقا يېتىشتى. بۇ يەر تېخى سەھرايى ھەيھاتنىڭ باش تە-
رىپى ئىدى. بۇ كۈنى قەھرىماننى كۆتۈرگەن پەرى ئىنتايىن
چارچاپ يىقىلىپ بېھوش بولدى، خېلىدىن كېيىن ھوشىغا
كېلىپ قەھرىمانغا قاراپ:

— ئەي پالۋان، ئەگەر تاغنى كۆتۈرگەن بولساممۇ بۇنچە
چارچىماس ئىدىم. خۇدايىم ساڭا شۇنچە ئېغىرلىق ۋە كۈچ -
قۇدرەت بېرىپتۇ، — دېدى.

ئەلچىسى: ئۇلار بىر بۇلاقنىڭ يېنىغا بېرىپ چۈشۈپ،
ئوۋلانغان جانىۋارلارنىڭ گۆشىنى كاۋاپ قىلىپ يېيىشتى.
ئۇلارنىڭ بىردەم ئۇخلىۋالغۇسى كەلدى، ئەمما قەھرىماننىڭ
كۆزىگە ئۇيقۇ كەلمىدى. بۇ چاغدا بىرى:

— پالۋانلار، بۇ جاي خەتەرلىكتەك تۇرىدۇ. مۇبادا شەئبان
دېۋە خەۋەردار بولۇپ قالسا، ئامان قالمايمىز، — دېدى. لې-
كىن، بۇ گەپ گەپ پېتى قالدى. قەھرىمان بىر بېسىپ،
ئىككى بېسىپ بىر تاغنىڭ ئۈستىگە چىقىپ ناھايىتى چىراي-
لىق بىر بوستانلىقنى، بوستانلىق ئىچىدە ئالتۇن رەڭلىك
بىر قۇببىنى كۆردى. ئۇنىڭ قېشىغا بېرىپ بىرقانچە قېتىم
ئايلاندى. قۇببىنىڭ دەرۋازىسى يوق ئىدى. قەھرىمان ئايلىنىپ
يۈرۈپ ئۇنىڭ بىرقانچە يېرىگە پۈتۈلگەن خەتلەرنى ئوقۇغانى-
دى، ئۇنىڭدا مۇنداق گەپلەر مەلۇم بولدى: «ھەركىم بۇ يەرگە
كەلسە بۇ خەتنى ئوقۇسۇن ۋە ئۆزىنى دەرھال بۇ يەردىن
خالاس قىلسۇن. بۇ بىر خەتەرلىك تىلىسىم، كۈنلەرنىڭ بىرىدە
ئادەم زات نەسلىدىن بىر پالۋان بۇ يەرگە كېلىپ، بۇ خېيىم-
خەتەرنى ۋەيران قىلغاي.» قەھرىمان خەتنى ئوقۇپ بولۇپ،
قۇببىنىڭ بىر يېرىدىن ئىچىگە كىردى. قارىسا، قاناتلىرى
ئالتۇندىن بىر دەرۋازا تۇرغۇدەك، ئۇنىڭغا ئادەم سۈرىتىدە ياسال-
غان كۈمۈش قۇلۇپ سېلىنغان. ئادەمسىمان قۇلۇپ قەھرىماننى

كۆرۈپ ئىككى قولىنى كۆكسىگە ئېلىپ تۇردى. قەھرىمان
 ھەيران بولۇپ يېقىن باردى. قۇلۇپ قولىنى ئاغزىغا تۇتۇپ
 قەھرىمانغا سەجدە قىلغانىدى، ئۇنىڭ ئاغزىدىن ناھايىتى جىق
 كۈمۈش چۈشتى. بۇ كۈمۈشلەرنىڭ ھەممىسى يىلان بولۇپ،
 قەھرىمانغا قەست قىلىشقا باشلىدى. قەھرىمان كەينىگىرەك
 داچىپ تۇردى. يىلانلار غايىب بولدى. قەھرىمان دەرۋازىنى
 ئېچىپ ئىچكىرىگە قەدەم قويۇپ، بىر بوستانغا يەتتى. بۇ
 ھاۋاسى بەك ياخشى جاي ئىكەن. بۇ يەردە نۇرغۇن جېنى يوق
 پىل ۋە كەركىدانلار تۇراتتى. قەھرىمان يەنە بىر قورغانغا
 باردى. ئۇنىڭ دەرۋازىسى ئالدىدا بىر پىل تۇراتتى. قەھرىمان
 پىلنىڭ قېشىغا باردى. پىل قەھرىماننى كۆرۈپ ھەرىكەت قىل-
 مىشقا باشلىدى. بۇ چاغدا قورغاننىڭ ئەتراپىغا قېزىلغان
 خەندەكتىكى سۇدىن غارايىپ جانىۋارلار چىقىپ، ئاجايىپ
 ئاۋازلارنى چىقىرىپ قەھرىماننى بىئارام قىلىشقا باشلىدى.
 ئاندىن سۇ ئىچىدىن يەنە بىر دەھشەتلىك ئاۋاز كۆتۈرۈلدى.
 پىلنىڭ خارتۇمىدا مۇنداق خەت كۆرۈندى: «ھەركىم بۇ تىل-
 سىمنى ئوشتۇي دېسە، پىلنىڭ تېگىدىكى تاشنى ئېلىپ تاش-
 لىسۇن، ئۇنىڭ ئىچىدىن ئاجايىپ - غارايىپ نەرسىلەر چىقىد-
 ۇ. قورقمىسۇن.» قەھرىمان تاشنى ئېلىپ تاشلاپ، ئۇ يەردە
 خىلمۇ خىل سۈرەتلىك مەخلۇقلارنى كۆردى. قەھرىمان ئۇلار-
 نىڭ ئارىسىدىن ئۆتۈپ بىر سارايغا يەتتى. ساراي دەرۋازىسىغا
 قارايدىغان ئەجدىھا قەھرىمانغا قەست قىلىپ، ئاغزىدىن پارچە -
 پارچە ئوت چىقىرىپ كەلدى، ئەتراپ ئوتقا تولدى. قەھرىمان
 قولىغا تىغ ئېلىپ ئەجدىھانىڭ ئالدىغا بارغانىدى، ئەجدىھا
 توختاپ قالدى. ئەجدىھانىڭ پېشانىسىگە مۇنداق گەپ پۈتۈك-
 لۈك ئىدى: «قەھرىمان قاتىلىدىن ئۆزىگە ھېچكىمنىڭ بۇ تىل-
 سىماتقا كۈچى يەتمەس. ئەي قەھرىمان، ئەگەر قەدىمىڭ بۇ

تېلىسىمغا يەتسە، ئەجدىھاننىڭ ئاغزىغا شەمشەرنى توغرا تۇتۇپ يېقىن بارغىن. ئۇ سېنى دەم تارتىدۇ - دە، ئۆزى ھالاك بو- لىدۇ.» قەھرىمان تېخ تۇتۇپ ئەجدىھاننىڭ ئاغزىغا ئېتىلىپ باردى. ئەجدىھا قەھرىماننى دەم تارتتى، ئۇنىڭ قىلىچى بىلەن ئۆزى ھالاك بولدى. دەرۋازا ئىچىدە بىر شەھىرى ئەزىم كۆ- رۈندى. رەستە - بازارلار، دۇكانلاردا كۈمۈش ئادەملەر يۈرەت- تى. قەھرىمان بۇ ھالدىن ھەيران بولۇپ كېلىۋاتسا، بىر قورغان كۆرۈندى. قەھرىمان ئۇنىڭ ئىچىگە كىرىپ قارىسا، بىر دىۋە پادىشاھ سۈرىتىدە ئولتۇرۇپتۇ. ئۇنىڭ بېشىدا شاھ- لىق تاج، سول تەرىپىدە ئەمىرلەر تۇرۇشۇپتۇ، لېكىن ئۇلار- نىڭ جېنى يوق ئىدى. قەھرىمان تەختكە يېقىن بېرىپ قار- سا، پادىشاھنىڭ بويىنىدا بىر تىللا لەۋھە تۇرغۇدەك. ئۇنىڭدا: «ئەي پالۋان، مەن قارۇن شاھدۇرمەن، لەشكەر تارتىپ سەھرا- ى ھەيھاتتىن تاكى كۈھىقايغىچە شىكار قىلدىم، توققۇز تىل- سىمنى بۇزدۇم، يەتتە يۈز يىل ئۆمۈر كۆردۈم. بۇ جايىنى ئۆ- زۈمگە مۇناسىپ كۆرۈپ بۇ قورغاننى سالدۇردۇم، ئۆزۈم بۇ جايدا ياتاي دېدىم. كىمدەكىم مېنى كۆرسە ئىبرەت ئالسا بو- لىدۇ. ئادەمنىڭ ئۆلۈمگە ئىلاج يوق. دۇنيادىن ھەسرەتسىز كەتكەن كىشى يوق. شۇڭا، بۇ تىلىسىمنى تەييار قىلدىم. قەھ- رىمان، مېنىڭ دانىشمەن ۋەزىرىم سەن ھەققىدە ماڭا بېشارەت بەرگەن. سەن شەئبان دىۋىنى ھالاك قىل، ماڭا دۇئا قىلغىن» دېيىلگەنىكەن.

ئەلقسە: قەھرىمان قارۇن شاھنىڭ روھىغا دۇئا قىل- دى. ئاندىن بىر يول بىلەن كەڭ مەيداندىن ئۆتۈپ، ناھايىتى ئالىي بىر قەسىرنى كۆردى. بۇ قەسىرنىڭ دەرۋازىسى جاۋا- ھىردىن بولۇپ، يالىڭداپ تۇراتتى. قەھرىمان ئىچكىرى تەرەپ- كە قەدەم قويۇۋىدى، دەرۋازىدىن بىر ئاۋاز چىقىپ، مىسلى ئا-

لەم لەرزىگە كەلگەندەك بولدى. قەھرىمان ئىلگىرىلەپ مېڭىدى. ۋەردى. تاسادىپىي بىر پالۋان قولغا گۈرزە - گىران ئېلىپ قەھرىمانغا قەست قىلدى. قەھرىمان دەھشەت بىلەن نەرە تارتىپ، ئۇنىڭ بېشىغا گۈرزە ئۇرۇپ يىقىتتى. داراڭ - دۈرۈڭ قىلىپ يەنە بىر دەرۋازا ئېچىلدى. قەھرىمان دەرۋازىدىن كىردى. بۇ ئاجايىپ سەھنە ساراي بولۇپ، تولىمۇ ھەشەمەتلىك ئىدى. ئىككى ئادەم ئالتۇن شوتىنى ساقلاپ تۇرۇپتۇ. قەھرىمان كۆڭلىدە ئالتۇن شوتا بىلەن ئۈستىگە چىقاي دەپ تۇرۇشىغا، ئالتۇن شوتىنى ساقلاپ تۇرغانلار دەرھال قوللىرىغا ئومۇت ئېلىپ قەھرىمانغا ئېتىلدى. قەھرىمان بۇ ئىككىسىگە بىردىن گۈرزە ئۇرغانىدى، ئۇلار جان بەردى. بۇنىڭ بىلەن تىلىسىم ئۆشتۈلدى. قەھرىمان ئالتۇن شوتا بىلەن يۇقىرىسىغا چىققانىدى، يەنە بىر ئالىي قەسىر نامايان بولدى. قەسىرنىڭ ئۈستىدە بىر ئالتۇن تەخت، تەخت ئۈستىدە بىر تابۇت، تا-بۇتتا نەيزە ۋە قالقان تۇراتتى. تابۇتتىن تۈرلۈك ئاۋازلار، ئا-جايىپ نەغمىلەر چىقىپ تۇرىدۇ. قەھرىمان تابۇتنىڭ قېشىغا باردى. ئۇ يەردە بىر كەمەر، بىر گۈرزە، بىر خەنجەر ۋە بىر لەۋھە تۇراتتى. قەھرىمان لەۋھەنى كۆرۈپ ئوقۇدى، ئۇنىڭدا: «ئەي قەھرىمان، بۇ كەمەر، بۇ گۈرزە، بۇ خەنجەر ساڭا بەخ-شەندە بولغاي، بۇ ياراغلاردا كۆپ خاسىيەت بار. بۇ كەمەرگە تۆت گۆھەر ئورنىتىلغان، دېۋە - پەرىلەر ئۇنى باغلىغان كە-شنىڭ قولىدىن قېچىپ قۇتۇلالمايدۇ، جەڭدە زەپەر قۇچماي قويمايدۇ، قانچە ئۇزۇن يول يۈرسىمۇ ھېرىپ قالمايدۇ. بۇ گۆھەرلەردىن بىرىنى ئاغزىغا سالسا قورسىقى تويىدۇ، ئۇس-سۈزلۈقى قانىدۇ» دېيىلگەنىدى. قەھرىمان كەمەرنى يۈزىگە سۈرتۈپ، بېلىگە باغلىدى، ئاندىن گۈرزە بىلەن خەنجەرنى قولىغا ئالدى.

رىۋايەت قىلىنىشىچە، بۇ گۈرزە ئىلىجان پادىشاھنىڭ گۈرزىسى ئىدى. ئۇنى يەتتە يەرگە ياساتقاندى، ئۇنىڭ دەس-تىسىگە خەت پۈتكۈزگەن ۋە ئاتىش يەتتە گۆھەرنى ئورناتقا-نىدى. بۇ گۈرزە قاراڭغۇ كېچىدە ئون ئىككى پەرسەڭ يەرنى روشەن قىلىدۇ ھەمدە يەرگە ئۇرسا ئاۋازى ئۈچ پەرسەڭ يەرگە يېتىدۇ. بۇ گۈرزىنى ئىلىجان پادىشاھتىن كېيىن راھىن شاھ ئالدى، ئاندىن قەھرىمان كۆتۈردى، ئاندىن سام، ئاندىن نۇرد-مان قولىغا ئالدى.

ئەلقىسسە: قەھرىمان گۈرزىنى راسا كۈچەپ بېشىدىن يەتتە ئايلىندۇرۇپ يەرگە نەچچىنى ئۇرغاندى، يەرلەر تىترەپ، سەھرا ئاستىن - ئۈستۈن بولۇپ كەتكەندەك مەلۇم بولدى. قەھرىمان ئەمدى خەنجەرنى قولىغا ئېلىپ قارۇن شاھنىڭ روھىغا ئاتاپ دۇئا قىلدى. قەھرىمان تۇيۇقسىز قۇببىنىڭ تېگىدە بىر قۇدۇقنى كۆردى. ئۇنىڭ ئىچى بەك قاراڭغۇ ئى-دى. قەھرىمان گۈرزىسىنى غىلاپىدىن چىقىرىپ، ئۇنىڭ شو-لىسىدا قۇدۇقنىڭ تېگىگە قارىغاندى، تېگى نامايان بولمىدى. ئاندىن بىر تاشنى تاشلاپ قۇلاق سالدى، ھېچ ئاۋاز ئاڭلانمى-دى. قەھرىمان بىر ئارغامچىنى بېلىگە باغلاپ، خۇداغا تەۋەك-كۈل قىلىپ ئۆزىنى قۇدۇققا تاشلىدى. شۇنچە ئۇزۇن ئارغامچا تۈگىگەن بولسىمۇ، قۇدۇقنىڭ تېگى كۆرۈنمىدى. قەھرىمان باشتا بىر ئاز ئەندىشە قىلدى. ئۇ سەل تۇرۇۋېلىپ، ئارغامچىنى بېلىدىن يېشىۋېتىپ ئۆزىنى قۇدۇققا قويۇۋەتتى. ئۇ خۇددى تاشتەك تېزلىك بىلەن قۇدۇقنىڭ تېگىگە غارقىراپ چۈشتى - دە، بىھوش ياتتى، ئۇزۇندىن كېيىن ھوشىغا كەلدى. قەھرىمان ئۆزىنى سالامەت كۆرۈپ، خۇداغا تۈمەن مىڭ شۈكۈر قىلدى، ئاندىن ئورنىدىن تۇرۇپ گۈرزىسىنى چىقىرىپ ئەتراپنى يو-رۇتتى. بۇ يەردە بىر يول نامايان بولدى. قەھرىمان شۇ يول

بىلەن بىر قورغانغا يەتتى. قورغاننىڭ دەرۋازىسى پولات ئىدە. قەھرىمان قورغاننىڭ تىلسماتىنى تېپىپ، قولغا ھالقا قىلىپ ئوڭ تەرەپكە تولغىۋىدى، دەرۋازىدىن ئاجايىپ بىر ئاۋاز چىقتى، ئالەم - مالىم بولغاندەك بولدى. ئاندىن چەپ تەرەپكە تولغىۋىدى، دەرۋازا ئېچىلىپ، بىر ھەشەمەتلىك ساراي نامايان بولدى. بۇ ساراينىڭ ئادەم ئەلەيھىسسالامدىن بېرى ئۆتەكەن پادىشاھلارنىڭ شەرىھى پۈتۈلگەن، سۈرەتلەر سىزىلغاندەكەن. ساراينىڭ ئوتتۇرىسىدا بىر بوستانغا چىرايلىق پالاسلار سېلىنغان، ئۇنىڭ ئۈستىدە بىر تەخت قويۇلۇپتۇ، تەخت ئۈستىدە بىر بەتبەشەرە دىۋە ئۇخلاپ يېتىپتۇ. قەھرىمان تەخت قېشىغا باردى. دىۋىنىڭ بويىنى توقسان تۆت گەز كەلمەتتى. ئۇنىڭ قېشىدا بىر مەلىكە باھار يامغۇرىدەك ياش تۆكۈپ ئولتۇراتتى. قەھرىمان ئۇنى كۆرۈپ:

— ئەي مەھبۇبەم ! ... — دەپ يەرگە يىقىلدى، بىرنەچچە سائەتتىن كېيىن ھوشىغا كەلدى. مەلىكە:

— ئەي قەھرىمان، — دەپ قەھرىماننىڭ ئايىغىغا ئۆزدەنى ئاتتى. مەلۇم بولسۇنكى، بۇ مەلىكە سەرۋى خىرامان ئىدى. قەھرىمان سەرۋى خىراماننىڭ بۇ يەرگە قانداق كېلىپ قالغانلىقىنى سورىماقچى بولغانىدى، سەرۋى خىرامان سۆزلىدى:

— ئەي يىگىتىم، سۆزلىسەم گەپ تولا. ھازىر ۋاقىت غەنىمەت، ئۇ لەئىن ئۇخلاپ ياتىدۇ. ئۇ ئويغانماستىن بۇ يەردىن يانايلى. مۇبادا ئويغىنىپ قالسا، ساڭا زەرەر يېتىدۇ.

قەھرىمان سەرۋى خىراماننىڭ بۇ سۆزىنى ئاڭلاپ:

— ئەي مەلىكەم، دۇنيانىڭ جاي - جايلىرىدا ھەيۋەت چىقىرىپ ساھىبىقرانلىق قىلدىم. بۇ لەئىننى ھالاك قىلماي ھېچ يەرگە بارمايمەن، سەن تاماشا كۆرگىن، — دېدى ۋە قولغا تىغىنى ئېلىپ دىۋىنىڭ قېشىغا بېرىپ دەھشەتلىك نەرە

تارتتى. بۇ ئاۋازدىن ساراي لەرزىگە كېلىپ، قەسىرلەر يەكسان بولغاندەك زاھىر بولدى. لەئىن بۇ ئاجايىپ ئاۋازدىن ئويغىدى. نىپ، قەھرىماننى كۆرۈپ:

— ئەي ئادەمزات، سەن مەندىن ھالاكەت تىلەپ كەلدىڭ. مۇ؟ — دەپ سەت ۋارقىردى. بۇ سۆزنى ئاڭلاپ قەھرىمان شۇنداق دەھشەت بىلەن نەرە تارتتىكى، يەرلەر ئۈزۈنغىچە تىترەپ، ئاسمان دۈم چۈشۈپ، جاھان قاراڭغۇلاشقاندەك بولۇپ كەتتى.

— ئەي لەئىن، ئۆزۈڭگە ھېزى بول، مەن قەھرىمان قا. تىل، — دېدى. دىۋە لەئىن ئاڭلاپ، ئۆزىنى يوقىتىپ قويغان. دەك ۋارقىراپ بېرىپ، قەھرىماننىڭ بېشىغا گۈرزە شىلتىدى. بۇ ھالنى كۆرۈپ سەرۋى خىرامان پەرياد كۆتۈردى. قەھرىمان ئۆز گۈرزىسىنى دىۋىنىڭ گۈرزىسىگە تۇتۇپ بەردى. دىۋە يەنە بىر گۈرزە ئۇرغانىدى، بىكارغا كەتتى. بۇ چاغدا قەھرىمان قولغا شەمشەر ئېلىپ، ئۇنى ئاسمان بويى كۆتۈرۈپ، دىۋىنىڭ بېشىغا غەزەپ بىلەن ئۇردى. دىۋە بېشىغا گۈرزىسىنى تۈ. تۇۋالغانىدى، شەمشەر گۈرزىدىن ئۆتۈپ دىۋىنى ئىككى پارچە قىلىۋەتتى. دىۋىنىڭ جېنى جەھەننەمگە يەتتى.

رىۋايەت قىلىنىشىچە، شەئبان دىۋە سەرۋى خىراماننى تۈ. تۈپ كەلگەندىن كېيىن، ئۇنىڭ نومۇسىغا تەگمەكچى بولغان. شۇ چاغدا خۇدانىڭ ياخشىلىقى بىلەن دىۋىنىڭ قاتتىق ئۇيقۇ. سى تۇتۇپ، پوكلا چۈشۈپ ئۇخلاپ قالغانىش.

قەھرىمان ساراينىڭ ئەتراپىغا قارىدى، ئۇ يەردە نۇر. غۇن ھۇجرىلارنى كۆردى، بۇ ھۇجرىلاردىن نالە. پەرياد كې. لىۋاتاتتى. قەھرىمان بىر ھۇجرىنىڭ قۇلۇپىنى ئېچىپ كۆر. دىكى، ھۇجرىنىڭ تېگى قۇدۇق ئىكەن، ئۇنىڭغا بىر شوتا قو. يۇلۇپتۇ. قۇدۇقنىڭ ئىچى بەك قاراڭغۇ ئىدى. قەھرىمان شوتا

بىلەن قۇدۇقنىڭ تېگىگە كىردى. ئۇ يەردە مەھكەم ئېتىلىگەن بىر ھۇجرىنى كۆردى. ئېچىپ كىرسە، ئىككى ئەر، بىر ئايال باغلاقتا ھوشسىز تۇرغۇدەك. سەرۋى خىرامان كۆردىكى، ئۇ ئۆز ئاتىسى راي ھىندى ئىدى. قەھرىمان ئۇلارنى تاشقىرىغا ئېلىپ چىقتى. ئۇلار ھوشىغا كەلدى.

— ئەي پادىشاھ، قانداق بولۇپ بۇ قىسمەتكە دۇچار بولدىڭ؟ — دەپ سورىدى قەھرىمان.

— ئەي ساھىبىقىران، ھىندىستاندا ئىسپەندىيارنى ھالاك قىلىدىڭىز، ئۇنىڭ دادىسى بۇ يەردىكى شەئبان دىۋە بىلەن ئا. غىنە ئىدى. ئىسپەندىيارنىڭ دادىسى شەئبانغا ئەر ز قىپتۇ. سىز يولغا چىقىپ ئۇزاق ئۆتمەي، شەئبان سىزنى قەستلەپ ھىندىستانغا كەپتۇ، سىزنى تاپالماي يۈرگەندە، سەرۋى خىرا. ماننى كۆرۈپ قاپتۇ. ئۇ: «بۇ كىمنىڭ مەھبۇبى؟» دەپ سورىدى. باشقىلار: «قەھرىمان قاتلىنىڭ مەشۇقى» دەپتۇ. شۇنىڭ بىلەن شەئبان دەسلەپ سەرۋى خىراماننى ئەكەتتى، كېيىن مېنى تۇتۇپ بۇ يەرگە ئەكەلدى، — دېدى راي ھىندى. قەھرىمان ھېلىقى ئەر بىلەن ئايالنىڭ قېشىغا بېرىپ:

— سىلەر كىم بولىسىلەر؟ — دەپ سورىدى.

— ئەي پالۋان، مەن سۇلتان جەبىلدۈرمەن. بۇ مېنىڭ ئايالىم، پادىشاھ ئەدەننىڭ قىزى، ئېتى گۈلرۇخ. بىز ئۇزۇن زامان بالا يۈزى كۆرمىدۇق. خۇداغا يىغلاپ، ئاخىر ئاران بىر قىز يۈزى كۆرگەندۇق، ئۇ تولىمۇ ساھىبجامال ئىدى. مۇ. نەجىملەردىن ئۇنىڭ تەلىپىنى سورىسام، ئۇلار: «ئەي پادىشاھ، كىتابتىن مەلۇم بولدىكى، بۇ قىزىڭنىڭ سەۋەبىدىن ھەر بالا كېلىدىغاندەك. ئەڭ ياخشىسى، بۇ قىزنى ھالاك قىل. غايىسەن. ئەي پادىشاھ، بىز كىتابلاردىن بايان قىلدۇق، باشقىد. سىنى خۇدا ئۆزى بىلىدۇ» دېيىشتى. مەن بۇ خەۋەرنى ئايدا.

لىمغا يەتكۈزدۈم. ئايالىم ماڭا: «ئەي ئاتىسى، بۇنى شەمشەر بىلەن ھالاك قىلىشىڭىز خەلق سىزنى ئۆز قىزىنى ئۆزى ھالاك قىلدى، دەپ مالاھەت قىلىدۇ. ياخشىسى، بۇ قىزغا سۈت - ئوزۇق بەرمىسە ئۆزى بىر تەرەپ بولىدۇ» دېدى. بۇ سۆز ماڭا ماقۇل كەلدى. لېكىن، ئانىسى ئۆز قىزىنى ئۆلتۈرۈشكە كۆزى قىماي، ماڭا ئۆلدى دەپ قويۇپ، بىر يەردە مەخپىي چوڭ قىپتۇ. ئارىدىن ئون نەچچە يىل ئۆتتى. كۈنلەردىن بىر كۈنى بىر ساھىبجامال غۇلام پەيدا بولۇپ قالدى. خۇدايىم گۇناھىم - دىن ئۆتكەي، مەن ئۇنىڭغا ئاشىق بولۇپ قالغاندەك بولدۇم. بۇ ئەھۋالنى سېزىپ قالغان ئايالىم گۈلرۇخ پۇتلىرىمغا ئې - سىلىپ ئۇنىڭ ئۆز قىزىم قەمەررۇخ ئىكەنلىكىنى ئېيتتى. شۇنىڭ بىلەن قىزىمنىڭ ھايات ئىكەنلىكىنى بىلدىم ۋە ئۆز قىزىمغا بىر قىسما خىياللاردا بولۇپ قالغىنىمغا مىڭ توۋا قىلىپ، ئۇنى ئاتىلىق مېھرىم بىلەن باغرىمغا باستىم. قىزىم بەك چىرايلىق چوڭ بولدى. يەتتە ئىقلىمنىڭ پادىشاھلىرى، شاھزادىلىرى ئۇنى سوراپ كېلىشتى، لېكىن ئۇ ھېچكىمنى قوبۇل كۆرمىيەتتى، چۈنكى ئۇ دائىم: «كىم مېنى پالۋانلىق بىلەن زەبۇن قىلسا، ئۇنىڭ نىكاھىغا ئۆتمەن» دەپ سەۋەب كەلتۈرەتتى. پالۋانلىق دەۋالەرنى قىلىپ كەلگەنلەر قىزىمدىن يېڭىلەتتى. ئاخىر پەرىلەر پادىشاھى شەئبان ئۇنىڭغا ئاشىق بولۇپ، ئۇنى تۇتۇپ كەتتى. مەلىكەم قەمەررۇخمۇ شەھىبال پە - رىنى كۆرۈپ ئاشىق بولدى. ئۇزۇن ئۆتمەي ئۇلار ئارزۇلىرى بويىچە نىكاھلىق بولدى. ئۇلار بىر ئوغۇل پەرزەنت كۆردى. ئۇنىڭ ئېتىنى بەھرام جەبىل قويدى. ئەي قەھرىمان، بۇ قىسسە ناھايىتى ئۇزۇن، گەپنى قىسقا قىلسام، مەن بىر كې - چىسى قورقۇنچلۇق ئاۋازنى ئاڭلاپ قالدىم. دىۋىلەر مېنى تۇ - يۇقسىز تۇتۇپ بۇ يەرگە كەلتۈرۈشۈپ بەند قىلىشتى. شەئبان

دېۋە مېنى شۇنچە ئازابقا دۇچار قىلدى. مەن ئاخىر ئۇلاردىن: «بۇ نېمە ئىش؟ مېنى زادى نېمە ئۈچۈن مۇنچە قىينايسىلەر؟» دەپ سورىدىم. ئۇ: «مەن ئەكۋان دېۋىنىڭ دادىسى بولىمەن. سېنىڭ قىزىڭ شۇنچە زاماندىن بېرى مېنىڭ ئوغلۇمغا رىزا-لىق بەرمىدى. مەن شۇ سەۋەبتىن سېنى تۇتۇپ كەلدىم. قىزىڭ قەمەررۇخ ئەھۋالىڭنى ئاڭلىسا، بەلكىم ئوغلۇمغا رىزالىق بېرىشى مۇمكىن. شۇنداق بولسا، سەن ئازاد بولىسەن» دېدى. شۇنىڭدىن بېرى ئاي، يىللارنى بىلىمەي ئۆتتۈم، — دەپ يىغلاپ كەتتى.

قەھرىمان پادىشاھ سۇلتان جەبىلگە ئېيتتى: — مەن شەئبان دېۋىنى ھازىرلا ھالاك قىلدىم. نەۋرەڭ بەھرامنى گەردان كەشان ئەسلىگە كەلتۈردى. بەھرام ھازىر مەن بىلەن بىللە، ئۇ مېنىڭ ھەمراھىم. پادىشاھ جەبىل بۇ سۆزنى ئاڭلاپ كۆپ شۈكۈر قىلدى. قەھرىمان بۇ يەردە يەنە بىر قۇدۇقنى كۆردى. قەھرىمان ئۇنىڭ ئاغزىدىكى ناھايىتى زور تاشنى ئېلىپ تاشلىدى. شۇئان قۇدۇقتىن قورقۇنچلۇق ئاۋاز ۋە ئاجايىپ سېسىق قارا بۇس ئېتىلىپ چىقتى. بىردەمدىن كېيىن سېسىقچىلىقلار يوقالدى. قەھرىمان شوتا قويۇپ قۇدۇقنىڭ ئىچىگە چۈشۈپ كەتتى، باشقىلارمۇ ئۇنىڭغا ئەگەشتى. قەھرىمان گۈرۈزىسىنى ئېلىپ ئالدىدا ماڭدى. ئۇلارغا بىر تۆمۈر دەرۋازا ۋە دەرۋازىغا تەڭ بىر ئۆكۈز يولۇقتى. باشقىلار، بۇ جانىۋاردىن قۇتۇلغىلى بولارمۇ، دەپ ئەندىشە قىلىشتى. قەھرىمان كۈلۈپ قويۇپ، ھېلىقى جانىۋارغا يېقىن باردى. ئۇنىڭ پېشانىسىگە مۇنداق خەت پۈتۈكلۈك ئىكەن: «بۇ تىلىسىم كەيۈمەرسىنى ھېچكىم ھالاك قىلالماس، ئەگەر قەھرىمان قاتىل كەلسە، قۇلۇپنى تولغاچ ئېچىپ ئىچكىرىگە كىرسۇن.» قەھرىمان قۇلۇپنى

تولغىغانىدى، دەھشەت ئاۋاز چىقىپ بېسىقتى. قەھرىمان ئىچكىرىگە قەدەم قويدى. بۇ بىر تىلسمات بولۇپ، زەنجىر-لەرگە ئون ئىككى دىۋىنى باغلاپ قويۇپتۇ. ئادەمدەك ئۇخلاپ ياتقان دىۋىلەر ئويغىنىپ ئۇلارنى كۆردى. دىۋىلەر ھەيران بولۇپ، بۇ كىملىرىدۇر؟ دېيىشتى. قەھرىمان: — مەن قەھرىمان قاتىلدۇرمەن، — دېدى. دىۋىلەر قور-قۇشۇپ:

— ئەي قەھرىمان، مەرھابا، ئۇ لەۋھەنى ئوقۇغىن، ئۇ-نىڭدا بىزنىڭ نام - ئەمەلىمىز مەلۇمدۇر، — دېيىشتى. ئۇ يەردە بىر لەۋھە ئېسىقلىق تۇرۇپتۇ. ئۇنىڭدا: «مەنكى كەيۇ-مەرسدۇرمەن. ئەي قەھرىمان، بۇ يەرگە كېلىپ مېنىڭ رو-ھىمغا دۇئا قىل. مەن زامان پادىشاھى بولۇپ، بۇ ئون ئىككى دىۋە بىلەن نەچچە يىل جەڭ قىلدىم. ئاخىر بۇلارنى بەند قىل-لىۋەتتىم، ئاندىن بۇ تىلسماتنى ياسىدىم. بۇلارنىڭ ھەربىرى بىر دىيارغا پادىشاھ ئىدى. سەن بۇلارنى ھالاك قىلما، بۇلار-نىڭ ساڭا كۆپ پايدىسى تېگىدۇ. بۇلارنىڭ ئىچىدە سەھمان ئادەمزات دەپ بىرى بار. ئۇنىڭ ئانىسى ئادەمزات، دادىسى دى-ۋە. ئۇ كۆپ ھۈنەرنى، يەتمىش تۆت خىل تىلنى بىلىدۇ، يەت-مىش تۆت خىل ئۆزگىرەلەيدۇ، بىر شەھەرنى كۆتۈرۈپ باشقا جايغا يۆتكىيەلەيدۇ» دەپ يېزىلغانىكەن.

قەھرىمان لەۋھەنى يۈزىگە سۈرتتى، ئاندىن دىۋىلەرنىمۇ زەنجىردىن خالاس قىلدى. ئازاد بولغان دىۋىلەر قەھرىماننىڭ ئاياغلىرىنى سۆيۈشۈپ:

— ئەي مەرد، بىز ھەر ۋاقىت، ھەر جايدا سېنىڭ ئەم-رىڭنى تۇتىمىز، — دەپ قەسەم قىلىشتى. دىۋىلەر ئۇلارنى كۆتۈرۈپ يەر يۈزىگە ئاچىقىشتى. ئۇلارنىڭ دىماغلىرىغا يورۇق دۇنيانىڭ ھاۋاسى كەلدى. دىۋىلەر قەھرىمانغا تەزىم قىلىپ،


خىزمەت كەمەرلىرىنى باغلاپ تۇرۇشتى. قەھرىمان سەھماننى گەردان كەشانلارنى تېپىپ كېلىشكە ئەۋەتتى. ئەلقىسىسە: سەھمان پەرۋاز قىلىپ كېلىۋېتىپ بىر ئال-دەمزاننى كۆردى. ئۇ غايەت زور بىر جانىۋارنى شەمشەر بىلەن ئۇرۇپ ھەسسە - ھەسسە قىلىۋاتاتتى. ئۇ دەل گەردان كەشان ئىدى. سەھمان يىراقتا قاراپ تۇردى. گەردان كەشان چەشمە-نىڭ قېشىغا بېرىپ تىغىنى يۇيۇپ پاكىزلىدى. شۇ ئان سەھمان ھاۋادىن چۈشتى. ئۇ ئۆزىنى ئادەم سۈرىتىدە قىلىپ، گەردان كەشان تەرەپكە ماڭدى. گەردان كەشان سەھماننى كۆرۈپ ۋارقىرىدى:

— ئەي ئادەم، سەن كىم؟

سەھمان گەردان كەشانغا:

— ئەي ھەييار شاھ، مەن ساڭا دوست، دۈشمەن ئەمەس،

دەپ قەھرىماننىڭ ئۈزۈكىنى كۆرسەتتى. گەردان كەشان ئۇ-



زۈكىنى كۆرۈپ قەھرىماننىڭ ئەھۋالىنى سورىدى. سەھمان بولغان ئىشلارنى سۆزلەپ بەردى.

ئەلقىسسە: سەھمان گەردان كەشان بىلەن يارەنلەرنىڭ قېشىغا كەلدى. بەھراملار ئەندىشىدىن ئازاد بولۇپ، قەھرىمان تەرەپكە راۋان بولۇشتى. ئۇلار سەھمانغا ئەگىشىپ قەھرىمان تۇرغان جايغا باردى. ئۇلار قارىسا، قەھرىمان بىر تەخت ئۈستىدە ئولتۇرۇپتۇ، ئون ئىككى دىۋە قەھرىماننىڭ ئالدىدا قول باغلاپ تۇرۇپتۇ. يارەنلەر راي ھىندى، قەھرىمان ۋە سەرۋى خىرامانلار بىلەن كۆرۈشۈپ چەكسىز خۇشال بولۇشتى. قەھرىمان بەھرامنىڭ قولىنى چىڭ تۇتۇپ، سۇلتان جەبىلگە قاراپ دېدى:

— ئەي سۇلتان جەبىل، بۇ سېنىڭ نەۋرەڭ بەھرامدۇر. سۇلتان جەبىل بەھرامنىڭ بويىنىغا قولىنى سالغىنىچە: — ۋاي جىگەر گۆشۈم بالام، ئاخىر دىدار كۆرۈشتۈق، — دەپ ئۇزاققىچە يىغلىدى. بەھرام بوۋا — مومىلىرىغا ئېسىلىپ ئۇزاق يىغلىدى.

ئەمدى گەپنى شەھىبال پەرى تەرەپتىن ئاڭلايلى: شەھىبال شاھنىڭ ھۈشەڭ شاھقا ئەۋەتكەن ئەلچىلىرى تېخى كەلمىدى. ئۇ بۇ ئىشتىن ئۈمىدسىزلىنىپ، مۇنداق قىلىپ ياتقۇچە جەڭ قىلايلى، دەپ ئويلاپ:

— ئەي سەركەردىلەر، ئەمدى ساقلىمايلى، بىز يەنە بىر ھەپتە جەڭ قىلايلى، يەنىلا بولالمىساق، مېنى ئەكۋان دىۋىگە تۇتۇپ بېرىڭلار، ئۇ لەئىننىڭ دۈشمىنى پەقەت مەن، شۇنداق قىلساڭلار، ئامان قالىسىلەر، — دەپ ھەسرەت يېشىنى تۆكتى. شەھىبال شاھنىڭ بۇ ھالىتىنى كۆرۈپ پەرىلەرنىڭ ھەممىسى ئىچ ئاغرىتتى، ئۇلار شەھىبالدىن ئۆلگۈچە ئايرىلمايدىغانلىقلىرىنى بىلدۈرۈشتى. رىۋايەت قىلىنىشىچە، ئەكۋان دىۋە

شەھىال پەرىنى بىر يىل قورغانغا قاماپ جەڭ قىلغان بولسىدە -
مۇ، قورغاننى ئالالمىغانلىقىغا غەزەپلىنىپ:

— بۇ زادى قانداق گەپ؟ بىر يىلدىن بېرى جەڭ قىلىپ
بىر قورغاننى ئالالمىساق، بۇ خەۋەرنى يىراق - يېقىنلار ئاڭ-
لىسا سەت ئەمەسمۇ؟ ئەي دىۋىلەر، يا باش بېرىڭلار، يا قور-
غاننى ئېلىڭلار، — دەپ دىۋىلەرنى جەڭگە چاقىردى. بىرقانچە
پەرى مۇناپىقلىرى شەھىالنى تۇتۇپ بەرمەكچى بولۇپ، ئەكۋاز-
دىن مۇكاپات تەمە قىلىپ ئەكۋازنىڭ قېشىغا كەلگەنىدى، بى-
شىدىن ئايرىلدى. ئەكۋاز دىۋە ئۈستىگە يەتتە قات كىيىم
كىيىپ، غوۋغا كۆتۈرۈپ قورغان دەرۋازىسىغا كەلدى. قىرىق
مىڭ دىۋە نەرە تارتىپ قەلئەنىڭ دەرۋازىسىغا گۈرزە ئۇردى.
ناھايەت دەرۋازىدىن بىر تاختاي ئاجرىدى. قەلئە لەرزىگە كەل-
دى. پەرىلەر جان قايغۇسىدا توۋلاشتى. ئەكۋاز يەنە بىر گۈر-
زە ئۇرۇپ دەرۋازىنى چاقتى. دىۋىلەر قەلئەنىڭ ئىچىگە بېسىپ
كىردى. دەل شۇ چاغدا بۇ چوقان - سۈرەنلەر قەھرىماننىڭ
قۇلىقىغا ئاڭلاندى. قېشىدىكىلەر:


— ئەي قەھرىمان، سىزگە مەلۇم بولسۇن، ئەكۋاز قەلئەنىڭ
ئىچىگە كىرگەن بولۇشى مۇمكىن، — دېيىشتى. قەھرىمان بۇ
سۆزنى ئىشىتىپ، سەھمانغا: «سەن بېرىپ خەۋەر ئەكەل!» دەپ
بۇيرۇدى. سەھمان ئوق تېزلىكىدە بېرىپ كەلدى ۋە:

— پەرىلەرنىڭ ھالى ئىنتايىن خاراب، ئاياللارنىڭ نالە -
زارىغا چىداش مۇمكىن ئەمەس، — دېدى. بۇنى ئاڭلاپ بەھرام
جەبىلىنىڭ كۆزىدىن ياشلار تۆكۈلدى. قەھرىمان يارەنلىرىنى
باشلاپ قەلئەنىڭ يېنىغا بېرىپ كۆردىكى، قەلئەنىڭ ئىچىدە
دىۋىلەر ئالدىغا كەلگەننى ئۆلتۈرۈۋېتىپتۇ. بويى يۈز يىگىرمە
گەز كېلىدىغان دىۋە مىسلى دەريادەك شاۋقۇن سېلىپ، ئاغزى-
دىن پارچە - پارچە ئوت چاچاتتى. قەھرىمان: «ئۇ كىم؟» دەپ

سورغاندى، پەرلەر: «ئەكۋان دېگەن مەلۇن ئاشۇ» دېيشتى.
 قەرمان كۈچ - قۇۋۋىتىنى يىغىپ، كەيۈمەرس ئادەمدىن
 قالغان ھېكمەتلىك گۈرۈزىسىنى ئېلىپ، ئالتە پۇتلۇق جا-
 نىۋارغا مىنىپ، يارەنلىرىنى باشلاپ جەڭگە كىردى. قەھ-
 رمان پۈتۈن جەھلى بىلەن يەنە بىر نەرە تارتقاندى، يەرۈ
 ئاسمان گۈمۈرۈلگەندەك مەلۇم بولدى. دىۋىلەر، پەرلەر بۇ
 ئاۋازنى ئىشتىپ گاھ ئاسمانغا، گاھ يەرگە قارشىپ قالدى.
 قەرمان مەيدانغا بۆسۈپ كىردى. دىۋىلەرنىڭ ئەھۋالى يامان
 بولدى. دىۋىلەر مەلەخ - مەلەخ ھالاك بولۇشتى، ئۇلارنىڭ
 قېنى ئېرىق تارتىپ ئاقتى، ئۆلۈكلەر دەستىدىن يەر يۈزى
 كۆرۈنمىدى. قەرمان ئەكۋان دىۋىنى كۆرۈپ سەپنى بۇزۇپ
 ئۇنىڭ قېشىغا باردى، ئاندىن ۋارقىردى:

— ئەي لەئىن، ھېزى بول، ئادەمزاتنىڭ مەردانىلىكىنى
 كۆر!

ئەكۋان قەرمانغا ئېتىلىپ كەلدى، قەرمان ئەكۋان
 دىۋىنىڭ ئۇرغان گۈرۈزىلىرىنى تىغ بىلەن ياندۇرۇپ، ئۇنىڭغا
 تىغ ئۇردى. قەرماننىڭ تىغى ئەكۋاننىڭ گۈرۈزىسىدىن ئۆتۈپ



ئۇنىڭ بېشىغا تېگىپ كەتكىلى تاس قالدى. ئەكۋان ئۆزىنىڭ ھالاكىتىگە كۆزى يېتىپ، ئۆزىنى دەرھال يەرگە ئاتتى. ئەمما، ئۇنىڭ ئېتى ئىككى پارچە بولغانىدى. ئەكۋان شۇ پەرياد ئۈر-غانچە دېۋىلەر تەرىپىگە قاچتى. شۇ ئەسنادا بەھرام جەبىلىنىڭ دادىسى شەھبال شاھ قەھرىماننىڭ ئالدىغا كەلدى ۋە:

— ئەي پالۋان، ساھىبقىران، مۇبارەك قەدەملىرى بۇ قاراڭغۇ ئۆمرۈمنى روشەن قىلدى، — دەپ قەھرىماننىڭ ئا-يىغىغا باش قويدى. قەھرىمان:

— ئەي پادىشاھ، مانا بۇ پالۋان سېنىڭ ئوغلۇڭ بەھرام-دۇر، — دېدى. شەھبال شاھ ئوغلغا ئۆزىنى ئېيتىپ يىغلىدى. بەھرام دادىسىنىڭ باغرىدا ئۇزاققىچە يىغلاپ تۇردى. ئاتا-بالا، قان-قېرىنداشلار قەھرىمانغا رەھمەت-تەشەككۈر ئېيتىشتى. قەھرىمان سەھماننى پادىشاھ ھۈشەڭگە خەۋەر يەت-كۈزۈشكە ئەۋەتتى. بەھرام جەبىل ئانىسىنى ياد ئېيتىپ دادىسىدىن ئۇنى سورىدى، شەھبال شاھ كۆزلىرىدىن ياش تۆكۈپ يەرگە قاراپ تۇردى. بۇ ھالنى كۆرۈپ قەھرىمان:

— مەن پادىشاھ ھۈشەڭنىڭ ئالدىدا بەھرامنىڭ ئانىسىنى ئازاد قىلىپ، ئەكۋان لەئىنىنى ھالاك قىلماي قويمايمەن، دەپ قەسەم قىلغانىدىم. ئەكۋاننىڭ قېچىپ نەگە بارىدىغانلىقىنى ماڭا مەلۇم قىلىڭلار! — دېدى، لېكىن ھېچكىم جاۋاب بېرىشمىدى. شۇ چاغدا قەھرىمان ئازاد قىلغان دېۋىلەر ئەكۋاننىڭ ئوغلى ئەپرىيەتنى تۇتۇپ كەلدى. قەھرىمان ئۇنىڭدىن قەھرى بىلەن سورىدى:

— ئەكۋان لەئىنىنىڭ نەدىلىكىنى بىلمەيسەن؟

ئەپرىيەت بېشىنى كۆتۈرۈپ جاۋاب بەردى:

— ئۇنىڭ قەلئە قارارغا بارىدىغانلىقىنى بىلىمەن. شەھ-

بالىنىڭ ئايالىمۇ، قىزىمۇ شۇ يەردە.

شەھبال قەھرىمانغا قاراپ يىغلاپ:

— ئەي مەرد، قىرىق يىلدىن بېرى ئايالىم ئۇ لەئىنىنىڭ قولىدا خورلاندى، بەلكىم قىساسىم قىيامەتكە قالىدىغان ئوخشايدۇ، — دېدى. قەھرىمان:

— ئەي شەھبال، نائۇمىد بولما، خۇدا مۈشكۈلۈڭنى ئاسان قىلىدۇ، — دەپ تەسەللى بەردى. شەھبال ئېيتتى:

— ئۇ دىۋە بارغان يەرگە يەتمەك تەس، ئۇ ئالتە يىللىق يولدۇر. يولدا كۈندۈزى كۈن قىزىپ ئوت كۆيىدۇ، كېچىسى تاشلارمۇ توڭلايدۇ. بۇ يولغا كىرگەنلەر يا كۆيۈپ، يا مۇزلاپ ھالاك بولىدۇ.

قەھرىمان دىۋىلەرگە قاراپ ئېيتتى:

— ئەي يارەنلەر، بۇنىڭغا ئىلاج بارمۇ؟

دىۋىلەرنىڭ بىرى دېدى:

— كۈھى بەلۈردىن ئۆتمەك بىزلەرگە ئاسان، ئەمما سەن دەك بەھەيۋەت كىشىنى كۆتۈرۈپ ئۆتمەك ئاسان بولماسىمەن. كىن، سېنى كۈھى بەلۈردىن پەقەت مۇرغ پەرمان ئۆتكۈزەلەن. شى مۇمكىن.

— مۇرغ پەرماننىڭ ماكانى نەدە؟ — سورىدى قەھرىمان.

بىر پەرى مۇنداق بايان قىلدى:

— سەھرايى ھەيھاتنىڭ ئۇ تەرىپىدە بىر سەھرا بار. سەھرانىڭ تۇپراقلىرى مۈشك، سۇلىرى شەربەت. ئۇ سەھرا- نىڭ ئوتتۇرىسىدا بىر تاغ بار، تاغدا چوڭ بىر دەرەخ بار. ئۇ- نىڭ سايىسىدە ئون مىڭ ئاتلىق ئارام ئالالايدۇ. ئەنە شۇ دە- رەخنىڭ ئۈستىدە مۇرغ پەرمان ماكان تۇتقان. ئۇ مۇرغنىڭ پەيلىرى قىزىل، تۇمشۇقى ياقۇتقا ئوخشايدۇ. ئۇ كۈندە بەش پىلنى ئوزۇق قىلىدۇ، بالىلىرى ئالتە يىلدا سۆزلەيدۇ. ئۇ جا- نىۋار ئادەم ئەلەيھىسسالامنى كۆرگەن.

قەھرىمان بۇنى ئاڭلاپ ئىنتايىن خۇشال بولدى، ئاندىن يارەنلىرىگە:


— ئەي يارەنلەر، مەن دەرھال يولغا چىقاي. سىلەر ئۈچ ئاي يولۇمغا قاراڭلار، ئۈچ ئاي ئىچىدە كەلمىسەم، مەندىن ئۈمىد ئۈزۈڭلار، ئاندىن ئەھۋالنى پادىشاھ ھۇشەڭ ۋە يارەنلەرگە يەتكۈزۈڭلار، — دېدى. بۇنى ئاڭلاپ ھەممەيلەننىڭ كۆڭلى ئەندىشىگە چۈشۈپ، ئۇنى بۇ يولدىن توسۇپ مەسلىھەت بېرىشتى، ئەمما قەھرىمان:

— ئەكۋان تېخى ھالاك بولمىدى. ئۇ تىرىك يۈرسە بولمايدۇ. پادىشاھ ھۇشەڭنىڭ قېشىدىن ئەكۋاننىڭ ھالاكىتى ئۈچۈن ئەھدە قىلىپ كەلدىم، — دەپ چىڭ تۇردى ۋە يارەنلىرى بىلەن خەيرلەشتى.

بىر دىۋە قەھرىماننى ئۈچ كۈن كۆتۈرۈپ ئۈچۈپ بىر مۇرغزارلىققا چۈشتى. قەھرىمان دىۋىگە:

— سەن بېرىپ پىل تۇتۇپ كەل، — دەپ بۇيرۇدى. دىۋە بېرىپ بىر پىلنى تۇتۇپ كەلدى. قەھرىمان پىلنىڭ قارىنىنى يېرىپ ئىچىگە كىردى. دىۋە قەھرىماندىن ئىجازەت ئېلىپ يولغا راۋان بولدى. قەھرىمان پىلنىڭ قارىنىدا بىر كېچە ياتتى. ئەتىسى مۇرغ پەرىمان شىكار ئىزدەپ يۈرۈپ تۇيۇقسىز ھېلىقى پىلغا كۆزى چۈشۈپ قالدى. قەھرىمان پىلنىڭ ئىچىدە تۇرۇپ ئاجايىپ ھەيۋەتلىك بىر ئاۋازنى ئاڭلىدى. قەھرىمان مۇرغ پەرىماننىڭ كەلگەنلىكىنى پەملىدى. بۇ غايەت زور قۇش قەھرىمان تۇرغان پىلنى قاماللاپ ئۈچۈپ ئۇۋىسىغا كەلدى ۋە ئۇنى شۇ يەرگە قويۇپ يەنە كەتتى. قەھرىمان پىلنىڭ قارىنىدىن چىقىپ ئاجايىپ چوڭ بىر دەرەخنى كۆردى. ئۇنىڭ ئۈستىدە مۇرغ پەرىماننىڭ ئىككى بالىسى تۇراتتى. ئەلقسە: كۈندۈزى ھاۋا بارغانچە قىزىشقا باشلىدى.

قەھرىمان چىدىيالىماي بىر قۇدۇقنىڭ ئىچىگە كىرىپ سۇغا چىلىنىپ ئولتۇردى. ئاخىر كەچ كىرىپ، قاتتىق سوغۇق بولۇپ كەتتى. قەھرىمان مۇرغ پەرماننىڭ بالىلىرىنىڭ قېشىغا باردى. شۇ چاغدا تۇيۇقسىز بىر ئەجدىھا ئالەمگە ئوت يۈرگۈپ پەيدا بولدى. ئۇنىڭ بېشى گۈمبەزدەك، ئاغزى غاردەك، كۆزى گۈلخانەدەك ئىدى، ئاغزىدىن توختىماي يالقۇن چېچىلاتتى. مۇرغ بالىلىرى ئەجدىھانى كۆرۈپ پىغان كۆتۈردى. قەھرىمان ئۇلارنىڭ نالىسىدىن بىتاقەت بولۇپ قاتتىق ۋارقىراپ نەرە تارتتى. بۇ ئاۋازنى ئاڭلىغان مۇرغ بالىلىرى قەھرىماننى كۆردى - دە: «ئەي ئىلاھىم، بۇ ئادەمىزات بىزنى دەپ ئۆزىنىڭ جېنىدىن كەچمەكتە. ئۇنىڭغا زەپەر بەر» دەپ ئىلتىجا قىلىشتى. ئەجدىھا قەھرىماننىڭ نەرسىنى ئىشتىپ، مىڭ



هەسسە غەزەپ بىلەن ئاغزىدىن ئوت چاچتى، ئالەمگە ئوت كەتكەندەك بولدى.

قەھرىمان قولغا كەركىداننىڭ مۇڭگۈزىدىن ياسالغان ئوقيانى ئېلىپ ئەجدىھاغا قاراپ ئېتىلدى. ئەجدىھا ئوت ئۈس-تىگە ئوت پۈركۈپ، قەھرىمانغا شىددەت بىلەن يېقىنلاپ كەلدى. قەھرىمان تامام ئوت ئىچىدە قالدى. ئەيىۋەنئاس، ئەمدى نېمە كارامەت، قانداق ئالامەتلەر يۈز بېرەركىن؟

ئەلقىسسە: ئەجدىھا ئاغزىدىن تۈرۈم - تۈرۈم ئوت پۈركۈپ قەھرىمانغا ئېتىلىپ كەلدى. قەھرىمان كەركىداننىڭ مۇڭگۈزىدىن ياسالغان كامانغا بىر ئوقنى سېلىپ، ئەجدىھانىڭ بېشىنى كۆزلەپ ئاتتى. ئالماس ئوق ئەجدىھانىڭ بېشىدىن كىرىپ كۆكرىكىدە توختىدى، لېكىن ئەجدىھاغا ھېچ تەسىرى بولمىدى. قەھرىمان ئارقا - ئارقىدىن ئوق ئۈزدى. ئوقلار ئەجدىھانىڭ ئىككى كۆزىنى كاردىن چىقاردى. قەھرىمان پۇر-سەتنى غەنىيمەت بىلىپ ئۇنى پارچە - پارچە قىلدى، ئەجدىھانىڭ زەھەرلىرى ئېرىق بولۇپ ئاقتى، شۇنداقتىمۇ ئەجدىھا ئۈزۈنغىچە ئۆزىنى يەرگە ئۇرا - ئۇرا ناھايىتى تەستە جان بەردى. قەھرىمان قۇدۇققا كېلىپ يۈيۈندى. كېچە بولدى، قەھرىمان مۇرغ بالىلىرىنىڭ قېشىغا كېلىپ تۈنىدى. مۇرغ بالىلىرى كېچىچە قەھرىماننى قاناتلىرى بىلەن پۈركەپ، ئۇنىڭغا تەشەككۈر بىلدۈردى.

ئەتىسى قەھرىمان سۇغا كىرمەكچى بولۇپ تۇراتتى، ناگاھ ئاسماندا مۇرغ پەرمان پەيدا بولدى.

ئەلقىسسە: مۇرغ پەرمان ئۇۋىسىغا كېلىپ قوندى. بالىلىرى ئۇنىڭغا:

— ئانا، تۆۋەن تەرەپكە قارا، — دەپ ئىشارەت قىلدى. مۇرغ پەرمان قارىسا، ئەجدىھا غەرق قان بولۇپ يېتىپتۇ.

مۇرغ پەرمان بالىلىرىدىن:

— بۇ ئەجدىھانى كىم ھالاك قىلدى؟ — دەپ سورىدى.
بالىلار:

— ئاۋۇ بۇلاق بويىدا تۇرغان پالۋان، — دەپ كۆرسەتتى.
مۇرغ پەرمان دەرھال قەھرىماننىڭ ئالدىغا بېرىپ، قاننى بىلەن قەھرىماننى يەلپۈپ، ئۇنىڭغا خەيرلىك ئىپادىلىدى ۋە:
— ئەي پالۋان، سىز كىم بولىسىز؟ بۇ مېھنەت ماكانىغا نېمە سەۋەب بىلەن كەلدىڭىز؟ بىز ھازىرغىچە بىر كىمىدىن مۇنداق ياخشىلىقلارنى كۆرۈپ باقمىغاندۇق. بىرەر ياردەمگە ھاجەت بولىشىڭىز، خىزمىتىڭىزگە تەييارمەن، — دېدى.

— ئەي شاھى مۇرغ، بىر ھاجىتىم بار. ئەكۋان لەئىن مەندىن قېچىپ كۈھى بەلۈردىن ئۆتۈپ كېتىپتۇ. ئۇ قەلئە جاھاننەماغا بارغانمىش. مېنى كۈھى بەلۈردىن ئۆتكۈزۈپ قوي. —
ساڭ، ئول جادۇگەرنى ھالاك قىلىپ جاھاننى ئەمىن قىلساق، — دېدى. مۇرغ پەرمان قەھرىماننىڭ بۇ ئىلتىجاسىنى ئاڭلاپ:

— بۇ خىيالنىڭدىن يانغىن، بۇ بەك خەتەرلىك، سېنى ئا. دەمىزات دۇنياسىغا ئېلىپ باراي، — دېدى. قەھرىمان:
— ئۇنداق دېمە، مەن كۈھى بەلۈردىن ئۆتۈپ، ئەكۋاننى ھالاك قىلماي تىنىم تاپمايمەن، مېنى ئۆتكۈزۈپ قويغىن، — دېدى. مۇرغ پەرمان قەھرىماننىڭ ئىرادىسىنى پەملەپ:

— ئەي قەھرىمان، مەن سەندىن تەسەرلەندىم، ھىممىتىڭ ئۈچۈن كۈھى بەلۈردىن سېنى ئۆتكۈزۈمەن، — دەپ مۆھلەت ئېلىپ يول تەرەددۇتىنى قىلىشقا تۇتۇندى، ئاندىن يەنە ۋەدە بەردى.

ئەلقسە: ئۇلار يەتتە كۈن تەييارلىق قىلدى. مۇرغ پەرمان قەھرىماننى ئۆزىگە مەھكەم باغلاپ، بالىلىرى بىلەن خەيرلىشىپ ئاسمانغا كۆتۈرۈلدى. ئۇلار ئۈچۈپ تۆتىنچى كۈ.

نىڭ كەلگەندە، مۇرغ پەرمان ئۇچۇشنى تېزلەتتى. ئۇنىڭ قا-
ناتلىرىدىن چىققان ئاۋازلار پەلەكنى زىلزىلىگە سالاتتى. قەھ-
رىمان تۆۋەنگە قارىغانىدى، تامامى ئالەم ئوت ئېلىپ كېتىپ-
تۇ. مۇرغ پەرمان:

— ئەي قەھرىمان، ئاشۇ كۆرۈنگەن كۈھى بەلۇر ئەزىم-
دۇر، بۇ ئالتە يىللىق يول، تېز ئۇچمىسام، بۇ مۇئەللىقتە
كۆيۈپ ھالاك بولىمىز. قارا، كۈھى بەلۇرنىڭ ئۈستىگە كەل-
دۇق، يەنە بىر كېچە - كۈندۈز بەرداشلىق بەرسەك بۇ كۈھ-
تىن ئۆتۈپ كېتىمىز، — دېدى.

كېچىسى قاتتىق سوغۇق باشلاندى. مۇرغ پەرمان قەھرىد-
ماننى قاناتلىرىنىڭ ئاستىغا ئېلىپ ئۇچتى. كۈن - تۈنلەر
ئۆتتى. ئۇلار سەككىزىنچى كۈنى سەھەردە بىر سەھراغا چۈش-
تى. مۇرغ پەرمان ئېيتتى:

— ئەي قەھرىمان، بۇ يەردە ئەكۋان دېۋىنىڭ بۇرادىرى
ئەتتار دېۋە بار، ئۇنىڭدىن پەخەس بولماق كېرەك، — دېدى.
قەھرىمان:

— ئەي مۇرغ پەرمان، سەن مەن ئۈچۈن جاپا - مۇشەق-
قەت تارتتىڭ. يەنە ئۈچ كۈن تەخىر قىل. ئەگەر مەن ھالاك
بولۇپ كەتسەم، يارەنلىرىم ۋە ھۈشەڭ شاھقا خەۋەر بېرىپ
قوي، — دەپ ئۇنىڭ بىلەن خوشلىشىپ، ئەكۋان دېۋىنىڭ
قەلئەسىگە قاراپ قەدەم قويدى. قەھرىمان ئالتۇن قەلئەگە يې-
قىنىلاپ كەلدى. بۇ چاغدا ئەكۋان، قەھرىمان كېلىپ قالمىسۇن
يەنە، دەپ بارلىق دېۋىلەرنى يىغدى. قەھرىمان قەلئەنىڭ سىر-
تىدىكى بىر دەرەخنىڭ ئاستىغا كېلىپ ئولتۇرغانىدى، قەلئە
ئىچىدىن بىر تالاي دېۋە چىقىپ قەھرىماننىڭ ئالدىغا كېلىپ
تۇرۇشتى. قەھرىمان خۇن - جىگىرىدىن چىقىرىپ نەرە تارت-
تى. دېۋە قەھرىماننى بىر لوقما گۆش قىلىمىز، دەپ جەڭگە

كۈرۈشتى. ئەكۋان لەئىننىڭ چوڭ بۇرادىرى سەرخىۋاب دىۋە
تاغدەك ئومۇتنى كۆتۈرۈپ ھەيۋە قىلىپ قەھرىمان تەرەپكە
كېلىپ، قەھرىماننىڭ بېشىغا چەنلەپ گۈرزە ئۇرۇۋىدى، يەر -
جاھان لەرزىگە كەلگەندەك بولۇپ كەتتى. ئالەمنى چاڭ -
توزان باستى، قەھرىمان كۆرۈنمەي قالدى. بىر ھازادىن كې -
يىن قەھرىمان چاڭ - توزان ئىچىدىن چىقتى. سەرخىۋابنىڭ
گۈرزىلىرى كار قىلمىدى. قەھرىمان ھەممىسىنى رەت قى -
لىپ، دەھشەت كۈچ بىلەن نەرە تارتتىكى، ئالەمنىڭ ئومۇرت -
قىسى يېرىلغاندەك بولدى. دىۋىلەرنىڭ مىنگەن جانىۋارلىرى
ئۈركۈپ قاچتى. قەھرىمان ھەيۋىتى بىلەن سەرخىۋابنىڭ بې -
شىغا تىغ ئۇردى. سەرخىۋاب ئۆزىنى گۈرزە بىلەن مۇھاپىزەت
قىلغانىدى، قەھرىماننىڭ

تىغى ئۇنىڭ گۈرزىسىنى پارە
- پارە قىلىپ، ئۇنىڭ تېنى -
نى پارچە - پارچە قىلىۋەت -
تى. بۇنى كۆرۈپ دىۋىلەر
كۆزلىرىنى ئېتىۋالدى. قەھ -
رىماننىڭ تىغىدا دىۋىلەر
بىر - بىرلەپ ھالاك بولدى،



قاقچانلىرى قېچىپ قۇتۇلدى. قەھرىمان ئېگىزدە قاراپ تۇرغان ئەكۋاننى كۆرۈپ: «ئەي لەئىن، مەرد بولساڭ قاچما» دەپ ۋارقىرىدى. غەزەپلەنگەن ئەكۋان قەھرىمانغا گۈرزە ئۇردى ۋە توڭگۇزدەك ئاچچىقلىنىپ، قالايمىقان تىغ ئۇرۇشقا باشلىدى. قەھرىمان بىر قولىدا قالقان تۇتۇپ، بىر قولىغا گۈرزىسىنى ئېلىپ لەئىننىڭ بېشىغا ئارقا - ئارقىدىن ئۇردى. لەئىننىڭ بېشى تېنىدىن جۇدا بولۇپ يەرگە چۈشۈپ، كۆتەكتەك ئاۋاز چىقىرىپ، جېنى جەھەننەمگە ماڭدى. يەر يۈزى لەشكەرلەرنىڭ ئۆلۈكلىرىگە تولۇپ كەتتى.

ئەمدى گەپنى سەھماندىن ئاڭلايلى:

سەھمان ھىندىستانغا بېرىپ قەھرىماننىڭ سالىمىنى پا - دىشاھ ھۈشەڭگە يەتكۈزدى. پادىشاھ مەمنۇن بولۇپ جاۋابنامە يېزىپ سەھماننىڭ قولىغا بەردى. سەھمان نامەنى ئېلىپ جا - ھاننەماغا كەتتى ۋە بۇ يەردە مۇرغ پەرمان بىلەن كۆرۈشتى. ئاندىن ئۇلار قەھرىماننىڭ قېشىغا يېتىپ باردى. قارىسا، نۇرغۇن دېۋىلەر قەھرىماننى ئارىغا ئېلىۋاپتۇ، ئۇ ھېرىپ ھا - لىدىن كەتكۈدەك بوپتۇ. سەھمان بۇ ھالىنى كۆرۈپ دەرغەزەپ بولۇپ دېۋىلەرنى قىر - چاپ قىلىۋەتتى، سەھماننىڭ قىر - غىنىلىرىغا دېۋىلەر بەرداشلىق بېرەلمەي قىيا - چىيا سېلىشتى. سەھماننى كۆرۈپ قەھرىمان بەكمۇ خۇش بولۇپ:

— ئەي سەھمان، دەل ۋاقتىدا كەلدىڭ، مېنى تولا خۇشال قىلدىڭ، — دېدى.

ئەلەقسىسە: سەھمان بىلەن مۇرغ پەرمان دېۋىلەرگە تاشلاندى. قەھرىمان بىر دەرەخنىڭ تېگىگە بېرىپ ئولتۇردى. مۇرغ پەرمان گاھى بىر دىۋىنى، گاھى ئىككى دىۋىنى كۆتۈرۈپ ئا - چىقىپ ھاۋادىن تاشلىغىلى تۇرۇپتۇ. قەھرىمان مۇرغ پەرمان - نىڭ بۇ كارىغا ھەيران بولۇپ ئۇلۇغ تىنىدى. ئەتتار دىۋە

چىداپ بولالماي، قەلئە ئىچىگە قېچىپ كىرىۋالدى.

ئەتتار دىۋىنىڭ بىر قىزى بار ئىدى، ئېتى مېھىن ئارا ئىدى. ھۆسن بابىدا يېگانە بۇ قىز دادىسىنى كۆرسە خۇددى قىيامەت قايم بولغاندەك يىرگىنەتتى. مېھىن ئارا بىر كېچە شۇنداق چۈش كۆردى، چۈشىدە دادىسى زەنجىرلەنگەن ھالدا ئوتتا تۇرغۇدەك، ئۇنى پەرىشتىلەر ھەر تەرەپكە سۆرەپ ئازابلاۋاتقۇدەك. بىردەمدىن كېيىن ئۆزىمۇ ئوت زەنجىرى ئىدى. چىدە تۇرغۇدەك، شۇنداق تۇرغاندا بىر نۇرانە پەرى ئۆزىگە قاراۋاتقۇدەك. مېھىن ئارا ئۇنىڭ قېشىغا بېرىپ ئېتەكلىرىنى تۇتۇپ شاپائەت تىلەۋاتقۇدەك. پەرى ئۇنىڭغا: «سەن قەھرىمانغا يار، ئاتاك ۋە جىمى دىۋىلەرگە دۈشمەن بولۇپ، دىۋىلەر بىلەن جەڭ قىلىپ، كەلاسە جادۇنى ھالاك قىلىپ، ئادەم ئەلەيھىسسالامنىڭ ئەڭگۈشتەلىرىنى قەھرىمانغا ئېلىپ بەرسەڭ، قەھرىمان سېنى نىكاھىغا ئالسا، ساڭا شاپائەت قىلىمەن» دەۋاتقۇدەك. بۇ قىز چۆچۈپ ئويغىنىپ، قولىغا تىغ ئېلىپ دىۋىلەرگە قارشى جەڭگە چۈشتى. قەھرىمان بۇ پالۋان قىزنىڭ قېشىغا بېرىپ سالام بەردى ۋە:

— ئەي جۇۋان، ئۆزىڭىز كىم بولىسىز؟ — دەپ سورىدى. مېھىن ئارا كىملىكىنى، كۆرگەن چۈشلىرىنىڭ بايانلىرىنى ئېيتىپ بەردى ۋە ئاتىسىنىڭ شەھەرگە قېچىپ كىرىۋالغانلىقىنى ئېيتىپ، ئۇنى تۇتۇش ئۈچۈن ئاتلاندى. مېھىن ئارا شەھەرگە كىرىپ نۇرغۇن دىۋىلەرنى ئالدىغا سېلىپ، قەھرىماننىڭ قېشىغا كەلدى. قەھرىمان دىۋىلەردىن سورىدى:

— ئەي لەئىنلەر، ئەتتار نەگە كەتتى؟

دىۋىلەر جاۋاب بېرىشتى:

— شەھىبال شاھنىڭ زەئىپىسىنى ئېلىپ كۈھى قەمەرگە

كەتتى.

قەھرىمان بۇ سۆزنى ئىشتىپ بېشىنى تۆۋەن سالىدى. بۇ
چاغدا مېھن ئارا ئېيتتى:

— ئەي قەھرىمان، بۇ يولدا بىر دەريا بار، ئۇنىڭغا ئات-
مىش دەريانىڭ سۈيى قوشۇلىدۇ. بەك مۈشكۈل يول. ھالاك
قىلماق تەس، ھېچ نېمە كار قىلماس.

قەھرىمان ئېيتتى:

— ئۇنداق بولسا، ئۇنىڭ ئىلاجى زادى نېمە؟

مېھن ئارا:

— ئەي قەھرىمان، مەن ئالىملاردىن، ئەتتار دىۋىنى
ھېچكىم ھالاك قىلالماس، دەپ ئاڭلىغان. بۇنىڭ ئۈچۈن دۇخ-
مەن راھىن شاھنى زەبۇن قىلىپ، ئۇنىڭدىكى ئەڭگۈشتەرنى
قولغا چۈشۈرۈش لازىم، ئەمما ئۇ ئەڭگۈشتەر ھازىر كەلاسە
جادۇنىڭ قولىدا. كەلاسە جادۇ ئانامنىڭ بىر تۇغقىنى. ئۇ بىر
زامان راھىن شاھقا خىزمەت قىلغان ۋە شۇ جەرياندا ئەپسۇن
بىلەن ئۇ ئەڭگۈشتەرنى ئوغرىلاپ كەتكەن. ئەي قەھرىمان،
سىز راھىن شاھنىڭ قېشىغا بېرىپ ئۇ يەرلەرنى قولغا كەل-
تۈرۈپ، ئۇنىڭدىكى كەماننى ئېلىڭ، مەن كەلاسە جادۇنىڭ قو-
لىدىن ئەڭگۈشتەرنى ئەكىلەي، — دېدى.

سەھمان قەھرىماننى كۆتۈرۈپ پەرۋاز قىلىپ چۆل -
جەزىرلەردىن ئۆتتى، بەش كېچە - كۈندۈزدىن كېيىن راھىن
شاھ جەزىرسىگە يەتتى. بۇ شۇنداق ئېسىل باغ، خوپ ھاۋالىق
جاي ئىكەن، ئۇلار شۇنداق تۇراتتى، ئەپرىيەت دىۋىنىڭ لەش-
كەرلىرى قەھرىماننىڭ كەلگەنلىكىنى بىلىپ قېلىپ يوپۇرۇ-
لۇپ چىقتى. بۇلارنى كۆرۈپ قەھرىمان بىلەن سەھمان قول-
لىرىغا تىغ ئېلىپ جەڭگە كىردى. بىردەمنىڭ ئىچىدىلا نۇر-
غۇن دىۋىلەر ھالاك بولۇشتى. ئۇرۇش ئىچىدە ئۇلار ئەپرىيەت
دىۋىگە ئۇچرىشىپ قالدى. قەھرىمان بىلەن سەھمان جان -

جەھلى بىلەن ۋارقىراپ، ئۇ مەلىئۇنغا شەمشەر ئۇردى. ئەپىرد. يەت قولىغا ئومۇت ئالدى. قەھرىمان ئومۇتنى رەت قىلىپ، شەمشىرىنى ئاسمانغا ئۆرلىتىپ، زەرب بىلەن ئەپرىسەتنىڭ بېشىغا ئۇرغانىدى، بېشى ئىككى پارە بولدى. باشقا دېۋىلەرمۇ بىر - بىرلەپ ھەسسە - ھەسسە قىلىندى، ئامان قالغانلىرى ھەر تەرەپكە جان ئېپقاچتى. بىردەمدىن كېيىن جاھان سۈ - زۈلگەندەك بولدى. قەھرىمان بىلەن سەھمان قۇبىننىڭ قېشىغا باردى. بۇ بىر تىلىسم ئىدى.

ئەمدى گەپنى مېھن ئارادىن ئاڭلايلى:

مېھن ئارا ئەڭگۈشتەرنى ئېلىش مەقسىتى بىلەن كۈھد. ئاتەشكە باردى. كەلاسە جادۇ ئۇنى كۆرۈپ ئۆزىنى باسالما. غۇدەك خۇشال بولدى. كەلاسە جادۇ مېھن ئاراننىڭ بوينىغىچە قوللىرىنى سېلىپ ئىززەت - ئىكراملار قىلدى، ئاندىن ئېيتتى: — ئەي جانىم، رەھمەت، مېنى ياد ئېتىپ بۇ تەرەپكە كەپسەن، مەن بەك ئەندىشىدە تۇراتتىم، ئەتتارنىڭ ھالى قانداق بولدى؟ سېنىمۇ كۆرمەككە بەك ئارزۇلۇق بولۇپ تۇراتتىم، — دەپ ھال - مۇڭ بولدى، ئاندىن ئۇ جادۇ مېھن ئاراننىڭ قولىنى تۇتۇپ ئۆز سارىيىغا ئەكىردى. ئۇلار باغلارنى ئارىلىدى، ئۆزۈندىن - ئۆزۈن سۆھبەتلەرنى قىلىشتى. ئاندىن كەلاسە جادۇ مېھن ئاراغا:

— ئەي قىزىم، مەن چارچىغاندەك قىلىمەن، ئازراق

ئارام ئالاي، — دېدى. مېھن ئارا خاپا بولغان قىياپەتتە:

— ئەي ئانا، مەندىن زېرىكتىڭىزمۇ؟ مەن سىزنىڭ مۇ -

ھەبىتىڭىزدە شۇنچە يىراق يەردىن ئاچلىق ۋە ئۇسسۇزلۇق تارتىپ بۇ يەرگە كەلدىم. مەن ئۈچۈن بىر كېچە ئۇيقۇنى قويسىڭىز بولماسمۇ؟ بوپتۇ، مېنىڭ مۇرادىم سىزنى كۆرمەك ئىدى، ئەمدى ئەسلا كەلمەيمەن، — دەپ دەرھال ئورنىدىن

تۇردى. كەلاسە جادۇ مېھنى ئاراننىڭ سۆزلىرىنى ئاڭلاپ: — ئەي نۇرى دىيىدەم، نېمە ئۈچۈن مۇنچە سۆزلەيسەن؟ مەن سېنى ھېرىپ كەتتى، ئازراق ئۇخلىسۇن دېگەنىدىم، — دېدى ئەپۇ سورىغاندەك. جادۇگەر يەنە شاراب ئىچىشكە باشلىدى، مېھنى ئارا پىيالىلەرنى لىقلاپ شاراب قۇيۇۋەردى. ئارىدا كۆپ شاراب ئىچىلدى، كەلاسە جادۇگەرنى بىر تەرەپتىن ئۈي-قۇ، بىر تەرەپتىن شارابنىڭ كۈچى بىئارام قىلىشقا باشلىدى. ئۇ مېھنى ئاراغا:

— ئەي كۆز نۇرۇم، قاراپ تۇر، مەن بىر قۇببە پەيدا قىلاي، — دەپ سېھىر قىلىپ بىر قۇببە پەيدا قىلدى. ئۇنىڭ ئىچىدىن غوۋغالار چىقىشقا باشلىدى، ئەتراپىدىن بوستان-گۈلىستانلار پەيدا بولدى. ئاندىن جادۇ ئېيتتى: — ئەي كۆز نۇرۇم، كەلگىن، سەن ياش، قۇۋۋىتىڭ بار. شاراب ئىچىپ بۇ جانىۋارلارنى تاماشا قىل، مەن خانەمگە كىرىپ بىردەم ئارام ئالاي.

مېھنى ئارا ئۇنىڭدىن ئايرىلغۇسى يوقلۇقىنى ئىلتىماس قىلدى. شۇنىڭ بىلەن جادۇگەر مېھنى ئاراننى باشلاپ راھىمىن شاھىتىن قالغان خىلۋەتخانىسىغا كىردى. كەلاسە جادۇ بىر سېھىر دەمىدە قىلىپ بىر ئەجدىھا پەيدا قىلدى. ئەجدىھا ھال-قا بولۇپ ياتتى. كەلاسە جادۇ ئەڭگۈشتىرىنى ئەجدىھانىڭ ھال-قىسىغا قويۇپ، يەنە سېھىرى بىلەن ئىككى يولۋاس پەيدا قىلدى. بۇ يولۋاسلار ئىشكىنىڭ ئاغزىنى توسۇپ ياتتى. كەلاسە جادۇ مېھنى ئاراننى بېشىغا ياستۇق قىلىپ قۇچاقلاپ ياتتى. مېھنى ئارا ھوشيار ئىدى. جادۇگەر ئاخىر ئېغىر ئۇيقۇغا كەتتى. مېھنى ئارا ئاستا ئورنىدىن تۇرۇپ قولىغا خەنجەر ئېلىپ، جادۇگەرنى بېشىدىن جۇدا قىلدى. ئاندىن سېھىرى بىلەن ئەجدىھا ۋە يولۋاسلارنى يوق قىلىپ، ئەڭگۈشتەرنى ئېلىپ

سەرتقا چىقتى. بۇ چاغدا بارلىق دىۋىلەر يېپىشىپ كېلىپ مېھن ئاراننىڭ ئاياغلىرىغا باشلىرىنى قويۇشتى. مېھن ئارا ئۇلارغا:

— ئەي يارەنلەر، سىلەر بۇ تەختنى كۆتۈرۈپ يۈرۈڭلار! — دەپ بۇيرۇدى. تۆت مىڭ دىۋە كۈھىئاتەشتىن تەختنى كۆتۈرۈپ راھىن شاھ تەرەپكە راۋان بولۇشتى.

قەھرىمان ئەپرىيەتنى ھالاك قىلىپ قاراپ تۇردى. بۇنى كۆرۈپ ئەتتار دىۋە ساراسىمىگە چۈشتى ۋە قېچىپ كەلگەن دىۋىلەرنى جەم قىلىپ ۋەز ئېيتتى:

— ئەي يارەنلەر، مۇشۇنداق ئۇيۇشساق، ئۇ ئادەمىزات تەد-ھا ھالدا بىزگە تەڭ بولالماستىن. مېنى ھالاك قىلىش ئۈچۈن قولىدا راھىن شاھنىڭ ئەڭگۈشتىرى بولۇشى، راھىن شاھنىڭ ئوقىيالىرى بولۇشى لازىم. بۇ مۇمكىن ئەمەس، بۇ كىمنىڭ قولىدىن كەلسۇن، كىممۇ پەرى كەلسەدەك راھىن ئەڭگۈشتىرىنى، ئوقىياسىنى ئالالايدۇ؟! ئەي تانۇس، سەن بېرىپ ئۇ ئادەمىزات ئوغرىنى بۇ يەرگە تۇتۇپ كەل!

ئىككى يۈز مىڭ دىۋە تانۇس بىلەن قەھرىمان تەرەپكە راۋان بولدى.

قەھرىمان يارەنلىرى بىلەن ئولتۇراتتى، تۇيۇقسىز پاتىدا چاراق ئاۋازلار كەلگەندەك بولدى. قەھرىمان بېشىنى كۆتۈرۈپ، يارەنلىرىگە:

— ئەي يارەنلەر، غاپىل بولماڭلار، دۈشمەنلەرنىڭ ئاۋازى مەلۇم بولدى، — دېدى. سەھمان ھاۋاغا پەرۋاز قىلىپ دىۋىلەردىن خەۋەر ئەكەلدى. قەھرىماننىڭ غەيرىتى جۈش ئۇرۇپ، تىغ سۇغۇرۇپ تەييار تۇردى. بىردەمدىن كېيىن دىۋە لەشكەرلىرى كۆرۈندى. بىر دىۋە ئۆزىگە تەمەننا قويۇپ قەھرىمانغا روبىرو بولغانىدى، دەرھال تېنى ئىككى پارچە بولدى. بۇنى كۆرۈپ دىۋىلەر چاڭ - چاڭ بولۇپ، كۆزلىرى كاماردەك ئې-

چىلىپ قىلىشتى.

ئەلقىسسە: ئەھۋالنى كۆرۈپ تانۇس دىۋە ئۆز لەشكەرلىرىدە.
گە ھەيۋە قىلىپ، ئۇلارنى جەڭگە قىستىدى. دىۋىلەر: «ئەي تا-
نۇس، بىز ئۇنىڭغا باراۋەر بولالمايمىز، كۆرمىدىڭمۇ، بىر دىۋە
بىر زەربىگە يارىمايدۇ» دېيىشىپ چۇرقىراشتى. تانۇس ۋارقە-
رىدى: «ئۇنىڭ بىلەن يەردە تەڭ بولالماساڭلار، ئاسمانغا چى-
قىپ تاش ئېتىپ ئۇنى ھالاك قىلىڭلار!»

بۇ مەسلىھەت دىۋىلەرگە ماقۇل كەلدى. دىۋىلەر باياۋانغا
بېرىپ تاش كۆتۈرۈپ كېلىپ قەھرىمانغا تاشلاشقا باشلىدى.
قەھرىمان بېشىغا قالغان تۈتۈپ، ھەربىر تاشنى تۈتۈۋېلىپ
ئاسمانغا ئېتىپ دىۋىلەرنى مىسالى كەپتەر سوققانداك سوقۇپ
يەرگە چۈشۈردى. دىۋىلەر ھاۋادىمۇ بولمايدىغانلىقىنى پەملىپ،
قوللىرىغا ئومۇت ئېلىپ، يەكمۇ يەك بېرىپ قەھرىمانغا ئې-
تىلىشتى. قەھرىمان دىۋىلەرنىڭ بۇ جاھىللىقلىرىنى كۆرۈپ
غەزەپلەندى - دە، دىۋىلەرنى قومۇش - پاسار ئورغانداك ئورۇپ
يىقىتىپ، تىرىپىرەن قىلىپ، ئۇلارنى قەلەمدەك توغرىۋەتتى.
دىۋىلەر بۇ زەربىگە تاقەت قىلالماي، بۆرىدىن قاچقان قويدەك
ۋارقىرىشىپ ھەريانغا قاچتى. ئەنە شۇ تەرزىدە ئىككى كېچە -
كۈندۈز جەڭلەر بولدى. يەر يۈزى ئۆلۈكلەر بىلەن كۆمۈلدى.
ئۇلار شۇنداق تۇراتتى، ھاۋادىن دىۋىلەرنىڭ ئاۋازلىرى ئاڭلان-
دى. ئۇزاق ئۆتمەي بىرقانچە دىۋە بىر تەختنى كۆتۈرۈپ كې-
لىۋاتقانلىقى كۆرۈندى. ئۇلارنىڭ ئارقىسىدىن نەچچە مىڭ دىۋە
كېلىۋاتاتتى. ئۇلار يەرگە چۈشۈشتى، تەخت بىر يەرگە قويۇل-
دى. ھەممە دىۋە - پەرىلەر ئۇنىڭغا يېقىنلىشىپ، ئېھتىرام
بىلەن تۇرۇشتى. تەخت ئۈستىدە مېھن ئارا كۆرۈندى. مېھن
ئارا قەھرىماننى كۆرۈپ ئالدىدا ھازىر بولدى. ئۇ چوڭقۇر
ئېھتىرام بىلەن ئەڭگۈشتەرنى قەھرىماننىڭ قولىغا تاپشۇردى.

قەھرىمان ئەڭگۈشتەرگە نەزەر سېلىپ، ئۇنى يۈزىگە سۈرتتى
ۋە قولغا ئۆتكۈزۈۋالدى. ئاندىن قەھرىمان مېھىن ئارادىن
سورىدى:

— ئەي نازىن، بۇ ئەڭگۈشتەرنى قانداق قىلىپ قولغا
كەلتۈردۈڭ؟

مېھىن ئارا ئۆتكەن — كەچكەنلىرىنى بايان قىلىپ بەر-
دى. قەھرىمان مېھىن ئارادىن بۇ دۇخمنى قانداق ئالغىلى
بولدىغانلىقىنى سورىدى، مېھىن ئارا دۇخمنى ئېلىشنى
ھەممان زاھىد بىلىدىغانلىقى، ئۇ كىشى كۈھى شەئباندا تۇردى-
دىغانلىقىنى ئېيتتى. قەھرىمان دەرھال سەھمان بۇرادىرىگە:

— ئەي يار — ۋاپادار، بۇ ئىش سەندىن كەلسۇن، — دەپ
ئۆتۈندى. سەھمان پەرمانبەردار بولۇپ، دەرھال پەر قېقىپ
ئۇچۇپ، بىردەمدە ئول ۋىلايەتنىڭ ئىچىگە يەتتى.

ئۇ يەردىكى دىۋە — پەرىلەر سەھماننى كۆرۈپ قورقۇ-
شۇپ، ئۇنىڭ ئالدىغا بېرىشقا پىتىنالمىدى. ھەممان زاھىد
تاشقىرىغا چىقتى. سەھمان ھەممان زاھىدنى كۆرۈپ تەزىم
بەردى، ئۇنىڭ قوللىرىنى يۈزىگە سۈرتتى، ئاندىن قەھرىماندىن
سالام يەتكۈزدى.

ھەممان زاھىد قىرىق مىڭ دىۋە — پەرىنى سەپلەپ،
سەھمان بىلەن بىرگە قەھرىماننىڭ قېشىغا ماڭدى. قەھرىمان
بۇ خەۋەرنى ئالدىن ئاڭلاپ، زاھىدنىڭ ئالدىغا چىقىپ ئېي-
تىرامدا تۇردى.

ئەلقسە: قەھرىمان بېرىپ زاھىدنىڭ قوللىرىنى يۈزىگە
سۈردى، زاھىد ھەم قەھرىماننىڭ شەنگە ھۆرمەت بىلدۈردى.
قەھرىمان سورىدى:

— ئەي زاھىد، دۇخمنى قانداق ئېلىش لازىم؟
زاھىد جاۋاب بەردى:

— ئەي قەھرىمان ساھىب، ئەتە كەچتە دۇخىمنىڭ سا-
يىسى مەشرىق تەرەپتىن مەغرب تەرەپكە چۈشسۇن، شۇ چاغ-
دىن باشلاپ قۇبىننىڭ چەرخى قىرىق ئايلىنىپ سايىسى نەگە
چۈشسە، شۇ جاينى نىشان قىلىپ كولىساق، بىر دانە تاش
چىقىدۇ، ئۇ تاشنى ئېلىۋەتسەك، دۇخىمنىڭ يولى مەلۇم بولىدۇ.
ئەلقىسسە: ئەتىسى قەھرىمان زاھىد دېگەن بويىچە تاشنى
ئېلىۋەتكەندى، بىر ئىشىك پەيدا بولدى، بۇ يەردە بىر دانە
شوتا بولۇپ، ئىچى ناھايەت قاراڭغۇ ئىدى. قەھرىمان كەيۈ-
مەرس ئادەمنىڭ گۈرۈزىسىنى غىلاپتىن چىقىرىپ، ئۇنىڭ شو-
لىسىدا ئەتراپنى كۆرۈپ مېڭىپ بىر دەرۋازىغا يېتىپ باردى.
سەھمان بىلەن مېھن ئارامۇ ئەگىشىپ كىرىشتى. ئۇلار
دەرۋازىنى ئېچىپ ئىچكىرىگە كىردى. كۆردىكى، بىر ئالىي
ساراي، ساراينىڭ ئوتتۇرىسىدا بىر تەخت، تەخت ئۈستىدە
بىر چەرخ، ئۇنىڭ يېنىدا بىر ئادەم تۇرىدۇ. ئۇ ئادەم سۈرەت-
لىك جىن بولۇپ، قامچا بىلەن دەمبەدەم چەرخنى ئۇرۇپ تۇ-
رىدۇ. بۇ چەرخ قۇبىننىڭ چەرخىنى ئايلاندۇرىدىغان چەرخ بو-
لۇپ، ناھايىتى تېز ئايلىناتتى. قەھرىمان بۇ ئەھۋالنى كۆرۈپ:
— ئەي جىن، بىردەم توختا! — دەپ بۇيرۇدى. جىن
بۇنى ئاڭلاپ:

— ئەي قەھرىمان، ۋاقتى كەلگەندە سەۋر قىلۇرمەن، —
دەپ جاۋاب بەردى.

قەھرىمان يەنە سورىدى:

— ئەي جىن، بۇ دۇخىمنى قانداق قولغا ئېلىشنى
بىلەمسەن؟

— مانا بۇ چەرخنى ئۈشتۈرساڭ ئالالايسەن، — دېدى
جىن. قەھرىمان گۈرۈزىسىنى ئۇرغانىدى، چەرخ ئىككى پارە
بولدى. ئۇ يەردە يەنە بىر يول كۆرۈندى. قەھرىمان شۇ يول

بىلەن بىر سائەت يۈرۈپ، بىر دەرۋازىغا يېتىپ بارىدى. ئۇ يەردە ناھايىتى مۇستەھكەم بىر قەلئەنى كۆردى. قەھرىمان دەرۋازىنى ئېچىپ ئىچكىرىگە كىردى ۋە بىردەمدىن كېيىن بىر جايغا يەتتى. بۇ يەردە بىر تابۇت بولۇپ، ئۇنىڭغا بىر كۈمۈش لەۋھە ئېسىلغانىدى. لەۋھەنىڭ بىر تەرىپىگە راھىن پادىشاھنىڭ سۈرىتى سىزىلغان، يەنە بىر تەرىپىگە نەچچە قۇر خەت يېزىلغانىكەن. خەتتە: «ئەي قەھرىمان قاتىل، ھەرگىز دۇنيا ۋە دۆلىتىڭگە مەغرۇر بولما، مەندىن ئىبرەت ئال. ساڭا بۇ كامان ھاجەتتۇر. ھاجىتىڭدىن كېيىن يەنە ئەكىلىپ ئۆز جايىغا قوي، چۈنكى بۇ كامان سەندەك يەنە نەچچە پالۋانغا لازىم بولۇر. ئىش تۈگىگەندە تىلىسىمنى ئاۋۋالقىدەك ھالىغا كەلتۈرۈپ قوي» دېيىلگەنىكەن. قەھرىمان خەتنى ئوقۇپ، راھىن شاھنىڭ ھەققىگە كۆپ دۇئا قىلدى، ئاندىن تىلىسىمنىڭ چەرخىنى ئوشتۇرغانىدى، پەرياد كۆتۈرۈلدى ۋە يەنە بىر دەرۋازا ئېچىلدى. ئۇلار ئىچكىرى كىرىپ كۆردىلەركى، ئاجا-يىپ ياخشى ئىمارەت، ئۆينىڭ ئوتتۇرىسىدا بىر ساندۇق تۇردى. دۇ. زاھىد ساندۇقنى ئاچتى، ئوقيا ئەنە شۇ ساندۇق ئىچىدە ئىكەن. قەھرىمان ئوقيانى ئېلىپ دەرۋازىدىن چىقتى.

ئەلقىسسە: زاھىد بىلەن مېھن ئارا تەخت ئۈستىگە چىقىپ، قەھرىمان مۇرغ پەرمان بىلەن پەرۋاز قىلىپ، جىمى يارەنلەرنى باشلاپ كۈھى قەمەرگە راۋان بولدى. ئەتتار دىۋە قىرىق مىڭ دىۋىنى قەھرىمان بىلەن ئېلىشقىلى ئەۋەتىپ، ئۆزى بىخەم ئەيش - ئىشرەتكە مەشغۇل بولۇۋاتقاندا، تۇيۇق سىز قەھرىمان دۇخىمنى تارتىۋېلىپ ئوقيانى قولغا ئالدى، شۇ چاغدا ئەتتارغا ھەممەن زاھىد، مېھن ئارا نۇرغۇن ئا-دەمزات ۋە دىۋە - پەرىلەر بىلەن بېسىپ كەلدى. كەلاسە جا-دۇنى مېھن ئارا ھالاك قىلىپ، ئەڭگۈشتەرنى قەھرىماننىڭ

قولغا بەردى دېگەن خەۋەر كەلدى. بۇنى ئاڭلاپ ئەتتار ئىچىدە -
گە ئۇلۇغ تىندى، ئاندىن ھەممە لەشكەرلىرىنى تاشقىرى چىدە -
قىرىپ، جەڭگە تەييارلىنىشقا ئەمر قىلدى.

ئەلەقسە: قەھرىمان، مۇرغ پەرمان، مېھن ئارالار ئەتتار
دىۋىنىڭ ماكانىغا يېتىپ كېلىشتى. ئەتتار دىۋە ئۇلارنىڭ كې -
لىۋاتقانلىقىنى كۆرۈپ غەزىپى قايناپ تاشتى، تاشلارنى بىر -
بىرىگە ئۇرۇپ ھەيۋە قىلدى، ئاندىن ۋارقىراپ تۇرۇپ قوشۇندە -
لىرىنى سەپراس قىلدى. قەھرىمان دىۋىگە: «ئەتتار دىۋە دەردە -
ھال تەسلىم بولسۇن، ئەسەرلەرنى قولۇمغا ئۆتكۈزسۇن،
شۇنداق قىلسا شەھەر ئۆزىگە قالىدۇ» دەپ ئەلچى ئەۋەتتى.
ئەتتار بۇ سۆزنى قوبۇل قىلمىدى. قەھرىمان ئەتتارنىڭ جاۋابى -
بىنى ئاڭلاپ قولغا گۈرۈزىسىنى ئېلىپ مەيدانغا كىرىپ:

— ئەي ئەتتار، شەھىر پەرىنىڭ زەئىپىسىنى ۋە باشقا
ئەسەرلەرنىڭ ھەممىسىنى ماڭا تاپشۇر، ئۆزۈڭنى ئۆلۈمدىن
ساقلاپ قال! ... — دەپ ۋارقىرىدى. ئەتتارمۇ ھەم ۋارقىرىدى:

— ئەي خاك بەچچە! ئەكۋان، سەرخىۋاب بۇرادەرلىرىم،
ئەمىر - لەشكەرلىرىم سېنىڭ قولۇڭدا ھالەك بولدى. بۇ ئە -
سەرلەرنى ھەرگىزمۇ ساڭا بەرمەيمەن. يەنە ئۆزۈڭدەك يۈز مىڭ
پالۋان ئەكەلسەڭمۇ بوزەك بولمايمەن!

ئەتتار قەھرىمانغا قاراپ ئېتىلدى. قەھرىمان بېشىغا قال -
قان تۈتتى. ئەتتار شۇنچە گۈرۈزە ئۇرغان بولسىمۇ، ھەممىسى
رەت بولدى. ئەتتار ئۆز زەربىسىنىڭ قەھرىمانغا تەسىر
قىلىمىغانلىقىنى پەملەپ، ئۆزىنى بىر چەتكە ئالغاندەك قىلدى -
دە، قەھرىمانغا يەنە گۈرۈزە ئۇردى، قەھرىمان گۈرۈزىدىن ئۆزدە -
نى قاچۇرۇۋالدى. ئەتتارنىڭ گۈرۈزىسى يەرگە تېگىپ چاڭ كۆ -
تۈرۈلدى، قەھرىمان كۆرۈنمەي قالدى. ئەتتار، قەھرىمان
يەرگە يېتىپ كەتتى بولغاي دەپ، مېھن ئاراغا قەست

قىلدى. قەھرىمان بۇنى كۆرۈپ قالدى - دە، نەرە تارتتى. ئەتتار دىۋە قەھرىماننىڭ ئاۋازىدىن ئويغىنىپ، گۈرۈزىنى قەھرىمانغا ئۇرۇشقا باشلىدى. قەھرىمان ئەڭگۈشتەرنى قولىغا سېلىپ، ئوقيانى قولىغا ئالدى - دە، ئەتتار دىۋىنىڭ كۆكسىگە ئاتتى، ئەتتارنىڭ بەدەن - ئەزالىرى چېچىلىپ كەتتى. قەھرىمان ئەتتار دىۋىنى يولغا سېلىپ بولۇپ، ئۇنىڭ چوڭ - كىچىك مەلئۇنلىرىنى خۇددى پىچان ئورۇغاندەك پىقىتىپ تاشلىدى. جېنى ئامان قالغانلىرى توڭگۇزدەك چىرىقىرىشىپ ھەر تەرەپكە قېچىشتى.

ئەلقسە: دىۋە لەشكەرلىرى تارمار بولغاندىن كېيىن، مېھن ئارا شەھەر ئىچىگە كىرىپ شەھەردىكى دىۋىلەرنى سۈرۈپ يوقاتتى. ساق قالغانلىرى جانلىرىنى تىلىشىپ ئەسىر بولۇشتى. مېھن ئارا قەھرىماندىن ئەسىر بولغان دىۋىلەرنىڭ گۇناھىنى تىلەپ قالدى، دىۋىلەر گۇناھىنى تىلەپ، قەھرىماننىڭ خىزمىتىگە ھازىر بولۇشتى. ئاندىن قەھرىمان ئەتتار دىۋىنىڭ سارىيىغا قەدەم قويدى. دىۋىلەر قەھرىمانغا ئەتتار دىۋىنىڭ نۇرغۇن خەزىنىسى بارلىقىنى مەلۇم قىلدى. قەھرىمان زىندانغا قەدەم قويدى. زىندانگۈيلەر تەزىم قىلىپ قەھرىماننى ئىچكىرىگە باشلاپ كىردى. بۇ يەردە سىماب بىلەن بىر ئۆي ساپتۇ. ئۆينىڭ ئوتتۇرىسىغا گۆھەر چىرىغى ئېسىلىپتۇ. بىر تەرەپتە بىر گۈزەل نازىنە باغلاقلىق، ئۇنىڭ رەڭگى زىندان جاپاسىدىن ساماندىك بولغانىدى. مېھن ئارا ئۇنى قەھرىماننىڭ ئالدىغا ئەكەلدى ۋە:

— ئەي گۈزەل نازىنە، قەھرىمان سەن ئۈچۈن كۆپ مېھنەت - مۇشەققەتلەرنى تارتىپ كەلدى. ئۇنىڭ ھىممىتى بىلەن جەبىر - جاپادىن خالاس بولدۇڭ، — دېدى. بۇ قەھرىمان ئايىم ئىدى. قەھرىمان ئايىم قەھرىمانغا تە.

زىم قىلدى. قەھرىمان ئېيلىتە

تى: قەھرىمان ئېيلىتە

— ئەي گۈزەل تازىلىن،

ئوغلۇڭ بەھرام مېنىڭ ئۇ

دۇنيا — بۇ دۇنيالىق ئاغىنەم،

سەن ئۇنىڭ ئانىسى، شۇنداقلا

مېنىڭمۇ ئانامسەن. ماھىر

قەمەررۇخ بەھرامنىڭ ئانا

منى ئىشتىپ قاتتىق ئاھ

تارتىپ: قەھرىمان ئېيلىتە

— ئەي قەھرىمان، مېنى

نىڭ ئوغلۇم چىن ۋىلايىتىدە

تاش بولغان. ئۇ ھازىر نېمە

قىسمەتتە؟ — دەپ سورىدى. قەھرىمان بەھرامنىڭ ئەھۋالىنى

تولۇق بايان قىلدى. قەمەررۇخ قەھرىماننىڭ قوللىرىنى يۈز

لىرىگە سۈرتتى. قەھرىمان ئېيلىتە

شۇنداق قىلىپ، ئەتتار دېۋىگە تەۋە بولغان بارلىق جاي

ۋە ۋىلايەتلەر قەھرىمانغا بەيئەت قىلىشتى. تامامىي دېۋە —

پەرىلەر، لەشكەرلەر، جانلىقلار ئۇنىڭ ئىتائىتىگە كىردى.

قەھرىمان باشتىكى ۋەدىسى بويىچە دۇخمىگە كىرىپ ھېلىقى

ئوقيانى جايغا قويۇپ، تىلىسىمنى مۇستەھكەم قىلدى. قەھرىمان

مان ھەممەيلەنگە خەير — ئېھسان چاچتى، ئاندىن: «بۇ يەرگە

مېنىڭ كەلگىنىمنى، قىلغان كار — بارىمنى، ئۆتكەن ئىشلارنى

يېزىڭلار!» دەپ يازدۇردى.

ئۇلار يېنىپ كەتمەكچى بولۇشۇپ، كۈھى بەلۇردىن باشقا

يول ئىزدەشنى مەسلىھەت قىلىشتى. بۇ چاغدا سەھمان: قەھرىمان

— مەن باشقا بىر يولنى بىلىمەن، لېكىن بەك دىشۋار.



كۈھى بەلۈرنىڭ شىمالىدا، دەريايى مۇھىتنىڭ كەنارىسىدا يەت-
تە كۈن زۇلمەت ئىچىدە يول يۈرىمىز، ئۇ جەزىرىدە ئاجايىپ
زور مەخلۇقاتلار بار، — دېدى. قەھرىمان بۇنى ئاڭلاپ:
— يارەنلەر، ئوتقا قارىغاندا زۇلمەت بىلەن ماڭغان ياخ-
شىراق، — دېدى. شۇنىڭ بىلەن ھەممەيلىن يول تەييارلىقىغا
مەشغۇل بولدى، قەھرىمان:

— مېھن ئارا بىلەن قەمەررۇخ ئايىمنى تەختكە چىقى-
رىپ، ساندۇق — شېشىگە سېلىپ ئېلىپ مېڭىڭلار، ئەتتار
دېۋىنىڭ خەزىنىلىرىنى كۆتۈرۈپ ساق — سالامەت ئېلىپ بې-
رىڭلار، — دەپ تاپشۇردى. ئۇلار يولغا راۋان بولدى.

ئەلقسە: ئۇلار نۇرغۇن يول بېسىپ، ئاخىر زۇلمەتكە
يېتىشتى. ئۇلار خۇش ھاۋالىق، ئارام ئېلىشقا مۇۋاپىق جايغا
چۈشۈپ، ئەتتار دېۋىدىن غەنىمەت ئالغان يەتتە يۈز تۈۋرۈك-
لىۈك چېدىرنى تىكتى. ئۇلار بۇ يەردە ئۈچ كۈن دەم ئېلىپ،
يول تەييارلىقىنى پۈتتۈردى. دېۋە — پەرىلەر بۇ جەزىرىدىن
ھېسابسىز دۈر — جاۋاھىرلارنى تېپىپ، ئۇنى قەھرىماننىڭ
ئىختىيارىغا تاپشۇردى. قەھرىمان، بۇ جاۋاھىرلاردا ئايىملار
ئولتۇرغان تەختنىڭ ئەتراپىنى بېزەڭلار، دەپ بۇيرۇدى. ئۇلار
يەنە يولغا راۋان بولۇپ، زۇلمەتكە شۇڭغۇدى، ئالەم بارغانسې-
رى قاراڭغۇلاشتى، ئادەم ئادەمنى كۆرگىلى بولمىدى.

قەھرىمان كەيۈمەرس ئادەمنىڭ گۈرۈزىسى بىلەن ئەتراپىنى
يورۇتۇپ ماڭدى. ئۇلار بىر دەرياغا يەتتى، دەريانىڭ ئىچىدىن
ئاجايىپ — غارايىپ ئاۋازلار كەلدى.

ئەلقسە: ئۇلار سەككىزىنچى كۈنى زۇلمەت ئىچىدىن
قۇتۇلۇپ، خۇش ھاۋالىق بىر جايغا يەتتى. ئۇلار ئۇزاققىچە
ئارام ئېلىشتى. بۇ يەر گۈلىستانى باغى ئېرەمىدىن ئۈچ كۈن-
لىۈك يىراقتا ئىدى، قەھرىمان بۇنى ئاڭلاپ ناھايىتى خۇشال

بولدى. قەھرىمان سەھمانغا: «سەن بۇرۇنراق بېرىپ، يارەنلەر -
گە خەۋىرىمىزنى مەلۇم قىلغىن» دەپ ئۆتۈندى. سەھمان دەر -
ھال ھاۋاغا پەرۋاز قىلدى.

سەھمان شەھىبال شاھنىڭ قەلئەسىنىڭ قېشىغا يەتتى -
دە، ناگاھ گەردان كەشان بىلەن ئۇچراشتى. گەردان كەشان
سەھماننى مەرھابا دەپ قۇچاقلىدى. سەھمان قەھرىماننىڭ سا -
لىمىنى يەتكۈزدى، ئاندىن گەردان كەشان بىلەن ئىچكىرىگە
كىردى ۋە شەھىبالغا سالام بەردى. شەھىبال شاھ ۋە راي ھىندى
قاتتىق خۇشال بولدى. قەھتىران ۋە بەھراملار سەھماننى قۇ -
چاقلاشتى.

ئەلقىسسە: شەھىبال شاھ سەھماندىن بۇ خۇش خەۋەرنى
ئاڭلاپ، ئۇنى جاۋاھىرلارغا غەرق قىلىۋەتتى. ھەممەيلەن باھا -
دەر پالۋان قەھرىمانغا ئاپىرىن ئوقۇشتى. ئاندىن شەھىبال
شاھ ئېيتتى:

— ئەي سەھمان، سەن كۆپ مۇشەققەت تارتتىڭ، شۇنداق
بولسىمۇ يەنە غەيرەت قىلىپ بىزدىن قەھرىمانغا خەۋەر بەر -
گىن، قەھرىمان شۇ جايدا تۇرۇپ تۇرسۇن، بىز ئالدىغا بېرىپ
ئىززەت - ئىكرام بىلەن ئەكىلەيلى!

سەھمان قولىنى كۆكسىگە ئېلىپ ماقۇللۇق بىلدۈرۈپ،
قەھرىمان تەرەپكە راۋان بولدى.

شەھىبال شاھنىڭ پەرمانى بىلەن يەتمىش مىڭ پەرى جەم
بولدى. كېچە ئۆتتى. شەھىبال شاھ راي ھىندىغا بىر تەخت،
سەرۋى خىرامانغا بىر تەخت، جەبىل شاھقا بىر تەخت تەي -
يارلاپ، ئۆزى بىر تەختكە چىقىپ، پەرىلەر ئۈستىدە ئولتۇرۇپ
قەھرىمان تەرەپكە پەرۋاز قىلدى. ئۇلار ئاخىر قەھرىماننىڭ
قېشىغا كېلىشتى ھەمدە ئۇلار بىلەن قۇچاقلىشىپ، سۆيۈشۈپ
دىدار كۆرۈشتى، خۇشاللىقتا چوقان سېلىشتى، كۆز يېشى

قىلىشتى. قەھرىمان بەھرامنىڭ قولىدىن تۇتۇپ، بىر پەردە-
 نىڭ ئىچىگە ئەكىردى. بەھرام كۆردىكى، شۇنداق چىرايلىق
 پەردىلەر ئىچىدە بىر پەرىزات ئولتۇرۇپتۇ. قەھرىمان پەردىنىڭ
 ئىچىدە تۇرۇپ ئۇلارنى كۆردى - دە:
 — ئەي قەھرىمان، بۇ پالۋان بەگ مېنىڭ جىگەر گۆشۈم
 بەھرام بولۇپ قالمىسۇن يەنە؟ — دەپ ئېسەدەپ يىغلاپ كەت-
 تى. قەھرىمان ئېيتتى:
 — ئەي نىگار ئايىم، ئوتتۇز يەتتە يىلدىن بېرى سېنى
 كۆيدۈرگەن جىگەر پارەڭ — بەھرام مانا شۇ.
 بەھرام ئانىسىنى كۆرۈپ، يىغلىغان پېتى ئۇنىڭ باغرىغا
 ئۆزىنى تاشلىدى. قەھرىمان بەھرامنى، مېھن ئارا قەھرىمان
 نى يۆلىۋالدى، بولمىسا ئىككىسى يەرگە يىقىلاتتى. قەھرىمان:
 — ئەي بەھرام جېنىم، ئاخىر يۈزۈڭنى كۆردۈم، بۇ
 چۈشۈمۈ ياكى ئوڭۇمۇ؟ ! — دەپ ئېسەدىدى.



— ئەي مېھرىبانىم، يۈرىكىم ئانا، مەن بىچارە يىگىرمە تۆت يىل نە قىش ۋە نە يازنى بىلمىدىم، — دەپ مۇڭلىرىنى بايان قىلدى بەھرام.

ئەلقسىسە: شۇ سائەتتە شەھىبال شاھ، راي ھىندى شاھ، سەرۋى خىرامانلار قەھرىمانغا تەزىمگە كەلدى. شەھىبال شاھ قەھرىمانغا باشقىچە ئىززەت — ئىكرام بىلدۈردى. مىڭلىغان دىۋە — پەرىلەر قەھرىماننىڭ باشلىرىغا دۈر — جاۋاھىرلارنى چېچىشقا باشلىدى. قەھرىمان ئىززەت — ھۆرمەت قايناملىرىدا لەئلى سارلاغا غەرق بولدى. قەھرىمان شەھىبال شاھقا مەمنۇن — لۇق ئىپادىلىدى. سەرۋى خىرامان قەھرىماننىڭ ئىشتىياقىدا ئاران — ئاران تۇراتتى، قەھرىمان ئۇنىڭ ئالدىغا سالامغا بار — دى. قەھرىمان ئول نازىنىغا قاراپ بۇ غەزەلنى ئوقۇدى:

نىگار ھىجرى بالا، ھىجرى قىيامەت،
ئاجايىپ بىر باھادىر غۇنچە قامەت.
ئۇنىڭ ئاتى ئېرۇر سەرۋى خىرامان،
ئىشق ئەھلى كۆرۈپلا بەرگۈسى جان.
نەچچە كۈنلەر سېنىڭ ھىجرىڭدە يۈردۈم،
كۆزۈمدىن ياش بىلەن ئاقتى گويا قان.
غازات ئەيلەپ جاھان مەلئۇنلىرىغا،
زۇلۇملار بولدى گۈم، بىس، بولدى ئەفغان.
تولا كۆردۈم جاھاندا دىلرەبانى،
ماڭا سەنكىم ئۆزۈڭ نۇر ماھىتابان.

قەھرىمان غەزەلنى ئوقۇپ شۇ يەرگە كەلگەندە سەرۋى خىرامان بىھوش بولۇپ يىقىلدى، قەھرىمان دەرھال ئوقۇشتىن توختاپ، ئۇنىڭ بېشىنى قۇچىقىغا ئالدى. بىر ھازادىن كېيىن

سەرۋى خىرمان ھوشىغا كەلدى ۋە:
— ئەي قەھرىمان، مېنىڭ ئېتىقادىم سەندىن يۈز ھەسسە
سە زىيادە، — دەپ قەھرىماننىڭ بېشىدىن دۇر — جاۋا.
ھىرلارنى نىسار قىلدى.

ئەلقسىسە: ھەممەيلەن قارارگاھقا كىرىشتى، قەھرىمان
ئەتتار دېۋىنىڭ تەختىدە ئولتۇردى. قەھرىماننىڭ ئوڭ تەرىپىدە
پىدە قەھىتىران، چەپ تەرىپىدە بەھرام جەبىل ئولتۇردى. با-
ھادىرلار، دېۋىلەر، پەرىلەر ئۆز لايىقلىرىدا جاي ئېلىشتى،
ئاندىن قەھرىماننىڭ شەرىپى ئۈچۈن زىياپەت تارتىلدى. يارەن-
لەر خېلىدىن بىرى تۈزۈكرەك غىزالانمىغانىدى. ئۇلار غىزالى-
نىۋاتقاندا، گەردان كەشان تاشقىرىدىن كىرىپ:

— ئەي قەھرىمان، مۇرغ پەرمان كەلدى. ئۇنىڭ قانىتىنى
تامامىي لەشكەرلەرنى يېپىۋالدى، — دېدى. پالۋان ئاڭلاپ
دەرھال تاشقىرىغا چىقتى. مۇرغ پەرمان ھاۋادىن يەر يۈزىگە
چۈشتى ۋە قەھرىماننىڭ قېشىغا كېلىپ ئېيتتى:

— ئەي قەھرىمان پالۋىنىم، ماڭا ئىجازەت بەر، ئۆز ئا-
شنىيىمغا باراي. خالىغان ۋاقتىڭدا خىزمىتىڭگە كېلىۋىرىمەن.

قەھرىماننىڭ كۆڭلى ناھايىتى يېرىم بولۇپ ئېيتتى:

— ئەي جاھاننىڭ قانىتى، ماڭا تۈگىمەس خىزمەتلەرنى
قىلىدىڭ، خۇدا ساڭا يار بولسۇن، بارغىن، مېنى ئۇنتۇپ قال-
مىغايىسەن. مەن يەنە قېشىڭغا بارىمەن !

مۇرغ پەرمان قەھرىماننىڭ رىزالىقى بىلەن خوشلىشىپ
پەرۋاز قىلدى.

ئەلقسىسە: قەھرىمان ئادەمزات دۇنياسىغا قايتىش ئۈچۈن
بۇ يەردىكى دېۋە — پەرى، يارەنلەردىن ئۆزرە سوراپ، مېھىن
ئارانى ئېلىپ، تاڭ ئېتىشى بىلەن گۈلىستانى باغى ئېرەمگە
قاراپ راۋان بولدى. ئۇلار قەلئەگە يېقىنلاشتى، قەلئەنىڭ ئى-
دە

چىدە تۇرۇۋاتقان ئون مىڭچە پەرى قەھرىماننىڭ ئالدىغا چى-
قىشتى. قەلئە خەلقى قەھرىماننىڭ سەلتەنەتلىرىنى كۆرۈپ
ھەيران بولۇشتى ۋە قەھرىماننىڭ بېشىدىن جاۋاھىرلارنى
چاچتى.

ئۇلار بىر ئالىي ساراىغا چۈشۈپ ئارام ئالغاندىن كېيىن،
قەھرىمان گەردان كەشانغا:

— ئەي ھەمراھىم، سەن پادىشاھ ھۈشەڭنىڭ ئالدىغا
بارساڭ، ئۇلارغا خەۋەر بەرسەڭ، — دېدى. گەردان كەشان
قەھرىماننىڭ بۇيرۇقىغا رازى بولدى. قەھرىمان سەھمانغا
قاراپ:

— ئەي يارۇ ۋاپادارىم، گەردان كەشانىمىزنى ھىندىستانغا
سەن ئېلىپ بارساڭ، — دېدى. سەھمان رازىلىق بېرىپ ئەدەپ
بىلەن ئورنىدىن تۇردى — دە، گەردان كەشاننى كۆتۈرۈپ
ھىندىستان يولىغا راۋان بولدى.

ئۇلار پادىشاھ ھۈشەڭنىڭ قارارگاھىغا يېقىنلاشتى. گەردان
كەشان:

— ئەي سەھمان، دەرھال ئادەم سۈرىتىگە كىرگىن، —
دېگەندى، سەھمان دەرھال ناھايىتى خۇش بىچىم بىرىگىت
بولدى. ئۇلار ئاخىر پادىشاھ ھۈشەڭنىڭ بارگاھىغا كەلدى.
ھۈشەڭ شاھ ئۇلارنىڭ خەۋىرىنى ئاڭلاپ تولا بەك شادىمان بو-
لۇپ كەتتى. پادىشاھ خۇشاللىقىدا ئۈستىدىكى لىباسلىرىنى
سۆيۈنچە قىلىپ بېرىۋەتتى. گەردان كەشان پادىشاھنىڭ ھۇ-
زۇرىغا كىرىپ كەلدى. ئەھلى دىۋانلار ئورۇنلىرىدىن تۇرۇ-
شۇپ، ئۇلارغا ئىنتىزارلىق بىلدۈردى. گەردان كەشان بىلەن
سەھمان پادىشاھقا ئېگىلىپ سالام بەردى. پادىشاھ سەھمانغا
نەزەر سالغاچ، گەردان كەشاننىڭ قولىدىن تۇتۇپ تۇرۇپ:
— ئەي تاج زىننىتىم، قەھرىماندىن نېمە خەۋەرلەرنى

ئەكەلدىڭ؟ — دەپ سورىدى. گەردان كەشان ئېيتتى:

— ئەي ئۇلۇغ پادىشاھى دەۋرانى، قەھرىمان ساق -
سالامەتتۇر. ھەر دائىم ئۆزلىرىنى ياد قىلىپ تۇردى. مەن
ھەممە خەۋەرنى بىر - بىرلەپ مەلۇم قىلىمەن، — دېدى. پا -
دىشاھنىڭ دىلى يايىراپ، بۇ ئىككىسىگە بىسىپار ئىنئاملارنى
بەردى. ئاندىن پادىشاھ گەردان كەشاندىن يەنە سورىدى:

— قەھرىمان قاچان كېلۇر؟

گەردان كەشان ئېيتتى:

— ئەي پادىشاھىئالەم، مەن ئۇلارنىڭ قېشىغا بارىمەن،
ئاندىن كېلۇر.

پادىشاھ كەشاندىن يەنە ئىتتىك سورىدى:

— ئەي ھەييار، بۇ يىگىت كىم بولىدۇ؟

— بۇ، — دېدى كەشان سەھماننى تونۇشتۇرۇپ، — كە -
يۇمەرس بەند قىلغان ئون ئىككى دىۋىنىڭ بىرى. قەھرىماننى
كۈھى بەلۇر ئەزىمدىن مانا مۇشۇ ئەزىمەت سالامەت ئۆتكۈز -
گەن. بۇ ئىش بۇنىڭدىن باشقا ھېچكىمنىڭ قولىدىن كەل -
مەيتتى. سەھمان يەتمىش ئىككى خىل ئۆزگىرەلەيدۇ، يەتمىش
خىل زەباند سۆزلىيەلەيدۇ. بۇلارنىڭ ماكانى تا ھازىرغىچە
يەرنىڭ ئاستىدا ئىدى. قەھرىمان دۇخمەن شاھنى ھالاك قىل -
لىپ، شەئبان دىۋىنى يوقىتىپ، ئۇلارنى ئازاد قىلىپ يورۇق
ئالەمگە ئېلىپ چىققان.

پادىشاھ بۇ خاسىيەتلەرنى ئاڭلاپ سەھمانغا ئىززەت -
ئىكرام بىلدۈردى ۋە دەرھال:

— سەھمانغا كۇرسى قويۇڭلار! — دېدى. سەھمان پادى -
شاھنىڭ ئالدىغا بېرىپ سالام ئادا قىلدى. پادىشاھ باشلىق
جىمى يارەنلەر قەھرىمانغا سالام يوللاپ، گەردان كەشاننى
يولغا سالدى. سەھماننىڭ قەددى يەتمىش بەش گەز ھالەتكە

كۈرۈپ پەرۋاز قىلدى. سەھماننىڭ پەرۋاز قىلغان قاناتلىرى
پادىشاھنى ھەيران قالدۇردى. پادىشاھ ئۇلار تاكى كۆزدىن غا-
يىب بولغۇچە قاراپ تۇردى.

ئەلقىسسە: سەھمان بىلەن گەردان كەشان ئۇچا، ئۇچا ئا-
خىر گۈلىستانى باغى ئېرەمگە يېتىپ كەلدى. قەھرىمان
بۇلارنى كۆرۈپ ئىنتايىن خۇشال بولدى. گەردان كەشان پادى-
شاھ ھۈشەڭدىن ئەكەلگەن نامەنى قەھرىماننىڭ ئالدىغا قويدى.
قەھرىمان نامەنى ئوقۇپ، شەھىال شاھتىن قايتىش توغرىسىدا
ئىجازەت سورىدى. شەھىال شاھ رازىلىق بەردى.

ئەلقىسسە: دىۋە - پەرىلەر قەھرىمانغا، سەرۋى خىرامانغا،
شەھىال شاھقا، راي ھىندىغا ئاتاپ تۆت تەخت ۋە چېدىر -
بارگاھ تەييارلىدى. يەتمىش مىڭ دىۋە - پەرىلەر خەزىنە مال-
لىرىنى كۆتۈرمەككە تەيىن بولدى. شۇ ئەسنادا كۈھى بەلۇر
ئەزىم تەرەپتىن بىرنەرسە پەرۋاز قىلىپ كېلىپ، بارگاھقا يې-
قىن كەلدى. ئۇ مۇرغ پەرمان ئىدى. مۇرغ پەرمان سەھماندىن
سورىدى:

— ئەي سەھمان، مۇنچە دىۋىلەر نېمىشقا جەم بولدى؟

سەھمان ئېيتتى:

— ئەي مۇرغ پەرمان، قەھرىمان ھىندىستانغا بېرىشنى
ئىرادە قىلدى. ئۇنىڭ كۆزى سەندە قالدى.

مۇرغ پەرمان ئاڭلاپ ناھايىتى خۇشال بولدى ۋە دەرھال
قەھرىماننىڭ قېشىغا كېلىپ ئەدەپ بىلەن تۇردى. قەھرىمان
ئۇنىڭغا كۆپ دوستانىلىك بىلدۈردى، ئاندىن: «كۆچۈڭلار!»
دەپ پەرمان بەردى.

ئەلقىسسە: گۈلىستانى باغى ئېرەم خەلقى قەھرىماننىڭ
ئايانلىرىنى ئۆپۈپ، ئايرىلغىنىغا ئىريان ۋە نالەن بولۇپ
يىغلاشتى، ئۇنىڭ خەلقكە كەلتۈرگەن ياخشىلىقلىرى ئۈچۈن

مەدھىيە ئوقۇشتى. قەھرىمانمۇ ياخشى سۆزلەر بىلەن ئۇلارنىڭ كۆڭۈللىرىنى خۇشال قىلىپ خوشلىشىپ، مۇرغ پەرمانغا مىندى. تەبىل ئۇرۇپ، ئون يەتتە مىڭ دىۋە - پەرىلەر بەھەي. ۋەت شان بىلەن كۆتۈرۈلۈپ پەرۋاز قىلدى. گويىكى ئالەم كېچە - زۇلمەت بولدى. ئۇلار شۇ ماڭغانچە ئۈچ كۈندە دەريايى مۇھىتنىڭ ئۈستىگە كېلىشتى. قەھرىمان دەريايى مۇھىتقا قاراپ ماڭدى. شۇ تاپتا قەھرىماننىڭ قۇلقىغا بىر ئاجايىپ ئاۋاز ئاڭلىنىشقا باشلىدى. قەھرىمان مۇرغ پەرماندىن:

— بۇ نېمە ئاۋاز؟ — دەپ سورىدى. مۇرغ پەرمان: — بۇ پەلەكنىڭ گەردىشىدىن چىققان شامالدۇر، — دېدى ۋە يەنىمۇ ئېگىزگە كۆتۈرۈلۈپ كۈھى ھاۋاغا يېقىنلىدى. قەھرىمان ئاسماندا ئاينىڭ تۈۋرۈكسىز تۇرغانلىقىنى كۆردى. قەھرىمان مۇرغ پەرماندىن يەنە سورىدى:

— ئەي مۇرغ پەرمان، بۇ دائىرە ئاسمان تاناپسىزكەنغۇ؟ — ئەي قەھرىمان، بۇ ئۆزى كۈھىقايتۇر. مۇندىن باشقا يەنە ئالتىسى بار، ھەربىرىنىڭ ئارىسىدا بىر دەريا بار، بۇ كۇھلارنىڭ ئارىسىدا مەخلۇقاتلار ناھايىتى كۆپ، — دېدى مۇرغ پەرمان. قەھرىمان:

— سەن بۇنى قانداق بىلىسەن؟ — دەپ سورىدى. مۇرغ پەرمان ئېيتتىكى:

— ئەي ساھىبقران، مەنمۇ ئاڭلىغان، سۇلايمان ئەلەيھىسسالامنى شامال ئۇچۇرۇپ ئالەمنى سەككىز مىڭ رەت ئايلاندۇرغان. ئۇ ئاللانىڭ قۇدرىتىنى كۆرگەن ۋە كۈھىقاينى سەيلە قىلغان.

ئەلقىسسە: قەھرىمان تىلىسىم دۇنيانى ئەنە شۇنداق سەيلە قىلىپ، رۇئى مەسكۇنغا يېتىپ كېلىپ قالدى. ئۇلارنىڭ ھەممىسى ئاستا - ئاستا خۇش ھاۋالىق بىر يەرگە چۈشۈپ

توپلىشىپ، چېدىر - بارگاھلىرىنى بەرپا قىلىشتى.
بۇ خەۋەر پادىشاھ ھۈشەڭگە يەتتى. پادىشاھ ھۈشەڭ جىمى
تەرەپلەرگە خەۋەر قىلدى ۋە ئۇلارنىڭ خىش - ئەقرباللىرىگە
ئالاھىدە چېدىر - بارگاھ تىكىپ تەييارلىدى. ھۈشەڭ شاھنىڭ
كۆزى قەھرىماننىڭ دىدارىغا ئىنتىزار بولدى. شۇ چاغدا
گەردان كەشان ھۈشەڭنىڭ ئالدىغا كەلدى - دە:
— ئەي پادىشاھىم، پالۋاننىڭ ئەركانى دۆلەت بىلەن ساق -
سالامەت كەلدى. ماڭا سۆيۈنچە بەر، — دېدى. پادىشاھ تولا
شادىمان بولۇپ، گەردان كەشانغا نەچچە شەھەرنى ئىنئام قىل-
دى. پادىشاھ:

— پادىشاھلار ئۈچۈن ئوتتۇز تۆت تەخت، شاھزادىلەر
ئۈچۈن تۆت مىڭ تەختىراۋان، پالۋانلارغا، ئۇمىرالارغا،
ھەييارلارغا مىنىدىغان ئۇلاغ - ياراغ تەييارلانغان. ئۇلار قەھ-
رىماننىڭ ئالدىغا چىقسۇن! — دەپ ئەمر قىلدى. شۇنداق
قىلىپ، ئۇلار ۋە يەنە نەچچە ئون مىڭ ھىندىستان قىز -
ئاياللىرى جاۋاھىرلارغا پۈركىنىپ قەھرىماننىڭ ئالدىغا
چىقىشتى.

قەھرىمان ئالتە ئاياغلىق ئاجايىپقا مىنىپ كېلىۋاتاتتى،
قەھتىران ئۇنىڭ ئوڭ تەرىپىدە، بەھرام سول تەرىپىدە، ئۇنىڭ
ئارقىسىدا شەھىبال شاھ ئۆز يارەنلىرى بىلەن، راي ھىندى
پادىشاھ ۋە سەرۋى خىرامان، ئۇنىڭ كەينىدە بىنقىياس دىۋە -
پەرىلەر كېلىۋاتاتتى. گەردان كەشان قەھرىماننىڭ ئالدىغا
چۈشۈپ يول باشلاپ ماڭدى.

ئەلەقسە: قەھرىمان پادىشاھ ھۈشەڭنىڭ ئوردىسىغا يې-
قىنلاشتى. ئۇنىڭ ئالدىغا چىققانلار ئۆزلىرىنى تۇتالماي خۇ-
شاللىق ياشلىرىنى تۆكۈپ، ئۇنىڭغا ھۆرمەت ۋە سۆيۈنۈش ئى-
پادىلىدى. ئۇلار پادىشاھنىڭ قېشىغا كەلگەندە، ئالىي ئېم-

تىرام بىلەن پادىشاھقا سالام بەجا قىلدى. پادىشاھ ھۇشەڭ قەھرىماننى كۆرۈپ تەختتىن چۈشۈپ، پىيادە ئۇنىڭ ئالدىغا باردى. قەھرىمان پادىشاھقا ئەڭ ئالىي ئېتىقاد ۋە ساداقىتى بىلەن تەزىم قىلدى. پادىشاھ قەھرىماننى قۇچاقلاپ تۇرۇپ تەشەككۈر بىلدۈردى، ئاندىن قالغانلارنىڭ ھەربىرىگە لايىق ئىززەت بىلدۈرۈپ ئۆتتى. شەھىبال شاھ ئورنىدىن تۇرۇپ ھۇ- شەڭ شاھنىڭ ھىممىتىگە بارىكالا بىلدۈرۈپ، گۈلىستانى با- غى ئېرىمىدىن ئەكەلگەن جۈملە تارتۇق، خەزىنە ۋە سوۋغاتلارنى شاھنىڭ نەزەرىدىن ئۆتكۈزدى ۋە:

— ئۇلۇغ پادىشاھىئالەم، بىز غۇلاملىرى بالاغا مۇپتىلا ئىدۇق، تىرىكلىكتىن ئۈمىد يوق ئىدى، ئۆزلىرىنىڭ ھىممىتى ۋە قەھرىماننىڭ شاپائىتى بىلەن غەمىدىن خالاس بولدۇق، — دەپ يەنە بىر رەت رەھمەت ئېيتتى.

ئارىدا كاتتا داستىخان سېلىنىپ، تائام تارتىلدى. ھەممە شاد — خۇراملىققا غەرق بولدى. بۇ ئەسنادا قەھرىمان گەردان كەشەننى چاقىرىپ: «مۇرغ پەرمانغا ياخشى قارا» دەپ تاپىلاپ تۇراتتى، مۇرغ نامايان بولدى. ھەممەيلەن ئېھتىرام بىلدۈرۈپ: «مەرھابا!» دېيىشتى. قەھرىمان مۇرغ پەرمانغا خۇش ئىلتىپات كۆرسەتتى. مۇرغ پەرمان پادىشاھقا يېقىن كېلىپ:

— سالام، ئەي پادىشاھى جاھان، شارابەت ساھىبىقىران، ئۆزلىرىدەك پادىشاھى بۈيۈكنىڭ خىزمىتىگە مۇشەرىپ بول- دۇم. تۆھپەمنىڭ ئازلىقى ئۈچۈن ئالدىلىرىدا خىجىلمەن، — دېدى.

پادىشاھ بۇ سۆزنى ئاڭلاپ يەكمۇ ھەيران بولدى ۋە ئېيتتى:


— ئەي شاھى مۇرغ، مېنىڭ قەھرىمانىمغا ئۈنتۈلماس ياردەم بەردىڭ، بۇنىڭدىن ئارتۇق تۆھپە بولماس.

مۇرغ پەرمان پادشاھنىڭ ھىممىتى ئۈچۈن يەنە بىر قېتىم تەزىم قىلدى، ئاندىن جايغا بېرىپ ئورۇن ئالدى. تىللا تاۋاقلاردا غىزايى ئالىي كەلتۈرۈلدى. ھەممەيلىن يەنە خۇشاللىققا چۆمدى، ئەمما شۇ چاغدا پادشاھ ھۈشەڭ كۆڭلىدە، ئەمدى ھېچ يەردە دۈشمەن قالمىدى، دۆلەت قىيامغا يەتتى، ئەمما ئۆمرۈم زاۋالغا ھەم يېقىنلاشتى، دەپ ئويلىدى.

ئەلقىسسە: ئەتىسى پادشاھ ھۈشەڭ سەرۋى خىراماننى قەھرىمانغا تويلاپ قويۇش ھەققىدە پەرمان بەردى. شۇنىڭ بىلەن ھىندىستان قائىدىسىچە سەرۋى خىرامان بىلەن قەھرىماننىڭ ئەھدە نىكاھى باغلاندى. ئاندىن پادشاھ شەھىبال تەزىمىدە تۇرۇپ ئىجازەت تىلىدى، پادشاھ ھۈشەڭ شەھىبال بىلەن قەھرىمانغا ئىجازەت بەردى. ئۇلار ئۆز-ئۆزىلەنلىرىگە يول ئالدى. ئاندىن مۇرغ پەرمان ھەمدە باشقا شاھلارمۇ پادشاھ ھۈشەڭنىڭ ئەمرى بىلەن ئىنئام - تارتۇقلار ئېلىپ، ئۆز شەھەر - ۋىلايەتلىرىگە قايتماقچى بولدى. بۇ چاغدا ھۈشەڭ ئېيتتى:

— ئەي پادشاھلار، يۇرتنى ئادىللىق بىلەن سوراڭلار. ئاللاننىڭ قەھرىدىن ھەر ۋاقىت ئاگاھ، رەھىمىتىدىن ئۈمىدۋار بولۇڭلار، — پادشاھ قەھرىمانغا قاراپ ئېيتتى، — كۈللى ئالەمدە ھېچ دۈشمەن قالمىدى. يەتمىش ئىككى يىلدىن بېرى يارەنلەر مەن ئۈچۈن مىسلىسىز جاپالارنى تارتتى. ئەمدى ئىجازەتكى، خالىغانلار ئۆز جاي، ئۆز ۋەتەنلىرىگە بېرىپ ئارام ئالسۇن. مەن ئەمدى ئۆتكەن كۈنلىرىمنى ئەسلەپ، ياخشى - يامان كارلىرىمنى تەرتىپلەپ، سەۋەنلىرىمنى تونۇپ، ئۆزۈمگە ئىنساپ ۋە دىيانەت توپلايمەن، قالغان ئۆمرۈمنى ئاتا - ئانىم، بالا - ئەھلىلىرىم ئۈچۈن ئۆتكۈزۈمەن. ماڭا ئاخىرەت تەييارلىقى كېرەك. ئەمدى پادشاھلىق باقىيسى ساڭا بولسۇن!

ئەلقىسسە: پادشاھ ھۈشەڭ قەھرىماننى ئۆزىنىڭ تەختىگە



ئولتۇرغۇزدى. ئاندىن كاتتا مۇراسىم ئۆتكۈزۈپ، پادىشاھلىق-
نىڭ ئاخىرلاشقانلىقىنى جاكارلىدى ۋە جۈملە جانلىقلارغا
ۋىدالىشىش ئېشى بەردى. پادىشاھ ھۈشەڭ كۈنلەردىن بىر كۈ-
نى ئىنتايىن خالىس ھالدا يۇرتى تۇرانغا راۋان بولدى. ھۇ-
شەڭ شاھ ھىندىستاندىن تۇرانغا قاراپ ماڭغان چاغدا، مۆتە-
ۋەججىھ خانلىق تەمەسى بىلەن تۇرانغا كەلدى. ھۈشەڭ شاھ-
نىڭ ئاتىسى تەماران شەھىرىدىن لەشكەر تارتىپ چىقىپ،
مىسلى بوراندەك جەڭ ئېلىپ باردى. تەماران جەڭدە شىكەستە
يېدى. بۇ خەۋەر ھۈشەڭنىڭ قۇلىقىغا يېتىپ، لەشكەر ئۇيۇش-
تۇرۇپ مۆتەۋەججىھ خاننىڭ ئۈستىگە باستۇرۇپ باردى. شۇ
قەدەر ھېسابسىز جەڭ بولدى. ئاخىر شۇ جەڭ بىلەن ھۈشەڭ
شاھنىڭ ئۆمرى تامام بولدى، ۋەلاھۇ ئەلەم.

Images have been losslessly embedded. Information about the original file can be found in PDF attachments. Some stats (more in the PDF attachments):

```
{
  "filename": "NDAYMDk5MDluemlw",
  "filename_decoded": "40209902.zip",
  "filesize": 40402850,
  "md5": "da0464c0b3ddcf8d9c1964f78331a9b3",
  "header_md5": "4ad909f5bb1d68cc5f3e98b1280aeb2d",
  "sha1": "38356d715bc8c1ae33a5dc5351e972c857ae25ca",
  "sha256": "10c22343f46fe437165016da8e70d2846815281a34fce810d7e4516640fb854d",
  "crc32": 3578029902,
  "zip_password": "",
  "uncompressed_size": 41649931,
  "pdg_dir_name": "\u256c\u00bc\u256c\u00df\u2562\u221a\u251c\u00b1\u255d\u03a3\u2563\u2569\u2569\u252c \u2565\u2557\u256c\u00bc\u256c\u00df\u2562\u221a\u256c\u2500_40209902",
  "pdg_main_pages_found": 361,
  "pdg_main_pages_max": 361,
  "total_pages": 368,
  "total_pixels": 1462064896,
  "pdf_generation_missing_pages": false
}
```